

(11)

मैथिलीक पारम्परिक
जातीय व्यवसायक
शब्दावली

डा. योगानन्द झा

- ★ मैथिली भाषाक शब्द-सम्पदा अत्यन्त समृद्ध अछि से तखन बोध होइछ जखन लोक मिथिलाक सामान्य जनजीवनक विभिन्न क्षेत्र, समय एवं अवसर पर होइत किया-कलापकेँ देखैत अछि, चर्चा करैत अछि ओ ताहिमे कोनो ने कोनो रूपेँ सहभागी, सहभोगी ओ सहयोगी बनैत अछि ।
- ★ मिथिलाक प्राकृतिक ओ भौगोलिक परिवेश, वनस्पति, जीव-जन्तु, कृषि कर्म, पशुपालन, पारम्परिक व्यवसाय, लोक-व्यवहार इत्यादि सम्बन्धी लोकभाषिक शब्दावलीक संकलन एवं ओकर अर्थ निर्वचन मूल स्रोत धरि जाय प्रत्यक्ष रूपेँ देखि, सुनि एवं अनुभव प्राप्त कए कऽ सम्यक् रूपेँ सम्भव अछि ।
- ★ क्षयिष्णु गुणवत्ता ओ अवमूल्यनक प्रवाहमे कतोक एहनो शोध-प्रबन्ध सब प्रस्तुत होइत रहल अछि जे शोधक उद्देश्यक अनुरूप अछि, अभिनव तथ्य ओ विचारसँ सम्पन्न अछि । एहन-एहन शोधग्रन्थक प्रकाशनसँ भाषा ओ साहित्यक श्रीवृद्धि भऽ सकत, साहित्य भण्डार समृद्ध भऽ सकत, ज्ञानक सीमाक विस्तार भऽ सकत ।
- ★ एहि शोध-प्रबन्धक गुणवत्ता, प्रामाणिकता ओ महत्ता निःसन्दिग्ध अछि। एहन कृतिक प्रकाशन कतेक आवश्यक से कहबाक प्रयोजन नहि ।

(अथातो शब्द जिज्ञासासँ)

मैथिलीक पारम्परिक जातीय
व्यवसायक शब्दावली

डा. योगानन्द झा



मिथिला रिसर्च सोसाइटी

कबिलपुर, लहेरियासराय

दरभंगा - 846 001

**Maithilika Paramparika Jatiya Vyavasayaka Shabdavali by
Dr. Yoganand Jha, Mithila Research Society, Darbhanga. Rs. 500.00**

© लेखकाधीन

- प्रकाशक : मिथिला रिसर्च सोसाइटी
कविलपुर, लहेरियासराय
दरभंगा - 846001
- प्रथम संस्करण : 2009
- पुस्तक प्राप्ति स्थान : डा. योगानन्द झा
भगवती स्थान मार्ग
कविलपुर, लहेरियासराय
दरभंगा - 846001
दूरभाष : 06272-244161
मोबाइल : 09334493330
- मूल्य : 500.00 (पाँच सय टाका) मात्र
- आवरण शिल्प : सोनाली
- टाइपसेटिंग : अभय कुमार झा
मोबाइल : 9304429215
- मुद्रक : सुधीर प्रिंटिंग वर्क्स
पटना - 800016
दूरभाष : 0612-2687897

Dr. Subhadra Jha

NAGDAH
Modhubani

1. Name of the Ph.D. examinee : Yoganand Jha
2. Title of thesis : Maithilika Pramukha Paramparika Jatiya Vyavasaya Sambhandhee Shabdavalika Nyakhyetmaka Adhyayana
3. Faculty : Humanities
4. Subject : Maithili
5. Brief Observation of the thesis : It is an excellent piece of sincere sustained study
6. The thesis is approved
7. The thesis is recommended for award of Ph.D. Degree subject to his satisfactory performance at the Viva voce

Detailed report on the thesis is given below :-

The thesis written in the Maithili language is based upon a diligent study of the Maithili technical terms used by members of the castes having different family professions like those of carpenters, weavers, basket makers etc.

The thesis embodies results of independent investigation involving prolonged study in interviews with the members of different castes and communities. The writer has examined critically each and every word about which he mentions in his learned thesis, that is a brilliant original contribution to Maithili lexicography.

I would have unhesitatingly recommended the acceptance of this thesis for the D.litt. Degree in case the University regulations and rules provide for it.

I take thus opportunity to congratulate both the supervisor and the candidate for the fruitful learned contribution that I have most happily to recommend subject to the note made in the next above paragraph for the Ph.D. Degree.

Sd/ - Subhadra Jha

20.11.85

डा. प्रबोध नारायण सिंह, साहित्यरत्न, साहित्यालंकार

एम.ए. (पालि, हिन्दी, फारसी, भाषा-विज्ञान)

डी.लिट. (मगध), डी.लिट. (कलकत्ता)

अध्यक्ष :

हिन्दी विभाग, कलकत्ता विश्वविद्यालय

ए-132, लेकगार्डन्स

कलकत्ता-45

Report on the adjudication of Ph.D. Thesis

I have carefully examined the thesis entitled 'Maithilika Pramukha Paramparika Jatiya Vyavasaya Sambandhi Shabdavalika Vyakhyatmaka Adhyayana' submitted by Shri Yoganand Jha for the degree of Ph.D.

The thesis contains 552 pages. It contains seven chapters preceded by a preface and followed by an exhaustive bibliography.

The choice of the subject and the planning of the present treatise is really good and some-what novel in the realm of Maithili research. The scholar has taken a lot of pains in collecting, analysing and arranging of colloquial words scattered over a wide range of geographically vast area. The tracing of the derivatives and semantic changes of the vocables in question makes it more difficult. The entire effort needs a great deal of patience and perseverance. The work betrays the capacity of the critical judgement of the author.

The thesis speaks well of the candidate's diligence, critical outlook and aptitude for research in the domain of Maithili. It is a valuable contribution to Maithili literature. From the view-points of both matter and style, the scholar deserved commendation.

I, therefore, recommend that the degree of Ph.D. of L. N. Mithila University be conferred upon Shri Yoganand Jha, M.A. on the above-mentioned thesis. No written examination is necessary in this respect. The thesis is worthy of publication.

Sd/- Prabodhnarayan Singh

8.1.1986

अथातो शब्द जिज्ञासा

मैथिली भाषाक शब्द-सम्पदा अत्यन्त समृद्ध अछि, से तखन बोध होइछ जखन लोक मिथिलाक सामान्य जन-जीवनक विभिन्न क्षेत्र, समय एवं अवसरपर होइत क्रिया-कलापकेँ देखैत अछि, चर्चा सुनैत अछि ओ ताहिमे कोनो ने कोनो रूपमे सहभागी, सहभोगी वा सहयोगी बनैत अछि। मानव जीवनक अनुभूत सूक्ष्मसँ सूक्ष्म भाव, अनुभूति, स्थिति ओ अत्यन्त लघु-लघुतर-लघुतमो वस्तुक अभिव्यञ्जनाक हेतु अजग्न शब्दावली मैथिली भाषामे विद्यमान अछि जे प्रयत्नतः मोन पाइलापर ध्यानमे नहि आबि पवैछ परन्तु प्रसंग ओ प्रयोगक अवसर उपस्थित भेलापर सहज रूपसँ मुखसँ उच्चरित भऽ जाइछ।

मैथिलीक एहि शब्द-सम्पदाक संकलन एवं ओकर अर्थक निर्वचन अत्यन्त महत्त्वपूर्ण कार्य अछि। अतीत कालमे मिथिलाक विद्वान्लोकनि अपन-अपन विशिष्ट संस्कृत ग्रन्थ सभमे दुर्बोध संस्कृत शब्दक सहज रूपमे अर्थबोध करयबाक लेल मिथिलादेशीय अवहट्ट वा देशी शब्दकेँ पर्यायक रूपमे प्रयोग करैत रहलाह अछि, जे वास्तवमे प्राचीन मैथिली भाषाहिक शब्द सभ थीक। परन्तु मैथिली भाषाक शब्दकेँ व्यवस्थित रूपमे संकलित करबाक प्रयत्न पूर्वमे नहि भेल। मैथिली भाषाक शब्द सभकेँ पारचात्य रीतिसँ अर्थात् आधुनिक रीतिसँ कोषबद्ध करबाक प्रयत्न यूरोपीये विद्वानलोकनि द्वारा प्रारम्भ भेल।

अठारहम शताब्दीक अन्तिम दशकमे सिरामपुर मिशनक एकटा पादरी विलियम कैरी मैथिली शब्दावलीकेँ कोषबद्ध करबाक पहिल प्रयास कयने छलाह। एकटा नमहर अन्तरालक पश्चात् उनैसम शताब्दीक आठम दशकमे एस्. डब्लू. फैलोन एहि दिशामे अपन रुचि देखौने छलाह। ओ 1879 ई.मे एकटा शब्दकोष प्रकाशित करौने छलाह जकर नाम छल ए न्यू हिन्दुस्तानी-इंगलिश डिक्शनरी: विथ इलस्ट्रेशन्स, हिन्दुस्तानी लिटरेचर एण्ड फॉकलोर। ओहि कोषमे तिरहुती शब्द कहि कऽ मैथिली शब्दावलीकेँ सेहो प्रचुर संख्यामे स्थान देल गेल। एहि महत्त्वपूर्ण तथ्यकेँ सर्वप्रथम प्रकाशमे अनबाक श्रेय पं. श्रीगोविन्ददासकेँ छनि (दृष्टव्यः कल्याणी कोष)। अटकन-मटकन सन मिथिलाक बाल मनोविनोदक क्रीड़ाक नामवाची शब्द सेहो एहिमे सम्मिलित कयल गेल छल।

एहि डिक्शनरी-निर्माणक को प्रयोजन छल से जानल नहि होइछ। किन्तु उनैसम शताब्दीक तेसर चरणमे अयोध्याप्रसाद 'बहार' द्वारा उद्देमे लिखित **रियाज-ए-तिरहुत** नामक ग्रन्थक पहिल अध्यायक तैसम खण्डमे एकटा महत्वपूर्ण घटनाक विवरण देल गेल अछि तहिसेँ फैलोन कृत ए न्यू हिन्दुस्तानी-इंगलिश डिक्शनरीक प्रयोजनीयतापर प्रकाश पड़ि सकैत अछि। रियाज-ए-तिरहुतक विवरणानुसार मुजफ्फरपुरक समस्त रईस, अधिकारी, महाजन ओ जमीन्दार सभक एक सभा 27 फरवरी 1868केँ सरकारी स्कूलमे भेल छल जाहिमे निश्चय भेल छल जे गवर्नर जनरलक कौन्सिलक ओतऽ साइटीफिक सोसायटी दिससँ निवेदन कयल जाय जे जाहि रूपमे कलकत्ताक महाविद्यालय सबमे उच्च शिक्षा अंगरेजी भाषामे देल जाइछ, लोक अंगरेजी भाषामे परीक्षा देल करैछ (तत्काल ए उलूख कलकत्ताके मद्रास ए आजम युनिवर्सिटीमे बजुवान अंगरेजीमे इम्तहान देते हैं) तथा अंगरेजीमे प्रमाण-पत्र देल जाइछ, ताही रूपमे देशी भाषामे (मुल्की जुवानमे) शिक्षा देबाक व्यवस्था हो, देशी भाषामे परीक्षा हो तथा देशीभाषाक एक विश्वविद्यालय स्थापित हो (देशी जुवानमे इम्तहान हो, एक युनिवर्सिटी देसी जुवानमे कायम की जाय)। एक सय पचीस गोट प्रमुख व्यक्तिक इस्ताफरसँ युक्त आवेदन 10 अप्रैलकेँ गवर्नर जनरलक कौन्सिलमे पेश भेल। कौन्सिल द्वारा आवेदनक स्वीकृति-सम्बन्धी पत्र ब्रिटिश सरकारक सेक्रेटरी द्वारा ब्रिटिश इंडियन एसोसिएशन, बिहारक सेक्रेटरीकेँ पठाओल गेल। एहिसेँ खुशीक लहर दौड़ि गेल। लोक आशान्वित भेल जे 'ज्ञान ओ कलाक शीघ्र उन्नति होयत। ओहन विद्वान ओ ज्ञानी लोक जे अंगरेजी नहि जनबाक कारणे निरक्षरसँ अधलाह हालतमे छथि से ज्ञानीमे गनल जयताह।' एकर फलस्वरूप छापाखाना स्थापित भेल। पैघ-पैघ ग्रन्थ सभक अनुवाद होबऽ लागल। एकबार निकलऽ लगल।

आगाँ को भैलैक तक कोनो अभिलेख नहि भेटैत अछि परन्तु मुजफ्फरपुरक सरकारी स्कूलमे जे महत्वपूर्ण सभा भेल छल तथा सबा सय महत्वपूर्ण व्यक्तिक इस्ताफरसँ ब्रिटिश सरकारकेँ उपयुक्त निवेदन पठाओल गेल छल; ओहि सभाक सभापति छलाह डाक्टर विलियम स्टुअर्ट फैलोन साहेब बहादुर जे ओहि समयमे सूबा बिहारक स्कूल इन्स्पेक्टर छलाह। ओहि समयमे शिक्षा विभागमे ई बड़ पैघ पद मानल जाइत छल। ओ अनुभव कयने होयताह जे उच्चस्तरक जे शिक्षा-परीक्षा देशी भाषामे होयत तक शिक्षक-परीक्षक तँ अंगरेजे होइतथि जनिका देशी भाषाक ज्ञान होयब आवश्यक छलनि। प्रायः ओही प्रयोजनकेँ ध्यानमे राखि फैलोन साहेब अपन उपयुक्त कोषक निर्माण कयलनि जे दस वर्षमे पूर्ण भऽ 1879मे प्रकाशित भेल। फैलोन साहेब स्कूल इन्स्पेक्टरक पदपर छलाह तेँ सरकारी स्कूलक शिक्षक सभक शब्द-संग्रहमे सहयोग स्वाभाविक। एहिमे ओ दरभंगा स्कूलक हेडमास्टर मिस्टर वाटलिंगक सहयोगक लेल आभार व्यक्त कयने छथि। अतः पं. गोविन्दझाक अनुमान समुचित जे

वैद मि. वाटलिंग 'फैलोन साहेबकेँ तिरहुती' (मैथिली) भाषाक शब्दक संग्रह कऽ कऽ उपलब्ध करौने होयथिन। (द्रष्टव्यः कल्याणी कोष, इंट्रोडक्शन, पृ. IX)।

किन्तु मैथिली भाषाक शब्दावली अर्थ सहित कोषबद्ध स्वतन्त्र रूपेँ करवाक महत्वपूर्ण कार्यक आद्य अधिष्ठाता जार्ज अब्राहम ग्रियर्सन भेलाह जे विभिन्न ग्रन्थक अंगभूत रूपमे मैथिली शब्दावलीक संग्रह कयलनि। मैथिली क्रेस्टोमैथी (1882) तथा मनबोधकृत कृष्णजन्मक अंगरेजी अनुवादक (1884) परिशिष्टक रूपमे ई मैथिली शब्दावली देल गेल अछि। पश्चात् ओ ए. एफ. आर. हार्नलेक संग ए कम्पैरेटिव डिक्शनरी ऑफ दि बिहारी लैंग्वेज, पार्ट-1 (1885) एवं पार्ट-2 (1889) प्रकाशित करौलनि जाहिमे भोजपुरी-मगहीक शब्द सम्मिलित रहितो मैथिली शब्दावलीकेँ प्रचुर संख्यामे स्थान देल गेल छल।

ग्रियर्सनक पश्चात् बीसम शताब्दीक पूर्वार्द्ध धरि विभिन्न विद्वान्लोकनि पूर्ण वा आंशिक रूपमे मैथिली कोष निर्माणक कार्य वैयक्तिक स्तरपर करैत रहलाह अछि जकर महत्वकेँ कतोक त्रुटि अथवा कमीक अछैतो, स्वीकार करहि पड़त।

सम्प्रति उपलब्ध मैथिलीक प्रमुख शब्दकोष सब अछि-डॉ. जयकान्तमिश्रक बृहत् मैथिली शब्दकोष भाग-1 (1973) एवं भाग-2 (1995), एलाइस आइ. डेविसक बेसिक कॉलोकियल मैथिली: ए मैथिली-इंगलिश-नेपाली वोर्कबुक (1984); मैथिली अकादमी, पटना द्वारा प्रकाशित तथा पं. गोविन्दझा द्वारा सम्पादित मैथिली शब्दकोष (1992) एवं पं. मतिनाथमिश्र कृत मैथिली शब्द कल्पद्रुम (1997)।

मैथिली शब्दकोषक परम्परामे सबसँ नवीन योगदान थीक पण्डित गोविन्दझाक कयल कल्याणी कोष (1999) जकर व्याख्याक रूपमे मैथिली-अंगरेजी कोष कहल गेल अछि। ई मानऽ पड़त जे मैथिली शब्दकोष-परम्परामे कल्याणी कोष (क. को.) नवीनतम कृति होयबाक कारणे विद्वान् कोषकार पूर्ववर्ती समस्त मैथिली शब्दकोष तथा अन्यत्र आनुष्ठीक स्रोतसँ शब्द-सामग्री ग्रहण करैत एकर समृद्ध कयने होयताह। परन्तु विश्वासपूर्वक ई नहि कहल जा सकैत अछि जे मैथिलीक सामान्य प्रचलित शब्दावली समग्र रूपमे कल्याणी कोष (क. को.)मे आविष्ट गेल अछि। एहन बहुतो, शब्द, शब्दरूप अथवा शब्दार्थ देखबामे आयल अछि जे कल्याणी कोषमे अनुपलब्ध अछि। उदाहरणार्थ 'अ' सँ 'क' धरिक वर्णसँ आरम्भ ओहन शब्दक सूची देल जा रहल अछि, यद्यपि एहूमे शब्द सभ छुटि जयबाक सम्भावना अछिह— (एहि ठाम क. को. कल्याणी कोषक संकेत थीक। कोनो शब्दक जे अर्थ कल्याणी कोषमे नहि देल गेल अछि, तकर संकेत also अछि।)

[अ]

अकरकण्ड (काज)—निरुद्ध कयल गेल
शक्ति होबऽवला (काज)

अकिहा—साहस, बल

अकुआयब—चकुआयब, चकित होयब,
आश्चर्यित होयब

अकौ (बाजब)—मिथ्या लांछन (देब)

अक्कत—तीतक प्रविशेषण, तिकत-तीत
स्वतन्त्रक अन्वयनिकता (क.को. अकत)

अँखिदेखार—आँखिक सांझा, प्रत्यक्ष,
दिनादिनिश

अखीन—अमनिर्वा, पाबनि-पूजादिक निमित्त
पवित्रतापूर्वक राखल छाद्य,
नैवेद्य-सामग्री; (छठिक लेल अखीन
गहूम-चाउर राखल अछि।)

अखोर } —अनुपयोगी वस्तु सब
बखोर }

अख्यास } स्मरण, मोनपाइब, अभ्यास
अख्यासब } (क.को. अखियास-
अखियासब)

अगघायब—also अति सन्तुष्ट होयब (महीस
चरि कऽ अगघायल अछि), अधिक
प्राप्तिक अविच्छा होयब

अगब—अमिश्रित, छेहा (क.को. अगबा)

अगबे (अगब+ए)—अत्यधिक (चाउरमे
अगबे सूडा; चूड़ामे अगबे धान)

अगइधत्त—also विशालकाय, धताल

अगरजीत—also बतकट्ट, स्वैच्छिक
स्वभावक

अगरेल } —also विशोष आकारक
अगरेलही } धारी-लोट

अगहइँ री—कंराक भालरिक उपरका भाग

अगाड़ी—also बाँसक छिपाठी

अगात—क.को. अगता

अगिआस } —आगिसँ सेदब, अगि तापब
अगिआसब }

अगिलका } —आगौंवाला, सामनेवाला
अगिलकी } (क.को.) अगिलुका

अगिलेस—अगुआ, कोनो ठत्तेजक घटनामे
आगौ रहनिहार

अगिलेसना (नी) } —उत्तेजक बात
अगिलेसुआ } पसारनिहार, चुगली
कयनिहार
(क.को. अगिलेसु)

अगिलै (लइ) } —सूपसँ अन फटकबामे
अगिलोइ } तथा निछइबामे
सूपक अग्रभागमे
जमा भेल अवस्थित
अंश

अगुऐ (अइ)—मटकैती, बरतुहारी

अगह (सँ) बिगह—विस्तृत, दूर धरि फैसरल

अघनुआ—अगहनुआ, अगहनमे भेनिहार
फसील

अघनू—अगहनमे जनमल व्यक्ति क नाम

अडोछ—also शरीरक प्रकृति (धाओ-छोसक
सन्दर्भमे)

अँचओना—हाथ-मुँह अँचयबाक स्थान, एँठार

अचक—also अकस्मात्

अचानचक—सहसा (क.को. अचानचक)

अचारी—रामानुज वैष्णव सम्प्रदायक अनुयायी

अँचित—अनुचित

अचीन—सिन्दूर

अच्छर—अक्षर, आखर

अछरकटदू—अखरकटू

अछेट—लांछन, कलंक

अछेट जोइब—कलंक लगायब

अछेप—1. छोट लांछन (आक्षेप) 2. किञ्चित्
आघात

अछोर—हल्लुक चीँछ, छोट नछोइ, आक्षेप

अजस्तर—अजस्र, प्रचुर, यत्र-तत्र प्राप्य

अजाद—स्वतन्त्र

अजादी—स्वतन्त्रता

अजूबा—विचित्र, अद्भुत, आश्चर्यजनक

अझाइ—ओझाइनक पुरान रूप

अझुका—आजुक

अज्जनी—हनुमानक माय

अज्जल—न्यूनतम आहार (अन्न-जल >
अनूजल > अज्जल)

अँटकाओ—ठहराओ, मात्रामे विश्राम

अँटेइब—एकपर दोसरकँ राखि डेरी लगायब

अँटाबेस—समावेश

अटोरब } —अन्दाज करब, विचारब
अँटोरब }

अट्टे—कोनो अंकक आठ गुणा, आठसँ
गुना, गुने आठ

अठदरब—आठ धातुक मिश्रण, अष्टद्वय

अठमसू—गर्भक आठम मासमे जनमल

अठमा—आठम

अठरहा—अठारह नववत्स कुकुरक प्रजाति

अठरहिवा—आठ दिनपर नियमित

अइकस—अड़ारि, कोनो बहाने झगडा ठनैत
रहब

अइका-बइका चंपा, बोल्टर (Bolder)

अइगड़िया (भारब)—स्वार्थवश ककरो ओहि
ठाम घेसी काल धरि बैसब

अँडपेडा—क.को. अँडपेना

अइसट्टा—पचीसी खेलमे अइसट्टिम धरमे
आबि पककी गोटीक अटक जयब भेल
करैछ अइसट्टा लगब—बाधामे बिलम्ब
होयब (क.को.मे एकर व्याख्या असंगत)

अइँच—also छटक अदबइन ओ गेइधारीक
पाँसिकेँ जोड़ि कऽ तनबाक रस्सी

अइँर—एक प्रकारक खट्ट

अइवाल—बहुत अधिक, बइका डेरी, अम्बार,
आडम्बर (क.को. आइवाल)

अइडेवाज—अइडापर गेनिहार (निन्दात्मक)

अइरनइरन—अत्यन्त दयालु, आशुतोष,
महादेवक विशेषण

अइँकुइबा—अइँ कइँक हिस्सावला अवल
सम्पत्ति (खेत, गाछी, पोखरि आदि)

अइँनी—अदयबाक काज, अइँलापर कयल
गेल काज

अण्डाह-कनेकोटा बुटि पैलापर ब्रुड भऽ
गैनिहार (देवी-देवता)

अंतरवाती } -क.कां अंतरवात
अंतरवाती }

अतल-अथाह

अतिरेक-अतिराव

अतिसी-तीसी (अतिसी कुसुम गात
समतूल-मनबोध)

अतू-कूकुरकेँ सोर करबाक शब्द

अतेव कऽ-खास कऽ (अतएव)

अथदथ-क.कां. अधउत, दुविधा

अथरवन-क.कां. अथरबोन

अटक-अदक, आलक, आकास्मिक धम

अदखोइ-बदखोइ-निन्दा, चुगली (क.कां.
अदगोइ बदगोइ)

अदबऽ-तारतम्य, इतस्ततः, अनिर्णय

अदबा(भा)इन-खाटक गोइधारी (पौथान)

दिसक पासिसेँ लगभग गोटेक हाथ छेड़ि
पैजराहिवला दुनु पासिकेँ जौक अनेक
घंटा २५ कऽ बनाअथेल गेल मोट रस्सा
जाहिमे एक दिससेँ खाट घोरबाक जौर
पैसाओल जाइछ ओ दोसर दिसक छुटल
पासिसेँ अइँच कसल जाइछ

अदरस-काटक तक्याक बिनु रन्दा कयल
पूछ भाग

अदरायब-अगरायब

अदाप } -मुसलमानो अधिकारन, नमस्कार
अदाब }

अदु(धु)रजो-(स्त्रीभाषा)- घुणा ओ
अग्राह्यता सूचक शब्द, सन्धार्थ-दूर हो

अधखिन्नु-also आध अगोह, आधा खिन्नु

अधगेइ-कोनो नाम वस्तुक मध्य बिन्दु,
गछ वा काटक आधा भाग

अधजरुआ } -आधा जरल
अधजरु }

अधमउधोरनि-अधमक उद्धार कयनिहार
गंगाक विशेषण

अधमोनो-आधा मनक बटखारा

अधापन-कष्टसाध्य निम्नकोटिक काज

अधओखा } -also अधकयसु, अधेइ
अधोखा }
अधौखा }

अनगनित मास-गर्भक आठम मास

अनचोका-क.कां. अनचोक

अनजनुओ-आन पुरुषसेँ जनमल (क.कां.
अनजनमा)

अनजल-अन-जल, भोजन, उपवासोत्तर ग्रस

अनटीया-क.कां. अनठिआ

अनधिताह-अस्थिर चित्तक लोक, अव्यवस्थित
व्यक्ति

अनबिसबासू-जकरापर विश्वास नहि हो,
अविश्वसनीय

अनमठ(काटब)-कृत्रिम निद्रा, कृत्रिम
निश्चेष्टता, सूतल रहबाक बहाना करब,
अचेत होयबाक बहाना करब, दम साधि
कऽ पड़ल रहब

अनमाना-मन बहटारबाक साधन (क.कां.
अनमना)

अनमुह-क.कां. अन्हमुह

अनरनेबा-पपीता

अनसखरि-also अनुपपुस्त स्यान

अनसर्ध-असर्ध

अनापति-सुरक्षित

अनायब-मडवायब

अनुष्ठा-अत्युत्तम, अतिविशिष्ट, दुर्लभ खाद्य
पदार्थ

अनेस(सा)-अन्दंशा, आशंका, कौनों
अनहोनीक भय

अन्तहिया-आन स्थानक (लोक), अनटीया

अन्ती-कानक गहना विशेष

अन्दाजी-अन्दाजसेँ, अनुमानसेँ

अन्दाजीफिकेसन-(फारसी+अंगरेजी-संकर)
बिना सोचने-बिचारने

अन्य-दूरक कौलिक सम्बन्ध-अनुबन्ध

अन्हरमारि-आन्हर द्वारा कयल गेल मारि
अधवा अन्हारमे मारि जाहिमे
मारनिहारकेँ बोध नहि होइछ जे ककरा
मारि रहल छी। (लाक्षणिक)-बिनु
बुझनहि-सुझनहि अनकापर आरोप
लगायब

अन्हागाहिस } -बिना विचार कयने, बिना
अन्हागाही }
अन्हागाही }

अन्हेरबोट-एकटा पशुरक्षक लोकदेवता

अपकर्मो-कुर्मो

अपखैत-अल्पाहारी (जमेयार्थ तकर विपरीत)

अपजल-अपरोजक, अपचेष्ट, निर्धिन
आचरणवला व्यक्ति

अपनुक-(प्राचीन रूप) अपन, निज

अपसव्य-वामक विपरीत, दहिन कान्धपर
ओ वाम हाथक नीचैँ जनउक स्थिति

अपसोआरथी-अपनिह स्वार्थ सिद्ध कयनिहार

अपहित-क.कां. अपहत/उपहत

अपाचार्य-एक वनस्पति, चिरचिरी

अपाहिज-अपङ्ग, विकलाङ्ग

अप्पा-आजी, बाबी, मैयो, मैयी

अफीम-हफीम

अफिमची-अफीम सेवन कयनिहार

अषडेख-1. महत्त्व देब, मोजर देब, मान्य
करब 2. उपेक्षकरब, असम्मान करब

अबारा-also चरित्रहीन, अनुरासनहीन

अबरपनी-अबाराक आचरण

अबाह-also भूत-प्रेतक सन्दिग्ध बास-स्थल

अबैया-अयबाक सम्भावना

अधार्त (लागब)-अप्रिय, अनसोहात,
अरुचिकर

अभिरुख-अभिरुष, तामस

अभोगिया-अभोग होयबाक शाप, स्त्री-प्रयुक्त
 पुरुषक हेतु गारि
 अमझोर(र)-काँच आमकें* उसीनि कऽ
 बन्धओल गेल नोनगर शर्वति
 अमधुर-लताम
 अमरित-अमृत
 अमलो पीब-नाहिटा बात तप क्रोधें बजैत
 रहब
 अम्मा-अम्मा, माता
 अर(इ)कस-बलसँ झगड़ा करब, अकारण
 राड़ि करब
 अरजा-नाप-तौल इत्यादिक सारणी, क्षेत्रफल
 निकालबाक लेल पुरान पद्धतिक
 गुणन-सूत्र
 अरधना } -आराधना
 अरधाना }
 अरबद्धल-हठी, जिद्दी, अभागल
 अरबैठल-ऐंठल स्वभावक, धमंडी
 (क.कां. अड़वेडल)
 अरमज-झंझटि, बाधा, अवरोध
 अरमेठब-कोनो काजमे अकारण बाधा उत्पन्न
 करब, झंझटि सोझाय नहि देब
 अरसल-अपूर्ण, रुकल, बाधित
 अरिआनैधान-अतिशय वर्षा जाहिमे पानि
 खेतक जाँरि टपि कऽ बहय
 अरिका पर-हालमे, हेबनिमे, (अरिका परक
 जोगी)
 अरुआ-कन्द विशेष

अरुऐनी-अरुअयबाक स्थिति
 अरांहटि-1. मृत्युशोक जन्य चीत्कार
 2. असह्य कष्ट जन्य चीत्कार
 अलगट-अकस्मात् स्वार्थक काज कऽ लेबाक
 स्थिति
 अलगटेंटी-अलगटेट, बिनु सोचने आगँ धऽ
 कऽ बाजि देनिहार
 अलगनी-कपड़ा रखबाक लेल टाङल बाँस
 अथवा डोरी
 अलग-बलग-also काठ-कराँट,
 उत्तरदायित्वसँ छिटकल (अलग-बलग
 खाँओ*, वेरी लग नै जाँओ*)
 अलना-कपड़ा सब रँगि कऽ राखऽवला
 काठक या लोहक उपकरण
 अलपजिबाह-अल्पत दुर्बल, कनेको रैदबसात
 लगलापर लटुआ गेनिहार (क.कां.
 अलपजोवा)
 अलबत्त-काह, खूब (क.कां. अलवत्)
 अलबौक-बकलेल, बुड़वक (ई किसान
 अलबौकक टारी, पम्पिंग सेटक करथि
 पुछरी-श्रीअमर), (क.कां. अलबोक)
 अलहकरनी-खूब गहना पहिरनाहारि,
 बिन्याससँ रहनिहारि
 अलापी } -नेप चुआनिहारि, देखौआ
 अलापी मैयो } रुदन करनिहारि,
 बड़ा-चड़ा कऽ
 बजनिहारि (अलापी
 मौगीकें* नौ मोनक
 बुलाकौ)

अलारि(री)-अत्यन्त दुलारू बेटी, दुलारी
 (लोकगीतमे प्रयुक्त)
 अलोक-मूर्ख, अपटु
 अलोधन(वि)-अत्यन्त दुलारू बेटा/बेटी,
 दुलारें* बहसल*
 अलोष } -लुप्त, गायब भऽ जायब
 अलोषित }
 अल्ल-बल्ल-निरर्थक गप्प
 अल्लू-आलू
 अल्लो-मल्लो करब-अत्यन्त प्रेम, सौहार्द
 वा दुलारक व्यवहार, आत्मोपताक प्रदर्शन
 अल्ला-1. एकटा लोकगाथाक नायक अल्ला,
 अल्ला-रुदलक लोकगाथा 2. घुच्चो-
 पिल्लैअलि खेलमे निशानापर मारबाक
 लेल खेलाडीक विशेष गोटी
 असकतियाह-आलसी, आसकती
 असघनी-also बौसक सीढ़ी (सिड्ही)
 असञ्जाति-दुष्ट, बदमाश
 असपताल-चिकित्सालय, ओ सार्वजनिक
 स्थान जहऽ रोगी सभक उपचारक
 व्यवस्था रहैछ
 असभगनी-आशा भंग करनिहारि
 असमाहि-खूब नमहर, अत्यन्त विस्तृत
 असम्भव-असम्भव
 असरा-also असार, काठक सारिलसँ इतर
 दुर्बल अंश
 असरेसा-आरलोषा नक्षत्र
 असलका } -रुद्ध, अकृत्रिम
 असली }

असहज-असह्य, नहि सहबाक योग्य
 असहनि-असहिष्णु, ईध्यालु, दुष्ट
 असीइति-ताकछेम
 असीआसय-एक सय अस्सी.
 असीस-आशीष
 असुरारि-एकटा कीट विशेष, झिंगुर
 असूल } -खडुका वा देनसारसँ प्राप्य राशि
 असूली } माँझि कऽ प्राप्त करब
 असेध-ताकछेम
 असेधब-ताकछेम करब
 असेआस } -रुग्णतामे श्रमजन्य धाकनि
 अस्यास } क.कां. असिआस
 असौजन-क.कां. असोजन, अस्वजन
 असौजनिवाई-क.कां. असोजनिआ
 असचौर-स्थिर
 अहमाद-अहंकार
 अहरी-also ऊँच स्थानक किनार
 अहलायल-अनिच्छुक, उदासीन, उपेक्षाभाव
 अहिना-एहिना
 अहिपन-अरिपन, ऐपन
 अहियासब-याहब, भारक अन्दाज करब,
 अपन क्षमताक अन्दाज करब
 अहिला-ऐला, एक प्रकारक मांसविध
 2. गौतम ऋषिक पत्नी अहल्या
 अहुना-एहुना
 अहु-एहु, इहो
 अहुनाती-एहु प्रकारें

[आ]

आँइ-बौंइ-असम्बद्ध गण, अण्ट-सण्ट
आइस-(आंचलिक प्रयोग) अहाँ, अपने
आउन-कटही गड्डीक पहिआक मध्य भागमे
पैसाओल लोहाक गोले फोफो
जाहिमे धूरी पैसाओल जाइछ (क.को.
जाओन)
आँउस-एक प्रकारक भदवा छान (क.को.
आँसु)
आँखु-क.को. आँखुआ
आगु } -आगाँ
आगू }
आजाद-स्वतन्त्र
आजादी-स्वतन्त्रता
आइहिस्सी-अरारि, हिस्सा-बखरा लय
बलहुँ झगड़ा (क.को. अइहिस्सी)
आँती(उठब)-also माल-जालक एक
प्रकारक घातक बिमारी जाहिमे ओ
टाङ छिड़िआय मूढ़ी फटकऽ लागैछ
आदीगुदी(ही)-दुर्बल व्यक्ति, साधारण
सामर्थ्यक व्यक्ति
आनेमाने (बाजब)-विनु नाम लेने आक्षेप
आपठ-हठ, भ्रष्टपन (क.को.-आपट)
आपसूची-also स्वतः उद्भूत, अनायास,
बिना कारणहि
आफदि-विषति (क.को. आफद)
आबाकाबा-आडम्बरपूर्ण पोशाक

आमामाड़-छठि चतकधाक एक पात्री
(आमामाड़क खिस्स, आमामाड़क पहिले
जाग)
आरबल-आयुबल, औरदा, आयु
आरिज-अकच्छ, आजिज
आला-श्रेष्ठ, उदार, बिलासो
आसकोट-विनु बाँहिवाला कोट, जवाहरकट,
बण्डी
आसखास-आवश्यक आवासीय उपकरण
आसठि-ओ ऊँच स्थान जाहिपर पैर राखि
ओसारापर चढ़ल जाइछ, लतमारा
आह-also किंचित् ताप (रौदक आह)
आहर-also आहार (चिड़ैचुनमुन्नीक आहर)
आँहो-अहाँ, मध्यम पुरुष आदरार्थक सर्वनाम
आहाहा-संवेदना सूचक अव्यय
आहिआलम(अलम)-कमो पीढ़ाकेँ बड़ा
कऽ व्यक्त करब
आँहिऊँहि-पीढ़ा व्यक्त शब्द
आहिन } 1. गौजल-गाजल घाल-कादो
आँहिन } 2. पीत देवाक लेल भुस्सा
आदि २५ कऽ गोल कऽ
सानल माटि
आहुल-हाथक ओठ ओ शेष आहुल मध्य
अँटऽवला गुण-शस्यादि, (क.को.
-आहल)

[इ]

इकड़ी-also घानक लतीक साङ्गहमे प्रयुक्त
खड़हीक डोट
इच्चा-इचना माछ, झिंगा माछ
इटहर-ईटक घर (अप्रचलित पुरान प्रयोग)
इटेवा-ईट, पजेवा
इण्डा-इनार,
इतरनी-इतरायब
इत्तर-also निष्पुर्, अरुच
इदगाह-मुसलमानक प्रार्थना स्थल
इनरा-इनार
इमन्दार-इमानदार
इनऽ-एमहर
इमलिया-इलमलिया, बाकस आदिमे ताला
लगयबाक हेतु लोहक साधन
इमली-तेतारि
इरदप-also बलजोरी दावा करब
इरिङ्ग-भिरिङ्ग-अनटोटल, असम्बद्ध
इलबाइस-अतिशय फैशन, बिलासिताक
विविध साधन
इलाइची } -अइँची
इलैची }
इलोह-लालटेन आदिक इजोतसँ ओखिपर
पढ़ऽवला चमक
इसकुलिया-इसकुलक छात्र, इसकुलसँ
सम्बद्ध

इसतिहार-ब्रिज्ञापन

इसर-ईश्वर, महादेव, एकटा उपाधि

[ई]

ईसू (शू)-ईसापसीह

[उ]

उकदठ-उकठ, उपद्रव
उकदठो-उकठ कर्मिहार, उपद्रवी
उकबत्ती-दाह संस्कारक ऊक
उकवा-झूठ अपवाद, अफवाह
उकरीन-उच्छ्रण, कृणमुक्त
उकस-पुकस-कछमछायब, उकस-पाकस
उकसोबास-विवाह भऽ एक स्थानसँ दोसर
स्थानपर बसब, कष्टकर स्थिति, उछन्नर
उकाठी-also ऊकक अवशिष्ट भाग
उकका-ऊक
उकखी-विक्खी-तीव्र उत्सुकता, उत्कट
इच्छा, ज्वग्रता
उखेइब-उखाहो करब, निन्दा करब, गारि
पढ़ब
उगरास-also मुक्ति, समाप्ति, बदरीक बाद
उबेर होयब
उधनि-उगहनि, इनारसँ पानि भरबाक हेतु
ढोलमे लगाओल डोरी
उधब-उगहब

उचल-अनियत

उचल-अनियत आय

उचित-विहित-उपयुक्त ओ विधिक अनुरूप
व्यवहार

उचरिङ } - 1. एकटा कीट 2. अस्थिर
उचरिन } स्वभावक माउनि

उचेङ्ग-उचङ्ग, लपकि लेब

उछनर-उपद्रव, उकठ (ककोमे अर्थ-
'अनुशासन हीन' अशुद्ध)

उछाहब-1. चार परक पुराना खदकें उकटि
कऽ हलधब 2. धानक दाउनिमे खोहकें
उकटि कऽ निचला भागकें ऊपर आनब

उछेहब-उछाहब

उजइब-उपटब, ध्वस्त होयब

उजइ-उपटी-उजइल-उपटल स्थान

उजबुज-अनिर्णयक मनस्थिति

उजबुजायब-अनिर्णयक मनस्थिति होयब

उजमाहल-अगुतायल, उताहुल, आतुर

उजाइ-उजइल स्थान, ध्वस्त स्थान

उजाइनि-उजाइनिहारि (लंकउजाइनि)

उजोर-अनियन्त्रित, निर्बन्ध

उझट-असंगत, अनुचित

उझन्तबाज-1. खूब उझनिहार चिई
2. (लाक्षणिक) खूब चतुर-बलाक, धूर्त

उड़ (उड़) बड़ेरा-अव्यवस्थापूर्ण हलचल

उड़मब-मनमे कोनो विचार उत्पन्न होयब

उड़ार-उड़ारवाक कार्य, परपुरुषक संग स्वीक
पलायन

उड़ार नाच-प्रेमकयापर आपृत एक प्रकारक
लोकनाट्य

उतार-also अति साम्य, प्रतिकृति, अनुकृति

उतारन-परित्यक्त, पहिरल पुरान वस्त्र

उदगार-प्रसन्नता (मन उदगार तँ गाबी गीत)

उदबेग-मानसिक व्यग्रता, चिन्ता (बनियौकें
घेघ गौहकीकें उदबेग)

उदस्त-उदासीन, निरपेक्ष

उद्वेग-मानसिक व्यग्रता, चिन्ता

उध } विलाइक आकरक मत्स्यजीवी
उधबिलाइ } जलजन्तु, उद/ऊद/ऊध

उधम मचायब-कूद-फान करब, तोड़फोड़
करब

उनदन-भूकम्प

उनटा-पुनटा-उनट-पुनट

उनटी-पुनटी-हंराफेरी

उनमुनी-उत्सुकता जन्म संचार

उनहब-बेर बीतब

उनैस-also सापेक्ष रूपमे किछु न्यून

उपछिया-उपछवाक काज

उपर-झापर-बहुत थोड़, यत्किंचित्,
अलग-बलग

उपरबाइली-नियत बेतनसँ इतर आय

उपरला-उपरवला, निचलाक उनटा

उपाइ-उपदवाक वा उपाइवाक कृत्य,
सामासिक पदमे उत्तरपदमे विशेषतः
प्रयुक्त, (यथा-केशउपाइ घाओ,
खुदटाउपाइ)

उप्पा-नानिपाइ भीतपर रहनिहार आवन्त
सूक्ष्म कीट जे मच्छड़ जकाँ कटैत छैक

उफाटू-समूहसँ फराक, विजातीय, बाहरी

उफान-उध्यान

उबारा-मुक्ति, निवृत्ति

उभनि-उबहनि

उभय-उबहय

उरीन-उरिन, उत्राण

उरेहब-also समतल आधार-वस्तुपर रंगसँ
आकृति बनावब, चित्रण करब

उलटी-वमन, ओक

उलाउ-चुलाउ करब-गंगे-चंगे करब, दुःख
देब

उलू-मुलू (धू)करब-बुदबक बनावब, मुँह
दूखब,

उलेंच-उलेंच, ओछाओनक चहुरि

उलेन-ऊनसँ बनल

उसरठ-रुच्छ, नीरस, उसर

उसरन-निर्वेश

उसरनमाडीह-ओ डोह जाहि ठामक निवासी
निर्वेश पऽ गेल होइक

उसरगा-उत्सर्ग कचल, उसरगल

उसिझब-आधा सीझब, कम सीझब

उसिझल-कम सीझल, कुसिझल, अधसिझल

उसिनिआ-उसिनवाक काज

उहे-कुकुरकें हुलकयवाक शब्द

[ऊ]

ऊछा-उछा

ऊधनि-उगहनि, उबहनि

ऊधब-उगहब

ऊठब-उठब

ऊड़ब-उड़ब

ऊड़बड़ेरा-उड़बड़ेरा

ऊपर-झापर-अलग-बलग, उपर-ऊपर,
बहुत थोड़, यत्किंचित

ऊभइ-खाभइ-ले-ऊँच, असमतल सतह

ऊल-ऊन

ऊलेन-ऊनी, ऊनसँ बनल

ऊहे-ओह, अन्यपुरुष सर्वनाम

[ए]

एकगच्छा-एकटा गाछवला स्थान, एगच्छा

एकधारा-अन्य स्ववर्गीय परिवारसँ हीन
परिवार

एकछेहा-एकछाहा, शुद्ध, अमिश्रित

एकजुटिआ-एकजुट्टीवला (केश)

एकजुनिआँ (आ)-एक जुनसँ बान्हल बोज

एकटकही—एक टकाक मूल्यवला धातुक
सिक्का, एक टकाक मूल्यवला कागतक
नोट, एक टकाक मूल्यक कौनों वस्तु

एकटकिआ—एकटकही

एकनिआँ (जा)—एक आना मूल्यक

एकपनिआँ (जा)—एक पन्नावला
(एकपनिआँ एकबार)

एकपलिआ—also एक फल्लवला केबाड़

एकबएग—एकाएक, अकस्मात्
(एक-ब-एक)

एकबद्ध—दुई गामक खेत एकहि बाधमे
होयबाक सम्बन्ध

एकधिण्डा—एक भौड़वला पोखरि

एकमण्ट—एकाउण्टेण्ट, लेखापाल

एकमुठड़ी—अधिक लोकक एकहि मठक
भऽ जायब,

एकसलिआ } —एकसाला, एक वर्षक
एकसल्ला }

एकहत्थी—एक हाथक नापवला

एकहन्त—टाल-गुल्ली खेलमे छओ संख्या-जे
भेलापर रहिना हाथक लुल्लुआपर गुल्ली
राखि ऊपर फेकि टालसँ आपसत कऽ
गुल्लीकेँ उड़ाओल जाइछ

एकहारा—also एक पत्तीवला फूल, एक
पत्तीक धरीवला फूल (तीरा, तंगर,
गेना, ओड़हुल आदि)

एकाएक—एकाएक, अकस्मात्

एकात—एक कात, किनारमे, सभसँ फरक

एकान्त—also एकधुक्त करब

एखन्ते } —एखनि
एखुन्ते }

एगोटा (टे)/एगोडा (डे)—एक व्यक्ति,
एकटा लोक

एँड़ी-दोड़ी लागब—एक पैरक एँड़ी आ
दोसर पैरक औंठाक स्पर्श, अगिला
व्यक्तिक एँड़ीमे पछिला व्यक्तिक
औंठाक स्पर्श होयब (स्पर्शानसँ आपसी
बेरमे ई अशुभ मानल जाइछ।)

ए बकघैआ } —घृणासूचक शब्द, अव्यय
ए बक्का }

एबरी } —एहि बरख, एहि साल, एहि बेर
एभरी }

एसगरुआ—रोसराहसँ हीन

[ऐ]

ऐ—also 'एहि' सर्वनामक चलित रूप

ऐकार—वर्ण 'ऐ'; तकरमात्रा 'ॐ' अर्थात्
दोले

ऐजग (ङ)—एहि ठाम, एहि जगह

ऐँठचट्टा } —ऐँठ चटनिहार, परोपजीवी
ऐँठचट्टी }

ऐँठ-जूठि—ऐँठ एवं लसदुश उच्छिद्य

ऐठाँ—एहि ठाम, एहि स्थानपर

ऐनि (आइन)—कवदा-कानून

ऐनि बघारब—आठम्बरपूर्वक कवदा-कानून
देखायब

ऐन्द्रजालिक—इन्द्रजाल कयनिहार, जादूगर

ऐबाह—ऐबयुक्त, आंशिक रोपयुक्त

ऐरिङ—कानक गहना विशेष, (अं ईयररिंग)

ऐरिन—बैरिन-स्तुता रखनिहार,
डाइनि-जोगिन

ऐश—विलासिता

ऐश-तैश } रोआब
ऐसी-तैसी }

ऐहब-सुहब—सघवा महिला वर्ग

[ओ]

ओइजग (ङ)—ओहि स्थानपर, ओहि ठाम

ओइठम (—ठौं,— ठिजा,— ठिन,—ठिना,—
ठिनी,—ठौं,— ठुन,—ठुना)— ओहि
ठाम

ओकादि—ओकाति (औकात)

ओकिल—ओकील, ओकिलक काज,
ओकिलक सन स्वभाव (निन्दामे)

ओगरबाहि } —1. ओगरबाक काज 2.
ओगरबाही } ओगरबाक काजक निमित्त
ऐष पारिश्रमिक, रखबारी

ओँघदान—ओँघदिया

ओछाहि—ओछ स्वभावक स्त्री

ओजनगर—परिगर

ओजनदार—परिगर

ओझाइ—तन्त्र-मन्त्र ओ झाड़-फूकसँ रोगक
उपचार, तन्त्र-मन्त्र ओ झाड़-फूकसँ
उपचार करबाक वृत्ति

ओझाइन (नि)—ओझा उपाधिक स्त्रीलिंग

ओझाइ-वैदाइ—झाड़-फूक ओ औषधि
सम्बन्धी

ओँटब—also एकहि बातकेँ बेर-बेर कहब

ओटिआयब—प्रयोजनार्थ इन्तजाम करब,
ठिकिआयब, ठेकना कऽ राखब

ओठगन (घन) } (घन) ओठडन, भोरमे
ओठंगन } गृहीत भोजन, व्रतपूर्व
भोरक ग्रास विशेषतः
जितियामे, सरगही, सेहरी
(पुसलपानमे)

ओठङ्गर—अठोङ्गर

ओत्तऽ—ओहि ठाम, ओतए

ओदाउद (दि)—ओराठि, स्पर्द्धा

ओनहुना—साधारणतः, साधारण रीतिरें, ओहुना

ओनाहिते—1. ओहिना, ठाही जकाँ
2. अकारणहि

ओन्ऽ } —ओमहर
ओनी }

ओफा—1. कार्यव्यस्तताक बीचमे पलखतिक
किछु क्षण 2. सावकाश (क. काँ-
ओखा)

ओम्—ऊँ, प्रणव

ओर—also रुरु

ओर-पाहि—आरम्भ एवं क्रमिकता

ओरे—सम्बोधन-शब्द, गीतक भासपूरक स्तोभ

ओरिआनी—also ओरिओनिहार, ओरिआयबामे
पहु

ओलइब-also 1. जगतिक दरहा कऽ खसि पद्व 2. थाकनिसँ निरवेष्ट भऽ पड़ि रहव 3. अत्यन्त दुलारे छिदिआयब (क.को.में 'फ्लइब' अर्थ देल अछि जे अनुपयुक्त)

ओल-बोल } -व्यंग्यवचन, कटु बोली
ओली-बोली

ओसूली-ओसूल, ओसूलबाक कार्य

ओस्ताद-ओस्ताज, गुरु, शिक्षक, आचार्य, मर्मज्ञ; चलाक, धूर्त

ओस्तादी-चलाकी, धूर्तता

ओहर-ओहर-ठामस मिश्रित बोली

ओहसब-मौलायब, लटब, दुर्बल होयब

ओही नाती-ओही प्रकारे, ओही जकाँ, तत्सदृश

ओहुना-ताहू प्रकारे, बिना कारणहु

ओहु-ओ सर्वनामक तिर्यक् रूपमें 'अधि' बोधक प्रत्ययक योग

ओहे-वैह

ओहो-ओ सहे

[औ]

औक-औक-बकलेल, बलेल, अकान

औंठा छाप-निरक्षर, मूर्ख

औंदि मारब-औंदि मारब

औनी-पधारी-औनापधारी, औन्हापधारी

औला-बौला-आउल-बाउल, औल-बौल

औरत }
औरति } -सामान्य स्त्री, घरवाली, पत्नी
औरतिया }
औरदा-आयु (क. कां. अरुदा)

[क]

कऽ-कए, करब धातुक पूर्वकालिक असमाप्तिका रूप

कएषा-also काएषक दीर्घ रूप

कओरा-कओर बराबरि छाद्य, विरोधतः कूकुरकं दय छाद्य पदार्थ

कंस } -also दुष्ट, क्रूर, निर्दय
कंसा }

कँकड़ौड़-कँकोड़ द्वारा अपन बोलपर जमा कयल गेल मौंटिक जाल

कँकुड़िया केश-औंठिआ केश

कँकुड़ी-कँकोड़ सन अकृति, लती-फटीक एकटा रंग

कँकुड़ी लागब-कँकुड़िआयब

कखनी-कखन

कखारा-ककहरा

कगजिआ } -1. कागत(ज)पर लिखब लेल
कगतिआ } पिन्सिल 2. कागत-व्यवसायसँ सम्बद्ध

मुसलमानक एकटा जाति

कक्का-काका, पितृव्य, पिताक भाइक हेतु सम्बोधन

कच-also 1. कचरी सदृश छानल अंडोरापल व्यंजन 2. कन्द-व्यंजनादिक छोट-छोट काटल (कचल) खण्ड

कचकोड़ा-कचकारा

कचबाबध-कचुआबध, एहन मारि जाहिमे अंग-भंग भऽ जाय, कबिकचि कऽ कचल गेल हत्वा

कचुरी-कचरी

कचौड़ी-फुलकी, घीमे छानल छोट आकारक सोहारी (क.को.-अर्थ ग्राह्य नहि)

कच्ची-व्यंजनादिक विन्याससँ काटल गेल छोट खण्ड

कछबी-पेटक एकटा रंग

कछी-also कच्छ प्रदेशक निवासी

कजरी-किनार, एकदम कोर

कजरी काटब-छोह काटब, काजसँ छिटकब, लाजसँ कोनो व्यक्ति नजरिसँ सप्रयास बचैत रहब

कजरीटा-कजरीटी

कटबी-also सामानान्तर चतुर्भुज आकारक काटि कऽ बनाओल गेल एकटा मिठाई, बर्फी

कटिटस-मैत्रीक समाप्ति, छुट्टा-छुट्टी, विशेषतः बच्चा सभ द्वारा प्रयुक्त

कटिटस-कुटिटस-आरम्भिक कक्षाक छात्रक द्वारा कोषोपर खेलायल जायवला एकटा खेल

कटदुक } -टुकड़ी कचल
कटदुक मसल्ला } पारियर-छोहाडा एवं अन्य मेवाक मिश्रण

कट्टमोन } -एक कट्टा जमीनमे एक
कट्टेमोन } मनक उपजा

कटकी-छोट काठी

कटकीड़ा(डी)-थैलर

कटधारा-कटधरा

कटपाज-कुतर्क कथनिहार, दुष्ट, लंगट

कटपिंगल-अनसोहौत बातकेँ रचि-रचि कऽ कहनिहार

कटबोगना-इनार-पोखरिक यज्ञमें स्थर्षित काठक मानवाकृति

कटमस्त-खूब स्वस्थ, सुदृढील देहवला

कटसार-also सारक सार

कट(ट)हिआ-1. गल्ल कटबाक काज कथनिहार 2. काठक व्यवसाय कथनिहार

कटिआरी-also मृतकक दाहक्रियाक स्थल

कठौत-काठसँ बनाओल पैप जड़िआ, कठौत कठौतिया धारी

कठौती-छोट कठौत, कतुली

कड़कड़ौआ-खूब कड़गर, तीक्ष्ण, चरम स्थिति (कड़कड़ौआ रौर, कड़कड़ौआ जाड़, कड़कड़ौआ नोट)

कड़करेज-एक प्रकारक औषधीय गाछ ओ फल

कड़री-कड़रि, कड़ली वृक्ष, केराक धम्ह
 कड़हर-एक प्रकारक जलकन्द
 कण्टर-कण्टीर, also बेटा
 कण्टरबी-बेटा
 कण्डल-झगड़ा, झगड़ि (प्राचीन रूप-
 कन्तल-कन्तल खज्वरीट अइसन
 लोचन-वर्णरत्नाकर)
 कतबो-बहुत
 कतला-कातबला, कतका
 कतिआवब-कातमे राखब, ठपेक्ष करब
 कतहु-कोनो ठाम
 कत्ता-also कतको, बहुतो
 कत्ते-कतबा, बहुतो
 कथब-बात बधारब, अनसोहौत बात नाजब
 कदै-पोखरि-डबरा इत्यादिमे पनिक सतहपर
 छाल्ही जकाँ जमल पदार्थ (क.कोक
 अर्थ-पानिमे बहिक्) आबि जमल
 कादो- भ्रन्त, वास्तवमे ओ पदार्थ 'गादि'
 कहल जाइछ।)
 कनखा-फुटल घैल-तौलाक मुँहबला पाग
 (क.को. फुटल भाँड़क टुकड़ी
 असंगत)
 कनचटक-also पुरान आमक गाछमे
 कानक आकारक उत्पन्न गोबरछत्ता
 जकर औषधीय उपयोग कनचटक
 भावमे होइछ

कनछी-कंछी, कँच सतहक एकदम किनार
 कनटोष-कनतोष, टोप, अंगरेज सभक
 शिरस्त्राण
 कनबोज(झ)-कानक जड़ि, कनपट्टी
 कनसतर(कनस्तर)-कण्टर, टीनक चदराक
 बनल घनाकार डिब्बा
 कनहा-also 1. कान्ह, स्कन्ध; 2. उत्तरा
 नक्षत्र
 कनिआइन-कनिआँ
 कनिआँ-मनिआँ-कनिआँ एवं तत्सदृश स्त्री
 कनी-also अल्प, थोड़, कनेक, कम
 कनीमनी-अल्प
 कन्दा-कन्द कोटिक एकटा व्यंजन
 कपटी-1. छली, छल कथनिहार 2. माटिक
 छोट पेगाली
 कपड़कोट-कपड़क घेराबा, कनात
 कपरफोड़ा-कपार फोड़ऽवला, सबकत,
 कठोर मौँट
 कबाबघीनी-एक प्रकारक मसाला
 कबिलताइ } -चतुरता, बुधिआरी,
 कबिलती } (सामान्यतः व्यंग्यात्मक प्रयोग
 कबिलपनी }
 कबीला-also फाली, घरवाली
 कमखर्ची-1. कम खर्च कथनिहार, मितव्ययी
 2. जाहिमे कम खर्च लागव (कमखर्ची
 हो, खुबसुरती हो, मजगूती हो)

कमाइल-कमोठ, पौनी-पसारीकँ अन्न रूपमे
 देव वर्ष परिक बोनि
 कजर-पूज, सरपत-गड़ी आदिक बीर जाहिमे
 फुलकी रहैछ
 करकट-also घरक चारक रूपमे प्रयुक्त
 टीन वा सीमेंटक चदरा
 करछुल्ली-छोट करछु
 करताइ-कर्त्ता, कथनिहार, कयल गेल काज
 (व्यंग्यमे)
 करतापूत-करतौत, पुत्रहीन व्यक्ति द्वारा
 नियोजित श्राद्ध कथनिहार
 करपरदाज-कारपरदाज,
 करमकोट-हीन स्वभावक लोक
 करमाति-करामति, चमत्कार
 करमाती पोदरी-चमत्कारक स्रोत
 करसमा-डाइन द्वारा कयल गेल रंग
 (करिश्मा)
 करह-बाती-कोई-बतिआ
 करिऔटी } -लसिगर कारी मौँटक प्रकार
 करिऔती }
 करिखा-कारी रंग
 कराँ-1. गाय, बड़द आ महीसक सुखायल
 गोबर 2. कराँ-पड़ब-शोकजन्य चीत्कार
 कल पड़ब-बड़ देरीसँ हल्लुक निन्न होखब
 कलपाना-कलपना, अकारण देल गेल
 प्रताड़ना जन्य व्यव्था
 कलपाना पड़ब-शाप पड़ब

कलमच-स्थिर, अचंचल, संवमंच, बिनु
 हाथ-पैर डोलैने
 कलस-आमक नव पल्लव
 कलसगर-also कलसयुक्त, नवपल्लव युक्त
 गाछ
 कलसायब-गाछमे नव नव पल्लव होयब
 कलहन्त-अत्यन्त अभावग्रस्त, विकल
 (क.को-झगड़ा अर्थ असंगत)
 कलानोन-बोट नोन
 कलावल-ललचायल, अतृप्त, कौनो वस्तु
 विशेषक निदान अभाव
 कलौआ पोखरि-ओ पाँखरि जतऽ
 तीर्थ यात्री आ बनिजार कलौ खाय
 कल्ला-also भिखमंग, मडनचन कथनिहार
 कल्लादराध } - मुँहक जोरगर, अत्यन्त
 कल्लादराधनी } मुखर
 कविकाठी-1. कवि बनबाक लौल
 कथनिहार, 2. रचि-रचि कऽ बात
 बजनिहार
 कसबिन-कसबामे रहनिहार जेन्था
 कसमकस-खूब गस्सल
 कसिनिआँ-1. कसाइक स्त्री 2. निधुर स्त्री
 कसिनिआँ-निधुर स्त्री, क्रूर स्वभाववाली
 कसुरबार-दोषी, अपराधी
 कसौंझी-कसौंझी, काँच आमसँ बनल
 अँचारक एक प्रकार
 कसौन्ही-कसौनी
 कहकह-अत्यन्त गाढ़ पीअर रंग

कहवित-लोकोक्ति, कहवी
 कहबैका-नामो लोक, प्रतिष्ठित
 कहूँ-कतहु, किनसाइत, प्रायः
 काचर-पिचर-आकाशमें छिटकल-
 छिटकल मेघ
 काज-also कुर्ता-कमोज आदिमें बट्टम
 पैसयबाक हेतु बनाओल भू
 काँटा-also काँट, कण्टक
 काँटा करब-तैलब
 काटि-तैलक गादि (पेनीमें जमल मलक
 अतिव्याप्त)
 कान्ह छीपब-सहयोगसँ पाछाँ हटब
 कान्हू लागब-असमर्थताक बोध होयब,
 अशक्त्य लागब
 काबू-also बल, तागहि
 काम-also काज
 कालानोन-बीट नोन
 काहत-कहट, कहात, अकाल, पुर्धक्ष
 (काहत पूर करु भारतसँ, कोटि कोटिजन
 करुथि विनतिगा-चन्दाइसा)
 किकिहारी (काटब)-पीडाक कारण
 चीत्कार करब, कष्ट भोगब
 किचकाहिन-पैरसँ मथायल धाल-कादो,
 खिचकाहिन
 किच्चिन-किचोन, स्त्री प्रेत
 किता-किता, जमीन ओ मकान अदिक
 एकाइ

किमखाप-किमखाब
 किरतिम कऽ-कृत्रिम, जानि-चूझि कऽ
 किरपिनी-कृपण, किरपिन
 किलहोरि } - कन्हैली, सौँद ओ बड़दक
 किलहोरि } कान्हपर ठठल मांस-पिण्ड
 (क.को.क अर्थ चिलहोरि
 वा किलौल अशुद्ध)
 किशोरी-तरुणी
 किशोरीजी-जनकक पुत्री जानकी, सीता
 किसनीत-यादव जातिक एकटा उपवन
 कीचक-महाभारतक एकटा खल पात्र, राजा
 बिराटक सार जे द्रौपदीपर कुदृष्टि देबाक
 कारणे भोमक द्वारा मारल गेल
 कीड़ी-छोट कीड़ा
 कीत-कीत-बालवर्गक कबड्डी सङ्ग एकटा
 खेल
 कीनब-किनब, क्राय करब
 कोन-बेसाह-कोनब ओ तत्सङ्ग कार्य
 कुकडाहा-अगिलगामीमें उड़निहार आगिक
 लुक्का
 कुकरम-कुकरम, अपकर्म, निन्दनीय काज
 कुकरमी-कुकरम कथनिहार
 कुकरोड़े-घास कोटिक एकटा वनस्पति
 जकर पातक रसक प्रयोग कटि-कुटि
 गेलापर शोणित-प्राक्के बन्द करबा लेल
 कयल जाइछ
 कुञ्जर-अर्द्धसिद्ध व्यंजनारि

कुटकुटा कऽ लागब } - आँखा आं
 कुटकुटायब } रवासनलीमें धुआँ
 आ कटु गन्धक
 कटुऐनीक अनुभव
 होयब
 कुटनी-also जाँव सिलौट आदिक छेनोसँ
 बनाओल गेल खरखर सतह
 कुटमारब } - कुटमारब, कुटमैतीक
 कुटमैता } वैकल्पिक रूप
 कुटमैती }
 कुटान-पिसान-कुटबाक ओ पिसिआक
 व्यवसाय
 कुटि(टी)चालि-कुट आचरण करबाक
 स्वभाव
 कुटि(टी)चाली-कुट आचरण कथनिहार
 कुतकुत-कुकरक बच्चाकेँ सोर करबाक
 शब्द
 कुतरुम-also सन/पटुआक गाछ
 कुत्थब-कुयब
 कुत्था-कुथनी
 कुथनी-कुथनी
 कुदकान-कुदान, कुदकब
 कुदीन-कुदिन, अघलाह समय, शुभलान
 विरहित समय
 कुन्ह-दंष (क.को. कुन्ह)
 कुबड़ी-कुबड़ाक स्त्रीलिंग
 कुबिआयब-कुब्बी (कंहुनी)सँ धक्का
 देब-टेलब-मारब

कुबेर-also धनक देव, रावणक वैमात्रेय
 भाइ
 कुब्बड़-देड़ रीढ़, पौठपर ऊठल रीढ़ वा
 मांसपिण्ड
 कुब्बति-बल, शक्ति, सामर्थ्य, (कूबत)
 कुब्बी-also कंहुनी, मोड़ल हाथ ओ बँहिक
 कोणाय भाग
 कुमरठिल्ला(लनी)-बेसी बयस भेलहुपर
 अविवाहित (निन्दामें)
 कुरकुट-also पुगन खदक चुकनी
 कुरसी-also देवालक चौङगर आधार, नैओ
 (plinth)
 कुलकुलायब-पेटमें तीव्र भूखक संवेदन
 होयब
 कुलिआ-मौंटिक चुकड़ी
 कुशक कलेप-कुशक काप, लघुतम नछेड़
 कुसंयोग-अधस्ताह संयोग
 कुसिझल-कम सीझल
 कुहब-पितरिआ कष्ट देब, अप्रकट रूपमें
 सतायब
 कुहरायब-कुहरबाक तैल विवश करब,
 अप्रत्यक्ष रूपमें पीड़ित करब
 कुहरीनी-कुहरबाक स्थिति
 कुहब-कुहब
 कुही-अव्यक्त व्यथा, निःशब्द कष्ट
 (क.को.क चीत्कार वा क्रन्दन नहि)

कौंदुआचब-सापक त्वचा-त्यागक अवस्था होयब	कोरबाहि-बच्चाकें सदिखन कोरमे रखने रहब
केटली } - कंदली, चाह बनयबाक टोटी केतली } लागल बासन	कौँ-औँ-बादो-झाड़ोमे जनमनिहार एक गोठ वनस्पति जकर फलक तहआ होइछ
केथड़ी(री)-केथराक लघु रूप	कौड़(र)-कपड़क, सिक्काक अर्थमे कौड़ीक प्राचीन रूप
केनऽ-कोमहर	कौड़िआ-also गिलटी
केप्य-रोआबक गम्य, कैफा (फा.)	कौलति-कोनो वस्तु बेर-बेर दोनतापूर्वक माइब
कोदिआठ-आलसी	कौल्हा-चूल्हा
कोँती-बछी	

इत्यलम्

मैथिली शब्दकोषमे सामान्यतः ओहने शब्द सभ ग्रहण कयल जाइत रहल अछि जे सामाजिक जीवनमे नित्य रूपसँ प्रयुक्त होइत रहैत अछि अथवा साहित्यमे प्रयुक्त होइत रहल अछि। लोकवृत्त (फोकलोर)क चारि गोठ स्तम्भ अछि-लोकमानस, लोकचर्या, लोककला ओ लोकवाङ्मय। एहिमे लोकवाङ्मयक स्थान सबसँ महत्वपूर्ण अछि। एहि लोकवाङ्मयक तीन गोठ सोपान अछि जाहिमे सबसँ पहिल अछि लोकभाषिक शब्दावली। लोकवृत्तक विभिन्न वस्तु, स्थिति, भाव, गुण, दोष, उपयोग आदिक अभिधान; विविध अनुष्ठान ओ कार्य-व्यापारक विशिष्ट धातु सभ पारिभाषिक प्रकृतिक होइत अछि जे साहित्यमे भनहि अपरिचित रहओ परन्तु लौकिक जीवन-शैलीक अनिवार्य अंग रहैत अछि। मिथिलाक पारम्परिक विभिन्न व्यवसाय, अजस्र उपभोग्य वस्तु, ओकर निर्माणक आधार-सामग्री, निर्माण-प्रक्रिया, नगरसँ हटि सुदूर ग्रामांचलक भौगोलिक-प्राकृतिक परिवेश, समाजक आन्तरिक आचार ओ लोकव्यवहार; निम्नतम स्तरपर जीबैत समाजक जीवनमे पारम्परिक रूपसँ स्थान बनौने मूर्त-अमूर्त उत्पादन सभक व्यंजक शब्दावली मैथिली कोष सभमे समाविष्ट भैए गेल होयत से विश्वासपूर्वक नहि कहल जा सकैत अछि।

एहि स्थितिकें अस्वाभाविको नहि कहल जा सकैत अछि। एकर कारण अछि जे सामान्य जीवनमे जे घटना आ कार्य-व्यापार होइत रहैत अछि, जे अनुभूति होइत रहैत अछि, जाहि भावक बोध होइत रहैत अछि एवं जाहि-जाहि भौतिक वस्तुक उपयोग-उपभोग कयल जाइत अछि तकर सभक अर्थ-व्यंजक शब्दावली सामान्य प्रचलनमे विशेष रहैत अछि। ओ शब्दावली शब्दकोषमे सहज रूपमे चल अबैत अछि।

परन्तु उपभोग्य वस्तुक उत्पादन प्रक्रियामे प्रयुक्त आधार सामग्री, उपकरण, कार्य-व्यापार, उत्पादन-प्रक्रियामे भेनिहार गुण-दोष, व्यवधान, सतर्कता इत्यादिक व्यंजक शब्दावली सामान्य प्रयोगमे नहि रहैत अछि। ओकर प्रयोक्ता, प्रयोगक बोद्धा तथा प्रयोगक अवसर बड़ सीमित रहैत अछि। अतः ओहन शब्दावलीक संकलन विशेष प्रयत्न कयलोपर दीर्घकालमे सम्भव अछि।

मैथिलीक लोकभाषिक शब्दावलीकें सप्रचलन संकलित कऽ ओकर व्यवस्थित रूपमे लिपिबद्ध करबाक प्रयास तँ नहि परन्तु अव्यवस्थित एवं आनुषंगिक प्रयास सर्वप्रथम फ्रांसिस बुकनन द्वारा कयल गेल छल। ओ 1809-10 मे प्रस्तुत अपन प्रसिद्ध विवरणात्मक ग्रन्थ एन एकाउण्ट ऑफ दि डिस्ट्रिक्ट ऑफ पुर्नियामे मिथिला क्षेत्रक भौगोलिक परिवेश, गाछ-वृक्ष, जीव-जन्तु, उपजा-बाड़ी, मिथिलाक सामाजिक जीवन, खान-पान, वस्त्रभूषण, व्यवसाय, मनोरंजन इत्यादिक विवरणक क्रममे मिथिला डायलेक्ट अथवा देशभाषाक बहुशः मूल शब्दकें समाविष्ट कयने छलाह।

उनैसम शताब्दीक तेसर ओ चारिम चरणक मध्यमे मिथिलाक लोकभाषिक शब्दावलीक प्रति उन्मुखताक कतोक प्रमाण देखल जाइत अछि। कवीश्वर चन्दाज्ञा ओ भानुनाथज्ञा वाताह्वान काव्यक रचना ओही अवधिमे कयने छलाह। वाताह्वानमे क सँ क्ष धरिक व्यंजन वर्णपर पद्य-रचना कयल गेल अछि। प्रत्येक वर्णपर रचित प्रत्येक पद्यमे तत्तु वर्णसँ आरम्भ एकटा गामक नाम, एकटा व्यक्तिक नाम, एकटा नदीक नाम, एकटा गाछक नाम, एकटा माछक नाम ओ एकटा लोकोक्तिक सन्निवेश कयल गेल अछि।

एक-दूट पद्य उदाहरणार्थ चन्दाज्ञाक वाताह्वानसँ देखल जा सकैत अछि।

‘झ’ वर्णपर पद्य अछि—

झट दय जाय झमटिआ गाम।

झीआ उपर कयल विसराम॥

अविस्थान कर झोटी नाम।

बककाँ झिगा भेटल तहि ठाम॥

उपलच्छन संसारहि फल।

झिटकीसँ फुटि जाइछ घैल॥

‘ड’ वर्णपर पद्य अछि—

हुमरी गाँमे हुमरिक गाछ।

बैसक(ल) बक गिड़ि डेढ़वा मोछ॥

डोमन अविस्थान कर धीर ।
बक पिउलनि गय डाठसि नीर ॥
उपलच्छन अछि कतय न घोल ।
डोकाकाँ मुह फूजल बोल ॥

चन्दाझाक वाताह्वानमे तीस गोट पद्य अछि । अतः तीस गोट माछ ओ तीस गोट गाछक नाम तँ सहजहि लेखबद्ध भऽ गेल अछि । वैह रीति भानुनाथोक वाताह्वानमे भेटैत अछि ।

कवीश्वर चन्दाझा मिथिलाभाषाक शब्दकोषपर सेहो कार्य करैत छलाह । हुनक परिवारक एक गोट उत्तराधिकारी पिंडारुछ निवासी गोनरझाक लगमे कवीश्वरक हस्तलिखित पोथा-पत्र सभ मोटा बान्हल छलनि । हमरा ओ पोथा-पत्र सभ देखबाक ओ पढ़बाक अवसर भेटल छल । ओहिमे किछु पन्ना एहन देखबामे आयल छल जाहिमे शब्दक संग्रह छल । किछु पन्नामे अनेकार्थक शब्द सभ छल जकर भिन्न-भिन्न अर्थ संस्कृतक विभिन्न कोषक उल्लेखपूर्वक अंकित छल । पुनः किछु पन्ना एहन छल जकर आरम्भमे लिखल छल मिथिलाभाषा नाम संग्रह । एहिमे मैथिलीक ठेठ शब्दावली अर्थात् देशज ओ तत्सम संज्ञा एवं विशेषण शब्द सभक अपूर्ण संग्रह बूझि पड़ल । एहि संग्रहमे ने अक्षरक्रमक अनुसरण छल, ने विषय-विभागक । लगैत अछि जे कवीश्वर चन्दाझा जतऽ जे विशिष्ट शब्द सुनैत छलाह अथवा मोन पड़ैत छलनि तकरा टिपने जाइत छलाह । पश्चात् ओकरा क्रमबद्ध करबाक तथा ओकरा शब्दकोषक रूप देबाक योजना छल होबतनि । सम्भव अछि जे शब्दकोष बनौनहुँ होधि जे कतहु रक्षित नहि रहि कोनो पोथाक संग बिरहा गेल होनि । ओही शब्द संग्रहक किछु सामग्रीक समावेश हुनक वाताह्वानमे भेल सन प्रतीत होइत अछि ।

1867 इसवीमे मुन्शी अयोध्याप्रसाद 'बहार' द्वारा उर्दूमे लिखित ग्रन्थ रियाज-ए-तिरहुत प्रकाशित भेल छल (महाराजाधिराज कामेश्वरसिंह-कल्याणी फाउण्डेशन, दरभंगा द्वारा हिन्दी अनुवाद सहित 1997मे पुनः प्रकाशित) । ओहि ग्रन्थमे मिथिलाक संक्षिप्त इतिहासक संग्रह समकालीन परिस्थिति ओ सामाजिक परिवेशक सेहो वर्णन भेल अछि । वर्णन उर्दूमे रहबाक कारणे मिथिला भाषाक लोकभाषिक शब्दावली बहुत अधिक तँ नहि अछि, तथापि कतहु-कतहु कतिपय शब्द अवश्य देखल जाइछ । रियाज-ए-तिरहुतमे मिथिलाक आम सभक कतोक प्रभेदक मूल नाम कहि कऽ उल्लेख भेल अछि, जेना-बम्बइआ, मालदह, दड़मा (दरिमा), लडुआ, किशुनभोग, गोपालभोग, लाटकम्पी, हलुआदलदल, सिन्दुरिया, ककड़िया, खरभुजवा, महबूब केल(र)वा, भदैया, महाराज पसन्द, सफेदा, अनमोलवा । कोकटी कपड़ाक प्रशंसा करैत एकर दुइ गोट प्रकार-नैनसुख ओ कमरुखक उल्लेख भेल अछि । किन्तु अधिक ठाम मूल वस्तुक उर्दू अभिधान प्रयुक्त अछि ।

उनैसम शताब्दीक अन्तिम चरणमे दरभंगाक एकटा वकील बिहारीलाल 'फितरत' पुरना तिरहुत जिलाक इतिहास उर्दूमे तवारिखुल फितरत प्रसिद्ध आईना-ए-तिरहुत लिखने छलाह जे एक तरहँ मिथिलाक इतिहास छल । एकर रचना मार्च 1880मे सम्पन्न भेल तथा महाराज लक्ष्मीश्वरसिंहक इच्छानुसार 1883मे प्रकाशित भेल छल (महाराजाधिराज कामेश्वरसिंह-कल्याणी फाउण्डेशन, दरभंगा द्वारा 2007मे हिन्दी अनुवाद सहित पुनर्मुद्रित) । एहि ग्रन्थमे फ्रान्सिस बुकननेक पद्धतिपर तिरहुत जिला सहित मिथिलाक इतिहास, भौगोलिक परिवेश, स्थानीय वनस्पति, फल-फूल, उपजा-बाड़ी, पशु-पक्षी, सामाजिक-सांस्कृतिक जीवन, खान-पान, वेश-भूषा, आचार-व्यवहार इत्यादिक वर्णन कयल गेल अछि । विविध विषयक परिचयक क्रममे मैथिलीक बहुतो लोकभाषिक शब्दावली मूल रूपमे समाविष्ट भेल अछि । यद्यपि कतहु-कतहु उर्दू शब्द अथवा उर्दू प्रभावित शब्द सेहो प्रयुक्त भेल अछि, तथापि मूल मैथिली लोकभाषिक शब्दो सुरक्षित अछि । 'फितरत' द्वारा परिगणित बहुतो शब्द सभक अर्थ निर्धारित करब आव कठिन अछि । उदाहरणक लेल कुसियारक प्रभेद-छनियाँ, लरकोरी, पोंडा, कतारा, भोंदले; मिठाईक प्रकारमे खजला, ताजखानी, पोनार, तूत, लड़ोइ आदि ।

एही कोटिक एकटा और ग्रन्थ हिन्दी भाषामे रचित भेल छल एसबिहारीलालदास द्वारा । ओकर नाम छल मिथिला दर्पण । ओकर प्रकाशन 1915मे भेल छल । ओहू ग्रन्थमे मिथिलाक परिचय विस्तारसँ देल गेल । मिथिला दर्पणमे पूर्वापेक्षा मैथिलीक लोकभाषिक शब्दावली प्रचुर संख्यामे समाविष्ट भेल अछि । ओहू ग्रन्थमे मैथिली शब्दावली कतोक ठाम हिन्दी उच्चारणसँ प्रभावित अछि अथवा मैथिली शब्दक स्थानमे ओकर हिन्दी पर्याय कतोक ठाम दऽ देल गेल अछि । मिथिला दर्पणमे शीर्षकबद्ध कऽ शब्दावली देल गेल अछि, यथा-धानक विभिन्न प्रभेद सहित, वनस्पति, पुष्प, तृण, थलचर, जलचर माछक प्रभेद सहित, नभचर, गहना, वस्त्रादि आच्छादन, सवारी, वाद्ययन्त्र, खेल-छूप, पूजोपकरण, मादक पदार्थ, भोज्य सामग्री, अस्त्रशस्त्रादि, कृषि-उपकरण, द्रव्यपात्र, गृहोपकरण भवनादि, मिथिलावासी विभिन्न जाति तथा मिथिलाक पैतस गोट व्यवसायी जातिक व्यवसाय-साधक समान-उपकरणक नामावली । मिथिला दर्पणमे लगभग दू हजार लोकभाषिक शब्दक संग्रह कयल गेल अछि । एकरा मैथिली लोकभाषिक शब्दावलीक लेखबद्ध करबाक दिशामे महत्त्वपूर्ण योगदान मानल जा सकैत अछि ।

लोकवृत्त ओ लोकभाषिक शब्दावलीक दृष्टिसँ सबसँ महत्त्वपूर्ण कृति थीक जॉर्ज अब्राहम ग्रियर्सनक बिहार पीपुलजट लाइफ । ई ग्रन्थ सर्वप्रथम 1885 ई. मे सेक्रेटेरिएट प्रेस, कलकत्तामे मुद्रित भेल छल । दोसर संस्करण 1926मे पटनाक सेक्रेटेरिएट प्रेससँ बहरायल छल । तेसर संस्करण 1975मे कॉस्मो पब्लिकेशन,

दरियागंज, नई दिल्लीसे बहरावल। एकर मैथिली रूपान्तर बिहारक ग्राम जीवन मैथिली अकादमीसे प्रकाशित कयल गेल अछि। एहि ग्रन्थक भौगोलिक सीमा-क्षेत्र अछि समग्र पुराना बिहार प्रान्त तथा वर्ण्य विषय बिहारक ग्राम्य जीवनक समग्र क्षेत्र। ग्रन्थमे मुख्यतः चौदह वर्ग अछि। कतोक वर्गकेँ उपवर्गमे विभक्त कयल गेल अछि। पुनः वर्ग अथवा उपवर्गकेँ अध्यायमे विभक्त कयल गेल अछि। अध्यायक संख्या अछि 264। अध्यायो सबमे अनुच्छेद सब अछि। समस्त ग्रन्थमे 1500 अनुच्छेद अछि।

एहि ग्रन्थमे बिहारक कृषि एवं कृषक जीवनसे सम्बद्ध उपादान सभक विवरण, अर्थ ओ परिभाषा सहित अभिधान सभक संग्रह कयल गेल अछि। लेखक आरम्भमे कहलनि अछि जे—

'.....this work professes to be a catalogue of the names used by the Bihar peasant for the things surrounding him in his daily life.....'

अतः कोनो वर्ण्य वस्तुक बिहारक कोन क्षेत्र वा जिलामे कोन अभिधान, अभिधानक वैकल्पिक रूप अथवा भिन्न पर्याय चलैत अछि, तकरा देवनागरी एवं रोमनमे अंकित कयल गेल अछि। एहि ग्रन्थक सीमामे समग्र बिहार अवैत अछि तेँ एहिमे मैथिली, मगही ओ भोजपुरी-तीनू भाषाक शब्दावली समाविष्ट अछि। एहिमे ग्रियर्सनहिक भाषा सर्वेक्षणमे जाहि जिला सबकेँ मैथिली भाषी क्षेत्र मानल गेल अछि, ओहि जिला सभमे प्रयुक्त शब्दावली मैथिली भाषाक शब्दावली धिक से निस्सन्देह।

ग्रन्थक आरम्भमे ग्रियर्सनक जे संकल्प-सूत्र छनि जे एहि ग्रन्थमे बिहारक कृषक लोकनिक दैनन्दिन जीवनमे जाहि वस्तु सभक नाम प्रयुक्त होइछ तकर संग्रह थिक— तकर समग्रतामे निर्वहण नहि भऽ सकल अछि। बिहारक कृषकलोकनिक जीवनमे हितकर-अहितकर, साधक-बाधक, प्राण-वर्ज्य, उपयोगी-अनुपयोगी वनस्पति, जलचर, धलचर, नभचर, गाछ-वृक्ष, पशु-पक्षी, कीट-पतंग, धानक प्रभेद, आमक प्रभेद, माछक प्रभेद, सापक प्रभेद, पक्षी सभक प्रजाति इत्यादिक विस्तृत, व्यवस्थित परिचय सेहो अपेक्षित छल। तथापि बिहार पीजेट लाइफ बिहारक ओ संगहि मिथिलाक लोकवृत्त ओ लोकभाषिक शब्दावलीक एकटा वृहत् भण्डार अछि। वास्तवमे ई ग्रन्थ एहि प्रकारक ग्रन्थहिक नहि अपितु अन्य भाषा-क्षेत्रमे एहि सदृश लोकभाषिक शब्दावलीपर भेल अनुसन्धानक हेतु महत्वपूर्ण आधार ओ मार्गदर्शकक काज करैत रहल अछि ओ भविष्यहुमे एकर महत्व आ उपयोगिता अक्षुण्ण रहत ताहिमे सन्देह नहि।

पूर्ववर्ती एवं साम्प्रतिको मैथिली शब्दकोषक निर्मातालोकनि जे किछु लोकभाषिक शब्दावलीक संग्रह कऽ सकलाह, से वैयक्तिक प्रयत्नसँ। हुनका 30 / मैथिलीक पारम्परिक जातीय व्यवसायक शब्दावली

लोकनिकेँ कोनो संस्थागत अथवा सामूहिक सहयोग भेटल होइन, से नहि बूझि पड़ैत अछि।

मिथिलाक प्राकृतिक ओ भौगोलिक परिवेश, वनस्पति, जीव-जन्तु, कृषिकर्म, पशुपालन, पारम्परिक व्यवसाय, लोकव्यवहार इत्यादि सम्बन्धी लोकभाषिक शब्दावलीक संकलन एवं ओकर अर्थनिर्वचन मूल स्रोत धरि जाय प्रत्यक्ष रूपमे देखि, सुनि एवं अनुभव प्राप्त कैए कऽ सम्यक् रूपमे सम्भव अछि जे एक व्यक्ति दुतेँ नहि, अनेक व्यक्तिक सामूहिक प्रयत्नसँ सम्भव भऽ सकैत अछि।

समयक परिवर्तनसँ लोकक रुचि, आचार, व्यवहार एवं परिस्थितिमे निरन्तर परिवर्तन होइत जा रहल अछि। नित्य नव-नव वैज्ञानिक आविष्कारसँ जीवन-पद्धतिमे परिवर्तन होइत जा रहल अछि। नित्य नव-नव जीवनोपयोगी सामग्री सभ नव आकार-प्रकार धारण कऽ कऽ अबैत जा रहल अछि। ओकर सभक स्थानीय आधार सामग्रीसँ लऽ कऽ उत्पादनक प्रक्रिया धरि सेहो समाप्ति दिस बढि तेजीसँ अग्रसर भऽ रहल अछि।

नव-नव रासायनिक खाद ओ कीटनाशक औषधि सभक कृषिकर्ममे निरन्तर वडिधु प्रयोग, नव-नव यातायात साधनक विस्तार, छोट-पैघ कल-कारखानाक विस्तार, सुदूर ग्रामांचल धरि शहरी मानसिकता ओ शहरीकरणक निरन्तर पसारसँ पर्यावरण ओ परिस्थितिमे प्रदूषण-परिवर्तन तीव्र गतिसँ होइत जा रहल अछि। एकर सभक कारणे प्राकृतिक सन्तुलन बदलि रहल अछि। एकर प्रभाव वनस्पति, घास-पात, जीव-जन्तु, चिड़ै-चुनमुनी, माछ-काछु, उपजा-बाढ़ी इत्यादिपर गम्भीर रूपेँ पड़ैत जा रहल अछि।

एहि सभक कारणे मिथिलाक लोकवृत्त बहुतो उपादान सभ लुप्त होइत जा रहल अछि। स्वभावतः ओकरा संगहि ओहिसँ सम्बद्ध ओकर लोकभाषिक शब्दावली सेहो उपयोगिताहीन भऽ कऽ प्रयोगसँ बहिर्भूत होइत लुप्त होइत जा रहल अछि। एकर ज्वलन्त उदाहरण सभ तँ अनेक अछि जाहिमे एक गोटा अछि मिथिलाक चिड़ै-चुनमुनीक अजस्र प्रजातिक हास ओ लोपक संगहि ओकर अभिधान सभक लोप।

एकटा यूरोपीय पर्यावरणीय चार्ल्स एम. इंगलिस 1897सँ 1948 धरिक अवधिमे चालिस वर्ष धरि दरभंगा (पुराना) जिलामे रहि चिड़ै-चुनमुनी सभक गम्भीर सर्वेक्षण कयने छलाह। दरभंगा जिलाक मधुबनी सबडिवीजनक पक्षीपर हुनक एकटा वृहत् लेख बम्बईक नेचुरल हिस्ट्री सोसाइटी जर्नल, 1901क पन्द्रहम ओ सोलहम भागमे प्रकाशित भेल छलनि जे अत्यन्त प्रामाणिक मानल जाइत अछि। पुनः 1936मे कलकत्ताक थैकर स्पिंक एण्ड कम्पनी द्वारा प्रकाशित बर्ड्स ऑफ एन इंडियन गार्डन (Birds of an Indian Garden) नामक ग्रन्थक सेहो ओ सहयोगी छलाह।

ओहि ग्रन्थमे चार्ल्स एम. इंगलिस दरभंगा जिला ओ एकर लगपासक क्षेत्रमे दृष्टिगोचर भेल आवासी-प्रवासी 358 गोट चिड़ैक अवस्थिति अभिलिखित कयने छथि जाहिमे 41 गोट पक्षी-प्रजाति तँ केवल दरभंगहिमे देखल गेल छल। चार्ल्स एम. इंगलिसक कथन छनि जे—

'My observations reveal that 41 birds have been recorded by me from the district of Darbhanga which had not been recorded anywhere in the State of Bihar previously. These birds have neither been recorded subsequently from the State and constitute the rarer birds that have been recorded from Darbhanga but from nowhere else in Bihar.

(बिहार डिस्ट्रिक्ट गजेटियर्स: दरभंगा, 1964मे उद्धृत)

इंगलिस महोदय चिड़ै सभक नाम अंगरेजीमे देने छथि। दरभंगहि जिलामे दृष्टिगोचर भेल 41 गोट चिड़ैक अंगरेजी नामक संग लैटिन नाम सेहो देने छथि। ओहि चिड़ै सभक स्थानीय नाम सेहो छले होयतक। ओ अंगरेजी नामक समानान्तर स्थानीय नाम दऽ देने रहितथि तँ ओहि चिड़ै सभक नामावली अइ सुरक्षित ओ सर्वसुलभ रहैत। मिथिला क्षेत्रक सैकड़ो चिड़ै सभक मैथिली अभिधान सर्वथा लुप्त भऽ गेल। ओकर सभक मैथिली नाम की छलैक से जानब आब असम्भव अछि। एकरा विपरीत बिहारीलाल 'फितरत' कृत आईना-ए-तिरहुतमे मिथिलाक लगभग चौरानवे गोट चिड़ैक नाम गनाओल गेल अछि। अवरये एहि सूचीमे कतिपय चिड़ैक उर्दू-हिन्दी पर्याय देल गेल अछि, यथा फाकता (फाकता), सुरखाय, तीतर, कबूतर, मुर्ग इत्यादि। किछु नाम उर्दू लिपिक कारणे विकृत भेल बूझि पड़ैछ जेना दिघौंच चिड़ैक नाम दिघबंच देल गेल अछि। आईना-ए-तिरहुतमे तीन कोटिक चिड़ैक नाम सब गनाओल गेल अछि—1. पोसुआ पक्षी वर्ग 2. शिकारी पक्षी वर्ग तथा 3. ओहन पक्षी वर्ग जकर मांस खावल जाइत अछि। ई अपूर्ण वर्गीकरण ओ विवरण अछि। कारण, ओहन पक्षी जे ने पोसल जाइछ आ ने खावल जाइत अछि तकर सभक नाम आईना-ए-तिरहुतमे नहि देल गेल, जेना-कौआ, कागा, कचबचिया, बगड़ा, गिद्ध, टिटही इत्यादि। दोसर दिस चाहा चिड़ैक बारह गोट प्रभेदक स्थानीय नाम देल गेल अछि जे अत्यन्त महत्वपूर्ण अछि।

सम्प्रति मिथिला क्षेत्रक पोसुआ-बनैया पक्षी सभक लिखित ओ मौखिक स्रोतसँ प्राप्त निम्नलिखित अभिधान मात्र आब जानल जाइत अछि। सम्भव अछि स्थानीय स्तरपर जित्नासा कयलापर किछु और अभिधानक बढ़ोतरी भऽ जाय। सूची प्रस्तुत अछि—

1. अगिन 2. अघनी/अघडा/अघडी/अघनी/अघिडी/उदडा/उदडी 3. अन्धरी
4. अरघंग 5. अरून 6. आड़ी 7. कचबचिया 8. कचकरा 9. कठखोधी
10. कइरा 11. कनकारी 12. कनरण्ड 13. कबार 14. करमान 15. कराकुल
16. करान/कारन 17. कसबा 18. कागा/कारकौआ 19. काला तीतर
20. काबूद 21. कारम 22. किरकिरा 23. कुड़ेर 24. कुमरी 25. कुरी
26. कलंग/कोलंग 27. कैम 28. कोइली 29. कोदच्चा 30. कोदी 31. कोरियर
32. कोही 33. कौअलि 34. कौआ (मिथकीय प्रभेद-वाझिल कौआ)
35. खंजन/खंजनि/खदन- चिड़ैआ 36. खुटेर 37. खेबस 38. खोखरि
39. गगन 40. गन्धल 41. गरुड़ 42. गिइरा 43. गिद्ध, प्रभेद-उजरा गिद्ध वा गोबरा गिद्ध 44. गौरी/गैरी 45. गैघेर 46. घोंघल 47. चकबा/चकबी/चकैबा
48. चरसलगू 49. चारंज 50. चाहा 51. चाहा अघरी 52. चाहा केसरिया
53. चाहा गोम्बार 54. चाहा चठेरी 55. चाहा चोलका 56. चाहा टटवारी 57. चाहा निकमी 58. चाहा बटसरी 59. चाहा भरवा 60. चाहा रूनी 61. चाहा संचैल 62. चाहा सुगड़ 63. चिलहोरि/ चिलह/जगदम्बा 64. धिहोर 65. चीनीरू
66. चुचुहिया/चुहिचुहिया 67. चुनमुनी 68. चुसरी बच्चा 69. चोचा/दर्जी चिड़ै/बया 70. जालव 71. जुरा 72. झलकैल 73. झला/कसया 74. टनकी
75. टिटही 76. डफरा 77. डभेर 78. डमर/डुम्मर/डूमर 79. डोकहर 80. डोबर
81. तित्तिर/तीतिर 82. तिरमोहानी 83. तोता (कंठमे लालधारी बला सुग्गा)
84. तोता दहिगन 85. थकचूर 86. दरिमा 87. दरिअल/दहील 88. दाबल
89. दिघौंच/दिघबंच/दिघौंस 90. दिलसेरा 61. धनेस 62. धनछूहा/भुजुंगा
93. धबती 94. धोबिया/धोबिन/ धोबिनियाँ चिड़ै 95. धील 96. नकटा
97. निददम 98. पड़बा/कबुत्तर (प्रभेद-गिरहवाज, लक्का, लकबा, लोटन, मुखीकदैया, सूर्यमुखी) 99. पतरंगी 100. पद्दा/फिहा 101. पनहरी 102. पनिकौर
103. पनिकुब्बी 104. पबै 105. पल्लव/हरबी 106. पहाड़ी मैना 107. पासिन
108. पिजला 109. पिपहिया/पिपहरा/ पपीहा 110. पिहुआ 111. पेरू 112. पोली
113. पीड़की 114. फुडी/फुही 115. फेंओ/फ्यो 116. बगड़ा/बगड़ी 117. बगुला/बक
118. बगेड़ी 119. बटेर 120. बत्तक 121. बदर 122. बनखोखर 123. बनचट
124. बनतीतिर 125. बनमुरगी 126. बाक 127. बाज/बाझ 128. बानवी
129. बासा 130. बंगराज 131. भरवा 132. भोजंगा 133. मजीटा 134. मजूर/मोर
135. मधुकुष्पी 136. मयना/मैना/मैनी 137. महोखा 138. मुरगा/मुरगी
139. मुँहदुस्सा/उल्लू/ पेच/हुल्लुक 140. मैठा 141. मैल/मेल 142. रतबा
143. लबा/साबा 144. ललबोड़ी/बुलबुल 145. ललमुनियाँ/मुनियाँ/ललमुडिया/लाल
146. लाउन 147. लालसर 148. लिलकंठ/नीलकंठ
149. लुगड़-झुगड़ 150. लोहासारंग 151. लौकरी 152. सकचोर 153. सकरखोड़ा

154. सरहच 155. सरार/सरारि 156. सामन 157. सामा 158. सारस 159. साहीन
160. सिकरा 161. सिरौली/सरौली 162. सिल्ली 163. सुग्गा/सुगा
(प्रभेद-अमृतभेला/कठसुग्गी/कड़रा/ कागभेला/टेटिया/हिरामनि) 164. सुपावेनी
165. सोडकास 166. हरहद 167. हरड़ा 168. हरियल 169. हाँस
170. हुदहुद/हुदहुदिया/खोपावाली/काकातुआ

एहिमे आब अनेक नाम अनचिन्हारे प्रतीत होइत अछि । पूर्ण सम्भव अछि
जे भविष्यमे एखनुका अनचिन्हार नाम सर्वथा विलुप्त भऽ जाय ।

एखनो समय अछि जे मैथिली-मिथिलाक लोकवृत्तक अंगभूत लोकभाषिक
शब्दावलीक समृद्ध सम्पदाकेँ व्यापक स्तरपर ताकि-हेरि कऽ ओकरा लिपिबद्ध कऽ
देल जाय । एहिलेल चाहौ समर्पित गवेषकक दल जे गाम-गाम जाय, सम्बद्ध लोकसँ
पनिष्ठता बढ़ाय धैर्यपूर्वक विभिन्न कोटिक शब्दावलीक संकलन कऽ सकय । मैथिली
क्षेत्रमे एहन कोनो संस्था नहि अछि जे अपना स्तरसँ ई शब्द-संग्रह-कार्यक्रम चला
सकय । एहना स्थितिमे विभिन्न विश्वविद्यालयक स्नातकोत्तर मैथिली विभाग सभ
मेघावाी छात्र सभकेँ एहि दिशामे प्रेरित कऽ सकैत अछि । यू.जी.सी.सँ एहि
कार्यक्रमक हेतु राशियो उपलब्ध कराओल जा सकैत अछि ।

विश्वविद्यालयमे अध्यापकक चारि गोटा कर्तव्यक पालन आवश्यक-अध्ययन,
अध्यापन, स्वयं अनुसन्धान करब आ अनुसन्धान करायब । इम पूर्वोक्त लोकसाहित्यसँ
अभिरुचि रखैत छलहुँ आ ओही क्रममे मैथिलीक लोकभाषिक शब्दावलीक सेहो
किछु-किछु संकलन करैत रहैत छलहुँ । पहिने सी. एम्. कालेजमे, तदुत्तर ललितनारायण
मिथिला विश्वविद्यालयक स्नातकोत्तर मैथिली विभागमे अध्यापनक अवधिमे जखन
पी-एच्.डी. उपाधिक हेतु निर्देशन करबाक अर्हता प्राप्त भेल, तँ मोनमे भेल जे किएक
ने पी-एच्.डी. उपाधि हेतु इच्छुक शोधप्रज्ञकेँ मैथिलीक लोकभाषिक शब्दावलीपर
अनुसन्धान कार्य करबाक हेतु प्रेरित कयल जाय । किन्तु कोनो एकटा शोधप्रज्ञसँ
मैथिलीक समस्त लोकभाषिक शब्दावलीकेँ समेटब-सम्हारब सम्भव नहि होइत ।
अतः मैथिली भाषा ओ मैथिली साहित्यमे प्रयुक्त लोकभाषिक शब्दावलीक विभिन्न
कोटिक व्याख्यात्मक अध्ययनक उद्देश्यसँ मैथिलीक लोकभाषिक शब्दावलीक आठ
गोटा वर्ग बनाय प्रत्येकक शोध-प्रारूप तैयार कयलहुँ । ओ आठो वर्ग निम्नलिखित छल-

1. पारम्परिक जातीय व्यवसाय सम्बन्धी शब्दावली
2. जात्याश्रित एवं निर्जातीय श्रमव्ययी व्यवसाय सम्बन्धी शब्दावली
3. रोग, औषधि ओ वैद्यक व्यवसाय सम्बन्धी शब्दावली
4. कृषिकर्म, पशुपालन एवं गृहनिर्माण सम्बन्धी शब्दावली
5. वनस्पति ओ जीव-जन्तु सम्बन्धी शब्दावली
6. वेश-भूषा-प्रसाधन सम्बन्धी शब्दावली

7. भोजन सम्बन्धी शब्दावली

8. लोकव्यवहार ओ संस्कार सम्बन्धी शब्दावली

ई विषय सब मैथिलीमे पी-एच्.डी. उपाधिक हेतु ग्राह्य शोध-विषय-परम्परसँ
हटि कऽ छल । सहजहि अरघऽवला नहि । लोककेँ चाही सोझ-साझ हल्लुक विषय
जे दसटा पोथी जमा कऽ उतारि-पुतारि कऽ जल्दी सम्पन्न कयल जा सकय । उपर्युक्त
विषय सब छल कठिन । समय, श्रम आ किछु-किछु अर्थव्ययक सहित जमीनपर
जाय अनुसन्धान कार्य करबाक छलैक । से धैर्य सबकेँ कहाँ ? सहकर्मी वर्गमे सेहो
बेसी हतोत्साहिते कपनिहार । उपर्युक्त उत्साही शोधार्थीक अनुसन्धानमे लागल
रहलहुँ । अनेक व्यक्तिकेँ मैथिलीक लोकभाषिक शब्दावलीक क्षेत्रमे कार्य करबाक
लेल प्रेरित करैत रहलियनि । क्रमशः शोधार्थी सभ भेटैत गेलाह । उपर्युक्त आठो
विषयपर क्रमशः शोधकार्य कयल जाय लागल । ओहिमे केवल तीन विषयपर
शोधकार्य सम्पन्न भेल तथा शोध-प्रबन्ध पी-एच्.डी. उपाधि हेतु प्रस्तुत कयल जा
सकल । शोध विषय अनधीते रहि गेल । ओही संग अति श्रमसँ तैयार कयल गेल
शोध-प्रारूप तथा स्वसंकलित कतोक आधार सामग्री सेहो बोहा गेल । यदि उपर्युक्त
आठो विषयपर अनुसन्धान कार्य सम्यक् रूपसँ सम्पन्न भऽ गेल रहैत तँ मैथिलीक
समृद्ध शब्द भंडार लिपिबद्ध-व्याख्यात भऽ गेलैत मैथिलीक शब्दकोषकेँ सेहो समृद्ध
कऽ सकितय ।

जाहि तीन गोटा विषयपर शोध-प्रबन्ध सम्पन्न भऽ सकल से अछि-पारम्परिक
जातीय व्यवसाय सम्बन्धी शब्दावली, वेश-भूषा-प्रसाधन सम्बन्धी शब्दावली
तथा भोजन सम्बन्धी शब्दावली । एतबहु सम्पादित कार्यसँ सन्तोष अछि जे ई
अनुसन्धानक क्षेत्रमे एकटा नव दिशाक प्रदर्शक भऽ सकैत अछि आ भविष्यमे जे कोनो
उत्साही व्यक्ति एहि प्रकारक अनुसन्धान कार्य करबाक हेतु अग्रसर होथि तँ ओ
लोकनि एहि शोध-प्रबन्धसँ प्रेरणा लऽ सकैत छथि ।

मैथिली साहित्यक अन्यान्य पक्ष ओ विधापर तँ अनेक शोधप्रज्ञ काज करैत
छलाह । कतोककेँ पी-एच्.डी. उपाधि सेहो भेटि गेल छलनि । किन्तु मैथिली
लोकभाषिक शब्दावलीक विधिवत् संकलन-व्याख्या सम्बन्धी हमर अनुसन्धान-योजनामे
सोत्साह अग्रसर भेनिहार पहिल शोधप्रज्ञ भेलाह श्रीवोगानन्दझा । ई पी-एच्.डी. उपाधि
हेतु अपन शोध विषय रखलनि पारम्परिक जातीय व्यवसाय सम्बन्धी शब्दावली
आ ओहिपर अत्यन्त गम्भीरतासँ कार्य कयलनि । हिनक अत्यन्त श्रमसँ कयल गेल
गहन अनुसन्धानक परिणामस्वरूप तैयार भेल वृहत्काय शोध-प्रबन्ध जे आइ ग्रन्थाकार
प्रकाशित होयबाक अवसर पाबि रहल अछि ।

अपन अध्यापन कालमे सामान्य छात्र समुदायसँ इतर बहुतो एहन मित्र, बन्धु
अपेक्षित आ परिचित जनकेँ मैथिली पढ़बाक, अथवा मैथिली विषय सहित आइ. ए.

बी. ए./बी. ए. (ऑनर्स) अथवा एम. ए. करवाक हेतु प्रेरित करैत रहलियनि जे कोने ने कोनो जीविकामे स्थायी रूपसँ कार्यरत छलाह । ओहि सबमेसँ कतोक तँ मैथिलीयो क्षेत्रमे पश्चात् लेखक-अध्यापक रूपमे सक्रिय भेलाह, आदुत भेलाह । श्रीयोगानन्दझा ओही कोटिमे अवैत छथि । योगानन्द विज्ञानक मेधावी छात्र छलाह । हायर सेकण्ड्री परीक्षामे मातृभाषा पत्रमे मैथिली विषय रखने छलाह जाहिमे हिनका प्रायः हमरहि हाथे अस्सी प्रतिशतसँ अधिक अंक प्राप्त भेल छलनि । बी.एस.-सी. कयलाक पश्चात् बिहार राज्य विद्युत् बोर्डमे लेखा विभागमे जीविकापन भऽ गेलाह ।

जीविकापन मैथिली गेलपर उच्च शिक्षाक प्रति एकटा ललक छलनि । किन्तु विज्ञान विषयमे आगौं बढ़ब सम्भव नहि छलनि । ओहिलेल कला-विषयमे अग्रसर होबऽ पड़ितनि जाहिमे नोकरीक संग स्वतन्त्र छात्रक रूपमे पढ़ाइ आ परीक्षा ओहि समयमे सम्भव छल । अतः ओहि समयक विश्वविद्यालयक नियमक अनुसार पुनः स्वतन्त्र छात्रक रूपमे मैथिली विषय सहित बी.ए. परीक्षा पास कयलनि । ओहि समयमे हिनक पोस्टिंग दरभंगेमे छलनि आ मैथिलीक एम. ए. क्लास सब दिनसँ प्रातःकालेमे होइत रहलैक अछि । अतः विभागीय अनुमति प्राप्त कऽ स्नातकोत्तर मैथिली वर्गक नियमित छात्रक रूपमे ललितनारायण मिथिला विश्वविद्यालय, दरभंगासँ एम. ए. परीक्षा पास कयलनि जाहिमे हिनका प्रथम वर्गमे प्रथम स्थान भेटल छलनि ।

मैथिली स्नातकोत्तर वर्गक छात्र लोकनिमे अनुसन्धानक प्रवृत्ति जगयबाक ओ ओहि क्षेत्रमे प्रशिक्षित करवाक उद्देश्यसँ ओहि समयमे भारतक कतोक विश्वविद्यालयमे प्रचलित पद्धतिक अनुसरण करैत मैथिली विषयक स्नातकोत्तर छात्रकेँ एम. ए. परीक्षामे विशेष पत्रक रूपमे दुइ सय अंकक मतबन्ध (डिस्टेंशन) लीखि समर्पित करवाक विकल्पक नवीन प्रावधान कयल गेल छल जाहिमे दुइ गोट बाह्य परीक्षक द्वारा मतबन्ध-परीक्षण सहित मौखिकी परीक्षा अनिवार्य छल । ई प्रावधान ओही सत्रसँ आरम्भ भेल छल जाहि सत्रमे योगानन्द नियमित छात्र छलाह । मतबन्धक विकल्प केवल नियमित छात्रक हेतु छल, स्वतन्त्र छात्रक हेतु नहि । अवश्ये, आरम्भिक एक-दू सत्रमे अनेक नीक कोटिक मतबन्ध सब लिखल गेल । कतोक तँ एखनुक पी-एच्. डी.क थ्रीसिससँ बेसी गम्भीर छल । कतोक मतबन्ध-प्रस्तोता अपन मतबन्धकेँ पल्लवित कऽ ओहिपर पी-एच्.डी.क डिग्री सेहो प्राप्त कयलनि । पाछाँ ओहि प्रावधानक धेर दुरुपयोग होबऽ लागल । प्रगल्भचारक प्रवृत्ति प्रबल होइत देखि ओहि प्रावधानकेँ समाप्त कऽ देल गेल । अस्तु।

योगानन्दझाकेँ अपन मानसिक संकल्पक पहिल पद-निक्षेपक रूपमे मिथिलाक कमर जातिक व्यावसायिक शब्दावलीक व्याख्यात्मक अध्ययन विषयक मतबन्ध-लेखन हेतु विचार दैत तदर्थ कार्यपद्धति तथा ओहिमे भेनिहार बाधा-कठिनाता सभसँ सेहो अवगत करौलियनि । नोकरी आ नियमित वर्ग-उपस्थितिक दोहरी

व्यस्तताक संग खास व्यवसायक शब्द-संचयक भौमिक कार्यमे व्यावहारिक कठिनातासँ पूर्णतः अवगत भेलोपर ई एहि कार्यमे सौत्साह अग्रसर भेलाह आ जहिना निर्देश दलियनि तहिना ओकरा नीक जकाँ सम्मनो कयलनि । मैथिलीक लोकभाषिक शब्दावलीपर पहिल ओ आरम्भिक शोधकार्य होइतो ई मतबन्ध अत्यन्त महत्वपूर्ण पद-निक्षेप सिद्ध भेल । परीक्षको लोकनि विषयक नवीनतासँ पूर्ण प्रभावित ओ चमत्कृत छलाह ।

एहि ठाम उल्लेख करऽ चाहब जे डॉ.सुभद्रा ओहि समयमे मैथिली शब्दकोषपर कार्य करैत छलाह । हुनका कोनो सूत्रसँ ज्ञात भेलनि जे ललितनारायण मिथिला विश्वविद्यालयक स्नातकोत्तर मैथिली विभागमे मिथिलाक कमर जातिक व्यावसायिक शब्दावली विषयक कोनो मतबन्ध छैक । ओ स्वयं मैथिली विभागमे आवि ओ मतबन्ध विभागाध्यक्ष डॉ. शैलेन्द्र मोहनझाक अनुमतिसँ हमरे नामपर इसू करा कऽ लऽ गेलाह । गोटेक सप्ताहक बाद ओकरा आपस करऽ अवलाह तँ ओहि मतबन्धक प्रशंसा करैत ओहन-ओहन आओरो विषयपर भौमिक स्तरीय गवेषणा-कार्य कयल जयबाक विचार व्यक्त कयने छलाह ।

योगानन्दझा मैथिली विषयमे एम. ए. कयलाक पश्चात् पी-एच्.डी. उपाधि हेतु ललितनारायण मिथिला विश्वविद्यालयमे हमरहि निर्देशन एवं पर्यवेक्षणमे मैथिलीक पारम्परिक जातीय व्यवसाय सम्बन्धी शब्दावलीक व्याख्यात्मक अध्ययन विषयपर अनुसन्धान करवाक हेतु प्रवृत्त भेलाह । अनुसन्धानक परिधिमे आबऽवला जातिक कार्यस्थलपर जाय स्वयं व्यवसायक आधार सामग्री, उपकरण, कार्य-व्यापार, उत्पादन एवं उपयोगिता आदिक अवलोकन-पर्यवेक्षण-अन्तर्बीक्षण कऽ शब्द-संग्रहक कठिन कार्य सम्पादित कयलनि । अनुसन्धानक क्रममे ओ बहुतो अवान्तर सामग्रीक सेहो संचय करैत गेलाह जे उपर्युक्त शोध परिधिक व्यवसायक आनुषंगिक तँ छल किन्तु प्रासंगिक नहि, तँ महत्वपूर्ण होइतो ओकरा सभकेँ शोधप्रबन्धसँ अपवारिते राखल गेल । ओही अपवारित सामग्री सभक कतोक अंश पाछाँ हुनक लोकजीवन ओ लोकसाहित्य नामसँ पुस्तकक रूपमे प्रकाशित भेल जे वेश धर्चित भेल ।

योगानन्दझाक शोध-प्रबन्धक बाह्य परीक्षक बनाओल गेल छलाह प्रसिद्ध भाषाशास्त्री डा. सुभद्रा तथा डा. प्रबोधनारायणसिंह । विशेषज्ञ ओ परीक्षकक रूपमे डा. सुभद्राका नाम सहज भयोत्पादक मानल जाइत छल । हमरहु मन शक्ति छल । एक दिन सुभद्रावा अकस्मात् हमरा ओहि ठाम अवलाह आ अबिते बजलाह—'अओ! व्यवसायक शब्दावलीपर जे थ्रीसिस जमा कयने अछि ओकरा बजऽ तँ ।'

हम आशाकासँ हुनक मुँह ताकऽ लगलियनि जे किछु अवहित तँ ने कऽ देलथिन ।

ओ आगौ बजलाह जे- 'छौंड़ा बड़ बड़ियाँ काज कयलक अछि । ओकर बजाठ तँ हम ओकर पीठ टोकबै । हम तँ एखने विश्वविद्यालयमे रिपोर्ट दऽ अयलएक अछि जाहिमे लीखि देलएक अछि जे एहि थीसिसपर डी. लिट् डिग्री देल जा सकैत अछि ।'

हम कहलियनि-ई तँ अन्हरे भऽ गेलै ! छात्र परीक्षा देतै थी. ए. कोर आ ओकर रिजल्ट भेटतै एम.ए.क, से कोना ? आब तँ ओहिमे फेरति भऽ जेतै ।

सुभद्रबाबू निश्चित भावसँ बजलाह- हम ततक बुद्धिक नहि ने छी । लीखि देलएक अछि जे 'इन केस दि यूनिवर्सिटी रेगुलेशन एण्ड रूलस प्रोवाइड फॉर इट' ।

हम योगानन्दजीकेँ तखने एक गोटेकेँ पठबाय बजौलियनि । ओ अयलाह तँ सुभद्रबाबू हुनका पीठ टोकि चाह-वाहाँ देबासँ पहिने जेना पूरा मौखिकी परीक्षा (Vivavoce) लेबाक हेतु तत्पर भऽ गेल होथि । अनेक प्रश्न, अनेक जिज्ञासा एवं कतोक अपरिचित शब्द एवं ओकर अर्थक प्रसंग अबैत रहल । अन्तमे एकटा विकट प्रश्न पुछि देने छलथिन जे वेश्या-व्यवसायक शब्दावली शोध-प्रबन्धमे किएक ने देल गेल ? तकर उत्तर हमरहि देबऽ पड़ल जे वेश्या-व्यवसायक कोनो परम्परागत जातीय आधार नहि अछि । ई व्यवसाय जाति निरपेक्ष अछि आ कोनो जातिक लोक एहि व्यवसायमे जा सकैत अछि । दोसर, ई व्यवसाय भ्रमव्ययी होइत अछि । अनुत्पादक व्यवसाय होयबाक कारणे योगानन्दजीक शोध-संकल्पक सीमामे नहि अबैत छनि ।

अत्यन्त सौभाग्यशाली छथि योगानन्दजी जे हुनक महत्वपूर्ण शोध-कार्य दुइ गोटा महारथी-पारखी द्वारा परीक्षित, प्रशंसित एवं अनुशंसित भेलनि । परन्तु कोनो शोध-प्रबन्ध कतबो अभिनव तथ्यसँ सम्पन्न, भाषा-साहित्यक ज्ञान-क्षेत्रक परिधि-विस्तारक दृष्टिँ महत्वपूर्ण होअओ परन्तु ओ सार्थक एवं लोकोपयोगी तखने सिद्ध भऽ सकैत अछि यदि ओ मुद्रित-प्रकाशित भऽ जाय ।

सम्प्रति विभिन्न विश्वविद्यालयमे विभिन्न शोधवृत्तिक चलपर अथवा स्वतन्त्र रूपमे मैथिलीमे लिखल गेल अथवा अन्य भाषामे मैथिली विषयपर लिखल गेल शोध-प्रबन्ध सब पी-एच्.डी. वा डी. लिट् उपाधिक लेल सैकड़क संख्यामे स्वीकृत अथवा प्रस्तुत-संस्तुत होइत रहल अछि । परन्तु एहि सब शोध-प्रबन्धक गुणवत्तामे अवमूल्यन, पुनरावृत्ति, अनुकृति, मौलिक तथ्य ओ चिन्तनक अभाव इत्यादिक आक्षेप कयल जाइत रहल अछि । एहि प्रकारक आक्षेपकेँ नकारलो नहि जा सकैत अछि आ एहन शोध-प्रबन्ध समक प्रकाशन नहि भेलासँ मैथिली साहित्यक कोनो क्षति नहि होयतैक, प्रत्युत झरकल मुँह झँपनहि नाँक । परन्तु एकहि राबिसँ सबकेँ लाडि देब

सेहो सर्वथा उचित नहि कहल जा सकैत अछि । अवश्ये एहि क्षयिष्णु गुणवत्ता ओ अवमूल्यनक प्रवाहमे कतोक एहनो शोध-प्रबन्ध सब प्रस्तुत होइत रहल अछि जे शोधक उद्देश्यक अनुरूप अछि, अभिनव तथ्य ओ विचारसँ सम्पन्न अछि । एहन-एहन शोध ग्रन्थक प्रकाशनसँ भाषा ओ साहित्यक श्रीवृद्धि भऽ सकत, साहित्य भण्डार समृद्ध भऽ सकत, ज्ञानक सीमा-विस्तार भऽ सकत ।

एहि कोटिमे अबैत छनि डॉ. योगानन्दजीक पी-एच्.डी. उपाधि हेतु स्वीकृत शोध-प्रबन्ध मैथिलीक पारम्परिक जातीय व्यवसाय सम्बन्धी शब्दावलीक व्याख्यात्मक अध्ययन जकर आधार सामग्रीक संचय समाजक निम्नतम स्तरपर व्यक्तिगत रूपसँ जाय कयल गेल । प्रत्येक व्यवसायक आधार सामग्री, उपकरण, कार्य-व्यापार, उत्पादन, उपयोगिता तथा सकल गुण-दोषक पर्यवेक्षण कऽ तत्सम्बन्धी शब्दावलीक संग्रह अत्यन्त निष्ठा, श्रम ओ धैर्यपूर्वक कयल गेलाक कारणे एहि शोध प्रबन्धक गुणवत्ता, प्रामाणिकता ओ महत्ता निःसन्देह अछि । एहन कृतिक प्रकाशन कतोक आवश्यक से कहबाक प्रयोजन नहि ।

ई अत्यन्त प्रसन्नक बात अछि जे श्रीयोगानन्दजी अपन वृहत्काय शोध-प्रबन्धकेँ संशोधित-परिवर्द्धित कऽ ग्रन्थक रूपमे स्वयं प्रकाशित करयबाक लेल सज्ज भेल छथि । ओ आब मैथिलीक पारम्परिक जातीय व्यवसायक शब्दावली अभिधानसँ प्रकाशित भऽ रहल अछि ।

अनुसन्धान कालमे विषयक परिधि केँ सीमित करबाक दृष्टिँ ओहने व्यवसायकेँ रखल गेल जकर आधार परम्परासँ जातीय होइक तथा ओहिमे उपभोग्य वस्तुक उत्पादन होइत होइक अथवा ओहिमे सहायक होइक । अतः ओहन व्यवसाय जे पूर्वमे जाति विशेषक छलैक किन्तु पश्चात् जातिनिरपेक्ष भऽ गेल, यथा-परुपालन, वैदग्रीरी; जातिनिरपेक्ष व्यवसाय, यथा-कृषि-कर्म तथा जाति आधारित भ्रमव्ययी व्यवसाय आदि, से प्रबन्धसँ बहिर्भूत रहल तँ, नौआ, पमरिया, बकखो, भाट इत्यादिक शब्दावली सेहो एहि ग्रन्थक सीमासँ बाहर रहल अछि ।

त्रियर्सनक बिहार पीजैण्ट लाइफकेँ प्रेरक आदर्शक रूपमे ग्रहण करितो प्रस्तुत ग्रन्थ अपन उद्देश्यक सीमाक कारणे एकांगी अछि-से सत्य । किन्तु अनेक अंशमे ई ग्रन्थ अभिनवत्व प्रदर्शित करैत अछि । बहुशः एहन शब्दावली अछि जे बिहार पीजैण्ट लाइफमे गृहीत नहि अछि । तूर-सूत-व्यवसाय सम्बन्धी शब्दावलीमे त्रियर्सन जोलहा जाति मात्रक शब्दावलीकेँ संकलित कऽ सकलाह । तूर-सूत व्यवसायमे लागल हिन्दू जाति पटवा इत्यादिक द्वारा प्रयुक्त शब्दावली सर्वप्रथम एही ग्रन्थमे संकलित भऽ सकल अछि । त्रियर्सन अपन ग्रन्थकेँ बिहारक कृषि सम्बन्धी नाम वा अभिधान सभक संग्रह कहने छथि । परन्तु प्रस्तुत ग्रन्थमे केवल नामक संग्रह नहि अपितु क्रिया, विशेषण ओ क्रियाविशेषणहुक संग्रह भेल अछि जकर प्रयोग

विवेचित व्यवसाय सबमे होइछ । ग्रन्थक अन्तिम भागमे मैथिलीक पारम्परिक जातीय व्यवसाय सम्बन्धी शब्दावलीक भाषा तात्त्विक विवेचन-विश्लेषण अत्यन्त विचक्षणताक संग कयल गेल अछि जे एहि ग्रन्थक महत्त्वकेँ बहुत बढ़ा देलक अछि । अनुसन्धान कहियो पूर्ण नहि होइत छैक, ने ओहिमे कखनो पूर्ण विराम होइत छैक । कोनो अनुसन्धानात्मक ग्रन्थ कतबो पूर्ण होअओ तथापि बहुत किछु एहन रहि जा सकैछ जकरा देखल नहि जा सकल । ओहि दिशामे अन्यो विद्वान उत्साहित भऽ अप्रसर भऽ सकैत छथि ।

ग्रन्थ ओना अपनामे पूर्ण अछि, तथापि एकटा अभाव अवश्ये अनुसन्धानी पाठककेँ कबोति सकैत छनि । ग्रन्थमे संकलित-विवेचित शब्दावलीक पृष्ठ-निर्देश ओ अर्थ सहित वर्णानुक्रमसँ सूची देऽ देब अत्यन्त उपयोगी होइत । ओहिसँ स्वयं लेखककेँ एवं अन्य अनुसन्धाताकेँ नवोपलब्ध शब्दसभकेँ सुनिश्चित करबामे सौविध्य होइतनि । आशा अछि लेखक भविष्यमे एहि अपावक निराकरणक दिशामे अवश्य सचेष्ट होयताह ।

अवश्ये एहन विशिष्ट ग्रन्थक प्रकाशनसँ मैथिलीक साहित्य-भण्डार समृद्ध भेल अछि । लोकवृत्त, समाजशास्त्र, शब्दशास्त्र ओ भाषाविज्ञानमे अभिरुचि रखनिहार पाठककेँ ई कृति रुचबे नहि करतनि अपितु बहुतो अनुसन्धिसुकु हेतु पथ-प्रदर्शक ओ प्रेरको बनि सकैत छनि । मैथिली शब्दकोषकर्तलोकनिकेँ एहिसँ प्रभूत शब्दावली प्राप्त होयतनि । मैथिलीमे नहि अपितु भारतीय लोकवृत्तानुसंधानक क्षेत्रमे सेहो ई ग्रन्थकारक अनुपम अवदान सिद्ध होयतनि, से विश्वास कयल जा सकैछ । आशा अछि जे बौद्धिक जगतमे एहि ग्रन्थक अवश्ये हार्दिक स्वागत होयत । शुभास्ते सन्तु पन्थानः ।

Ramdev

(डा. रामदेव झा)

01 जनवरी, 2009
कविलपुर, लईरिवासठ
दरभंग-846001

पूर्व विश्वविद्यालय प्राचार्य (मैथिली),
ल. न. मिथिला विश्वविद्यालय, दरभंग;
पूर्व संयोजक, मैथिली परामर्शदातृ समिति एवं सदस्य
साहित्य अकादेमी, नई दिल्ली

भूमिका

अर्थवान शब्द कोनहु भाषाक भित्ति होइत छैक । शब्दहिक माध्यमसँ साहित्यक सागर प्रपूरित होइत रहैत छैक । मुदा शब्दक परिसीमा अत्यन्त व्यापक अछि । अनन्त शब्दराशि भाषा-उपभाषाक सीमा-खीमामे बान्हल अछि ।

मैथिली एकटा जीवन्त भाषा थिक । ई मिथिला क्षेत्रक मातृभाषा थिक । मिथिलामे परम्परासँ एहन व्यवसाय सभ प्रचलित रहल अछि जकर सम्पादन खास-खास जति अपन वंश-परम्परासँ करैत आबि रहल अछि । खास-खास व्यवसायपर खास-खास जातिक एकाधिकार छैक, जकरा सामाजिक स्वीकृति छैक । एक जातिक जे जातीय-व्यवसाय अछि तकरा दोसर जाति नहि कऽ सकैत अछि ।

एहन पारम्परिक जातीय व्यवसायमे अपन-अपन विशिष्ट शब्दावलीक विकास होइत रहलैक अछि जकर प्रयोग तत्तत् व्यवसायमे धरि सीमित रहैत छैक । एहन शब्दावलीकेँ जनसामान्यक साधारण प्रयोगमे नहि रहबाक कारणेँ भाषा-साहित्यक शब्दकोषमे स्थान नहि भेटि पबैत छैक, यद्यपि व्यावसायिक शब्दावली भाषाक महत्त्वपूर्ण सम्पदा थिक, तहिमे सन्देह नहि कयल जा सकैछ । सूक्ष्म ओ विशिष्ट अर्थक द्योतक मैथिलीक ई अजग्न विशिष्ट शब्दावली भाषाक अभिव्यक्ति-सामर्थ्यक परिचायक थिक ।

निरन्तर सामाजिक परिवर्तन ओ वैज्ञानिक अनुसन्धानक उपलब्धि रूपमे प्राप्त बहुविध उपयोगी वस्तु ओ सामग्रीक कारणेँ बहुतो व्यवसायक शब्दराशिमै निरन्तर परिवर्तन होइत जा रहल अछि । शब्दक अर्थ ओ ध्वनि दूहुमे परिवर्तनक संगहि बहुतो शब्द नवीन शब्द द्वारा स्थानापन्न भेल जा रहल अछि अथवा प्रयोग बहिष्कृत भेल पर लुप्त भेल जा रहल अछि । शब्दक जन्म आ मृत्यु दूनु भऽ रहल अछि । जे वस्तु, जे अर्थ, जे भाव अप्रचलित भऽ जाइत छैक, तकर द्योतक शब्दो अप्रचलित भऽ जाइत छैक । प्रयोग बहिष्कृत भेलाक बाद ओहन शब्द कखनो अन्य अर्थमे प्रयुक्त होअऽ लगैछ आ कखनो विलुप्त भऽ जाइछ । दोसर दिस नव भाव, नव वस्तु, नव अर्थकेँ व्यञ्जित करनिहार नवीन शब्द गढ़ा जाइत अछि आ वैह प्रचलित भऽ जाइत अछि । वस्तुक आयात-निर्यात जकाँ शब्दहुक आयात-निर्यात एक भाषासँ दोसर भाषामे होइत रहैत छैक— खाहे मूल तत्सम रूपमे अथवा तद्भव रूपमे; मूल अर्थक संग अथवा

अर्थ-परिवर्तनक संग। अतीतो कालमे शब्दक आगम ओ लोपक ई निरन्तरगामी प्रक्रिया चलैत रहल अछि आ सहस्रो शब्द एहि प्रक्रियामे लुप्त होइत रहल अछि।

अतः पारम्परिक जातीय व्यवसायक शब्दावलीक संकलन, व्याख्या ओ भाषातात्त्विक स्वरूपक विवेचन नहि केवल मैथिली भाषाक शब्दकोषक श्रीवृद्धि करैत अपितु भाषाक प्रकृतिक विश्लेषणमे सेहो महत्वपूर्ण योगदान दैत। दोसर दिस मैथिलीक प्राचीन, मध्यकालीन ओ आधुनिक साहित्यमे प्रयुक्त एहन पारिभाषिक शब्दावलीक अर्थबोधमे सेहो सहायक सिद्ध होइत।

व्यावसायिक शब्दावलीक संकलन ओ व्याख्याक दिशामे आन-आन भाषा-क्षेत्रमे एहन कार्य भेल अछि मुदा मैथिली ओ मिथिला क्षेत्रमे एहि दिशामे कोनो व्यवस्थित अनुसन्धान कार्य सम्भव नहि भऽ सकल छल। एही तथ्यकेँ ध्यानमे राखि हम पो-एच.डी. उपाधिका हेतु मैथिलीक प्रमुख पारम्परिक जातीय व्यवसाय सम्बन्धी शब्दावलीक व्याख्यात्मक अध्ययन विषयपर शोध-प्रबन्ध प्रस्तुत कयने छलहुँ। ई प्रबन्ध एहन विषयपर सर्वथा प्राथमिक प्रयत्न छल। तथापि, एहिसेँ मैथिली भाषा एवं ओकर कोष सम्बन्धी ज्ञानक अभिवृद्धि ओ क्षेत्र विस्तारमे गुणात्मक ओ परिमाणात्मक योगदान सिद्ध भेल छल। प्रबन्धपर हमरा 1986 मे ललितनारायण मिथिला विश्वविद्यालय, दरभंगा द्वारा पो-एच.डी.क उपाधि प्रदान कयल गेल छल। ओही प्रबन्धकेँ संशोधित-परिवर्द्धित कऽ ई ग्रन्थ प्रणीत भेल अछि।

पारम्परिक व्यवसायसँ सम्बद्ध शब्दावलीक क्षेत्र ततबा विशाल अछि जकर व्याख्या ओ अनुशीलन एक व्यक्ति द्वारा निश्चित अवधिमे सम्पन्न करब सम्भव नहि छल। तेँ प्रबन्धक विषय-सीमामे ओहने पारम्परिक व्यवसायक शब्दावलीकेँ रखल गेल जाहिमे स्थानीय उपभोगक हेतु, स्थानीय श्रम ओ यथासम्भव स्थानीय आधार सामग्रीक योगसँ हस्तान्तरणीय सामग्रीक उत्पादन जातीय परम्परासँ होइत रहल अछि।

एहि सीमारेखामे मिथिलाक पच्चीस गोट जातीय व्यवसायक शब्दावलीकेँ समेटल जा सकल। एही सीमाक कारणेँ मिथिलाक जाति-निरपेक्ष सामान्य पारम्परिक व्यवसायकेँ नहि लेल गेल। एहिना मिथिलाक श्रमाश्रयी जातीय व्यवसाय नौआ, पमरिया, भाट, बक्खो, महापात्र, पंडा इत्यादिमे कोनो हस्तान्तरणीय वस्तुक उत्पादन जे नहि होइत अछि तेँ इहो सब प्रस्तुत अध्ययन सीमामे नहि आयल। यद्यपि गोआर, कोइरी, कुर्मी, कुजड़ा, खाटिक, शिकलगर आदिक व्यवसायमे पूर्वमे जातीय आधार छलैक, परन्तु साम्प्रतिक कालमे ओ सीमा शिथिल भऽ गेल छैक। एक दिस अन्य जाति एहिमे सम्मिलित भऽ गेल अछि तँ दोसर दिस ई जाति सभ स्वयं अन्यो

व्यवसायकेँ अंगीकार कऽ लेलक अछि। परिणामतः उपर्युक्त जातीय व्यवसाय सभकेँ पारम्परिक जातीय आधार समाप्त भऽ गेलैक। अतः एहन व्यवसायकेँ पारम्परिक जातीय व्यवसाय मध्य परिगणित नहि कयल गेल, यद्यपि इहो सभ अनुसन्धानक विशिष्ट क्षेत्र थिक।

एहि ग्रन्थक आरम्भमे विषय-प्रवेशमे व्यावसायिक शब्दावलीक संकलन ओ व्याख्याक महत्त्वपर विचार करैत अध्ययनक सीमाक निर्धारण कऽ विषयक अवतारणा कयल गेल अछि।

मुख्य ग्रन्थ सात अध्यायमे विभक्त अछि।

प्रथम अध्यायमे पारम्परिक जातीय व्यवसायकेँ परिभाषित कऽ मिथिलामे एहन व्यवसायक ऐतिहासिक ओ सामाजिक पृष्ठभूमि तथा वर्तमान स्वरूपपर विचार कयल गेल अछि। एही क्रममे शिष्ट तथा लोक साहित्यहुँमे प्रयुक्त जातीय व्यवसायक निदर्शन भेल अछि। एही अध्यायमे मैथिलीक पारम्परिक जातीय व्यवसायक शब्दावलीक आधार स्रोत, स्वरूप ओ वर्ग-विभाजनपर विचार कयल गेल अछि।

अग्रिम द्वितीयसँ छठम अध्यायक परिसीमामे विभिन्न पारम्परिक जातीय व्यवसायक शब्दावली विवेच्य अछि। प्रत्येक व्यवसायक शब्दावलीक मुख्यतः तीन गोट आधारस्रोत मानल गेल अछि- आधार सामग्री, औजार ओ उत्पादन सम्बन्धी शब्दावली। एहि पाँच अध्यायमे वर्गीकृत जातीय व्यवसायक भिन्न-भिन्न व्यवसाय-वर्गक एहि तीन आधार स्रोतसँ सम्बद्ध शब्दावलीपर विचार कयल गेल अछि।

दोसर अध्यायमे काठ ओ बाँसक व्यवसायसँ सम्बद्ध क्रमशः बरही ओ डोम जातिक व्यवसायक शब्दावलीपर विचार कयल गेल अछि।

तेसर अध्यायमे माटि ओ पानिक व्यवसायसँ सम्बद्ध क्रमशः कुम्हार ओ मलाह जातिक व्यवसायक शब्दावलीपर विचार कयल गेल अछि।

चरिम अध्यायमे विवेच्य विषय अछि तूर-सूत व्यवसायक शब्दावली। एहिमे बाडसँ सूत बनयबा धरिक क्रिया जाति-निरपेक्ष अछि तथा एहिसँ आगाँक प्रक्रियामे जातीय आधारपर श्रमविभाजन भऽ गेल अछि। एहि अध्यायमे जातिनिरपेक्ष तूर-सूत विषयक व्यवसायक शब्दावलीकेँ सेहो अध्ययन-सीमामे रखैत जौलहा, पटवा, दरजी, धुनिजा, धोबि, रङ्गरेज ओ गरेही एहि सात जातिक व्यवसायक शब्दावलीपर विचार कयल गेल अछि।

पाँचम अध्यायमे धातु-व्यवसायसँ सम्बद्ध लोहार, कसेरा ओ सोनार; एहि तीन जातिक व्यावसायक शब्दावलीपर विचार कयल गेल अछि।

छठम अध्यायमे खाद्य, पेय ओ प्रसाधन एहि तीन गोट वर्गक जातीय व्यवसायकेँ सखल गेल अछि। खाद्य सामग्रीसँ सम्बद्ध छओ गोट जाति कानू, हलुआइ, तेली, नोनिजा, कुरेडी ओ बरइ; पेय सामग्रीसँ सम्बद्ध तीन गोट जाति पासी, सूडी ओ कलबार तथा प्रसाधन सामग्रीसँ सम्बद्ध तीन गोट जाति लहेरी, चमार ओ मालिकोर व्यवसायक शब्दावलीपर एहि अध्यायमे विचार कयल गेल अछि।

सातम अध्यायमे मैथिलीक पारम्परिक जातीय व्यवसायक शब्दावलीपर व्याकरण ओ भाषावैज्ञानिक आधारपर संक्षेपतः विचार कयल गेल अछि।

अन्तमे उपसंहार ६५ कऽ निष्कर्षक संग ग्रन्थक समापन कयल गेल अछि।

एतदतिरिक्त तीन गोट परिशिष्ट सेहो अछि जहिमे क्रमशः (क) मिथिलाक पारम्परिक व्यावसायिक जाति सम्बन्धी शब्द सूची (ख) व्यावसायिक जाति सम्बन्धी कतिपय लांकोक्ति ओ (ग) अघोत ग्रन्थक सूची अछि। ग्रन्थक आरम्भमे ग्रन्थमे प्रयुक्त संक्षिप्त संकेतक सूची ६५ देल गेल अछि।

एहि ग्रन्थमे अनभिज्ञात तथ्यक अन्वेषण ओ ज्ञात तथ्यक व्यवस्था ओ व्याख्याक प्रयास कयल गेल अछि। शब्दक स्वरूप ओ अर्थक व्याख्यामे कोष ओ साहित्य विशेष ठाम असमर्थ भऽ जाइत अछि। एहन ठाम लोक मात्र प्रमाण मानल गेल अछि, अन्यथा जे किछु कहल गेल अछि से सप्रमाण। तथ्यानुशीलनक हेतु तुलनात्मक परीक्षण विधिक अनुसरण कयल गेल अछि। प्रत्येक व्यवसायक प्रत्येक शब्दकेँ एक क्षेत्रमे नमूनाक रूपमे प्राप्त कऽ विभिन्न क्षेत्रमे विभिन्न लिंग ओ आयु वर्गक माध्यमसँ प्राप्त सूचना, कार्यस्थलपर कार्य-व्यापार ओ उपकरणादिक प्रत्यक्ष पर्यवेक्षणक आधारपर संकलित ओ व्याख्यात कयल गेल अछि। तथापि ई कहब सम्भव नहि जे समस्त सम्बद्ध शब्दावली संकलित ओ व्याख्यात भऽ गेल अछि। क्षेत्रक व्यापकताक कारणेँ ई सम्भव छलै नहि। ग्रन्थ पूर्ण भेलाक बादो शब्द-संकलन होइत रहल। वास्तवमे ई कार्य निरन्तर चलैत रहब अपेक्षित अछि।

व्यवसायक शब्दावलीक प्रकृति पारिभाषिक होयबाक कारणेँ अधिकांश शब्दक व्याख्या अल्प शब्दक माध्यमे कथमपि सम्भव नहि। एहन स्थितिमे आकार, कार्य, स्थिति, गुण, प्रयोग इत्यादिक विवरण द्वारा अनेक पारिभाषिक शब्दक यथासम्भव व्याख्याक प्रयास भेल अछि। मुदा बहुतो स्थलपर ई पद्धति सेहो सर्वथा अक्षम सिद्ध भेल। विभिन्न प्रकारक सश्लिष्ट औजार जेना हर, गाड़ी, करघा, कोल्हू, चरखा आदि तथा विभिन्न सश्लिष्ट आकृति-प्रकृतिक उत्पादन सामग्रीक अंगोपांगक यथार्थ अवधारणा तँ पर्यवेक्षणहिसँ सम्भव भऽ सकैत छल, तदभावे ओकर रेखाचित्र आवश्यक। परन्तु से सहायक रंगकर्मी, समय, श्रम ओ सम्पत्तिसाध्य जे

समवायिक रूपमे हमर शक्ति-सौमार्थ्य बाहरक वस्तु। वर्णक्रमसँ निर्मित शब्द-सूची अपेक्षित छल, बनाओलौ गेल, मुदा तखन ग्रन्थक आकार अत्यन्त वृहत् भऽ जाइत, तँ ओकरा तत्काल छोड़ि देबऽ पड़ल।

एतेक अभाव रहितो ई मानल जा सकैत अछि जे एहि क्षेत्रमे प्रस्तुत ग्रन्थ प्रथम ओ अभिनव चरण थिक तथा एहिसँ मैथिली शब्दभंडारक ज्ञानक सीमाक यत्किञ्चितो विस्तार होयत, किछु नव योगदान होयत।

प्रस्तुत ग्रन्थक आधारभूत शोधप्रबन्धक अन्तःपरीक्षक छलाह मैथिली जगतमे सव्यसाची रचनाकारक रूपमे प्रख्यात, विश्रुत प्राध्यापक ओ मनीषी, साहित्य अकादेमीक मौलिक ओ अनुवाद पुरस्कारसँ सम्मानित प्रज्ञापुरुष डा. श्रीरामदेवझा। विषय-निर्धारणसँ लऽ कऽ सामग्री संकलन, प्रतिपादन, विवेचन-विश्लेषण, निर्देशन-पर्यवेक्षण धरि तँ सहजहि, सम्पादन-प्रकाशनो धरि हिनक कृपापूर्ण मार्ग-प्रदर्शन ग्रन्थकारकेँ ऊर्जस्वित कयने रहलनि अछि। हिनक सहज उदारता एवं अनौपचारिक ममत्व ग्रन्थकारक आत्मबलक संजीवनी रहलनि अछि। ग्रन्थकेँ वृहदाकार भूमिका ओ आशीर्वचनसँ संबलित कऽ श्रद्धेय गुरुवर एकर उपादेयता ओ गरिमाकेँ व्यापकता प्रदान कयलनि अछि। ग्रन्थकार एतदर्थ कृतज्ञता प्रकाश करबामे शब्द-सामर्थ्यक अभावक अनुभव कऽ रहल अछि।

हमर शोध प्रबन्धक बाह्यपरीक्षकलोकनि छलाह क्रमशः विश्वविख्यात भाषाशास्त्री डा. सुभद्रझा ओ प्रसिद्ध विद्वान डा. प्रबोधनारायण सिंह। हिनकालोकनिक अनुशंसा ग्रन्थक आरम्भमे प्रदत्त अछि। हिनकालोकनिक आशीर्वचनसँ संबलित प्रबन्ध प्रकाशनक हेतु अनुशंसित तँ भेल छल मुदा अनेक कारणेँ विगत दुइ दशकक अवधिमे प्रकाशित नहि भऽ सकल। एहि बीच श्रद्धेय डा. श्रीइन्द्रकान्तझा एवं अन्यान्य विद्वानलोकनिक तगैदा बर्दाश्त करैत रहलहुँ।

चिरंजीवी श्रीशंकरदेवझाकेँ एहि ग्रन्थक प्रेस कापीक प्रारूपणक श्रेय जाइत छनि। एहि यशस्वी पत्रकार, सुधी आलोचक, बहुआयामी रचनाकार एवं इतिहासविद्केँ तँ अशेष आशीराशिबेटा दैत रहलियनि अछि आ पुनश्च तकर आवृत्ति करैत छियनि।

कवयित्री अखण्ड सौभाग्यवती श्रीमती मोनालिसाक योगदान सर्वाधिक उत्साहवर्द्धक एवं प्रेरणाक स्रोत रहल। साशीराशि हिनक सम्बर्द्धन करैत छियनि।

डा. श्रीमतीकमलाधीधरी व्याख्याता, एम. डी. डी. एम. कालेज, मुजफ्फरपुर,
डा. श्रीमतीललिताझा, सहायक शिक्षिका, बेलवागंज, दरभंगा; डा. श्रीमुरलीधरझा,
व्याख्याता, एम.एल.एस.एम.कालेज, दरभंगा एवं डा. श्रीशंकरझा, व्याख्याता, उदयनाचार्य
रोसड़ा कालेज, समस्तीपुर आदिक स्तुहणीय पृष्ठपोषण ओ प्रोत्साहनक संबल पावि
एकर प्रकाशन-पथ विस्तीर्ण होइत गेल आ अन्ततः ई ग्रन्थकार मुद्रित भऽ प्रस्तुत भऽ
सकल अछि। हिनकालोकनिक प्रति कृतज्ञतापूर्वक आभार व्यक्त करैत छियनि। ग्रन्थक
निष्पादनमें सहायक ओ उत्प्रेरक गुरुजन ओ सुधीजनक सम्बर्द्धनकें अंगीकार करैत
अभिभूत ग्रन्थकार हुनकालोकनिक निरन्तर सहयोगक प्रति आश्वस्त छथि।

अन्तमें, भिन्न-भिन्न जातीय व्यवसायसँ सम्बद्ध ओहि सहस्रो कारीगर
महानुभावलोकनिक प्रति कृतज्ञ छियनि जे अपन मूल्यदेय क्षणसँ समय बहार कऽ
विविध शब्दक ज्ञान करबैत रहलाह आ शब्दार्थसँ साक्षात् परिचय करबैत रहलनि।
चि. श्रीनवकान्तठाकुरजीकें धन्यवाद ज्ञापित करैत छियनि जे अपन अमूल्य समय
प्रदान कऽ ग्रन्थक आवरणकें अन्तिम स्वरूप प्रदान करबबामें हमर संगे देने रहलाह।
श्रीअभयकुमारझाकें धैर्यपूर्वक सुललित टंकणक हेतु धन्यवाद ज्ञापन करैत छियनि।

31 जनवरी, 2009
वसन्त पञ्चमी

योगानन्द झा
(डा. योगानन्दझा)

विषय-सूची

1. अथातो शब्द जिज्ञासा	5
2. भूमिका	41
3. विषय-सूची	47
4. संकेत-सूची	50
5. विषय प्रवेश	51
6. प्रथम अध्याय :	55

मिथिलाक पारम्परिक जातीय व्यवसायक पृष्ठभूमि

परम्परा-व्यवसाय-पारम्परिक जातीय व्यवसाय-मिथिलामें जातीय व्यवसायक
परम्परा-शिष्ट साहित्य ओ पारम्परिक व्यवसाय-लोकसाहित्य ओ पारम्परिक
व्यवसाय-मिथिलाक व्यवसायक वर्गीकरण-सामाजिक जीवन ओ व्यावसायिक
जाति-मैथिलीक व्यावसायिक शब्दावलीक दिशा-स्वरूप-वर्गीकरण।

7. द्वितीय अध्याय :	65
---------------------	----

काठ-बाँस व्यवसाय सम्बन्धी शब्दावली

काष्ठकर्म :- आधार-सामग्री सम्बन्धी शब्दावली-काठ-गाछक अंग-काठक
दोष-काठक प्रभेद-धातुक वस्तु-मसाला-औजार-खरखर काटऽवला-रन्दा
करऽवला-छीलऽवला-खखोरऽवला-जौच करवाक-चेन्ह लगववाक-छेदक-
ठोकवाक ओ निकालवाक-कसि कऽ पकड़ऽवला-सफाई करऽवला-सहायक
औजार-उत्पादन-कृषि व्यवसाय-परिवहन व्यवसाय-अन्य व्यवसाय-उपभोग्य
उत्पादन-गृह निर्माण-भोजनक उत्पादन-आरामक उत्पादन-शृंगारक पात्र-सामानक
सुरक्षा सम्बन्धी-अन्य विविध उत्पादन

वैसकरण :- आधार सामग्री-औजार-उत्पादन- निष्कर्ष ।

माटि-पानि व्यवसाय सम्बन्धी शब्दावली

कुम्हार जाति :- कुम्हारक आधार सामग्री-आनुषंगिक आधार सामग्री-औजार-माटि तैयार करवाक औजार ओ प्रयोग-वस्तु गढ़वाक औजार ओ प्रयोग-बासन पकयवाक औजार ओ प्रयोग-अन्य सहायक औजार ओ प्रयोग-उत्पादन-भोजन सम्बन्धी-पेय सम्बन्धी-आवास सम्बन्धी-व्यवसायोपयोगी-यज्ञ, संस्कार ओ पावनि-तिहार सम्बन्धी-अन्य सामग्री-बासनक गुण-दोष वर्णक शब्दावली

मलाह जाति :- मलाहक आधार सामग्री-मलाहक औजार-नौ-परिवहनसँ सम्बद्ध-नाओक प्रभेद-नाओक अङ्ग-मत्स्य व्यवसायसँ सम्बद्ध-नाओ-नाल-बनसी-बाँसक औजार-अन्य औजार-मलाहक उत्पादन-माछ-माछक शरीरक विभिन्न भाग-विक्रय-सहचर ओ शत्रु-प्रभेद-मखान-सिद्धांत-चून- निष्कर्ष।

9. चतुर्थ अध्याय :

तूर-सूत व्यवसाय सम्बन्धी शब्दावली

सामान्य आधार सामग्री ओ औजार-बाड-चरखी-टकुरी-चरखा-सूतक ऐव-गुण पटवा-जोलहा

औजार एवं प्रक्रिया-तानी-भरनी-पटवाक करघा-जोलहाक करघा-उत्पादन-तूर सूतसँ सम्बद्ध पटवाक अन्य व्यवसाय-रहरेज-घोबि-दरजी-धुनिज-गरेही-निष्कर्ष।

10. पंचम अध्याय :

धातु-व्यवसाय सम्बन्धी शब्दावली

लोहार :- आधार सामग्री-औजार-गर्म करवाक-पकड़वाक-पिटवाक-कटवाक ओ छेद करवाक-सहायक औजार-उत्पादन-सामान्योपयोगी-व्यवसायोपयोगी-शस्त्रास्त्र-अन्य विविध सामग्री।

कसेरा :- आधार सामग्री-औजार-गर्म करवाक-पिटवाक-कटवाक-सहायक औजार-उत्पादन-धातु निर्मित पात्र-पाक सम्बन्धी-भोजन एवं पान सम्बन्धी-पूजक बासन-अन्य।

सोनार :- आधार सामग्री-औजार-गर्म करवाक-पिटवाक-पकड़वाक-कटवाक-जोखवाक-अन्य उपकरण-उत्पादन-गहना-माथ-नाक-कान-गर्दनि-बाँह-पहुँची-हाथक आङुर-डाँड़-पैर-कपड़ा- निष्कर्ष।

11. षष्ठ अध्याय :

अन्य पारम्परिक जातीय व्यवसाय सम्बन्धी शब्दावली

कानू-हलुआइ-तेली-नोनिजा ओ बेलदार-कुरडी-बरई-पासी-सूदी ओ कलवार-लहेरी-चमार-मालि-निष्कर्ष।

मैथिलीक पारम्परिक जातीय व्यवसायक शब्दावलीक भाषातान्त्रिक विचार-व्युत्पत्तिक दृष्टिसे शब्द-उद्गमक दृष्टिसे शब्द-अर्थक दृष्टिसे शब्द-अनेकार्थक शब्द-स्वार्थक शब्द-पर्यायवाची शब्द-शब्द निर्माणक प्रक्रिया-वैकल्पिक शब्द ओ मानकीकरणक समस्या-साधित शब्द-उपसर्ग-प्रत्यय-ध्वनि विचार-स्वर ध्वनि-ह्रस्वतर स्वर-व्यञ्जन ध्वनि-स्वर गुच्छ-व्यञ्जन गुच्छ-शब्दमे वर्ण संख्या-ध्वनि परिवर्तन-अर्थ परिवर्तन-निष्कर्ष।

13. उपसंहार

14. परिशिष्ट

(क) मिथिलाक पारम्परिक व्यवसायो जाति सम्बन्धी शब्द-सूची	398
(ख) व्यवसायो जाति सम्बन्धी कतिपय लोकोक्ति	402
(ग) अधीत ग्रन्थक सूची	404



संकेत-सूची

अ.	- अरबी
अं.	- अंगरेजी
प्रि.	- बिहार पीजैन्ट लाइफ-ग्रियर्सन
चटर्जी	- १ ओरिजिन एण्ड डेभलपमेन्ट ऑफ २ बंगलौ लैंग्वेज - सुनीतिकुमारचटर्जी
दे.	- देसी
पृ.	- पृष्ठ
प्रा.	- प्राकृत
फा.	- फारसी
फा. मै. ले.	- १ फार्मेशन ऑफ २ मैथिली लैंग्वेज- डा. सुभद्रा
बुक.	- एन एकाउन्ट ऑफ २ डिमिट्रिक ऑफ पुर्नियो इन 1809-10- फ्रांसिस बुकनन
मि. भा. को.	- मिथिला भाषा कोष-दीनबन्धु झा
मै.	- मैथिली
व्या. श.	- मैथिलीक पारम्परिक जातीय व्यवसायक शब्दावली (अध्याय 2 में 6 धरि व्याख्यात)
वर्ण.	- वर्णरत्नाकर-ज्योतिरिश्वर
विदे.	- विदेशज
सं.	- संस्कृत, संपादक

विषय-प्रवेश

भाषाक आधार होइत छैक शब्द। कोनो भाषाक शब्द दुइ प्रकारक होइत छैक। एक प्रकारक शब्दावली सामान्य कोटिक होइत छैक जकर प्रयोग नित्यक सामाजिक जीवनमे निरन्तर होइत रहैत छैक। दोसर प्रकारक शब्दावली विशिष्ट आ पारिभाषिक होइत छैक जकर प्रयोग विभिन्न व्यवसाय सभमे विशिष्ट वस्तु ओ अर्थक छोटनक हेतु विशिष्ट प्रयोजनसँ होइत छैक। एहन शब्दावलीक क्षेत्र विशिष्ट व्यवसाय धरि सीमित रहैत छैक। पारिभाषिक रूपमे एहन शब्दावलीकेँ व्यावसायिक अथवा तकनीकी शब्दावली कहल जा सकैत छैक। प्रत्येक व्यवसायमे ओकर आधार सामग्री, औजार, उत्पादित वस्तु, उत्पादन प्रक्रिया, उत्पादित वस्तुक गुण-दोष आदिसँ सम्बद्ध तकनीकी शब्दावलीक प्रयोग होइत रहैत छैक जे भाषा साहित्यक महत्वपूर्ण सम्पदा छैक।

कृषि कोषमे वैद्यनाथपाण्डेय उचिते कहलनि अछि जे 'भारतमे सभ लोकभाषामे ग्रामीण, कृषि ओ उद्योगधंधासँ सम्बन्धित हजार-लाखक संख्यामे सामान्य ओ पारिभाषिक शब्द प्रयुक्त भऽ रहल अछि आ ई शब्दावली हजारो वर्षक परम्परासँ आवि रहल अछि। ई एतेक टकसाली भऽ गेल अछि जे एकर प्रचलनमे कतहु कनेको कृच्छ्रा अथवा असुविधा नहि होइत छैक। कतहु तँ ई अपन पूर्व वेशमे मूल रूपमे विद्यमान अछि तँ कतहु ततेक खिया गेल अथवा परिवर्तित भऽ गेल अछि जे एकर मूल व्युत्पत्तियोंकेँ तकब कठिन भऽ जाइत अछि। प्रयोगमे अबैत-अबैत ई शब्दावली जतबे सुघड़ ओ टकसाली भऽ गेल अछि ततबे उपयोगी सैहो। एकर प्रयोग शिष्ट साहित्यिक भाषामे तँ होयबाक चाही मुदा ताहूँ बेसी ई आजुक वैज्ञानिक ओ पारिभाषिक शब्दावलीकेँ समृद्ध करबामे उपयोगी होयत।'

प्रत्येक जीवन्त भाषामे एहि तरहक व्यावसायिक शब्दावली छैक जे अत्यन्त बृहत् छैक आ अत्यन्त सूक्ष्म अर्थक छोटन करैत छैक। मुदा संयोगसँ प्राचीनता, क्षेत्रक विशालता, साहित्यिक प्राचुर्य, कोटि कोटि भाषा-भाषीक मातृभाषा होयबाक गौरवप्राप्ति एवं भाषावैज्ञानिक आधारक अछैतो मैथिली शब्द-संग्रहोपर एखन धरि कोनो तेहन

मानक काज नहि भऽ सकल अछि, तखन विशिष्ट व्यावसायिक शब्दावलीक अध्ययन-अनुशीलनक कोन कथा। यदि एकर समक संकलन, व्याख्या एवं अध्ययन-अनुशीलन सम्प्रति नहि कयल जाय तँ आशंका अछि जे मैथिली भाषाक ई विशाल सम्पदा विलुप्त भऽ जायत। डा. अम्बाप्रसादसुमन एहि समस्यापर विचार करैत ब्रजभाषाक कृषक जीवन सम्बन्धी शब्दावलीक प्रसंगमे कहने छथि जे 'वर्तमान युगक भारतवर्षमे नागरिक संस्कृति ओ सभ्यता दिनोदिन बढ़ले जा रहल अछि। विज्ञानक नव आविष्कार प्रत्येक दिन गामक दिस बढ़ल जा रहल अछि। एहन स्थितिमे हमर कृषक ओ शिल्पकारकेँ औजार ओ कार्य पद्धति बदलबामे अधिक समय नहि लागतनि। जखन कृषकक सभ खेत ट्रैक्टरसँ जोतल जाय लागत आ पटौनी बिजलीसँ होमऽ लागत तँ देशी हर आ डेकुलसँ सम्बद्ध जनपदीय शब्दावली गामक लोकक जीहपरसँ सर्वदाक हेतु उठि जायत।' मैथिलीक व्यवसाय सम्बन्धी शब्दावलीक सेहो सैह हाल अछि। कालक प्रवाहमे नोनियाक व्यवसाय समाप्त भऽ गेल आ ओकर शब्दावली सेहो लुप्त भऽ गेल। सूँडी ओ कलवारक व्यवसायक मशीनीकरणक कारणेँ मंदिरक व्यवसायक शब्दावली संक्रमित भऽ लुप्त होमऽपर अछि। तेलीक कोल्हूक स्थान विद्युतचालित यंत्र लऽ रहल अछि। काठक चिराइ ओ खरादक उद्योग मशीनपर आधारित भऽ गेल अछि। कसेराक व्यवसाय मशीन-स्पर्शक भऽ गेल अछि। चमार आयातित आधार समग्रीपर आश्रित भऽ गेल अछि। एतावता एहि समस्त व्यवसायमे शब्दलोप, अर्थलोप ओ विदेशी शब्द-ग्रहणक प्रक्रिया बड़ तीव्र अछि। कम-बेस प्रभावित तँ समस्त व्यावसायिक शब्दावली अछि।

एहि वस्तुकेँ ध्यानमे रखैत मैथिलीक मनीषीलोकनि व्यावसायिक शब्दावलीक समुचित रूपेँ संकलन ओ अध्ययन-अनुशीलन कर आवश्यकतापर जोर दैत रहलाह अछि। डा. अमरनाथझा कहने छलाह जे- 'बहुतां शब्द एहन अछि जे बनिआँ, लोहार, सोनार, कुम्हार, चमार, डोम, कमार, खेतिहर, पजियार, पुरोहित, नटुआ, बजनिआँ, थोधि, नापित इत्यादि अपन-अपन व्यवसाय विशेषमे व्यवहार करइत छथि, तकर संग्रह आवश्यक।' आचार्य सुरेन्द्रझा सुमनजी मैथिली शब्दकोष-निर्माणमे पारम्परिक जातीय व्यवसाय सम्बन्धी शब्दावलीक महत्त्वकेँ स्वीकार करैत एकर संग्रह करबाक सम्बन्धमे कहने छलाह जे 'प्रत्येक जाति ओ व्यवसायीलोकनिमे जे पारिभाषिक शब्द प्रचलित अछि तकर संग्रह हेतु यत्नक आवश्यकता।' ४

महावैयाकरण दीनबन्धुझा मिथिला भाषा कोषक निर्माण कयलनि परन्तु ओहिमे विशिष्ट व्यावसायिक शब्दावलीक समग्रतामे संकलन नहि भऽ सकल। एहि चुटिकेँ स्वयं स्वीकार करैत कोषक भूमिकामे ओ कहने छथि जे 'एहिमे मिथिला देशक शिल्पोंक नाम कमार, लोहार, सोनार, मल्लाह इत्यादि उल्लिखित अछि किन्तु

ओहि सबहिक कार्यवाही सामग्रीमे कम्मे वस्तुक नाम पड़ल अछि। आशा जे उत्साही निविष्ट एक विद्वान किंवा अनेक विद्वान मीलि अन्वेषणपूर्वक ओहि शब्द सबहिक संग्रह कय प्रकाशित करताह।' साम्प्रतिक कल्याणी कोष, मैथिली अकादमी कोषक अनुशीलनसँ सेहो ई तथ्य विज्ञापित होइत अछि जे एखनो व्यावसायिक शब्दावलीकेँ मैथिलीक भाषाकोष सभ सर्वथा समेटि सकबामे समर्थ नहि भेल अछि।

पूर्वकृत कार्य : एहि क्षेत्रमे महत्त्वपूर्ण कार्यक श्रेय ओहि यूरोपीय विद्वानलोकनिकेँ छनि जे भारतमे प्रवासक क्रममे एहि ठामक भाषा ओ संस्कृतिसँ परिचय करबाक हेतु बहुतो शब्द-संग्रह तैयार कयलनि। पेट्रिक कारनेगी ओ विलियम क्रुकक शब्द सूची एहि दिशामे आरंभिक प्रयास छल।

एहि दिशामे सर्वप्रथम सुसम्बद्ध ओ वैज्ञानिक अनुशीलन सर जी.ए. ग्रियर्सनक बिहार पीजैन्ट लाइफ नामक ग्रन्थ अछि। विषयक व्यापकता आ शब्दावली-संकलनक सूक्ष्म दृष्टिक कारणेँ हिनक ई ग्रन्थ बादमे एहि क्षेत्रमे कयल गेल कोनो कार्यक हेतु मानदण्ड बनि गेल। एहिमे बिहारक जनजीवनसँ सम्बद्ध पारम्परिक व्यवसाय, भू-लगान, सामाजिक व्यवस्था ओ अंधविश्वाससँ सम्बद्ध शब्दावलीक संकलन ओ व्याख्या कयल गेल अछि। शब्दावलीक क्षेत्र सम्पूर्ण बिहार राज्य अछि।

ग्रियर्सनक बहुत बाद हिन्दीक क्षेत्रमे डा. हरिहरप्रसादगुप्त आजमगढ़ जिलाक फूलपुर तहसीलक अडिरीला परगनाक आधार पर ग्रामोद्योग और उनकी शब्दावली नामक ग्रन्थमे अनेक ग्रामोद्योगक शब्दावलीक संकलन ओ व्याख्याक प्रयास कयलनि। हिन्दीके क्षेत्रमे दोसर प्रमुख काज डा. अम्बाप्रसादसुमनक अलीगढ़ क्षेत्रक बोलीक आधारपर कृषक जीवन सम्बन्धी ब्रजभाषा शब्दावली अछि। एहिमे कृषक जीवनक अत्यन्त व्यापक परिधिमे अनेक व्यवसायसँ सम्बद्ध शब्दावलीक संकलन ओ अध्ययन-अनुशीलन कयल गेल अछि। बिहार राष्ट्रभाषा परिषद द्वारा एक गोट कृषि कोष ओ डा. विद्यानिवासमिश्रक हिन्दी की शब्द सम्पदा एहि दिशामे अन्य प्रयास छल।

मैथिलीक व्यावसायिक शब्दावलीक संग्रहमे बिहार पीजैन्ट लाइफ महत्त्वपूर्ण स्थान रखैत अछि। एहिमे तत्कालीन तिरहुत जिला, पूर्णियाँ, भागलपुर, मुङ्गेर इत्यादि मैथिलीभाषी क्षेत्रक लौकिक व्यवहारक शब्दावलीकेँ संचित कयल गेल अछि। अनेक अप्रकाशित शब्द संग्रहक चर्चा भेटैत अछि। मुकुन्दशाक सटीक अमरकोष ओ भवनाथमिश्रक मैथिली शब्द प्रकाश, खण्ड-1क उल्लेख भेल अछि। मुदा ई सभ अनुपलब्ध अछि। सन् 1944सँ 1946 धरि पं. बदरीनाथझाक एक गोट 'मैथिली संस्कृत कोष' मिथिला मिहिरमे धारावाहिक रूपमे प्रकाशित भेल छल। एहिमे मैथिली शब्दकेँ संस्कृतसभ शब्दक आलोकमे देखल गेल जाहि क्रममे विभिन्न व्यवसायसँ सम्बद्ध शब्दावली सेहो संकलित ओ व्याख्यात भेल।

मैथिली शब्दावलीपर सर्वप्रथम पुस्तकाकार संग्रह पं. दीनबन्धु झाक 'धातु पाठ' ओ 'मिथिला भाषा कोष' अछि। डा. जयकान्त मिश्र 'बृहत् मैथिली शब्दकोष'क निर्माण कयलनि जकर 'अ' अक्षरवला मात्र एकटा खंड प्रकाशित भेल। डा. सुभद्र झाक 'द फार्मेशन ऑफ द मैथिली लैंग्वेज' मैथिली शब्दावली क्षेत्रमे महत्वपूर्ण काज अछि। उद्देश्य भिन्न रहितो एहिमे उदाहरणक रूपमे विपुल शब्द-सम्पदाक संकलन अछि।

ग्रियर्सन एहि क्षेत्रमे मूल अन्वेषणक काज कयलनि मुदा हुनक शब्दावलीक क्षेत्र विस्तृत छल आ सूचनाक क्षेत्र सीमित। मैथिलीक व्यावसायिक शब्दावलीक अध्ययनक दृष्टिमे अवश्ये हुनक कृति प्रथम पथनिर्देशक अछि। परन्तु मैथिलीक व्यावसायिक शब्दावलीक दृष्टिमे हिनक कार्यकेँ व्यापक ओ पूर्ण नहि मानल जा सकैत अछि, जेना ओ तुर-सूत व्यवसायसँ सम्बद्ध पठवा जातिक वस्त्र बुनबाक प्रक्रिया ओ औजारक शब्दावलीकेँ नहि लऽ सकलाह। मलाहक विभिन्न उपकरण ओ जल व्यवसायक अनेक उत्पादन सामग्री, कुरेदी ओ मालिक शब्दावली सेहो हुनक कृतिमे छुटि गेल छनि। एहिना आनो आनो व्यवसायमे अनेक शब्द, अनेक शब्दक अर्थ एवं शब्दक वैकल्पिक रूप छूटल छनि।

तेँ व्यवसायक शब्दावलीकेँ रूप ओ अर्थ दू दृष्टिमे समग्रतामे देखबाक-परेखबाक आवश्यकता छल।

प्रस्तुत ग्रन्थमे विषयक व्यापकताकेँ ध्यानमे रखैत ओहने जातिक व्यवसायक शब्दावली धरि सीमित रहल गेल अछि जे परम्परासँ कोनो विशेष व्यवसायकेँ करैत आबि रहल अछि आओर ओहि व्यवसायमे उपभोग्य सामग्रीक प्रत्यक्ष उत्पादन करैत अछि अथवा उत्पादनमे सहायक होइत अछि।

संदर्भ-निर्देश

1. कृषि कोष, द्वितीय खंड, बिहार राष्ट्रभाषा परिषद, पटना, 1966, पृ.-3
2. कृषक जीवन सम्बन्धी ब्रजभाषा शब्दावली, भाग-1, ग्रन्थकेँ सम्बन्धमे, पृ.- 3-4
3. भाषणत्रयी, सं. देवेन्द्र झा, मैथिली अकादमी, पटना, पृ. 13
4. मिथिला मिहिर, 27 मई 1944, पृ.-7
5. मिथिला मिहिर, 27 मई, 1944, पृ.-7
6. मिथिला मिहिर, 19 अप्रैल, 1947



प्रथम अध्याय

मिथिलाक पारम्परिक जातीय व्यवसायक पृष्ठभूमि

परम्परा : परं परं पिपतिं-पूरयति, इति परम्परा । अर्थात् आगाँ-आगाँ जे पूरा करय से धिक परम्परा। परम्परासँ तात्पर्य एहन मान्यतासँ अछि जे पीढ़ी-दर-पीढ़ीमे इच्छा अथवा अनिच्छासँ गृहीत होइत छैक। तेँ परम्पराक उद्भव पूर्वापर सम्बन्धपर आधारित होइत छैक।

परम्पराक हेतु अंग्रेजीमे Tradition शब्द भेटैत अछि। वेबस्टर डिक्शनरीमे एकरा परिभाषित करैत कहल गेल अछि जे ई मान्यता, विश्वास, व्यवसाय, आचार अथवा प्रथाकेँ मौखिक रूपसँ पीढ़ी-दर-पीढ़ी मौखिक सन्देश द्वारा प्रतिपादन, कोनो कथन, मान्यता अथवा विश्वासकेँ मौखिक रूपसँ पीढ़ी दर पीढ़ी हस्तान्तरण अथवा कोनो पैघ मान्यताप्राप्त अथवा व्यवसायकेँ जकरा पर कोनो अलिखित नियमक प्रभाव होइक; खास कऽ कला अथवा साहित्यक कोनो रीति जकरा एक पीढ़ीसँ दोसर पीढ़ी धरि हस्तान्तरण कयल जाइक तथा सामान्य रूपेँ मान्य हो, थिक।

व्यवसाय : मानवक उपयोगिताक हेतु प्रवासकेँ व्यवसाय कहल जाइत अछि। व्यवसायक हेतु अंग्रेजी मे Trade शब्द भेटैत अछि। चैम्बर्स डिक्शनरीमे ट्रेड शब्दक अर्थ जीविकाक उपाय खास कऽ दक्ष मुदा अप्रशिक्षित कहल गेल अछि। वेबस्टर डिक्शनरीमे एकरा खास प्रकारक क्रिया अथवा प्रयास, काज करबाक नियमित रीति, वृत्ति प्राप्त करबाक साधन, पेशा, एहन कुशल श्रम जकरा अकुशल श्रमसँ पृथक् कयल जा सकय अथवा कलात्मक व्यवसाय, व्यापार, शिल्प कहल गेल अछि।

एतावता मानवक आवश्यकताक पूर्त्यर्थ कोनो प्रकारक कार्य अथवा वृत्ति जे उत्पादक हो अथवा अनुत्पादक, व्यवसाय कहल जाइत अछि जाहिमे विनु प्रशिक्षणहु पटुता प्राप्त रहैक मुदा जकरा अप्रशिक्षित श्रमिकक काजसँ पृथक् बुझल जा सकैक।

तेँ यूरोपीय औद्योगिक क्रान्ति ओ अधुनातन वैज्ञानिक अनुसंधानसँ विकसित व्यवसायसँ पूर्वक अथवा सम्प्रतियो ओहिसँ भिन्न जे कोनो व्यवसाय परम्पराक अस्तित्वकेँ स्वीकृत कयने अछि, पारम्परिक व्यवसाय थिक, कारण ओकर अस्तित्व परम्परामे निहित छैक, अकुशल श्रमिकक काजसँ ओकरा पृथक् परखल जा सकैत

छैक आ ओकर ज्ञान मौखिक परम्परा द्वारा स्वतः एक पीढ़ीसँ दोसर पीढ़ी धरि प्रवाहित होइत छैक । एकरे कठोर अर्थशास्त्री कुटीर उद्योगक रूपमे परिभाषित करैत छथि। यद्यपि कुटीर उद्योगक अन्तर्गत सम्प्रति एहनो लघु उद्योग सम्मिलित कऽ लेल जाइत अछि जकर प्रयोग परम्परसँ प्राप्त नहि छैक जेना दियासलाई, मोमबत्ती, अगरबत्ती आदिक उत्पादन।

पारम्परिक जातीय व्यवसाय : पारम्परिक व्यवसायक उद्भव ओ विकासमे स्थानीय उपयोगिता ओ स्थानीय श्रम मुख्य आधार होइत छैक । जखन कोनो स्थानीय उपयोगिताक सृष्टिक हेतु समाजक कोनो वर्गविशेष कोनो विशिष्ट व्यवसायमे लागि जाइत अछि तँ कालक्रमे ओ व्यवसाय पारम्परिक भऽ जाइत छैक । एहि पारम्परिक व्यवसायमे किछु व्यवसाय समाजक एकटा विशिष्ट वर्ग द्वारा एकाधिकृत कऽ लेल जाइत छैक आ पछाति ओहि वर्गविशेषकेँ ओहि व्यवसाय विशेषे द्वारा चीनहल जाय लगैत छैक । एहि तरहें बनल व्यावसायिक समूहक व्यावसायिक निकटता ओ रक्त सम्बन्ध जातिक निर्माणक आधारभूमि होइत छैक आ ओहि जातिविशेष द्वारा गृहीत व्यवसायकेँ पारम्परिक जातीय व्यवसाय कहल जा सकैत छैक ।

मिथिलामे जातीय व्यवसायक परम्परा : मिथिलामे जातीय व्यवसायक अविच्छिन्न परम्परा रहल अछि । जँ शुक्ल यजुर्वेदक रचयिता महर्षि याज्ञवल्क्यकेँ मानल जाय आ ओ विदेह जनपदक निवासी मानल जाथि तँ अवश्य ओ जाहि तक्षा, रथकार, कौलाल, कर्मरक वर्णन कयने छथि¹ से मिथिले जनपदक व्यावसायिक जाति होयत।

वास्तवमे मिथिलामे अनेक व्यावसायिक जाति बहुत पूर्वहिसँ वास करैत रहल छथि। वर्णरत्नाकरमे तेली, ताति, धुनिआ, धलिकार, डोब, चमार, शुण्डि, पट्टिया (पटवा) आदि मन्द जातिक उल्लेख अछि जे व्यावसायिक जातिक रूपमे एखनो वर्तमान अछि। वर्णरत्नाकरक पोखरा, नौका, बोहित ओ वहित्र वर्णना मिथिलाक जल व्यवसायक उत्कर्षक सूचक थिक। तीस प्रकारक पट्टम्बर वस्त्रक बाद ज्योतिरीश्वर अनेक देशीय ओ निर्भूषण वस्त्रक उल्लेख कयने छथि जे मिथिलाक वस्त्रोद्योगक विकसित रूपक परिचायक थिक।² सूचीक्रिया मिथिलाक प्राचीन शिल्प थिक।³

उद्योगक दृष्टिजे मिथिला अति प्राचीन कालहिसँ आत्मनिर्भर अछि। एतुक्का लोकक आर्थिक जीवनमे कुटीर उद्योगक प्रमुख स्थान रहलैक । समाजक विभिन्न वर्ग विभिन्न कुटीर उद्योगमे लागल रहल अछि ।⁴ बाइक खेती, चरखा काटव, मोटिआ वस्त्रक निर्माण ओ जलही वस्त्रक आदर मिथिलामे सूदूर प्राचीनकालहिसँ भेल अवैत अछि ।⁵ कपास निर्मित वस्तुक बुनाइ तिरहुतक प्रमुख उत्पादक उद्योग रहल अछि । स्थानीय आवश्यकता पूर्तिक अतिरिक्त ई किछु हद धरि निर्यातित सेहो होइत छल।⁶ आन उद्योगमे माटिक बासन, चटाइ, छिट्टा ओ लहठीक उत्पादन होइत रहल अछि ।⁷

पानक व्यवसायक हेतु सेहो मिथिला प्रसिद्ध रहल अछि। पान उद्योगक विशिष्टताक कारणे⁸ एतऽ तमुरिया ओ पतौली सन गाम अछि जे उत्पादित वस्तुक आधार पर अभिहित अछि।

एतावत मिथिलामे समस्त पारम्परिक जातीय व्यवसाय बहुत पूर्वहिसँ फलैत-फूलैत रहल अछि।

शिष्ट साहित्य ओ पारम्परिक व्यवसाय : मैथिली साहित्यमे पारम्परिक जातीय व्यवसाय सबहिक उल्लेख वर्णनक क्रममे जतऽ-ततऽ दृष्टिगोचर होइत अछि मुदा एहि व्यवसाय अथवा व्यवसायीलोकनिक औजार, आधार सामग्री, उत्पादित वस्तु, उत्पादन प्रक्रिया, उत्पादित वस्तुक गुण-श्रेण आदिकेँ केन्द्रित कऽ रचना करबाक दिस बढ़ कम कवि-लेखकक ध्यान गेलनि अछि।

चर्यागीतमे डोम जातिक उल्लेख अनेक ठाम भेल अछि।⁹ वर्णरत्नाकरमे विभिन्न व्यावसायिक जाति एवं विभिन्न व्यवसायक शब्दावलीक उल्लेख अछि।¹⁰ विद्यापतिक कौतिलतामे कसेरीक पसर, सोनहटा, मछइटा, पनहटा आदिक उल्लेख अछि।¹¹ हिनक पदावलीमे जोलहा ओ पटवा जातिक एवं तत्सम्बन्धी शब्दावलीक उल्लेख भेटैत अछि।¹² फत्तूरीलालक अकाली कवितामे फसली वर्ष 1281 (सन् 1873-74) क अकालक वर्णन अछि। एहिमे कवि लोकक बन्दकी पड़ल गहना ओ दरबजातक सूची उपस्थित कयने छथि जे सोनार ओ कसेराक व्यावसायिक सामग्री थिक।¹³

आधुनिक मैथिली साहित्यमे विभिन्न व्यावसायिक जाति ओ तत्सम्बन्धी शब्दावलीक उल्लेख होइत रहल अछि । यात्रीजीक कवितामे केओट, मलाह, ततमा, पासो, चमार, बरही, सोनार, धोबी, कमर, जोलहा, धुनिआ, डोम आदि व्यावसायिक जातिक उल्लेख अछि।¹⁴ राधा विरह महाकाव्यमे भगवतीकेँ कुम्हनि, गोदनी, कानूनि, लोहारनि, मालिनि, मोदिआनि, सोनारनि, छोलकइनी, रजकौ, तेलनि, कलालिनि, रङ्गेरजनि, डोमनि, चमैनि, जोलहिनि आदिक रूपमे चित्रित कयल गेलनि अछि।¹⁵ महेश शतक मे महादेवक चमार, कुम्हार, घोबि रूपक वर्णन अछि ।¹⁶ एकावली परिणय महाकाव्यमे विभिन्न पसारी ओ ओकर निर्मित वस्तुक उल्लेख अछि।¹⁷ कुम्हारक उत्पादन प्रक्रिया ओ सम्बन्धित शब्दावलीक दृष्टिजे लघुकलश¹⁸ छुतहर¹⁹ पनिभरक डाबा²⁰ कुम्हारक धाक²¹ आदि रचना उल्लेखनीय अछि। मलाहक व्यावसायिक शब्दावलीमे ओकर औजार ओ विभिन्न प्रकारक माछक उल्लेख यत्र तत्र भेटैत अछि।²² एहि दृष्टिजे सीतारामझा,²³ श्रीअमरजी²⁴ बबुआजीझा 'अज्ञात'²⁵ ओ श्रीहीरनाथठाकुरक²⁶ रचना उल्लेखनीय अछि। 'बुलाकी' शीर्षक कवितामे सोनारक उत्पादन प्रक्रिया ओ औजारक उल्लेख भेल अछि।²⁷ श्रीअमरजी जेठ मासक दुपहरक तुलना कनसारसँ कयने छथि।²⁸ दीपकजी 'कनसार' शीर्षक

कवितामें कानूक उत्पादन प्रक्रियाके आधार बनौने छथि।²⁸ चरखा चौमासा²⁹ शीर्षक कवितामें वस्त्र व्यवसायक अविच्छिन्न अङ्गके सरस रूपमें प्रस्तुत कयल गेल अछि। अन्योक्तिकामें तमोलीक व्यावसायिक विशिष्टताक उल्लेख अछि।³⁰ मालिक व्यावसायिक जीवनसँ सम्बद्ध लता-पुष्पक वर्णन बत्र-तत्र भेल अछि।³¹ उक्ति-प्रत्युक्ति शीर्षक कवितामें सुमनजी कृष्णक महताक संगहि मालिक महताक अभिव्यक्ति कयने छथि।³² एही तरहें विभिन्न व्यावसायिक जाति, ओकर औजार ओ उत्पादन सम्बन्धी शब्दावलीक प्रयोग शिष्ट साहित्यमें होइत रहल अछि।

लोकसाहित्य ओ पारम्परिक व्यवसाय : शिष्ट साहित्य जकाँ मैथिली लोक साहित्यमें सेहो पारम्परिक जातीय व्यवसाय सबहिक प्रासंगिक वर्णन भेटैत अछि। एकटा लोकगीतमें तेली, पट्टहार ओ कुम्हारकेँ दीप जरबबाक हेतु तेल, बाती ओ दीपक उत्पादकक रूपमें उल्लेख अछि। सामा-चकंबाक गीतमें द्विरागमनक अवसर पर सोनार, डोम ओ लोहारसँ ओकर उत्पादित वस्तु प्राप्त करबाक उल्लेख अछि। एकटा अन्य लोकगीतमें दरजीकेँ मेही टोप दऽ कऽ साड़ी सीबाक अनुरोध कयल गेलैक अछि।³³ एकटा झुमरमें सोनार द्वारा निर्मित विभिन्न प्रकारक गहनाक उल्लेख भेल अछि।³⁴ मोहन कुमार शीर्षक लोककयामें जुआ बनयबाक विधिक उल्लेख एकटा फकड़ा द्वारा व्यक्त कयल गेल अछि।³⁵ एकटा प्रसिद्ध नचारीमें शंकर भगवानकेँ विभिन्न सर्पक गहना पहिरवबाक विम्ब लेल गेल अछि आ ताहि क्रममें सोनारक विविध उत्पादनक वर्णन अछि। विषहरिक एकटा गीतमें मालि, पट्टा ओ कुम्हार जातीय व्यवसायीक उल्लेख अछि। एही तरहें विभिन्न गीतमें कमर, मलाह, दर्जी, जोलहा, चमार आदि जातीय व्यवसायी एवं ओकर व्यवसायसँ सम्बद्ध वस्तुक उल्लेख होइत देखि पडैत अछि।³⁶ कोसी गीतमें मालि, डोम, कपड़िया, सोनार, तेली आदि अनेक जातीय व्यवसायी ओ ओकर सभक उत्पादनक उल्लेख अछि।³⁷ उपनयनक एकटा गीतमें बाइ उपजायब, सूत काटब ओ यज्ञोपवीतकेँ कुसुमफूलसँ राडल जयबाक उल्लेख अछि। एकटा अन्य गीतमें सोनार ओ पट्टाक सहायतासँ प्रेमहार गढ़यबाक उल्लेख अछि। एकटा गीतमें कुम्हारसँ सामा गढ़ि देबाक अनुरोध कयल गेल अछि।³⁸ गाङ्गो देवीक गाथामें मलाहक व्यावसायिक जीवनक झाँकी भेटैत अछि।³⁹ विभिन्न लोककथा, व्रतकथा ओ फकड़ामें मलाह, कुम्हार, तेली, घोबि, लोहार इत्यादि जातिक क्रियाकलापक वर्णन-प्रसंग रहैत अछि।

एतावता लोकसाहित्यमें पारम्परिक जाति ओ ओकर शब्दावलीक उल्लेख विविध रूपमें होइत रहल अछि।

मिथिलाक व्यवसायक वर्गीकरण : मिथिलामें प्रचलित समस्त व्यवसायकेँ दू वर्गमें बाँटल जा सकैत अछि।

58 / मैथिलीक पारम्परिक जातीय व्यवसायक शब्दावली

(क) परम्पराहीन व्यवसाय और (ख) पारम्परिक व्यवसाय

परम्पराहीन व्यवसाय ओहन व्यवसाय धिक जकर उद्भव ओ विकासमें परम्पराक अस्तित्व नहि छैक अर्थात् जे युगक आवश्यकता ओ प्राप्त आधार सामग्रीक आधार पर उद्भूत अछि जेना टोंगा निर्माण, छपाइ, छत्ताक मरम्मत आदि।

पारम्परिक व्यवसायसँ तात्पर्य एहन व्यवसायसँ अछि जकर उद्भव ओ विकासमें युग-युगसँ अवैत मानवक सभ्यता ओ सांस्कृतिक महत्वपूर्ण भूमिका रहलैक अछि आ परम्परा द्वारा ई व्यवसाय सभ विकासक क्रमिक पथकेँ टपैत आजुक स्थितिमें अछि, जेना कृषि व्यवसाय, पौरोहित्य, सोनारी, कहारी आदि।

मिथिलाक पारम्परिक व्यवसाय : मिथिलाक पारम्परिक व्यवसायकेँ दू वर्ग में बाँटल जा सकैत अछि— (क) जाति निरपेक्ष व्यवसाय (ख) जातीय व्यवसाय।

जाति निरपेक्ष पारम्परिक व्यवसायसँ तात्पर्य एहन व्यवसाय सभसँ अछि जाहिमें विभिन्न जातिक लोक लागल छथि आ कोनो खास जाति विशेषक ओहि व्यवसाय विशेष पर एकाधिकार नहि छैक, जेना कृषि व्यवसाय, रेशम उद्योग, पशुपालन, घरामी आदि।

पारम्परिक जातीय व्यवसायसँ तात्पर्य एहन व्यवसाय सभसँ अछि जाहि व्यवसाय विशेष सभ पर कोनो खास जाति विशेषक एकाधिकार छैक आ ओ जातिविशेष ओहि व्यवसाय विशेष द्वारा चीन्हल जाइत अछि, जेना नौआ, बरही, आदिक व्यवसाय।

मिथिलाक पारम्परिक जातीय व्यवसाय : पारम्परिक जातीय व्यवसायकेँ उत्पादनक आधार पर दू वर्गमें विभाजित कयल जा सकैत छैक।

(क) श्रमाश्रयी ओ (ख) निर्माणाश्रयी

श्रमाश्रयी व्यवसायसँ तात्पर्य एहन व्यवसायसँ अछि जाहिमें व्यवसायी अपन श्रम तँ बेचैत अछि मुदा ओकर परिणामस्वरूप कोनो हस्तान्तरणीय उपयोगिताक सृष्टि नहि होइत छैक, जेना नौआ, पमरिया, टिकुलहारा, पुरोहित आदिक व्यवसाय।

निर्माणाश्रयी व्यवसायसँ तात्पर्य एहन व्यवसायसँ अछि जाहिमें श्रमिक अपन दक्षताक उपयोग कऽ हस्तान्तरणीय उपयोगिताक सृष्टि करैत अछि। जेना डोम, लहरी, बरही आदिक व्यवसाय।

सामाजिक जीवन ओ व्यावसायिक जाति : मिथिलाक सामाजिक ओ आर्थिक संरचनामें व्यावसायिक जाति सभक स्थान महत्वपूर्ण छैक। उत्पादक जाति होयबाक कारणेँ एहि जाति सभक सहयोगक बिना समाजक काज सुचारु रूपेँ नहि चलि सकैत छैक। वस्तुतः समाजक सांस्कृतिक ओ आर्थिक ढाँचामें एहि जाति सभक महत्वपूर्ण भूमिका छैक।

प्राचीन मिथिलामें सामाजिक संगठन केहन छल ताहि पर विचार करैत गंगापति सिंह कहने छथि जे 'ग्राम संगठन एहन अपूर्व ओ आदर्श छल जे प्रत्येक प्रान्त वा अखान्तरक कोन कथा प्रत्येक गाम स्वयं पूर्ण छल। गामहिक तेली अपन कोल्हुमे पेड़ि कऽ तेल तैयार करैत छल जाहिसँ देहमे तेल लगेबाक हेतुक, मनसामे तौमन तरकारीक हेतुक वा दीप-डिबिया जरैबाक हेतुक अनायास भेटैत छलैक। गामहिक नौनिचा सभ माटिसँ नोन तैयार करैत छल। बस्त्रक हेतु बाडक गाछसँ तुर सेर दू सेर नोक बहराइत छल जाहिसँ कुलाडनालांकिन टकुरी ओ चरखा काटि जनव तथा धोती-साड़ी, सलगा-दोहरि आदि जोकर सूत तैयार करैत छलीह। गामहिक जोलहाकें तान दय कपड़ा बुनाओल जाइत छल। गामहिमे कमर एक दू घर बसौल गेल जाइत छल जे प्रतिदिन हर-फारक मरम्मत, केबाड़-फड़की आदि तैयार करैत छल। एक दू घर चमार जुता बनयबा लय ओ मुड़ल माल-जाल फेंकबा लय रहैत छल। कुम्हार माटिक बासन तौला, कयहौ, दीप, डिबिया आदि जाबतो वस्तु बनवैत छल। डोम आदि सभ बाँस लय छिट्टा, डाला, फुलडाली आदि बनवैत छल।' 40

परम्परासँ अथवा साम्प्रतिको मिथिलामे बरहो, डोम, कुम्हार, चमार, धोवि, मालि आदि जाति विभिन्न संस्कारमे अनिवार्य रूपेँ भाग लैत छथि तेँ ई सभ समाजक अभिन्न अंग भऽ गेल छथि। सांस्कृतिक जीवनक अभिन्न अङ्गक रूपमे स्वीकृत एहि जातिसभक लोककें पसारी/पौनी पसारी कहल जाइत छैक। एहि जाति सभसँ निरन्तर आवश्यकता रहबाक कारणेँ एकरा सभकें वर्ष भरिक काज हेतु धानक उपजा भेला पर गृहस्थलोकनि धान दऽ दैत छथिन्ह। वर्ष भरिक काजक हेतु देल अन्नकें कमालि/कमाइल/कमोट कहल जाइत छैक। विशेष काजक हेतु उचित पारिश्रमिक तँ देल जाइत छैक। खेत कटबाक समय पसारीकें खेत पाछु आहुल भरि फसिल काटि लेबाक अनुमति रहैत छैक। एकरा मुट्ठी कहल जाइत छैक। कटनीमे गेल पसारी अथवा ओकर परिवारक लोककें आँटी सेहो देल जाइत छैक। पावनि-तिहारमे पसारीकें पावनिक प्रसादस्वरूप पवनौटा देल जाइत छैक। विविध संस्कारमे एकरा सभकें निछावर, पुरौत आदि सेहो देल जयबाक विधान छैक। भोज ओ दक्षिणा तँ देल जाइत छैक, भोजनक बदला एक व्यक्तिक खयबा योग्य अन्न सेहो दऽ देल जाइत छैक जकरा सौधा/सिदहा कहल जाइत छैक।

खास परिवारसँ खास पसारी-परिवार सम्बद्ध रहैत छैक। ई खास परिवार पसारीक यजमान/जजिमान/पोशिन्दा कहल जाइत छैक। डोम आदि अनेक पसारी तँ अपन यजमानकें बन्दकौ, विक्री सेहो करैत अछि।

एही तरहें आन-आन व्यवसायी जातिक व्यवसायक अनुरूपहिँ सामाजिक जीवनमे स्थान छैक। मलाह, जोलहा, धुनिजा आदि समस्त व्यावसायिक जाति अपन उत्पादन द्वारा समाजक आर्थिक सम्पन्नताक अभिवृद्धिमे योगदान दैत अछि आ लोकक

विभिन्न आवश्यकताक पूर्तिमे लागल अछि। मुदा एहि व्यावसायिक जाति सभक संगे नगदक व्यवहार रहबाक कारणेँ ई सभ आने पसारी जाति जकाँ सामाजिक समन्वय नहि प्राप्त कऽ पवैत अछि। तथापि समाजमे सभकें सम्मानक यथोचित स्थान छैक।

प्रत्येक ठासवमे, सत्यनारायण पूजामे, भोजघातमे समाजक आनो आन वर्णकें नोत-हकार देल जाइत छैक आ सबहक संगहि ओकरो सभकें प्रसाद, पान, सुपारी देल जाइत छैक। एहि कार्यमे तथाकथित अछोषो सभक संगे समाने व्यवहार राखल जाइत छैक। बरहवरना भोजक परिपाटी एखनहु अछि। सबहक संगे समान व्यवहार-रखबामे लोकक सौजन्येय कारण नहि अछि, अपितु सामाजिक, लौकिक, वैधानिक तथा धार्मिक आवश्यकता छैक।

एहिसँ मिथिलाक सामाजिक जीवनमे व्यावसायिक जातिक स्थानक महत्ता उद्घाटित होइत अछि जे किञ्चित् परिवर्तनक संग एखनहु वर्तमान अछि।

मैथिलीक व्यावसायिक शब्दावलीक दिशा : व्यावसायिक शब्दावलीमे प्रत्येक व्यवसायक शब्दावलीक आधार स्रोत तीन गोट होइत अछि।

(क) आधार सामग्री (ख) औजार ओ (ग) उत्पादन

आधार सामग्री ओहि वस्तु सभकें कहल जाइत छैक जकरा आधार रूपमे प्रकृति अथवा आन स्रोतसँ प्राप्त कऽ रूप परिवर्तन द्वारा उत्पादन संभव होइत छैक। ई दू प्रकारक होइत अछि।

(क) मुख्य ओ (ख) आनुषंगिक

मुख्य आधार सामग्रीसँ तात्पर्य एहन वस्तुसँ अछि जकर अभावमे उत्पादन सर्वथा सम्भवे नहि अछि। आनुषंगिक आधार सामग्री ओ थिक जे मुख्य आधार सामग्रीकें रूप-परिवर्तनक क्रममे सहायकक काज करैत छैक।

औजार एहन वस्तु सभकें कहल जाइत अछि जे आधार सामग्रीक रूप परिवर्तन द्वारा ओहिमे उपयोगिताक सृष्टिमे सहायक होइत छैक तथा आधार सामग्रीमे रूप परिवर्तन भेलाक बादो ओकर अपन रूपमे कोनो असामान्य परिवर्तन नहि भेल रहैत छैक।

उपयोगक प्रक्रियाक आधार पर औजार दू प्रकारक होइत अछि—

(क) उपकरण (ख) हथियार

उपकरण एहन औजार थिक जे आधार सामग्रीक रूप-परिवर्तनमे सहायक होइत अछि मुदा जकर उपयोगक हेतु हस्तश्रमक उपयोग नहिजेक बराबर होइत छैक। हस्तश्रम द्वारा संचालन-योग्य औजारकें हथियार कहल जाइत छैक।

उत्पादन अर्थशास्त्रीय शब्द थिक जकर परिभाषा करैत कहल गेल अछि जे ई वस्तुमे उपयोगिता ओ मूल्यक सृष्टि अथवा योग करब थिक।

व्यावसायिक शब्दावलीक स्वरूप : निर्माणाश्रयी पारम्परिक जातीय व्यवसायक शब्दावलीमे प्रयोगक आधार पर तीन प्रकारक शब्द पाओल जाइत अछि—

1. सामान्य व्यावसायिक 2. विशिष्ट व्यावसायिक ओ 3. सुन्चा व्यावसायिक सामान्य व्यावसायिक शब्दावली एहन शब्द समूह थिक जे विभिन्न व्यवसायमे आधार सामग्री, औजार अथवा उत्पादनक हेतु प्रयुक्त होयबाक संगहि जनसामान्यक सामान्य उपयोगमे सेहो व्यवहृत अछि । उदाहरणक हेतु हर शब्दकेँ लेल जा सकैत छैक । ई बरहीक उत्पादन सामग्री होयबाक संगहि जनसामान्यक प्रचलित शब्द थिक ।

विशिष्ट व्यावसायिक शब्दावली एहन शब्द समूह थिक जे जनसामान्यमे सामान्यतया प्रयुक्त नहि होइत अछि, मुदा अनेक भिन्न-भिन्न व्यवसायमे प्रचलित रहैत अछि । उदाहरणक हेतु बसुला शब्दकेँ लेल जा सकैत छैक । ई बरहीक औजार थिक आ लोहारक उत्पादन-सामग्री ।

सुन्चा व्यावसायिक शब्दावलीसँ तात्पर्य एहन शब्द समूहसँ अछि जे व्यवसाय विशेषक विशिष्ट शब्दावली होइत अछि आ ने तऽ जनसामान्यमे प्रचलित रहैत अछि ने आने व्यवसायमे । उदाहरणक हेतु सोनारक नेयार, लोहारक धन, बरहीक कच्चक, कुम्हारक डोल, कसेरीक पन्ना, मलाहक बाड़ी, जोलहाक खरकौटी, डोमक अंधेरी, बरइक सोपरा आदि ।

मैथिलीक पारम्परिक जातीय व्यवसाय सम्बन्धी शब्दावली : प्रस्तुत ग्रन्थमे पारम्परिक जातीय व्यवसाय सम्बन्धी शब्दावलीमे निर्माणाश्रयी व्यवसायमे निम्नलिखित जातिक व्यवसायसँ सम्बद्ध शब्दावलीकेँ राखल गेल अछि—बरही, डोम, कुम्हार, मलाह, ततमा, जोलहा, पटवा, रङरेज, धोबि, धुनिजा, गरेड़ी, लोहार, कसेरा, सोनार, कानू, हलुआइ, तेली, नोनिया, कुरेड़ी, बरइ, पासो, सूड़ी, कलवार, लहेरी, चमार ओ मालि ।

बरही काठक वस्तु बनयबाक, डोम बाँसक बासन बिनबाक, कुम्हार माटिक बासन गढ़बाक; मलाह जलसँ माछ, मछान, सिङ्गहार प्राप्त करबाक; ततमा, पटवा ओ जोलहा वस्त्र बिनबाक; रङरेज वस्त्रकेँ रङबाक, धोबि मैल वस्त्रकेँ साफ करबाक, दर्जी कपड़ा सौवाक, धुनिजा तुर धुनबाक, गरेड़ी भेंडेड़ी पोसबाक ओ कम्बलादि बनयबाक; लोहार लौहधातुसँ विभिन्न सामग्री बनयबाक, कसेरा काँससँ धारी-चाटी आदि बनयबाक; सोनार सोन ओ चानीसँ आभूषण बनयबाक; कानू भूजा भुजबाक; हलुआइ मधुर बनयबाक; तेली तेल पेड़बाक; कुरेड़ी मधु छोड़यबाक; बरइ पान उपजयबाक; पासो तारी चुअयबाक; सूड़ी ओ कलवार दारु चुअयबाक; लहेरी लहटी बनयबाक ओ मालि फूलक माला आदि बनयबाक व्यवसाय करैत अछि ।

62 / मैथिलीक पारम्परिक जातीय व्यवसायक शब्दावली

नोनिया शोरा ओ नून बनयबाक व्यवसाय करैत छल मुदा सम्प्रति ओकर जातियेटा बधल छैक, व्यवसाय नहि ।

शब्दावलीक वर्गीकरण : व्यावसायिक जातिसँ सम्बद्ध शब्दावलीकेँ व्यवसायक रूपभेदक आधारपर पाँच गोट वर्गमे बाँटल जा सकैत छैक—

1. काठ-बाँस व्यवसाय सम्बन्धी शब्दावली 2. माटि-पानि व्यवसाय सम्बन्धी शब्दावली 3. तुर-सूत व्यवसाय सम्बन्धी शब्दावली 4. धातु व्यवसाय सम्बन्धी शब्दावली 5. अन्य व्यवसाय सम्बन्धी शब्दावली

प्रस्तुत ग्रन्थमे यथासाध्य संकलित एहि समस्त शब्दावलीकेँ जाति विशेषक व्यवसायसँ सम्बद्ध आधार सामग्री, औजार ओ उत्पादनक क्रममे रूप ओ अर्थ दूनु दृष्टिकेँ व्याख्या करबाक चेष्टा कयल गेल अछि ।

सन्दर्भ-निर्देश

1. पञ्चदे, 30/6-7, 16/27
2. वर्णरत्नकर, स. चटर्जी एवं मिश्र, पृ-1, 41, 67, 68, 62, 21, 22
3. मिथिला इन द एन ऑफ विद्यापति, राधाकृष्ण चौधरी, पृ-372
4. जर्नल ऑफ बिहार रिसर्च सोसाइटी, भालूचम-48, पृट 1-4, पृ-82
5. मैथिल संस्कृति ओ सभ्यता, द्वितीय भाग, स. म. ठा. उमेशमिश्र, दरभंगा, पृ-31
6. जर्नल ऑफ बिहार रिसर्च सोसाइटी, भालूचम-39, पृट-4, पृ-372
7. हिस्ट्री ऑफ बिहार, राधाकृष्ण चौधरी, चौखम्बा ओरिएन्टलिया, वाराणसी 1976, पृ-372
8. चौदगान में जाँचक सिद्धान्त, डा. जयधारी सिंह, मधुबनी, 1969, पृ-135
9. वर्णरत्नकर, स. भुवति कुमार चटर्जी एवं बबुआ मिश्र, 1940
10. कौटिल्य, स. बाबुराम सक्सेना, कागरी प्रचारिणी सभा, काशी, सं- 2032, पृ-28-30
11. विद्यापति, मिश्र-मजुमदार, पद सं- 120, 204
12. एन इन्स्टीटयुटन टु द मैथिली लैंग्वेज अफ नौथ बिहार कन्टेनिंग ए ग्रामर, फ्रेस्टेमैथी एण्ड थोकेकुलरी, जार्ज अब्राहम ग्रियर्सन, एसियाटिक सोसाइटी ऑफ बंगाल, 1881
13. चित्रा, वैद्यनाथमिश्र 'राजी', मैथिली साहित्य समिति, प्रकाश, 1390 साल, पृ-65-66
14. राधाविरह, काशीकान्त मिश्र 'मधुप', सर्ग 4, पृ-83-90
15. रसनिर्झरिणी, नवचचार्य पं. आनन्दप्रसाद, दक्षिण बुक डिपो, सं- 2006, पृ-52-53
16. एकावली परिणय, करीनाथप्रसाद, दक्षिणप्रसाद, सन् 1383 साल, पृ-40-41
17. झङ्कार, काशीकान्तमिश्र 'मधुप', मैथिली प्रकाशन, कलकत्ता 1960, पृ-41
18. प्रेरणा पुञ्ज, काशीकान्तमिश्र 'मधुप', मैथिली अकादमी, पटना, 1980, पृ-104
19. गुप्तगुप्ती, श्रीचन्द्रनाथमिश्र 'अमर', नवरात गोष्ठी, दरभंगा, 1364 साल पृ-48-51

20. मिथिला मिहिर, 24 सितम्बर, 1961, लेखक मधुसूदनचौधरीमाथुर
21. चन्द्र रचनावली, मैथिली अकादमी, पटना, बातबद्धान
22. सीतारामझा-साहित्य अकादमी, नई दिल्ली-1, पृ-59, 65, 78
23. मिथिला मिहिर, 6 नवम्बर, 1960, पृ-22
24. रुक्मिणी परिषद, बबुआजीझा अज्ञात, मैथिली अकादमी, पटना, 1980, पृ-119, 123
25. मिथिला मिहिर, 10 जून 1962, पृ-20
26. प्रेरणा पुञ्ज, 'मधुष', पृ-87
27. ऋतुप्रिया, चन्द्रनाथमिश्र 'अमर', नवरत्न गोष्ठी, लहोरियाखण्ड, 1963, पृ-79
28. आरती, जगदीश नारायण 'दीपक', भद्रहर, बिरौत, दरभंगा, 1969, पृ-54-55
29. मिथिला, वर्ष 1 अंक 11, फाल्गुन 1337 साल, मार्च 1930, पृ-452
30. अन्वोक्तिता, सुरेन्द्रझा 'सुमन', मैथिली मन्दिर, राजकुमारगंज, दरभंगा, 1969, पृ-95
31. कृष्ण चरित, तन्वनाथझा, मैथिली अकादमी, पटना, 1981, पृ-2-4 । चाणक्य, 'दीपक' बन्धु, मैथिली ग्रन्थमाला प्रकाशन, दरभंगा, 1985, पृ-26
32. प्रतिपदा, सुरेन्द्रझा 'सुमन', मैथिली मन्दिर, राजकुमारगंज, दरभंगा, 1970, पृ-72
33. मैथिली लोकगीत, रामझंझासिंह राकेश, हिन्दी साहित्य सम्मेलन, प्रयाग, द्वितीय संस्करण, संवत् 2012, पृ-347, 380, 378
34. मैथिली लोकगीतों का अध्ययन, डा० तेजनाथगणालाल, आगरा, 1962, पृ-316
35. अष्टदल, डा० जमनाथझा, मिथिला सांस्कृतिक परिषद, कलकत्ता, पृ-58
36. मैथिली लोकगीत, डा० अणिम सिंह, कलकत्ता, 1969 गीत सं- 151, 81, 621, 546
37. कोसी गीत, ब्रजेश्वर मल्लिक, मल्लिक सदन, बड़गाँव, मधेपुरा, पृ-34-36
38. मिथिला संस्कार गीत, कामेश्वरीदेवी, मैथिली अकादमी, पटना, गीत सं- 120, 337
39. स्वदेश, 8 एवं 11 अप्रैल 1963
40. मिथिला मिहिर, 26 मई 1939

□

द्वितीय अध्याय

काठ-बाँस व्यवसाय सम्बन्धी शब्दावली

मिथिलाक पारम्परिक जातीय व्यवसाय मध्य काठ ओ बाँसक व्यवसाय प्रमुख अछि । एकर मूल कारण अछि एहिठाम काठ ओ बाँसक स्थानीय आधार सामग्रीक रूपमे प्रचुरतया उपलब्ध । प्राकृतिक वन तँ मिथिलामे प्राचीनो कालमे प्रचुर छल मुदा आबादीक बाढ़िक संगहि वन कटैत गेल, गाम-नगर बसैत गेल । तथापि एहिठामक निवासी काठ ओ बाँसक महत्वक उपेक्षा नहि कऽ सकल । एखनहु प्रत्येक मैथिल परिवारकेँ अपन आमक गाछी रहितहि छैक, बाँसबाढ़ि रहितहि छैक । वृक्ष लगायब एहिठाम पुण्य कार्य बूझल जाइत छैक । पुस्त दर पुस्त गाछी-बिरछीक उपभोग कयल जाइत छैक । प्रत्येक पिता अपन सन्तानक हेतु आने अचल सम्पत्ति जकाँ इहो सम्पत्ति छोड़ि जाइत छथि ।

मिथिला जनपदक सटले हिमालयक तराई वन्य काष्ठक हेतु प्रसिद्ध क्षेत्र अछि । ओहिठामक विभिन्न प्रकारक दृढ काष्ठ ओ बाँस मिथिलाक हेतु सुलभ रहल अछि ।

काठ-बाँसक महत्वक खास कारण अछि मिथिलाक समतल भूभागमे कठोर वस्तुक विकल्पक अभाव । ने तँ एहिठाम प्रस्तरे उपलब्ध अछि आ ने धात्वादिक खनन क्षेत्रे एहिठाम अछि ।

तेँ स्थानीय उपयोगिता ओ आधार सामग्रीक उपलब्धिक कारणेँ मिथिलामे काठ ओ बाँसक व्यवसाय प्रमुख शिल्पक रूपमे विकसित रहल अछि । परम्परसँ ई जाति विशेषक विशिष्ट व्यवसायक रूप धारण कऽ लेने अछि ।

काठक व्यवसायमे बड़ही/कमार तथा बाँसक व्यवसायमे डोम जाति लागल अछि । बाँसक विभिन्न वस्तु बनयबाक व्यवसायकेँ बाँसकरम (वंशकर्म)/बसकरम कहल जाइत छैक । काठक व्यवसाय कठकम होइत अछि ।

आधार-सामग्री सम्बन्धी शब्दावली : काष्ठकर्मक आधार सामग्रीसँ तात्पर्य ओहि सभ पदार्थसँ अछि जकरा कच्चा मालक रूपमे प्राप्त कऽ काष्ठक विभिन्न उपयोगी वस्तु निर्माण कयल जाइत छैक आ जे निर्मित वस्तुकें सुन्दर ओ मजबूत बनयबामे उपयोगी होइत अछि ।

काष्ठकर्मक मूल आधार सामग्री लकड़ी थिक ओ आनुषंगिक सामग्री मध्य धातुक वस्तु ओ मसाला अबैत अछि।

काष्ठ : काष्ठकें काठ/कठरा/कठला/दारु/लकड़ी कहल जाइत छैक । काठक छोट ओ पातर टुकड़ी काठी कहल जाइत अछि । अत्यन्त लघु आकृतिक काठीकें कटकी/कठकी कहल जाइत छैक।

सर्वप्रथम काठकें परिभाषित कऽ देब उचित अछि ।

काठ शब्द संस्कृतक काष्ठ शब्दक तद्भव रूप काष्ठ > कट्ठ > फाट थिक । संस्कृतमे ई 'काश्' धातुसँ निष्पन्न भेल अछि जकर अर्थ होइत अछि— दीप्त करब । तेँ काष्ठक व्याख्या कयल गेल अछि जे जाहिसँ दीप्त कयल जाय वा प्रकाशित कयल जाय—काशते दीप्यते काशत्यनेन वा (शब्दकल्पद्रुम द्वितीय भाग, चौथम्भा संस्कृत सिरीज अफिस, बाराणसी-1, 1987, पृ० 120) ।

काष्ठकें परिभाषित करबामे कहल गेल अछि जे सार सहित अत्यन्त सुखायल (सर्वथा नीरस) ओ मुट्ठीमे अँटवा योग्य खदिर इत्यादि वृक्षसँ उद्भूत वस्तु काष्ठ थिक (तत्रैव, 'संस्मरति तुष्कं वत् सुष्ठु मध्ये समेष्वति । तत्काष्ठं काष्ठनिवाहः खदिरादिसमुद्भवम् ॥) ।

एहिसँ काष्ठक उपयोग ओ अर्थक विकासक इतिहास भेटि जाइत अछि । सभ्यताक आरम्भमे एकर उपयोग प्रकाश उत्पन्न करबामे होइत छल । तत्पश्चात् जारनिमे उपयोग होमऽ लागल। काष्ठ पहिने गाछक सुखायल ठहुरीमात्रकें कहल जाइत छलैक । पश्चात् सुखायल सौंसे वृक्षक छोटक भऽ गेलैक।

अतः शाखा ओ उपशाखासँ युक्त सदाबहार गाछक बल्कलक भीतर जे ठोस भाग रहैत छैक आ जकर उपयोग गृहनिर्माण एवं कमार निर्मित विविध उपयोग योग्य वस्तुकें हेतु होइत छैक, से काष्ठ/काठ कहल जाइत अछि।

गाछक अङ्ग : काठ गाछसँ प्राप्त होइत अछि । गाछकें पेड़/पेड़/पेण/पेंण कहल जाइत अछि। गाछ लगयबाक स्थानकें गाछी/बाग/बगइचा/बगीचा कहल जाइत छैक। गृहस्थलोकनि खास कऽ आमक गाछी लगबैत छथि । आम दुइ प्रकारक होइत अछि। कलमी ओ बिज्जू । मूल गाछक ठाढ़िकें दोसर गाछक जड़िमे जोड़बाक प्रक्रिया द्वारा लगाओल गाछकें कलमी ओ आमक बीयासँ उत्पन्न गाछकें बिज्जू कहल जाइत छैक । कलमी आमक गाछी कलमबाग कहल जाइत अछि। बिज्जू खास

कऽ लकड़ीक उत्पादनक हेतु रोपल जाइत अछि । एहन गाछ अन्यान्य गाछक संग कलमबागक चारु भागक हत्ता/हाता/आरि पर लगाओल जाइत अछि आ समष्टि रूपेँ बैख कहल जाइत अछि । स्वतः उत्पन्न गाछक समूह जंगल/जङ्गल/जङ्गल कहल जाइत अछि । अधिक गाछवला स्थान गछगर होइछ। गाछक माटितरवला भाग ओकर आधार होइत छैक । एकरा मूल/जड़/जड़/जड़ि/ जड़िआठ/जड़िओठा/जड़िआठी कहल जाइत छैक । जड़िसँ गाछक अन्य भागकें पृथक् कयला उत्तर घड़क शेष भाग सहित जड़िकें ओधि/ओड़ध/खूट/खूँट/बूट कहल जाइत छैक । छोट खूटकें खुट्टी/बुट्टी कहल जाइत छैक ।

पातर-पातर जड़िकें सीर/सोर कहल जाइत छैक । सीर सहित सम्पूर्ण गाछ सोर-पोर कहल जाइत अछि । मध्यवर्ती जड़ि मुसरा (झा) कहल जाइत अछि ।

गाछक मुख्य भाग घड्ड/धड़ि/धड़र कहल जाइत छैक । धड़क सभसँ उपरका भाग कें छजनी/छीप/फुनगी/फुलडी/फुलगी कहल जाइत छैक । पातर छीपकें छिपाठी/छिप्पी कहल जाइत छैक । सबसँ उपरका छोर टुरनी होइत अछि।

धड़सँ अनेक शाखा निकलैत छैक । एकरा ठारि/ठाड़ि/ठाढ़ि/डारि/डाड़ि/डाढ़ि कहल जाइत छैक। डाड़िसँ पुनश्च पातर-पातर ठाढ़ि निकलैत छैक। एकरा ठहुरी/ठउड़ी/डहुरी/डउड़ी/पडरी कहल जाइत छैक । जाहि ठामसँ दुइ गोटा मोटा ठारि निकलल रहैत छैक से दुफेरा/दोकन्हा/दोकन्हा/दोकन्हरा कहल जाइत छैक। दू ठारिबला गाछ दुफेरा कहल जाइत अछि।

गाछमे जाहि स्थानसँ शाखा निकलैत छैक, ओहि स्थानपर लकड़ीक अन्तर्वर्ती भाग बेस गस्सल रहैत छैक । एहन स्थान गीरह/गाँठ/गेँठ/गेँठी/गेँठि (सं. ग्रोथ) कहल जाइत अछि । लग-लग गीरहवला लकड़ी घनगीरह/घनपोर आ दूर-दूर गीरहवला नमपोर/लमपोर/पोरगर/बहपोर कहल जाइत छैक ।

शाखा निकलबाक स्थानपर बनल कोनकें गडह/गह/दोग कहल जाइत छैक । दू शाखाक बीचवला कोनकें दोकन/दोक्कन/दोकना/दोकनी कहल जाइत छैक।

गाछक शाखा चलबाक अंकुरकें पनका/पनकी/पुनका/पुनकी/पनुका/पनुकी/पनगा/पनगी/पुनगा/पुनगी/पनुगी/पनघा/पनघी/पुनघा/पुनघी/पनुघा/पनुघी/कनोजर / कनोजरि/कनगोजरि कहल जाइत छैक । अंकुर निकलबाक क्रिया पनकब/ पनुकब/ पुनकब/ पनगब/पनुगब/पुनगब/पनघब/पनुघब/पुनघब होइत अछि ।

पातक समूहकें पल्लव/पल्लो कहल जाइत छैक । पल्लवक प्रारंभिक रूप टुसा/टुस्सा होइत अछि । छीप काटि देला उत्तर जे टुस्सा निकलैत छैक ओकरा काँखी कहल जाइत छैक। गाछमे नव-नव पात बहरयबाक क्रिया कलसायब होइछ ।

गाछक चारू कातक आवरण छिलका/छाल/खाल/बाकल (सं. वल्कल) कहल जाइत छैक। वल्कल प्राचीनकालमे वस्त्रक रूपमे प्रयुक्त होइत छल। अकार्यक व्यक्तिकेँ बाकल कहल जाइत छैक। ई लाक्षणिक प्रयोग थिक।

छालक ओ भाग जे सालमे स्वतः झरि जाइत छैक से पपड़ा/ छिलकोइया/ बखोइया/ बखरोइया/ बकलोइया/ बखलोइया/ खलरोइया/ लोखईया कहल जाइत अछि। प्रियर्सन एकर बखोरा कहने छथि (पै. क्रैस्टोमैथी, पृ. 212)।

नव गाछकेँ नवगछुली/लवगछुली कहल जाइत छैक। अतिवृद्ध गाछ झड़खार (ड़) कहल जाइत अछि। गाछक सघन डारि-पातकेँ झाँखुर (ड़)/झँखुरी (ड़ी) कहल जाइत अछि। गाछसँ झाँखुर पाछि पैता पर प्राप्त काष्ठ झाँखी/झाडी कहल जाइत छैक। झाँखुरक मध्यवर्ती भाग झोँझ/झोझन/झोँझरि होइत अछि, तेँ झोँझक बेल तोड़ब कठिन होइत छैक।

अधिक शाखायुक्त घनगर गाछकेँ झमटगर/झमठगर कहल जाइत छैक। शाखा रहित गाछकेँ दूँठ/दुदठ/दुदठा/दुदठी/झण्ठी कहल जाइत छैक। अत्यधिक नाम गाछ सुरंगा/सुरंगा/ सरगपताली/सरङ्गपताली कहल जाइत अछि। एक दिस झुकल गाछकेँ एकोँछ/एकोँस/एकोन/ एकटङ्क/एकभगाह/एकभग्गू कहल जाइत छैक।

आम आदि गाछमे परोपजीवी गाछ भऽ जाइत छैक। एकर बाँझी कहल जाइत छैक। वर्णरत्नाकरमे एकर बाँझि कहल गेल अछि। एहिसँ गाछ बाँझिया जाइत छैक।

जीवित गाछसँ जे रस बहि कऽ जमि जाइत छैक से लस्सा/लासा कहल जाइत छैक। रसयुक्त लकड़ी काँच कहबैत अछि। रसक अल्पता भेने अथवा सुखि गेने लकड़ी सुकखल कहबैत अछि। वृद्धमान गाछकेँ अजोह कहल जाइत छैक। सारिलयुक्त गाछकेँ जुआयल कहल जाइत छैक। वर्द्धिष्णुता समाप्त भऽ गेने गाछकेँ पाकल कहल जाइत छैक।

गाछकेँ खण्डशः करबाक क्रिया काटब होइत अछि। डाढ़ि मात्रकेँ कटबाक क्रिया पाँगव/पाङ्गव/पाङ्गव होइत अछि। पाङल डाढ़िसँ झँखुरी आदिकेँ काटि कऽ पृथक् करबाक क्रिया छकड़ब होइत अछि। पाङल ओ छकड़ल डाढ़िक मध्यवर्ती मोट खण्डकेँ डगरना/डङरना/डेङरना/डङाड़/डङड़/डेङड़/डङार/डेङार/डेङड़या कहल जाइत छैक।

कटला उत्तर नम्बर ओ विशाल काष्ठखण्डकेँ मोड़ा/गोटना/गोटिना/गोटना/ लट्ठा/ गेंड़ी/सील/सिल्ला कहल जाइत छैक। विशाल मुदा छोट काष्ठखण्डकेँ डेंग/डेङ/डेङ्ग/डोङ/डोङ्ग कहल जाइत छैक। पातर ओ छोट डेङकेँ डेङरी/डेंगरी/डेङ्गरी/सिल्ली कहल जाइत छैक।

लकड़ीक मोट बेलनाकार खण्डकेँ गोलिया/गोल कहल जाइत छैक। अवनत खाधिसँ युक्त काष्ठखण्डकेँ षोलखाह कहल जाइत छैक।

चतुष्कोणिक काष्ठखण्डकेँ चौपहल/चौपति/खल्टा/फण्टा कहल जाइत छैक। त्रिकोण काष्ठखण्डकेँ तेषहल कहल जाइत छैक। नाम प्रभेदक लकड़ी नमका/लमका कहल जाइत छैक। बेंसी नाम लकड़ी नमगर/लमगर होइत अछि। चाकर प्रभेदक लकड़ीकेँ चकरका/चप्पस/चप्पत/चौरस/चपता कहल जाइत छैक। अपेक्षाकृत अधिक चाकर लकड़ीकेँ चकरगर कहल जाइत छैक। मोट प्रभेदक हेतु मोटका ओ पातर प्रभेदक हेतु पतरका विशेषणक व्यवहार होइत अछि। नाम, चाकर ओ मोट प्रभेदक अल्पतासूचक विशेषण क्रमशः नमकी/लमकी, चकरकी, मोटकी होइत अछि। अत्यन्त पातर प्रभेद पतरकी कहल जाइत अछि।

लकड़ी सौधा ओ वक्र होइत अछि। सरल लकड़ीकेँ सोझ/सोझका आ वक्र लकड़ीकेँ टेढ़/टेढ़का कहल जाइत छैक। किञ्चित टेढ़ लकड़ीकेँ ढाल कहल जाइत छैक। बेंसी टेढ़ लकड़ीकेँ बाँक/बकुला कहल जाइत छैक। अत्यधिक टेढ़ लकड़ीकेँ टेढ़बकुला/टेढ़बकुली कहल जाइत छैक।

पैघ लकड़ीकेँ छोट-छोट टुकड़ामे कटबाक क्रिया टोनब/टोंगब/टोङ्गब/टोङ्गब होइत अछि। टोनल पर बनल छोट खण्डकेँ टोन/टोना कहल जाइत छैक। छोट टोनाकेँ टोनी कहल जाइत छैक।

लकड़ीक अपेक्षाकृत पातर अग्रभागकेँ अगाड़/अगाड़ी कहल जाइत छैक। पृष्ठभागकेँ पिछाड़/पिछाड़ी कहल जाइत छैक। काटल लकड़ीक अगाड़ अथवा पिछाड़क उतल सतहकेँ बड़ल कहल जाइत छैक। अग्रभागक तीक्ष्ण अंशकेँ खोंच/खोङ्ह/खोम/खुभी/खुब्भी कहल जाइत छैक। लकड़ीमे जाहि ठाम रोकना रहैत छैक, ओहिठामक मध्यवर्ती भागकेँ दोकठ/दोकठी कहल जाइत छैक। सरिलष्ट तीन गोटे काठकेँ तेकठ/तेकठी कहल जाइत छैक। स्वतः टूटल लकड़ीक छोर पर खोंच सन निकलल विषम भागकेँ चोंच कहल जाइत छैक।

गाछ कटबाक स्थानकेँ कठाल कहल जाइत छैक। काठक व्यापारी कटहिया/ कठहिया होइत अछि। काठसँ कटही/कठही विशेषण बनैत छैक। ई काठसँ सम्बन्धित वस्तुक हेतु प्रयुक्त होइत अछि। काठसँ कठम/कट्ठम/कठगर आदि विशेषण सेहो बनैत अछि। ई सभ फलादिक कठोरताक हेतु व्यवहृत होइत अछि। काठक गन्धकेँ कठाइन कहल जाइत छैक।

कठालमे अव्यवस्थित डङे रखल काठक डेरी लटखुट कहल जाइत अछि। नीचा ऊपर एक लकड़ी पर दोसर लकड़ी रखबाक व्यवस्था तराउपर/तराउपरी कहल जाइत छैक। तराउपरी लकड़ी रखबाक क्रिया चडकब/चडैकब/थाकब/

थकिआयब/गेटब/गेटिआयब होइत अछि। थकिअओला उतर बनल देरीकेँ थाक/गैँट कहल जाइत छैक। अत्यधिक पैघ थाक बनयबाक क्रिया जकब होइत अछि।

काष्ठकर्मक हेतु उपयोगी लकड़ीकेँ सुकाठ कहल जाइत छैक। जे लकड़ी काष्ठकर्मक हेतु नीक नहि मानल जाइत अछि से कुकाठ कहल जाइत अछि। काष्ठकर्मक हेतु सर्वथा अनुपयोगी लकड़ीकेँ अकठ/औकठ/अक्कठ कहल जाइत छैक। डा० जयकान्त मिश्र एकर अपकठ कहने छथि (वृहत् मैथिली शब्दकोष, पृ. 116)।

लकड़ीक खण्डकेँ काटि ओकर अवयव सभकेँ पृथक् करबाक क्रिया चीरब होइत अछि। लकड़ी दू तरहेँ चीरल जाइत छैक। नामानामी चिराइकेँ आराकाट/सोझकटाइ कहल जाइत छैक। चौड़ाचौड़ी चिराइकेँ खड़ाकाट/फेंटकटाइ/रगकट्ट कहल जाइत छैक।

फेंटकटाइ कयला उतर लकड़ीमे जे वृत्ताकार एककेन्द्रीय घेरा सभ देखि पड़ैत छैक से घेरा/फेरा/फेंड़ा/फेण/फेंड़ कहल जाइत छैक। लकड़ीक गोलाई एक दिस अधिक ओ दोसर दिस कम रहने ओहिमे फेरा सभ आगू दिस क्रमहि सरिलष्ट भेल देखि पड़ैत छैक। एहन लकड़ीकेँ सौपिन कहल जाइत छैक।

लकड़ीक मध्यवर्ती फेरावला भाग अधिक दृढ़, रंगीन ओ रसहीन होइत अछि। एकरा सार/सारिल कहल जाइत छैक। सारिलवला भाग एककेन्द्रीय रहने ओकरा एकपोरा सारिल कहल जाइत छैक। सारिलवला भाग निस्सन/निट्ठाह होइत अछि। तेँ ई काष्ठकर्मक हेतु बेसी प्रशस्त बूझल जाइत अछि। एकरा कामिल/कामी सेहो कहल जाइत छैक।

सारिल भागक चारुकात कमजोर लकड़ीक आवरण रहैत छैक। एकरा असार/असरा कहल जाइत छैक। असरावला भाग अकामिल/अकाजक/बेकार होइत अछि। असरा ओ छालकेँ छेवि अथवा काट-छाँट कऽ अथवा चीरि कऽ पृथक् कऽ लेल जाइत छैक। ई छाल ओ असरावला भागक फेंट बाकल/बकला कहल जाइत छैक। बाकल काष्ठकर्मक हेतु बेकार होइत अछि। लकड़ीक जाहि भागमे खाप बनल रहैत छैक, ओकरा होरुआ/होलुआ कहल जाइत छैक।

सोझकटाइ कयला उतर लकड़ीमे पाँती सदृश आकृतिक समूह देखि पड़ैत छैक। एकरा सभकेँ रेचा/रेसा/औस/लाभि/लाभी/नाभि/नाभी कहल जाइत छैक। जाहि लकड़ीक रेसा लग-लग रहैत छैक ओ ठोस/कठोर/निट्ठाह बूझल जाइत अछि आ अपेक्षाकृत अधिक भारी होइत अछि। जाहि लकड़ीमे रेसा दूर-दूर रहैत छैक ओ लकड़ी मोलायम आ कम भारी होइत अछि।

लकड़ीमे कतहु-कतहु दुटा रेखाक बीच बेस फँकगर चिरक्का रहैत छैक। एहिठाम लकड़ी कमजोर भेल रहैत छैक आ नहोसँ खोघल जा सकैत छैक। लकड़ीक एहि दोषाह भागकेँ सौस कहल जाइत छैक।

लकड़ीमे कोनो-कोनो ठाम पाथर जकाँ सक्कत रहैत छैक। एहन भागपर आरी, बसुला आदिक धार मुरुछि जाइत छैक। एहि भागकेँ पथरीटी कहल जाइत अछि।

काठक दोष : लकड़ीक ओ शून्य भाग जे कोनो जानवर अथवा चिड़ईक खोंताक रूपमे व्यवहृत होइत अछि से धोघर (इ)/धोघरि (इ) कहल जाइत छैक। काठ खोधि कऽ गाछमे पर बनबयवला पक्षीकेँ कठखोधी कहल जाइत छैक। काठक भीतर रहऽवला साप, बेंड आदि कठोहि कहल जाइत अछि।

लकड़ीक कोनो भाग सड़ि गेने सड़लाहा भाग पृथक् भऽ गेला पर जे खाधि बनि जाइत छैक ओकरा खोघर (इ)/खोघरि (इ)/खघोरि (इ) कहल जाइत छैक। किञ्चित सड़ल लकड़ीकेँ कोकनल कहल जाइत छैक। कोकनि कऽ लकड़ीक कमजोर होयबाक क्रिया कोकनब/ठकहब होइत अछि। सड़ल-कोकनल ओ कमजोर लकड़ीकेँ अदददी कहल जाइत छैक। ऊपरसँ चिक्कन आ भीतरसँ खाली लकड़ीकेँ फोंक कहल जाइत छैक। अल्प भारसँ सहजतापूर्वक टूटऽवला लकड़ी टोनाह/टुनकाह/तनुक कहल जाइत अछि।

लकड़ीमे अनेक प्रकारक कीड़ा लगैत छैक। ई सभ लकड़ीकेँ भीतरे-भीतर काटि कऽ नष्ट कऽ दैत छैक। एहन कीड़ामे दिवाड़/दीमक, घून, गराड़/गराड़ि आदि प्रमुख अछि। दिवाड़ लागल लकड़ीकेँ दिवड़लगू/दिवड़ाह कहल जाइत छैक। दिवाड़ द्वारा खा कऽ नष्ट भेल लकड़ीकेँ दिवड़खीक/दिवड़खीकू कहल जाइत छैक। लकड़ीमे घून लगबाक क्रिया घुनायब होइत अछि। घून लागल लकड़ीकेँ घुनायल/घुनाह/घुनलगू कहल जाइत छैक। घून द्वारा खा कऽ नष्ट भेल लकड़ीकेँ घुनखीक/घुनखीकू कहल जाइत छैक।

रौंद ओ पानिमे पड़ल रहने लकड़ी स्थान-स्थानपर अनेकरा फाटि जाइत अछि। फाटल लकड़ीक दू भागक मध्यवर्ती स्थानकेँ फाट/फाँक/फाँड़ि/दड़क/दराड़ि/चनक कहल जाइत अछि। फाट बनबाक क्रिया दरकब/चनकब/चहकब होइत अछि।

फाँच लकड़ीक सूखिकऽ वक्र भऽ जयबाक क्रिया ऐँठब होइत अछि। एहिँसँ उत्पन्न वक्रताकेँ ऐँठ/ऐँठी कहल जाइत छैक। अत्यधिक वक्रता उत्पन्न भऽ जयबाक क्रिया ऐँचब/गैँचब होइत अछि। किञ्चित वक्रतायुक्त लकड़ी गैँचाह कहल जाइत अछि।

भार पड़ला पर लकड़ीक झुकि जयबाक क्रिया लहब/लचब होइत अछि। भार हटने सोझ होयबाक ओ भार पड़ने पुनः लहि जयबाक क्रिया लचकब होइत अछि।

अछि। लचकऽवला लकड़ीकेँ लचलच कहल जाइत छैक । सुखला उत्तर लकड़ीक संकुचित होयबाक क्रिया घोकचब/घोंकचब होइत अछि।

लकड़ीक उपरका सतह परसँ किछु भागक स्वतः पृथक् भऽ जयबाक क्रिया चट ओदरब होइत अछि। चट ओदरला पर जे अवनत तल लकड़ीक सतह पर देखि पड़ैत छैक से चट कहल जाइत छैक ।

घून, दिवाड़, सौस, पथरैटी, घोघर, आदि लकड़ीक खराबी होइत अछि। एकरा सभकेँ पघ/ऐब/कारण कहल जाइत छैक। पयसँ युक्त लकड़ीकेँ पयदार/पयलग्ग/ऐबाह कहल जाइत छैक ।

काष्ठक प्रभेद : कमार द्वारा निर्मित विभिन्न चल सामग्रीकेँ फर्नीचर कहल जाइत छैक। फर्नीचरक हेतु कठोर ओ मोलायम दूनु प्रकारक काष्ठक उपयोग होइत अछि । गृहनिर्माण सामग्रीक हेतु कठोर लकड़ीकेँ उपयुक्त चुनल जाइत छैक।

लकड़ी जाहि गाछसँ प्राप्त होइत अछि ताही गाछक नामे ओहि लकड़ीकेँ सेहो जानल जाइत छैक। काष्ठकर्ममे अनेक गाछक लकड़ीक उपयोग होइत अछि आ एहन गाछ सभक नामसँ सम्बद्ध अनेक शब्द काष्ठकर्ममे प्रयुक्त होइत अछि।

वर्णरत्नाकारमे अनेक प्रकारक काष्ठक उल्लेख भेल अछि मुदा एहिमे अधिकांश शब्द संस्कृतसम अछि (द्रष्टव्य, पृ. 37)।

लकड़ीमे सीसो/सीसमकेँ राजा कहल जाइत छैक। ई लकड़ी कठोर होइत अछि। फर्नीचरक हेतु ई सर्वथा उपयुक्त होइत अछि मुदा भार पड़ने लहि जाइत अछि। तेँ ई धरनि, कड़ी आदिक हेतु उपयोगी नहि होइत अछि।

सीसोक दू गोटा मुख्य प्रभेद अछि (क) दुधिया ओ (ख) तेलिया

ललौन-पिरछौन रंगक सारिलवला सीसो दुधिया कहल जाइत अछि ओ काली रंगक सारिलवला सीसो तेलिया। तेलिया सीसो बेसी दृढ़ होइत अछि। सीसोक वन सिसवाड़/सिसवनी/सिसवनी/सिसौना/सिसौनी कहल जाइत अछि। सीसोक सौरसँ उत्पन्न गाछकेँ बऽह कहल जाइत छैक।

आमक लकड़ीकेँ अमठा कहल जाइत छैक। आमक छोट डउदी अमाठी होइत अछि। आमक लकड़ी चातावरणसँ अत्यधिक प्रभावित होइछ, तेँ साधारण काममे एकर उपयोग होइत छैक।

गम्हारिक लकड़ी कोमल होइत छैक । एकर रेसा थिक्कन होइत छैक आ एहि पर पालिस नीक जकाँ घरैत छैक । पल्ला आदि बनयबाक हेतु ई नीक मानल जाइत अछि। धार्मिक संस्कारमे सेहो एहिसँ निर्मित वस्तु प्रशस्त मानल जाइत छैक।

चह दृढ़ लकड़ी धिक । एकर धरनि, कड़ी आदि नीक होइत अछि।

जामु/जामुन, गुलजामु/गुलजामुन, कठजामु/कठजामुनक लकड़ी ओना बेसी मजगूत नहि होइत अछि । मुदा एकर विशिष्ट गुण छैक जे ई पानियोमे रहला पर सदैव नहि छैक। एकर लकड़ी जमुआ कहल जाइत छैक । छोट फऽइवला जामुनक गाछ जमुनी/जमुनीआँ होइत अछि। एकर काष्ठ बेसी दृढ़ होइत छैक।

जीया/जिमड़/जिम्मर(ड)/जिमड़ा/जीहुल हल्लुक लकड़ी होइत अछि । ई अकाठ होइत अछि। एकर एकटा प्रभेद बनजिम्मर होइत छैक।

नीमक लकड़ी मजगूत होइत अछि। एकर बनाओल बाकसमे घून नहि लगैत छैक आ अन्यो प्रकारक कीड़ाक उपद्रव नहि होइत छैक।

कटहर/कठहरक लकड़ी मजगूत होइत छैक । मुदा एकर रेसा कतबो रंदा कयने मेटाईत नहि छैक। एकर लकड़ी मुख्यतः नाव बनयबामे उपयोगी होइत अछि।

बेलक काठकेँ बेलकठ कहल जाइत छैक । एकर उपयोग कृषि यंत्र, कोल्हू ओ नक्कासीक काजमे होइत अछि।

तेतरि (सं. तितड़ी)/इमली बहुत दृढ़ लकड़ी अछि । मुंगरी, समाठ आदि बनयबामे एकर उपयोग होइत छैक।

महु/मोहु/महुवा/महुआ सेहो मजगूत लकड़ी होइत अछि । गृह निर्माणक विविध सामग्रीमे एकर उपयोग होइत छैक ।

बबुर दृढ़ लकड़ी धिक। औजार सभक बेंट बनयबामे एकर उपयोग होइत छैक। प्राचीन साहित्यमे एकरा हेतु वकुल शब्द भेटैत अछि। एकर जंगल बबुरबना/बबुरबनी कहल जाइत छैक।

तार घरक कोरो, तरख आदि बनयबामे उपयोगी अछि। माटि ओ पानिसँ बचने ई लोह जकाँ उपयोगी होइत छैक।

तून/तुइन/तुनिक लकड़ी तन्नुक होइत छैक । ई फर्नीचरक हेतु उपयोगी अछि । एहि पर पालिस नीक जकाँ होइत छैक । एकरासँ बाघ यंत्रक कठरा बनाओल जाइत अछि।

एकर अतिरिक्त अनेक प्रकारक काष्ठक व्यवहार होइत अछि, जेना सिम्मर, जिलेबी, गुल्लड़ / गुलड़, पीठा / पिट्ठा/पिठवा / पिट्ठो, सिरिष्ठ / सिरिसि / सिरिस / सिरिठ, बड़, पाकड़, लताम / सजियाम / अमरुद / अमधुर/ सदियाम, पितौड़िया, अशोक, खोकर (ख)स, भालसरी, तिलड़, खैर, अमलतास, कदम, कदम्ब, डिठवरन/डिठवरना आदि। ई सभ अकाठ वा कुकाठक श्रेणीमे अवैत अछि। पीपर, खजूर, सोहिजन आदि सर्वथा अकाजक होइत अछि।

दक्षिणी बिहारक मैथिली भाषी क्षेत्रमे अनेक प्रकारक जंगली लकड़ी पाओल जाइत अछि। नेपालसँ आयातित लकड़ीक उपयोग सेहो एहिठामक कमारलोकनि करैत छथि। वनसँ प्राप्त लकड़ी जंगली/जङली/जङ्गली/जङ्गलिआ/जङ्गलिआ/जंगलिया/बनैया कहल जाइत छैक। भीषण दुर्भेद्य जंगल अकायबोन कहल जाइत अछि। डा० जयकान्तमिश्र एहि हेतु अकायोन शब्दक व्यवहार कएने छथि (वृ. ६ शब्दकोष, पृ. 90)।

आयातित लकड़ीमे साखु/साँखु/सखुआ/साल सर्वाधिक उपयोगी होइत अछि। ई भारी आ अत्यन्त दृढ़ होइत अछि। एकर उपयोग मकान एवं विभिन्न सामानमे भरसाहा भागक रूपमे होइत छैक।

जङ्गली लकड़ीमे सागवान/सागमान/सागौन, सालबल्ला, असना, करमा, बकाइन, इग्जर, चीर, देवदार/देवदारु, बरमाटिक, सेगु, चौप, छत्तीसाल, विजयशाल, मुर्गा, कटहुस, बीजा आदि सेहो विभिन्न उपयोगमे आनल जाइत अछि। उच्चवर्गीयलोकनिक विविध सामग्री धूप ओ चाननक लकड़ीक सेहो बनैत छनि।

महोगनी/महोमनी जङली लकड़ीमे फर्नीचरक हेतु सर्वोत्तम मानल जाइत अछि। एकर रंग अत्यन्त चिकन होइत छैक, तँ एकर फर्नीचर छल-छल करैत रहैत छैक।

गृह-निर्माणसँ सम्बन्धित लकड़ीकें आव टिम्बर कहल जाइत छैक।

काठक अतिरिक्त कमारक आधार सामग्री मध्य बाँसक सेहो मुख्य स्थान छैक। कमार बाँससँ काँटी जकाँ वस्तु बनबैत अछि। एकरा गुग्गा/गुजिया/गुड़िया/गुग्गा/गुब्बा कहल जाइत छैक। बाँससँ बेँट, सीढ़ी/सिड़ही, जाफरी, फड़की, फट्टक, कोड़ो, पाढ़ि, झाँझ/झाँझन, चाली/खरचाल, ऊभी/ठब्बी आदि विविध सामग्री सभ बनाओल जाइत अछि।

धातुक वस्तु : काष्ठकर्ममे किछु एहन धातु निर्मित वस्तुक उपयोग होइत अछि जकर सहायतासँ लकड़ीक एक भागकें दोसर भागसँ संलग्न कयल जाइत छैक। एहि धातुक वस्तु सभकें संयोजक कहल जा सकैत अछि।

संयोजक धातुक वस्तुमे लोहाक कील/काँटी/खील/खिल्ला प्रमुख अछि। पैघ काँटीकें काँटा कहल जाइत छैक। पातर ओ छोट आकृतिक काँटी तारकाँटी कहल जाइत अछि। तारकाँटी आकृतिक अनुसार विभिन्न नामसँ अधिहित होइत अछि जेना— जलड़ काँटी, कोकड़ काँटी, आदि। जेनकें सटयबाक हेतु दुनू कोरक बीच प्रयुक्त अदृश्य काँटी गरभकील/गरभकिल्ला/गरभखील/गरभखिल्ला कहल जाइत छैक।

काँटीक उपरका भागकें माथ/माथी ओ निचला भागकें नोक/नौकी/नोख/नोखी कहल जाइत छैक। लोहक कने पैघ काँटीकें बलेसरी/बालेसरी कहल जाइत छैक। चौपहलकें चौकोर काँटी कहल जाइत छैक। चौपहल ओ विशेष नमहर काँटी परेग/परयाग कहल जाइत अछि। दुनू कात मोड़ल काँटी जौक/जौकी/जोकाँ कहल जाइत अछि। गोले आकृतिक नमहर माथवला काँटीकें गुलमैक/गुलमैख कहल जाइत छैक।

धातुक संयोजक वस्तुमे पेंच सेहो अवैत अछि। ई काँटीए जकाँ होइत अछि। मुदा एकर माथ पर बीचमे एकटा खाँधि रहैत छैक। निचला भागमे चूड़ीक आकारक गुना/गुनट बनल रहैत छैक। एहिसँ ई लकड़ीकें किस कऽ पकड़ने रहैत छैक।

नमहर संयोजनक हेतु नट-बोल्टक (Nut-Bolt) व्यवहार सेहो होइत अछि। लकड़ी पर नट कसलासँ चाँछ नहि पडैक, तँ नट ओ लकड़ीक मध्य एकटा लोहक गोल टुकड़ा राखि देल जाइत छैक। एकरा वाशर (Washer) कहल जाइत छैक। नटकें ढिबरी सेहो कहल जाइत छैक।

जखन काष्ठनिर्मित दू वस्तुकें परस्पर एहि तरहें सम्बद्ध करबाक रहैत छैक जे एकटा वस्तु अपन स्थानसँ एकर-ओकर घूमि सकय, तँ कब्जा/कबजा नामक लौह संयोजकक व्यवहार होइत छैक।

चौकठि ओ केवाड़कें परस्पर सम्बद्ध करबाक विशेष प्रकारक लौह संयोजकमे एकटा केवाड़मे ठोकल रहैत छैक। ई दू तीन आङुर चाकर रहैत छैक आ एकरा छोर पर कलयाकार मोड़ल रहैत छैक। एहि संयोजककें हथकल/हँसकल कहल जाइत छैक। संयोजकक जे भाग चौकठिमे ठोकल रहैछ ओहिमे लोहाक एकटा छड़क अग्रभाग करीब दू आङुर ठाढ़ मोड़ल रहैत छैक। एहि संयोजक अवयवकें आँकुस/अङ्कुस/अङ्कुसा/अङ्कुसा/डोमनी/हुक (Hook) कहल जाइत छैक। छोट आँकुसकें अँकुसी कहल जाइत छैक।

विशेष प्रकारक कब्जा जकरा द्वारा केवाड़ छोड़ि देला पर स्वतः बन्द भऽ जाइत छैक, से फेककब्जा कहल जाइत अछि।

दूटा केवाड़कें परस्पर सम्बद्ध करबाक हेतु आँकुसक विशेष प्रकारकें अँकुर/अँकुड़ा कहल जाइत छैक।

देवाल ओ चौकठिकें परस्पर सम्बद्ध करबाक हेतु कलम्पू (Clamp) नामक लौह संयोजकक व्यवहार होइत छैक।

बकसा, आलमारी ओ केवाड़ बन्द करबाक हेतु एवं ओहिमे ताला लगयबाक हेतु इमलियाक व्यवहार होइत अछि। मिथिला भाषा कोषमे एकरा हेतु

इजमलिया/इलमलिया शब्द कहल गेल अछि। इमलियाक दोसर भागमे ताला पेंसाओल जाइत छैक। एकरा कुण्डा/कोड़ा/कोड़ा/कोड़हा कहल जाइत छैक।

केवाड़ भीतरसँ बन्द करवाक हेतु लोहक छिटकी/छिटकिली/छिटकिल्ली/छिटकिनी/छिटकनी/सिटकनीक/सिटकनी व्यवहृत होइत अछि। बाहरसँ बन्द करवाक हेतु जञ्जीर/जिजिर/जिजिर/जिजिर/जंजीर/जिजिरक उपयोग होइत अछि। ई लोहक शृंखला थिक। जञ्जीर जाहि लौहशंकुमे लगाओल जाइत छैक ओकरा सुरसा कहल जाइत अछि। आइकालिह केवाड़क मध्य भागमे अनेक प्रकारक हैंडिल (Handle) सम जञ्जीरक बदलामे प्रयुक्त होइत छैक। ई पुलहैंडिल (Pull Handle)/हैंडिल कहल जाइत छैक।

केवाड़ पकड़िकऽ खिचवाक हेतु बलया/बाला/बाली/बलिया/पठिया/पाठाक उपयोग होइत छैक। एहिमे एकटा वृत्ताकार वलय रहैत छैक। अर्द्धवृत्ताकार बलियाकें हत्था/हैंडिल कहल जाइत छैक। समाटमे लोहक वलय लगाओल जाइत अछि। ई साम/सामी कहल जाइत अछि। धातुक वस्तु मुख्यतः लोह, पित्तल ओ अलमुनियम/अलमुनिया/हड़मुनियाक होइत अछि।

काष्ठकर्ममे आवश्यकतानुसार अन्य अनेक वस्तुक सेहो उपयोग होइत अछि। मोटकेस ओ बालू चालऽवला चालनिक हेतु लोहक जालीक आवश्यकता होइत छैक। आलमारो आदिमे सीसा लगाओल जाइत छैक। चलानी मालमे प्लाइवुड, हार्डवोर्ड, सनमाइका, ग्रीपीस, एलिबेस्टर (एस्बेस्टस) आदिक उपयोग होइत छैक।

एकर अतिरिक्त गाड़ीमे हाल, आओन; टमटममे बओन, टुक आदिमे पत्तर, कड़ी आदिक सेहो उपयोग कयल जाइत छैक।

मसाला : काष्ठनिर्मित वस्तुक निर्माणक पश्चात् ओकरा सुन्दर बनयवाक हेतु ओहिपर जाहि सामग्री सभक अवलंघन कयल जाइत छैक, तकरा काष्ठकर्ममे मसाला/मसल्ला कहल जाइत छैक। सुन्दर बनयवाक क्रियाकें पालिस करब आ ताहि हेतु तैयार वस्तुकें पालिस कहल जाइत छैक।

पालिस करवाक हेतु छपड़ा, स्पिरिट, रंग, महोगनी/महोमनी, किओरी/पियरी, चनरस, रंजन, रुनीमस्तक/रुनीमस्तकी, चकपाउडर आदिक व्यवहार होइत अछि। एकरा सभकें रोगन/रंगरोगन कहल जाइत छैक।

लकड़ीक फाट, खाधि आदिकें भरव पक्का पोर्टिङ्ग कहल जाइत छैक। पोर्टिंगमे पथलखड़ी, धूमन, मोम, गेरू, रामरस आदि मसालाक प्रयोजन होइत छैक।

लकड़ीकें मजगूत करवाक हेतु ओहि पर तीसी तेलक लेप लगाकऽ सुखाओल जाइत छैक। प्राचीन कालमे जखन आधुनिक पालिसक व्यवस्था नहि छल, गेरूकें तीसी तेलमे मिला पालिस कयल जाइत छलैक। एकरा अस्तर कहल जाइत छैक।

रंगवाक हेतु विभिन्न रंग ओ पेंटक व्यवहार कमरालोकनि करैत छथि। रंगवाक हेतु जे लता व्यवहारमे आनल जाइत अछि से पोतन/पोतना कहल जाइत अछि। आइकालिह चलानी कुच्चीक सेहो व्यवहार होइत अछि। एकरा बुरूस कहल जाइत छैक। अपनेसँ तैयार रंग देसी आ कम्पनीक तैयार रंग चलानी कहवैत अछि।

औजार सम्बन्धी शब्दावली : काष्ठकर्ममे मुख्य व्यापार थिक ओकरा विभिन्न विधिसें काटव। तें काष्ठकर्मक औजारक दुइ श्रेणी मुख्य अछि। काटऽवला ओ सहायक। काठकें कटवाक क्रिया चारि प्रकारें होइत अछि—औजारक आघातसें, रगड़िकऽ, घसिकऽ ओ औजार पर दोसर औजारसें टोकिकऽ। परन्तु काष्ठ-कर्ममे प्रयुक्त औजारकें काष्ठ कर्म शिक्षण ग्रन्थ (काष्ठकला परिचय, एम.के.रब, किताब महल, पटना, पृ. 1) मे एगारह वर्गमे विभक्त कयल गेल अछि—

1. खरखरकाटऽवला 2. रन्दाकरऽवला 3. छीलऽवला 4. खखोरऽवला 5. जाँच करवाक 6. चेन्हे लगयवाक, 7. छेदक 8. टोकवाक ओ निकालवाक 9. कसिकऽ पकड़ऽवला 10. सफाई करऽवला ओ 11. सहायक।

1. खरखर काटऽवला औजार : एहि श्रेणी मध्य विभिन्न प्रकारक आरी अवैत अछि। एहि औजारक सहायतासें लकड़ीकें खण्डमे काटल जाइत छैक। ई रगड़िकऽ काटऽवला औजार थिक।

आरीमे लोहक एकटा चाकर पत्तर रहैत छैक। एकर एक भाग लकड़ीक एकटा टुकड़ीमे पैसल रहैत छैक। लकड़ीक एही टुकड़ीकें पकड़ि आरी चलाओल जाइत अछि। एकर हथेली कहल जाइत छैक। लोहक पत्तर पत्ती कहल जाइत छैक। पत्तरक अप्रभाग आरीक मुँह कहल जाइत अछि। मुँह पर पत्तर करीब चारि आङ्गुर चाकर रहैत छैक। एकर चौड़ाइ हथेली दिस क्रमशः बढल रहैत छैक। पत्तीक आधारमे खतल रहैत छैक। खतलाहा भाग आरीक दाँत (सं. दात्र) कहल जाइत छैक। दाँतवला भाग लकड़ी पर आगू-पाछू रगड़ने लकड़ी कटैत छैक। आरी द्वारा लकड़ीकें खण्ड करवाक क्रिया चीरब होइत अछि। नमर आरीकें आरा ओ छोट आरीकें हाथआरी कहल जाइत छैक।

मोट लकड़ीकें टोनवाक हेतु विशेष प्रकारक आरीक व्यवहार होइत अछि। एकर छओकट्टी/पिंछाआरा कहल जाइत छैक। छओकट्टीक दूनु कात दू गोटा हथेली लागल रहैत छैक। एकरे पकड़ि दू गोटे ओकरा लकड़ी पर आगू-पाछू धिचैत अछि। एकर पत्तीक चौड़ाइ मध्यमे अधिकतम रहैत छैक आ हथेली दिस क्रमशः घटल रहैत छैक।

लकड़ीक गोलिआकें चिरबासँ पूर्व ओकर चारु फलककें समतल करवाक क्रिया चौपहल करब/सीमा करब होइत अछि। आरा द्वारा सीमा कयल लकड़ीकें नामानामी चिड़लासँ पातर ओ चाकर फलक पृथक् होइत छैक। बेस चाकर

काष्ठफलककें तकथा/पटरी कहल जाइत छैक । छोट ओ पातर तकथाकें तकथी/पटरी कहल जाइत छैक । दू तकथाक कोर मिलबाक क्रिया पटरी बैसब होइत अछि । पटरी बैसब उपलक्षणक अर्थ तें मेल होयब लेल जाइत अछि ।

तकथा चिरबाक हेतु नमर आरीक प्रयोग होइत छैक । एकरा आरा/शाही आरा कहल जाइत छैक । एकर पत्तीक चौड़ाई तीन आंगुर रहैत छैक आ सम्पूर्ण भाग एके चौड़ाइक रहैत छैक । पत्ती लकड़ीक एकटा फ्रेमक मध्य स्थिर रहैत छैक । एहि फ्रेममे पत्तीक समानान्तर दूटा लकड़ीक खंडकें इंडा कहल जाइत छैक । पत्तीक उदग्र लकड़ीक दूनु टुकड़ी हथेली कहल जाइत अछि । एकरा पकड़ि दुई गोटे आराकें आगू-पाछू खिचैत ओ ठेलैत अछि । हथेलीक मध्य भागमे पत्तीकें स्थिर करबाक हेतु लकड़ीक पातर-पातर टुकड़ी ठोकल रहैत छैक । एकरा पच्चर कहल जाइत छैक ।

आरा चलौनिहार मिस्त्रीलोकनि आराकस/अरकसिया कहल जाइत छथि ।

तकथा चिरबाक हेतु लकड़ीकें बाँस अथवा लकड़ीक खुट्टा पर ठाढ़ कयल जाइत छैक । ई खुट्टा पेटिया/सोडर/सोंगर/सोंझर/ठोक कहल जाइत अछि । गुण (x) चिन्हक लकड़ीक आधार कैच/चैनल (Channel) कहल जाइत अछि ।

चिरबाक क्रममे जे आरा एकभगाह भऽ जाइत छैक तें तकथाक एक भाग पातर ओ दोसर भाग मोट भऽ जाइत छैक । पतरका भाग छेनाह/छिनाह कहल जाइत छैक ।

विभिन्न प्रकारक आयातित आरी सभकें चलानी आरी कहल जाइत छैक । चलानी आरीक दौत विशेष रूपेँ काटल रहैत छैक । एकरा आगू-पाछू दूनु दिस ठेलने ओ बिचने लकड़ी कटैत छैक, जखन कि देशी आरीकें खाली आगू दिस बिचले उत्तर लकड़ी कटैत छैक ।

आरा द्वारा लकड़ी चिरला उत्तर लकड़ीक पातर-पातर घुकीनी खसैत छैक । एकरा कुनी/भुस्सी कहल जाइत छैक । निश्चित आकृतिक लकड़ीक खंडसँ आरी द्वारा काटि कऽ जे छोट-छोट अतिरिक्त टुकड़ी हटा देल जाइत छैक, ओकरा छोट/छोट/कुटका कहल जाइत छैक । एहिमे लकड़ीक नियमित ओ अनियमित दूनु प्रकारक आकृतिक फेँटल रहैत छैक, तें एकरा फेँट/फेँटी सेहो कहल जाइत छैक ।

चिरला उत्तर कुनी निकललाक बाद तकथाक जे मोटाइ रहैत छैक, ओकरा तैयार/तैयारी कहल जाइत छैक । कुनीक कारणेँ मोटाइमे भेल घट्टीकें खर्चा कहल जाइत छैक ।

आरा-मशीनक आराक दौतकें टेढ़ करबाक हेतु लोहाक एकटा पतरक उपयोग होइत छैक । एकरा बेयार कहल जाइत छैक । दौतकें टेढ़ करबाक क्रिया बेयारब होइत अछि । आरा बेयारल रहलासँ कुनी बेसी कटैत छैक ।

निरन्तर घर्षणक कारणेँ आराक पत्ती क्षीण होइत जाइत छैक । एहि तरहें क्षीण होयबाक क्रिया खिआयब होइत अछि । खिआयल आराकें खिआटी कहल जाइत छैक ।

2. रन्दा करऽवला औजार : लकड़ीक धरातलकें खिछारि समतल ओ चिक्कन करबाक औजार रन्दा (फारदेह)/रन्ना कहल जाइत अछि ।

कार्यक अनुसार रन्दाकें तीन श्रेणीमे बाँटल जा सकैत अछि— (क) एहन रन्दा जकरा द्वारा लकड़ीक समतल भाग चिकनाओल जाइत अछि से प्रथम श्रेणी मध्य राखल जा सकैत अछि । एहिमे बड़ा रन्दा ओ छोटा रन्दाकें राखल जा सकैत छैक । बड़ा रन्दा दुई गोटा बड़ही द्वारा चलाओल जाइत अछि । एकरा पलेन/जक पलेन/दुकसी सेहो कहल जाइत छैक । एकर शरीर लकड़ीक चौकोर ओ मोट टुकड़ाक रहैत अछि । एहि टुकड़ाकें कुटका/कुन्दा कहल जाइत छैक । कुटकाक मध्य भागमे छेद रहैत छैक, जाहिमे लोहक चाकर टुकड़ी देल रहैत छैक । ई टुकड़ी फल्ली कहल जाइत छैक । फल्लीक नीचावला भागक धार पिजाओल रहैत छैक । एकरा फऽल कहल जाइत छैक । फल्लीकें कुटकाक छेदमे स्थिर रखबाक हेतु लकड़ीक एकटा टुकड़ा ओकरा ऊपरसँ दबने रहैत छैक । लकड़ीक ई टुकड़ा चापा कहल जाइत छैक । चापा ओ फल्लीकें हिलबासँ बचयबाक हेतु अधिक स्थिर करबाक हेतु दूनुक मध्य लकड़ीक पातर-पातर टुकड़ी ठोकल रहैत छैक । एकरा सभकें पचड़ी/पच्चर/पच्ची/खुट्टी कहल जाइत छैक । ग्रियर्सन एकरा ठेकी/चेली कहने छथि (बिहार पीपैन्ट लाइफ, पृ. 84) ।

कुटकाकें पकड़बाक व्यवस्था हथेली कहल जाइत छैक । हथेलीक सामने दोसर दिस एकटा सोझ लकड़ीक टुकड़ा कुटका पर क्षैतिज ठोकल रहैत छैक । एकरा पकड़ि दोसर बड़ही कुटका अपना दिस खिचैत छैक । लकड़ीक ई टुकड़ी घिघानी कहल जाइत छैक । बड़ा रन्दासँ लकड़ीक पैघ टुकड़ाकें चिकनाओल जाइत छैक । कुन्दाक आधार लकड़ीक सम्पर्कमे रहैत छैक आ काज कयलासँ बसाइत छैक । एकरा तल्ला/तल्ली कहल जाइत छैक ।

बड़ा रन्दाक छोट आकृतिकें छोटा रन्दा कहल जाइत छैक । एहिमे घिघानी नहि रहैत छैक आ ई एके गोटा बड़ही द्वारा लकड़ीक छोट टुकड़ीकें चिकनयबाक हेतु व्यवहृत होइत अछि ।

रन्दा चलौने लकड़ीक उपरका सतह छिलाइत छैक आ पातर-पातर छीलन निकलैत छैक । एकरा छीलनि/छिल्ला/छिल्लन/छोला/छोलन/कुच्चा कहल जाइत छैक ।

रन्दा द्वारा लकड़ीक सतहकें चिक्कन करबाक क्रिया शुद्ध करब/सोझ करब/साधब कहल जाइत अछि ।

(ख) दोसर श्रेणीक रन्दासँ टेढ़, घूमल ओ गोल लकड़ीकेँ छील चिकनाओल जाइत अछि। कुसीक पछिला टेढ़का पौआ पर रन्दा करबाक हेतु विशेष प्रकारक रन्दाकेँ स्कोप रन्दा/बुश रन्दा कहल जाइत छैक। चौरस समतल भाग चप्पत/चप्पस कहल जाइत छैक। केवाड़ आदिक कोरमे चप्पसकेँ गोल करबाक हेतु पतामी/गोलक रन्दाक व्यवहार होइत अछि। पातर लकड़ीक कोरकेँ समतल करबाक हेतु तीक्ष्ण फल्लीवला छोट सन रन्दाक व्यवहार होइत अछि। एकरा दराजी रन्दा कहल जाइत छैक। तीक्ष्ण धारवला फल्लीसँ युक्त रन्दाक विशेष प्रकार साफी रन्दा कहल जाइत अछि। ई लकड़ीक सतहकेँ बेस चिक्कन करबामे उपयोगी होइत अछि।

(ग) तेसर श्रेणीक रन्दा व्यवहार गड़हा/डिजाइन आदि उखारबाक हेतु होइत छैक। तकथा आदिक कोरसँ निश्चित दूरी पर खाधि करबाक हेतु विशेष प्रकारक रन्दाक व्यवहार होइत अछि। एकरा झरियाँव/झरीकस/पलाँव/पलाँऊ/झरना रन्दा कहल जाइत छैक। ग्रियर्सन एकरा झारी के रन्दा कहने छथि। केवाड़क कोर पर करीब एक-डेढ़ इंचक चाकर खाधि बनाओल जाइत छैक। ई एकटा पल्लामे बाहरसँ आ दोसरमे भीतरसँ बनाओल जाइत छैक। एकरा पतामी/पलस/पुताम/पताम/खाँच कहल जाइत छैक। पतामी बनयबाक हेतु विशेष प्रकारक रन्दा बुरजखाब/गुर्जखाब/बुरुजखाब/गुरुजखाब/गुरुजखाप/बुरुजखाप कहल जाइत अछि। बुरुजखाब तीन प्रकारक होइत अछि—(क) गोला बुरुजखाब (ख) चौरस बुरुजखाब ओ (ग) कानी बुरुजखाब।

गोला बुरुजखाबसँ गोल, चौरससँ चप्पत ओ कानी बुरुजखाबसँ दूनु कात गँहीर ओ बीचमे उत्थर पलस बनैत छैक। गोला बुरुजखाबकेँ कानीबीट सेहो कहल जाइत छैक।

विशेष प्रकारक छोट बुरुजखाबकेँ सूतीबीट कहल जाइत छैक।

3. छीलऽवला औजार : ओ औजार सभ जकर सहायतासँ लकड़ी काटल, छीलल ओ कतरल जाइत अछि, छीलऽवला अथवा कर्तक औजार कहल जाइत अछि। कर्तक औजारमे बसिला प्रमुख अछि। एकरा बसुल/बसुला सेहो कहल जाइत छैक। ई लोहक औजार थिक। एहिमे लकड़ी अथवा बाँसक बेंट/डॉट लागल रहैत छैक, जकरा पकड़ि एहि औजारक उपयोग कयल जाइत छैक। जाहि छेदमे बेंट पैसल रहैत छैक, ओकरा पास कहल जाइत छैक। बसुलाक तेज अग्रभाग धार/फजल/फल्ली कहल जाइत छैक। पृष्ठभाग पसाठ कहल जाइत छैक। धार ओ पसाठक बिचला भाग कंठा/कण्ठा/कंठी/कण्ठी कहल जाइत छैक। धार ओ पसाठक बीचवला मोट भाग धड़र कहल जाइत अछि।

बसिला द्वारा लकड़ीकेँ छीलिकऽ कार्य योग्य बनयबाक क्रिया कमायब होइत अछि। पसाठसँ टोकबाक काज लेल जाइत अछि। काँटी आदिकेँ सोझ करबाक हेतु बसिलाकेँ ठेहाक रूपमे सेहो व्यवहार कयल जाइत अछि।

बसिला बड़हीक प्रमुख औजार थिक। कहबीयो अछि 'ई बुड़ि बड़ही गाम कमयताह, जनिका ने बसिला ने रुखान'। बसिलासँ लकड़ी पर आघात करबाक क्रिया छी मारब होइत अछि। एके स्थान पर बेर-बेर छी मारबाक क्रिया दकधब होइत अछि। बसुला लकड़ीकेँ काटि अपने दिस खसबैत अछि। लोकोक्ति प्रसिद्ध अछि बसुलबा धार अपने दिस। स्वार्थी लोकनिक प्रयास तेँ बसुलबाधार कहल जाइत अछि।

बसुलाक धारक सभसँ अगिला तीक्ष्ण, चमकैत ओ ढालू भागकेँ पसाहनि कहल जाइत छैक। तेज बसिला खप-खप कटैत अछि। शीघ्रताक हेतु हवर-हवर/झप झप शब्दक व्यवहार होइत अछि। स्थिरताक संग काजकेँ नहु-नहु कहल जाइत छैक।

धारक तीक्ष्णता समाप्त होवबाक क्रिया मुरुछब/भोथरब/थोथरब कहल जाइत अछि। मुरुछल धारवला बसिलाकेँ भोघ/भोथर/भोथरा/थोथर कहल जाइत छैक। तीक्ष्ण धारवला बसिलाकेँ चोख कहल जाइत छैक। अत्यन्त तीक्ष्ण धारवला प्रभेद चोखगर/घरगर होइत अछि।

बसुला द्वारा लकड़ीक अनुपयुक्त भागकेँ छीलि कऽ पृथक् करबाक क्रिया छेवब होइत अछि। लकड़ीकेँ छेबि उपयुक्त बनयबाक क्रिया गढ़ब होइत अछि। काठ गढ़ला पर चिक्कन आ बात गढ़ला पर रुख होइत छैक। गढ़ला उत्तर बनल आकृतिकेँ गढ़नि/गढ़ाइ कहल जाइत छैक।

उखरि, फटैत आदि बनयबाक हेतु विशेष गँहीर गढ़निक आवश्यकता होइत छैक। एहि हेतु विशेष प्रकारक टेढ़ बसुलाक उपयोग होइत छैक। एकरा खरबसुली कहल जाइत छैक।

काष्ठ-व्यवसायसँ सम्बद्ध एक वर्ग लकड़िहारा कहबैत अछि। ई जंगलसँ लकड़ी काटि ओकरा कार्यस्थल धरि पहुँचबैत अछि। गाछ कटबाक हेतु ओ मोट लकड़ीक खण्डकेँ चीरि जारन बनयबाक हेतु ई वर्ग लोहक एकटा भारी ओ सोझ औजारक उपयोग करैत अछि। एकरा कुलहड़ि/कुड़हरि/कुल्हाड़ी कहल जाइत छैक। कुलहड़िसँ काज करबा कारणेँ एहि वर्गकेँ कुल्हड़बा सेहो कहल जाइत छैक।

बड़हीलोकनि कुलहड़िक उपयोग लकड़ीक कामिल भागकेँ असरासँ पृथक् करबाक हेतु करैत छथि। एकर क्रिया पढटब होइत अछि। पढटबाक हेतु लकड़ीक किछु भागकेँ कटबाक क्रिया ढाहब होइत अछि। मोट लकड़ीकेँ ढाहिकऽ पातर

करबाक क्रिया पतरायब होइत अछि। गोल लकड़ीकेँ पहटिकऽ चाकर करबाक क्रिया चकरायब/चौरायब होइत अछि।

कुलहड़िवा गाछ कटबाक हेतु कुलहड़ि चलयबाक विशेष पद्धतिक उपयोग करैत अछि। एकरा दोछब्बी/दुछब्बी कटाइ कहल जाइत छैक। दुछब्बी कटाइमे दू विपरीत दिशामे टेढ़ छौ मारिकऽ लकड़ी काटल जाइत छैक। एहन स्थितिमे लकड़ीमे कुलहड़िकेँ फसबाक डर नहि रहैत छैक। तेँ एकरा गछकट सेहो कहल जाइत छैक। टेढ़ छओकेँ बेओरछ कहल जाइत छैक।

गाछ कटबाक हेतु लकड़ी पर कुलहड़िक सोझ आपात कयने कुलहड़ि फँसबाक डर रहैत छैक। सीधा छओकेँ ठाँइ कहल जाइत छैक। सीधा छओ मारिकऽ लकड़ी कटबाक पद्धति एकछब्बी/लोहकट कहल जाइत छैक।

कुलहड़ि द्वारा जारनक हेतु सेहो लकड़ी चीरल जाइत अछि। चीरल लकड़ीकेँ चिरुआ/चिरान कहल जाइत छैक। कुलहड़िक आघातसँ लकड़ीक भागक विदीर्ण होयबाक क्रियाकेँ फटब/ओदरब कहल जाइत छैक। लकड़ीक भागकेँ पृथक् करबाक क्रिया फाड़ब/ओदारब होइत अछि। चिरायल भाग ओदार कहल जाइत अछि।

चीरल छोट-छोट टुकड़ीकेँ चेला/चैला/चेरा/जारनि/जारन कहल जाइत छैक। पैघ चेरकेँ चेलखा/जरना कहल जाइत छैक। मोट चेरकेँ मोढ़ी कहल जाइत छैक। मोट ओ पैघ चेर मोढ़ होइत अछि। छोट चेरकेँ चेरी/चेली/चैली/चेलखी कहल जाइत छैक। लकड़ी चिरला पर जे छोट-छोट टुकड़ी स्वतः कटि जाइत छैक, ओकरा खुहड़ी/खुभरी कहल जाइत छैक।

गाछक डारि-पात कटबाक हेतु काष्ठ-व्यवसायीक जे वर्ग काज करैत अछि से गछपंगा/गाछपंगा / गछपङ्गा कहल जाइत अछि। गाछ पडबा ओ छकरबाक हेतु कुलहड़ि एक आकृतिक छोट औजारक उपयोग होइत छैक। एकरा टङ्गा/टाँगा/टाँगी/टेङ्गरी/टेगारी/टेडारी कहल जाइत छैक। झाँखो छकड़बाक हेतु खाँड़क आकारक औजार सर्वाधिक प्रयोग होइत अछि। ई सभ कत्ता/काता, कत्ती, काती/ दाब/दाबि/दबिला/पघरिया होइत अछि।

छोलऽवाला औजारमे दोसर प्रमुख औजार रुखानी/चौरसी थिक। एहिसँ लकड़ीमे निश्चित गहराइ ओ चौड़ाइ धरि छेद कयल जाइत छैक ओ छेदकेँ शुद्ध कयल जाइत छैक। एहिमे लोहक एकटा दू आँगुर चाकर आ तीन सूत मोट फल्ली रहैत छैक। फल्लीक उपरका भाग लकड़ीक बेंटमे लागल रहैत छैक। बेंटसँ फल्लीकेँ कसने रहबाक हेतु बेंटक निचला भागमे लोहक चूड़ी पहिराओल रहैत छैक। फल्लीकेँ लकड़ी पर राखि बेंटपर चोट कयने फल्ली लकड़ीकेँ काटि ओहिमे पसि जाइत छैक।

पैघ रुखानीकेँ रुखान कहल जाइत छैक। बेस गँहीर छेद बनयबाक हेतु रुखानीक पैघ ओ टेढ़ फल्लीवला प्रभेद बाँक रुखानी कहल जाइत अछि। पौआ इत्यादिमे चूल पहिरयबाक हेतु छेद करबाक लेल विशेष प्रकारक रुखानी रम्बा कहल जाइत अछि।

कम चाकर फल्लीवला रुखानीकेँ कच्चक कहल जाइत छैक। कच्चकक फल्ली बेस मोट रहैत छैक। एहिसँ लग-लग छओ मारि पहिने लकड़ीकेँ कचि देल जाइत छैक। पुनः उनटा छओ मारि कचल लकड़ी निकालि छेद बनाओल जाइत छैक।

चाकर फल्लीवला रुखानीकेँ बटारी/बटाली/पटासी/बैंटसाम कहल जाइत छैक। खरादक काजमे छोट-छोट रुखानीक व्यवहार होइत छैक। ई सभ कच्चक रुखानी/खरादी रुखानी/खोला/ खोली/खोलिया/गोलक रुखानी/गोलख रुखानी कहल जाइत अछि। खरादक रुखानी मुख्यतः चारि प्रकारक होइत अछि— (क) खोलिया (ख) साफी (ग) कानी ओ (घ) चौरसी। ई सभ छोट-छोट कच्चक होइत अछि, जाहिसँ मेहीसँ मेही खराद कयल जाइत छैक। खराद कयनिहार कमार खरादी कहल जाइत अछि।

लोहक पत्तर आदिकेँ कटबाक हेतु छेनी/छैनी/टाँकी नामक लौह औजारक व्यवहार होइत छैक।

4. खखोरऽवाला औजार : खखोरबाक औजार मध्य रेती नामक औजारकेँ राखल जा सकैत छैक। एहि औजारक प्रयोग मुख्यतः बड़होक समस्त लौह औजारक फल्लीकेँ रगड़ि तीक्ष्ण करबाक हेतु होइत छैक। एहिसँ रगड़ि देने लकड़ीक खुरदुराह सतह सेहो समतल भऽ जाइत छैक। एहिमे लांहाक एकटा नाम खुरदुराह छड़ रहैत छैक। आकृतिक अनुसार रेती चारि प्रकारक होइत अछि— (क) चपटा रेती (ख) अर्द्धवृत्ताकार रेती (ग) गोल रेती (घ) तिकोनी रेती

आयताकार फलकवला रेती चपटा रेती/चोरसा/चौरसा/चौरस रेती कहल जाइत छैक। एकर दूनु पृष्ठ आयताकार होइत छैक। लकड़ीक समतल धरातलकेँ घसि कऽ चिक्कन करबाक हेतु एकर उपयोग होइत छैक।

अर्द्धवृत्ताकार रेतीक एक भाग गोल ओ दोसर भाग आयताकार होइत छैक। एकर उपयोग काठक रेशा झाड़बामे होइत छैक। एकरा कठरेती सेहो कहल जाइत छैक। ग्रियर्सन एकरा निमगिरिद कहने छथि (बि. पी. लाइफ, पृ. 85)।

गोल रेतीक फल गोल होइत छैक। गोल छिद्रकेँ चिकनयबाक हेतु एकर उपयोग होइत छैक।

तिकोनी रेतीक फल त्रिभुजाकार होइत छैक। विभिन्न औजारक फल्लीक धार तेज करबाक हेतु एकर उपयोग होइत छैक। ग्रियर्सन एकरा कतरा/ कतरोही कहने छथि (तखैव)।

पैय रेती फाइल कहल जाइत अछि । वर्गाकार फलकवाला रेती चौपहल रेती होइत अछि ।

5. जाँच करवाक औजार :

एहि कोटिक यन्त्र सभक सहायतासँ लकड़ीक धरातल ओ कोणक जाँच कयल जाइत छैक ।

धरातल समतल अछि वा नहि से जाँचवाक हेतु विशेष प्रकारक चलानी औजार स्प्रिट लेवलक (Spirit Level) व्यवहार होइत अछि । एहिमे निर्देशक मध्यमे रहने ओकर आधारसँ सटल तलकें समतल बूझल जाइत छैक ।

कोण शुद्ध करवाक हेतु एकटा विशेष प्रकारक लौहयन्त्रक उपयोग होइत छैक । एकरा गुनिजा बटाम कहल जाइत छैक । एहिमे 90°क कोण बनवैत लोहक दूटा पत्तर रहैत छैक । 90°क कोण बनवैत आकृति गुनिजामे ओ से नहि भेने आकृति बटगुनिजा कहल जाइत छैक ।

90°सँ अधिक अथवा कम कोनकें जाँचवाक हेतु बटामक दोसर प्रकारक उपयोग होइत छैक । एकरा चालबटाम/चलता बटाम/कोनिजा बटाम/टालबटाम कहल जाइत छैक । इहो गुनिजे जकाँ रहैत छैक मुदा एकर दूनु पत्तर एकटा नट-बोल्ट पर कसल रहैत छैक, जाहिसँ आवश्यकताक अनुरूप कोण पर मोड़ल जा सकैत छैक ।

6. चेन्हा लगयवाक औजार

ओ औजार सभ जकर सहायतासँ लकड़ी पर चेन्हा लगाओल जाइत छैक, एहि श्रेणी मध्य राखल जा सकैत अछि ।

लकड़ीक कोरसँ निश्चित दूरी पर कोरक समानान्तर रखामे चेन्हा लगयवाक हेतु खतकस/ हथकस/कोरसूत नामक औजारक व्यवहार होइत छैक । एहिमे लकड़ीक एकटा टुकड़ाक मध्य भागमे दू औंगर चाकर लकड़ीक उदग्र रेंड लागल रहैत छैक, जकर जोर पर एकटा काँटी ठोकल रहैत छैक । उदग्र टुकड़ाकें नियत दूरी पर समर्पित करवाक व्यवस्था रहैत छैक । पहिल टुकड़ाकें कोरमे सटा कोरक अनुरूप घुसकौने दोसर टुकड़ाक काँटी कोरक समानान्तर चेन्हा बना दैत छैक । एहि औजारसँ बनल चेन्हा खत कहल जाइत छैक आ चेन्हा बनयवाक क्रिया खतब होइछ । खतकसक अभावमे काठक कोनो टुकड़ीक दूनु छोर पर दूटा काँटी ठोकि काऽ ओहीसँ खतकसक काज लेल जाइत छैक । एकरा बिट्टा कहल जाइत छैक ।

लकड़ीक लम्बाइ नपवाक हेतु एवं ओहि पर सोझ रेखा खिचवाक हेतु दोफुटा/दोफुट्टा नामक औजारक उपयोग होइत छैक । दोफुटा दू फुट लम्बाइक लकड़ीक पातर पटरी होइत अछि । एहिमे फुट ओ ईचक चेन्हा खतल रहैत छैक ।

आधुनिक कमारक चलानी दुफुट्टा ईच ओ सूतमे विभाजित रहैत छैक । कोनो-कोनो कमार तीन फुट लम्बाइक लकड़ीक चलानी औजारक उपयोग करैत छथि । एकरा गऽज कहल जाइत छैक । गऽजमे सेहो फुट, ईच ओ सूतक विभाजन रहैत छैक ।

लकड़ीक पैय ढेरीकें चट्टा कहल जाइत छैक । चट्टासँ आवश्यक लम्बाइक लकड़ी निकालवाक हेतु दण्डाकार पैमानाक व्यवहार होइत छैक । एकरा निस्तर कहल जाइत छैक ।

नापल लकड़ीकें नियत स्थानसँ कटवाक हेतु चेन्हा लगयवाक औजारकें खिसनी कहल जाइत छैक । खिसनीमे काठक गोल बेंटमे लोहक एकटा टाकू लागल रहैत छैक । खिसनीक बदला आइकालिह पेन्सिल/कठपेन्सिल/कठपिलसिन तथा चक्कूक व्यवहार सेहो देखल जाइत अछि । एहि औजार सभसँ लकड़ी पर बनल चेन्हा कें खीच कहल जाइत छैक ।

तकथा चिरवाक हेतु लकड़ीक सोल पर चेन्हा करवाक हेतु सूत/सूताक व्यवहार होइत छैक । ई साधारण तग होइत अछि जकरा कारी रंगसँ रङि देल जाइत छैक । लकड़ी पर एकरा तानि काऽ रखने ओहि पर रंगक दाग पड़ि जाइत छैक । दागे पर आरक फल्लीकें रखैत आरा चलाओल जाइत छैक जाहिसँ चेन्हा चिरानक डर नहि रहैत छैक । सूतासँ उखड़ल चेन्हाकें दाग/दागी/दागपट्टी कहल जाइत छैक ।

गोल आकृतिक लकड़ी कटवाक हेतु परकाल नामक चेन्हा करवाक औजारक उपयोग होइत छैक । गाड़ी आदिक पहियाक हेतु लकड़ी कटवाक लेल परकालक पैय प्रभेदक उपयोग होइत छैक । एकरा कंकड़ा कहल जाइत छैक । कंकड़ाक दूनु बाहु लकड़ीक होइत छैक । एकर भुजामे डोरी बान्हि बाहुकें आवश्यकतानुसार नाम कयल जा सकैत छैक ।

लकड़ीक मोटाइ नपवाक हेतु कम्पास नामक लोहक चलानी औजारक उपयोग होइत छैक ।

लकड़ीक लम्बाइ, चौड़ाइ ओ मोटाइ नापल जाइत अछि । लम्बाइकें नमाइ/नमती, चौड़ाइकें चकराइ आ मोटाइ अथवा गहराईकें खड़इ/खड़ाइ/गहिड़ाइ कहल जाइत छैक । गोल लकड़ीक परिधिकें गोलाइ कहल जाइत अछि ।

नपवाक परम्परा बड़ पुरान अछि । लम्बाइकें नपवाक हेतु जी, आशुर, पोर, दुट्टी, बीत, निमुट्ट हाथ, हाथ, मर्द आदि एकाइक व्यवहार होइत रहलैक अछि । दू हाथकें एक गज मानल जाइत छैक । आइकालिह विभिन्न प्रकारक यन्त्र उपलब्ध रहवाक कारणे एवं नापक प्रति सतकंताक कारणे औजारसँ नापी कयल जाइत छैक ।

लम्बाइक आधुनिक एकाइ फुट होइत छैक । बारह ईचक एक फुट आ तीन फुटक एक गज होइत छैक । ईचक आठम हिस्सा सूत/सूता कहल जाइत छैक ।

अन्दाजो नापमे बराबरि/बरोबरि/समतुल/सम शब्दक सेहो व्यवहार होइत अछि। कोनो नापक समान नापक हेतु एकर प्रयोग होइत अछि। तहिना पौआ, आध/आधा, पौन/पौना/पौने, दू तिहाइ, सवा/सवैया, डेढ़/डेओढ़ा/ डेउढ़िया, दून/दुना/दुगुना, अढ़ाइ/अढ़ैया आदिक सेहो प्रयोग होइत अछि। पौआ कोनो नापक परिमाण नहि धिक मुदा कोनो लम्बाइ, चकराइ, गोलाई, मोटाइ, गहराइक चारिम भागकेँ पौआ/पौठाइ कहल जाइत छैक। तहिना सवैया, डेओढ़ा/ डेउढ़िया, दुना, पौना, अढ़ैया आदिसँ सेहो आकृतिक सवागुन, डेढ़गुण, दुगुण, पौन भाग, अढ़ाइ गुणक बोध होइत अछि। डेउढ़ियासँ एकक बाद दोसरकेँ नमाइमे कने-कने घटल रहबाक क्रम सेहो बुझल जाइछ आ डेओढ़वाढ़/डेढ़वाढ़ सँ एकटा छोट एकटा पैघ अथवा एकटा आगू एकटा पाछू बुझल जाइत छैक।

आवृत्ति व्यक्त करवाक हेतु कमरालोकनि अंकमे गुन/बर प्रत्ययक प्रयोग करैत छथि। दोबर, तेबर, चौबर, पचबर, दोगुन/दुगुना, तेगुन/तीनगुण, चौगुन/चारिगुना, पचगुन/पचगुनासँ कोनो नापक तदनुसार आवृत्तिक बोध होइत अछि।

एकमर्द/मर्द/भरिमर्दसँ साढ़े तीन हाथ नाम बुझल जाइत अछि। एहिना डेढमर्द, दूमर्द, तीनमर्द आदिक सेहो प्रयोग होइत अछि।

भागक हेतु हीस/हिस्सा शब्दक व्यवहार होइत अछि।

लकड़ी घनफलमे बिकाइत अछि। एकर एकाइ घनफुट छैक। एक फुट नाम, एक फुट चाकर ओ एक फुट मोट लकड़ी एक घनफुट बुझल जाइत अछि। एकरा सी-एफ-टी अथवा सोझे फुट सेहो कहल जाइत छैक।

7. छेदक औजार : छेद करवाक औजारमे बर्मा/बरमा/बरमा प्रमुख अछि। कोषमे एकरा बेरमा कहल गेल अछि (मि. भा. कोष, पृ. 297)।

बेरमाकेँ पकड़वाक हेतु लकड़ीक एकटा हथेली रहैत अछि, जाहि पर दबाव दऽ ओकरा लकड़ीक सतह पर उदग्र ठाढ़ कयल जाइत छैक। एकरा टोपी/पैला/दबनी/दबौट/दाब कहल जाइत छैक। हथेली बॉल-बेयरिंग द्वारा लकड़ीक एकटा दोसर टुकड़ासँ जुड़ल रहैत छैक। ई बर्माक मध्यभागक काज करैत अछि आ आकृतिमे गोल रहैत अछि। एकरा कुल्फी/कुलफी/गुल्ली/गुलफी कहल जाइत छैक। एकर निचला भागमे लोहक एकटा टाकुक आकृति नटबाल्ट/नटबल्टू द्वारा जुड़ल रहैत छैक। एकरा फल्ली कहल जाइत छैक। फल्लीक अग्रभाग नोखगर ओ कनेक ऊपर जाकऽ चाकर रहैत छैक। शेष भाग ऊपर दिस क्रमशः मोट रहैत छैक। बर्माकेँ लकड़ीक सतह पर उदग्र राखि ओकरा आगू-पाछू नचयवाक व्यवस्था दोआली/द्वाली/जुआली/दुआली/जोआली कहल जाइत छैक। ई धनुषक आकृतिक होइत अछि आ एहिमे चाम अथवा सूतक डोरो लागल रहैत छैक। डोरीकेँ जोती

कहल जाइत छैक। धनुषक शरीरक हेतु लकड़ीक दंड कमानी कहल जाइत अछि। ई दूटा लकड़ीक टुकड़ाकेँ परस्पर जोड़ि बनल रहैत अछि। दूनु टुकड़ामे क्रमशः चूल ओ छेद बनल रहैत छैक। छेद करवाक स्थान पर बर्माकेँ उदग्र ठाढ़ कऽ ओकर मध्य भागमे जोती फँसाय दोआलीकेँ आगू-पाछू कयल जाइत छैक आ हथेली पर दबाव देल जाइत छैक। लकड़ी पर फल्ली दबावक संग नचैत ओकरा कटैत छेद करैत अछि।

आइकाल्ह एकटा चलानी बर्माक सेहो व्यवहार देखल जाइत अछि। ई कचला-बर्मा कहल जाइत छैक। एहिमे फल्लीकेँ नचयवाक हेतु दोआलीक बदला लोहक चक्रकेँ घुमयवाक व्यवस्था रहैत छैक। ई अपेक्षाकृत सुकर होइत अछि।

मोट छेद करवाक औजार गिरमिट (Gimlet)/आगर (Auger) होइत अछि। एहिमे लोहाक एकटा बूड़ोदार छद् रहैत छैक जकर मोटाइ क्रमशः ऊपर दिस बढ़ल रहैत छैक। अग्रभाग नोखगर रहैत छैक आ ऊपरमे एकटा क्षैतिज दण्ड पेसल रहैत छैक। दंडकेँ हथेली/बेंट कहल जाइत छैक। वक्रकेँ लकड़ी पर उदग्र राखि दबावक संग नचैत लकड़ीमे छेद होइत जाइत छैक।

एकटा विशेष प्रकारक चलानी औजार एकहि संग गिरमिट, बर्मा ओ पंचकसक काज करैत अछि। एकरा बरदू कहल जाइत छैक।

गिरमिट चलौला उत्तर लकड़ीक जे कम चाकर छिल्लन निकलैत छैक ओकरा गुण्डी कहल जाइत छैक।

8. टोकवाक ओ निकालवाक औजार : ऊपरसँ आघात करवाक क्रिया टोकव होइत अछि। काठक दू भागकेँ सम्बद्ध करवाक हेतु पेंच, काँटी आदिकेँ टोकवाक ओ सम्बद्ध काठकेँ पृथक् करवाक हेतु ओकरा निकालवाक आवश्यकता होइत छैक।

यद्यपि टोकवाक काज कमर बेसीकाल वसुलाक पसाठेसँ कऽ लैत अछि, मुदा एहि हेतु प्रयुक्त विशिष्ट औजारकेँ हथौड़ी कहल जाइत छैक। ई लोहाक ठोस टुकड़ाक बनल रहैत अछि आ एकर मध्य भागमे पास बनल रहैत छैक, जाहिमे लकड़ीक बेंट लागल रहैत छैक। छोट हथौड़ी मड़िया/मरिया/मड़ेआ/मर्तुल कहल जाइत अछि। मध्यम आकृतिक हथौड़ी मरतौल/हथौड़ा कहल जाइत अछि। ग्रियर्सन एकरा मारतौल कहने छथि (मि. पी. लाइफ, पृ. 83)।

हथौड़ीक दूनु पृष्ठ क्रमशः मुँह ओ माथ कहल जाइत अछि। किछु हथौड़ीमे दूनु पृष्ठ गोल रहैत छैक, जाहि दूनुसँ आघात कयल जाइत छैक आ दूनु मुँहक काज करैत छैक। मुदा अधिकांश हथौड़ीमे मुँहवला भाग चाकर ओ माथवला भाग नोखगर होइत छैक। मुँहवला भागसँ आघात चौरस डांग कहल जाइत छैक आ नोखवला भागसँ आघात बाइलसँ मारव कहल जाइत छैक।

किछु हथौड़ीक माथवला भागमें गायक खुर जकाँ चीरल रहैत छैक । एहन हथौड़ी लोलचीरा हथौड़ी कहल जाइत अछि । एकर माथवला भाग साँवलक काज करैत छैक ।

ठोकबाक क्रममें काँटी टेढ़ भऽ गेने अथवा मरम्मतक काजमें काँटीकेँ उखारबाक प्रयोजन होइत छैक । छोट-छोट काँटीकेँ लकड़ीसँ पृथक् करवाक हेतु जमूड़ा/जमीड़ा/जम्बूर नामक औजारक सहायता लेल जाइत अछि । ग्रियर्सन एकरा जल्लूड़ा कहने छथि (तैयार, पृ. 404) । ई चाकर मुँहवला सड़सी थिक । एहिसेँ काँटीक माथकेँ पकड़ि ओकरा बाहर करवाक क्रिया उनारब/उडारब होइत अछि ।

पैघ काँटीकेँ लकड़ीसँ पृथक् करवाक हेतु साँवल नामक औजारक उपयोग होइत अछि । ई लोहक मोट दंड थिक जकर अग्रभाग चाकर ओ गड़क खुर जकाँ फाटल रहैत छैक । ओहीमें काँटीक माथकेँ फँसाय दबाव देने काँटी बाहर निकाल जाइत छैक ।

काँटीकेँ फाटक सतहसँ बेसी गौरी धरि धँसयबाक हेतु सुम्हा/टोपन/पंचू नामक औजारक उपयोग होइत अछि । ई लोहक छोट छड़ थिक, जकर अग्रभाग पेन्सिलक नोख जकाँ पातर रहैत छैक । अग्रभागकेँ काँटीक माथ पर राखि ऊपरसँ आघात कयने काँटी तर धरि धँस जाइत छैक ।

लोहक पत्तर आदिमें छेद करवाक हेतु कमार दिबरीक उपयोग करैत अछि । ई साधारण नट थिक जे पत्तरक आधारमें राखि ऊपरसँ सुम्हा दऽ आघात कयने सुम्हा पत्तरमें छेद कऽ दैत छैक ।

विभिन्न प्रकारक पेंचकेँ लकड़ीमें फसयबाक हेतु पेंचकस नामक औजारक उपयोग होइत अछि । एहिमें लोहक एकटा पातर छड़ लकड़ीक हथेलीमें ठोकल रहैत छैक । छड़क अग्रभाग चाकर कयल रहैत छैक । एकरा पेंचक माथक बिचला खाँधि में बैसाय नचौने पेंच ससरैत छैक ।

पलङ, कंबाड़ आदिमें नट-बोल्टक सेहो व्यवहार होइत अछि । नट-बोल्टकेँ कसबाक हेतु सड़सी नाम औजारक उपयोग होइत अछि । सड़सीक पकड़ बेसी मजगूत नहि होयबाक कारणेँ दौतदार सड़सीक व्यवहार होइत अछि । एकरा पिलास कहल जाइत छैक । पिलाससँ बोल्टकेँ दाबब श्रमसाध्य होइत छैक, तेँ एकटा विशेष चलानी औजारक उपयोग होइत छैक । ई सलाइरिंच (Slide Rinch) कहल जाइत अछि ।

9. कसिकऽ पकड़ऽवला औजार : लकड़ीकेँ विभिन्न विधिसेँ कटबाक क्रममें ओकरा स्थिर रहबाक हेतु कसिकऽ पकड़ऽवला औजारक उपयोग होइत अछि ।

जाहि आधार पर राखि कमार लकड़ीक काज करैत अछि से ठेहा/ठैव्या/परिकठ कहल जाइत छैक । चाकर ठेहाक एक दिस लकड़ी टोकि ओहिमें काजवला लकड़ी

सटा दोसर दिस ठेहामें फँसाय लकड़ीकेँ स्थिर करबाक व्यवस्था सकिंजा / शिकंजा/शिकञ्जा कहल जाइत अछि । आइकालिह लोहक एकटा चलानी औजार सेहो शिकंजाक रूपमें व्यवहृत होइत अछि ।

चाकर आधारक एक भागमें लकड़ी टोकि कामिल लकड़ीकेँ आगू ससरबासँ रोकबाक व्यवस्था बेठनि/बैठ/बैठन कहल जाइत अछि । बेठनि लागब उपलक्षणक अर्थ तेँ बाधा होयब होइत अछि ।

मोट मुदा कम नाम लकड़ीकेँ कसबाक हेतु एकटा चलानी औजारक व्यवहार होइत छैक । एकरा वैस (Vice) कहल जाइत छैक ।

10. सफाई करऽवला औजार : लकड़ीक सामग्री तैयार भऽ गेलाक बाद ओकर सतहकेँ चिक्कन करबाक आवश्यकता होइत छैक ।

लकड़ीक सतहकेँ चिक्कन करबाक हेतु एकटा विशेष प्रकारक कागतक व्यवहार होइत अछि । ई सरेस कागत कहल जाइत अछि । एहिमें मोट कागत पर बालुक दाना साटल रहैत छैक । बालुक दानाक आधार पर ई दू प्रकारक होइत अछि । छोट दाना ओ बड़ा दाना । एकरा लकड़ीक सतह पर रगड़ि ओकर रेसा झाड़ल जाइत छैक ।

11. सहायक औजार : काष्ठ-कर्ममें प्रयुक्त जाहि औजार सभकेँ उपर्युक्त वर्गीकरणक अन्तर्गत नहि राखल जा सकल अछि, से सहायक औजार कहल जा सकैत अछि ।

घर्षण द्वारा औजारकेँ तीक्ष्ण करबाक क्रिया पिजायब होइत अछि । काष्ठ कर्ममें लोहक विभिन्न औजारक फल्लीकेँ पिजायबाक हेतु पथल/पथल/सिल (सं. शिला)क उपयोग होइत छैक । फल्लीक तीक्ष्णता लोहाक पानि पर निर्भर रहैत छैक । जाहि फल पर पानि नहि चढ़ाओल रहैत छैक, से लकड़ी पर आघातसँ मुसुंछि जाइत छैक । मुदा पानिगर लोह पथल पर रगड़ने चोख भऽ जाइत छैक । पथल पर रगड़बाक क्रिया पथरायब होइत अछि ।

पथल दू प्रकारक होइत अछि— (क) गोल ओ (ख) साफी

गोल पथल सान चढ़ाबऽवला यंत्रमें रहैत अछि । ओकरा नचाय थोथरल धारवला फल्लीकेँ रगड़ि काऽ तेज कयल जाइत छैक । साफी पथल दू प्रकारक होइत अछि—(क) चौरस ओ (ख) खर्चा

चौरस पर सान अथवा पानि चढ़ाओल धारकेँ रगड़ल जाइत छैक । खर्चा पर फल्लीक अग्रभागमें ढालू परत बनाओल जाइत छैक । ढालू परत बनयबाक क्रिया पलहासब होइत छैक ।

लकड़ीकें खोधि नक्कासी करवाक क्रिया काम करब/फूल खोधब/खोधब/गढ़ब/खरादब/खराजब कहल जाइत अछि। उत्पन्न फूल-पत्तीक काज काम/गढ़नि/गढ़ाइ/खराज/खराद कहल जाइत अछि।

खरादक काजमे चरक ओ मुरा नामक औजारक उपयोग होइत अछि। चरक लकड़ीक खुट्टा थिक। एकर मध्य भागमे लोहक कौल रहैत छैक। मुरा सेहो लकड़ीक खुट्टा थिक, मुदा ई चरकसँ छोट होइत अछि। मुरामे सेहो लोहक कौल लागत रहैत छैक। दूनु खुट्टाक कौलक बीच लकड़ीकें फँसाय खरादक काज कयल जाइत छैक। खराद विभिन्न प्रकारक रुखाणीसँ कयल जाइत अछि। रुखाणी चलयवाक स्थान पर एकटा लकड़ीक टुकड़ासँ खराद करऽवला लकड़ीकें दाबल जाइत छैक। ई परगाहिन/परगानि कहल जाइत छैक। खरादक काजमे लकड़ीकें नचयवाक हेतु जाहि रस्सीक उपयोग होइत छैक से बड़ा कमानी कहल जाइत छैक। खुट्टी आदि छोट वस्तुमे खरादक हेतु एकटा विशेष प्रकारक यंत्रक व्यवहार होइत अछि। ई बीड़ी कहल जाइत अछि।

भारी लकड़ीकें गुड़कयवाक हेतु व्यवहृत गोल लकड़ीकें गुलिया/गोलिया कहल जाइत छैक।

जाहि बक्सामे कमार अपन औजार सभ रखैत अछि से कठरा/औजारबक्स कहल जाइत छैक।

कमारक कार्यस्थलकें कमरसारि/पसरा/कमरपसरा/करखाना/कारखाना/उपस्करालय कहल जाइत छैक। ग्रियर्सन एकरा कमरसावर (मैथिली क्रैस्टोमैथी, पृ. 143)/बड़ही खाना कहने छथि। कृषि कोष (पृ. 58) मे एकरा कमरशाल/कमरिशाल/कमरसारी कहल गेल अछि।

उत्पादन सम्बन्धी शब्दावली : काष्ठकर्म द्वारा अग्रिम उत्पादन ओ साक्षात् उपभोग दूनुक हेतु उत्पादन कयल जाइत अछि। अग्रिम उत्पादनक हेतु उत्पादन सामग्री मध्य कृषि, परिवहन ओ अन्य व्यवसाय सभसँ सम्बद्ध औजार सभ अवैत अछि।

कृषि व्यवसाय : कृषि व्यवसायमे जमीन कोड़वाक हेतु अनेक प्रकारक यंत्रक प्रयोग होइत अछि। एहि यंत्र सभमे सर्वप्रमुख ओ पारम्परिक थिक हर (सं. हल)। हरक प्रमुख भाग सभ काठक होइत अछि। अपन समस्त भाग सहित हरकें हरखंडा/हरखंडा/हरखाड़ा कहल जाइत छैक। नव हरकें नओठा/नौठा/लेवठा/लवठा/ल्यौठा/लओठा/लेओठा/लौठा कहल जाइत छैक। खिआयल ओ पुरान हरकें खिनौरी/खिचौटी/ठेंठा/ठेंठी/ठेंठी/ठेठिया कहल जाइत छैक।

परम्परागत हरसँ कनेक भिन्न, नवीन ओ विशेष प्रकारक हरक कोड़ऽवला भाग लोहक चाकर फलक रहैत छैक। एकरा कल्टी कहल जाइत छैक। कृषि कोष (पृ. 58)मे एकरा बिहार प्लाउ कहल गेल अछि।

खेतकें जेतवाक संगहि नालीमे बीआ बाओग करवाक हेतु हरक विरोध प्रपेदकें टार/टाँड़ी कहल जाइत छैक। एहिमे बीआ रखवाक काठ ओ बाँसक पोर सँ बनल पात्रकें घोंगा/चोङा/पड़ला/पएला/पैला/मात्ती कहल जाइत छैक।

हरक मध्यवर्ती नाम काष्ठखंडकें हरीस/हरसी (सं. हलीषा) कहल जाइत छैक। हरीसक उपरका भागमे खान बनल रहैत छैक जाहिसँ हरकठ ओ पालोक बीचक दूरीकें घटाओल-बढ़ाओल जा सकैछ। एहि खानक समूहकें खत/खत्ता/खत्ती/खात/खाता/खादी/खाड़ी/खड़हा/खेड़ा कहल जाइत छैक।

हरीसक निचला भाग एकटा त्रिभुजाकार काष्ठखंडमे पैसल रहैत छैक। एकरा हरकठ कहल जाइत छैक। हरकठक जाहि भागमे छेद रहैत छैक ओकरा माथ/माथा/माथी कहल जाइत छैक। निचला भागमे कोन बनल रहैत छैक। एहि भागकें नास/नासा कहल जाइत छैक। माथमे बनल छेदकें पास कहल जाइत छैक।

हरकें जमीन पर उदग्र रखवाक हेतु एवं हरवाह द्वारा ओकरा पकड़वाक हेतु डंटाकें लागन/लागनि/परिहय/हरीठ कहल जाइत छैक। लागनिक उपरका भागमे बनल गोल आकृतिकें मूठ/मुठिया कहल जाइत छैक। लागनिक निचला भागमे पास बनल रहैत छैक। ई हरीसमे हरकठक विपरीत दिशामे पैसल रहैत छैक।

हरकठ ओ हरीसकें स्थिर करवाक हेतु हरकठक पासमे ठोकल लकड़ीक टुकड़ीकें पाट/पाटा/पाटो कहल जाइत छैक। पाट ठोकल ओ उतर हरकठ ओ हरीस सुसम्बद्ध नहि भैला पर लकड़ीक अन्य अनेक पातर-पातर टुकड़ी सभकें ठोकल जाइत छैक। ई सभ पच्चड़/पाचड़/पचड़ी/चैरी/चैरी/चेलखी/उपरपाटो कहल जाइत छैक।

हरीस ओ लागनिकें सुसम्बद्ध करवाक हेतु लागनिक पासमे ठोकल पच्चर सभकें तरैल/तरैला/वरनि/वराइन/बरेन/बैन/बैनि/बलाइन कहल जाइत छैक।

माटि कोड़वाक हेतु हरकठक नासमे ठोकल लोहाक टुकड़ीकें फार/फारा/फारो/फउल/फाल/फाला कहल जाइत छैक। कतोक क्षेत्रमे एकरा लोहामा (वि. पी. लाइफ पृ. 2) कहल जाइत छैक।

फार ओ हरकठकें सम्बद्ध करऽवला पातर ओ टेढ़ काँटीकें करुआर/करुआरी/गाँसी/जोंकी/घोभी कहल जाइत छैक।

बड़द द्वारा हरकें पिचवाक हेतु ओकर कान्ह पर देल काष्ठखंडकें पालऽ/पालो कहल जाइत छैक। ई हरीसक खात लग बान्हल रहैत छैक। पालोक दूनु कातक चाकर भाग जे बड़दक कान्ह पर फलटल रहैत अछि, से पात/पत्ता/पाता/पंखी कहल जाइत छैक। एकर मध्य भागक उगल आकृतिकें महादेओ/महादेव/महदेबा/महादेबा/मँझबार कहल जाइत छैक।

पालोक पाताक अग्रभागक कम चाकर भागकेँ खाड़ी/खात कहल जाइत छैक। कतहु-कतहु एकरा नकटी/सिमल (तबैव, पृ. 4) सेहो कहल जाइत अछि।

पालोक दूनु कातमे छेद रहैत छैक। एहि छेदमे चाँस अथवा लकड़ीक करीब एक बीत नाम टुकड़ी पैसल रहैत छैक। ई बड़दकेँ पालोसँ बाहर नहि निकलऽ देबऽमे सहायक होइत छैक। एकरा खुटरी/कनइल/कनइली/कनकिल्ली कहल जाइत छैक।

गँहीर जोताइक हेतु पालोकें सभसँ उपरका खातमे बान्हल जाइत छैक। एहि स्थितिमे हरकेँ तरक/तरख/लगार कहल जाइत छैक। उत्थर जोताइक हेतु पालोकें सबसँ निचला खातमे बान्हल जाइत छैक। एहि स्थितिमे हरकेँ सेप/सेब कहल जाइत छैक।

बड़ही द्वारा हरक समस्त भाग बनाकऽ सम्बद्ध करवाक क्रिया हर बान्हव होइत अछि।

खेतकेँ जोतलाक बाद ओकरा समतल करवाक हेतु लकड़ीक एकटा भारी दंडकेँ सतह पर गुड़काओल जाइत छैक। एहि दंडकेँ चौकी/चीकी/हेंगा/हेडा/हेङ्गा कहल जाइत छैक। छोट चौकीकेँ हेंगी/हेङ्गी/हेङ्गी कहल जाइत छैक। एकर उपरका भाग समतल रहैत छैक आ निचला भागमे नाली जकाँ खोथल रहैत छैक। एहि खोथल गँहीर भागकेँ खाधि/खद्धा/खड्ढा/घघरी/घाइ कहल जाइत छैक। हेडामे एकटा काष्ठखंड होयबाक कारणेँ एकरा एकटा सेहो कहल जाइत छैक।

एक जोड़ बड़दसँ खीचल जायवला चौकीकेँ एकहरा (ड़ा)/एकगोर (ड़) बा/दुगोरी आ दू जोड़ बड़दसँ खीचल जायवला चौकीकेँ दुगोरा (ड़)बा/दुगोरा/चौगोरा (ड़ा)/चरगोरी (ड़ी) कहल जाइत छैक। एकगोरबाकेँ दुवरदा आ दुगोरबाकेँ चरिगोरबा/चौवरदा सेहो कहल जाइत छैक।

वर्षा अथवा सिंचाइक पश्चात् रीद लगला पर खेतक माटि कड़ा भऽ जाइत छैक। माटिक पपड़ीकेँ तोड़बाक हेतु लोहाक अनेक कौलसँ युक्त पालोकें खेतक सतह पर चलाओल जाइत छैक। एहि उपकरणकेँ कटही हर/कठही हर/खखोरना/खखोरनी/खोखरना/खोखरनी कहल जाइत छैक। ग्रियर्सन एकरा कण्टा कहने छथि (तबैव, पृ. 8)।

खेतक ढेला फोड़बाक हेतु लकड़ीक पैघ हथौड़ीकेँ ढेलफोड़ा कहल जाइत छैक। पानि पटयबाक हेतु नाओक सदृश एकटा पैघ उपकरणक व्यवहार होइत अछि, जकर एकटा माडो खुलल रहैत छैक। एकरा करीड़/करीन कहल जाइत छैक। एकर निचला भाग पेन/पैनि कहल जाइत छैक।

एहि समस्त उपकरणक अतिरिक्त काष्ठकर्म द्वारा कृषि व्यवसायमे प्रयुक्त हाँसू, खुरपी, कोदारि आदि उपकरणक बेंट सेहो बनाओल जाइत रहल अछि।

परिवहन व्यवसाय : काष्ठकर्म द्वारा परिवहन-व्यवसायक विभिन्न साधनक निर्माण कयल जाइत अछि। एहि साधन सभकेँ दू वर्गमे विभाजित कयल जा सकैत अछि—(क) स्थल परिवहन साधन ओ (ख) जल परिवहन साधन।

(क) **स्थल परिवहन साधन :** स्थल परिवहन साधनकेँ सामान्यतः सवारी कहल जाइत छैक। एहि मध्य विभिन्न प्रकारक गाड़ी सभ अबैत अछि। गति उत्पन्न करवाक साधनक आधार पर एकर तीन प्रभेद भेटैत अछि— (1) जन्तु चालित (2) मानव चालित (3) मशीन चालित

जन्तु चालित स्थल परिवहन : बड़द, पैसा, घोड़ा आदि जन्तुसँ खीचल जायवला स्थल परिवहन साधन सभक अधिकांश भाग काठ ओ बाँसक बनल रहैत छैक। ई समस्त भाग काष्ठकर्महिसँ उत्पादित होइत अछि। एहन स्थल परिवहन साधनक अन्तर्गत कठही गाड़ी, टायर गाड़ी ओ घोड़ा गाड़ी अबैत अछि।

कठही गाड़ी : बड़द, पैसा आदि जन्तुसँ खीचल जायवला गाड़ीकेँ कटही/कठही गाड़ी कहल जाइत छैक। एकरा गड्डी/गाड़ा/गाड़ी/बैलगाड़ी/बैलगाड़ी सेहो कहल जाइछ। ग्रियर्सन पैघ गाड़ीकेँ छकड़ा/चघूसी गाड़ी ओ छोट गाड़ीकेँ सगगड़/सागड़ कहने छथि (बि. पी. लाइफ, पृ. 27-28)। लोककेँ उघऽवला कठही गाड़ीक विशेष प्रभेदकेँ मड़ोली कहल जाइत छैक।

जाहि चक्र पर ई गाड़ी घुमैत अछि तकरा चक्का/पहिवा कहल जाइत छैक। चक्काक परितः वृत्तक चापखण्ड सदृश लकड़ीक चाकर टुकड़ी सभ जे परस्पर जुड़ि कऽ वृत्ताकार चक्रक निर्माण करैत अछि, से पुट्टी कहल जाइत अछि। एकर संख्या छओ गोटा होइत छैक। प्रत्येक पुट्टीमे एक दिस छेद/भूर बनल रहैत छैक आ दोसर दिस थोड़ेक पतरायल भाग रहैत छैक। दोसर दिसक भाग पूर्ववर्ती पुट्टीक छेदमे पैसल रहैत छैक। एहि भागकेँ चूड़/चूल/चोन्ही कहल जाइत छैक। छऽओ पुट्टीकेँ परस्पर सम्बद्ध कयलासँ जे वृत्ताकार वलय बनैत छैक, ओकरा मडर/मङ्गर/मँगरा/मँगर/मेधरा कहल जाइत छैक। मडर पूर्णतः वृत्ताकार नहि रहने टलहा/टलाह/टलुआ/टाल कहल जाइत अछि।

पहिवाक मध्य भागक ढोल सन बेलनाकार भागकेँ नाव/नाओ/नाओह/नाह/नह कहल जाइत छैक। नाओ ओ पुट्टीक मध्य जे छओ जोड़ काष्ठदंड सम्बद्ध रहैत छैक, ओकरा डड़िआ/डँडिआ कहल जाइत छैक। डड़िआक एहि छओ जोड़मे दू जोड़ सबसँ मोट ओ मजबूत होइत अछि आ प्रत्येक जोड़ सम्मुख कऽ लगाओल जाइत छैक। एहि जोड़केँ आरा कहल जाइत छैक। मध्यम मोटाइवला डड़िआक दू

जोड़के बेलि/बेली/नीमधूरी/ नेबारा/निबारा कहल जाइत छैक (तबैव, पृ. 29)।
सबसँ पातर ओ कमजोर डड़िआक दू जोड़के गज कहल जाइत छैक।

डड़िआके नाम करबाक हेतु पुट्टीक वृत्तक भीतरी भागक छेदमे ठोकरल लकड़ीक पातर-पातर टुकड़ी सभके पच्चड़/पाचड़/पच्ची/पचड़ी कहल कहल जाइत छैक।

नाओक बाहरी भागमे मजगूतीक हेतु दूनु कातमे लोहक पत्तर ठोकरल रहैत छैक। एकरा बन/बन्द/बओन/बाओन/बान कहल जाइत छैक। भीतरी भागक बेलनाकार छेदमे एकटा लोहक बेलनाकार नली पैसल रहैत छैक। एकरा मोहरी/मोहनरी कहल जाइत छैक। मोहरीक ऊपर चदराक एकटा मोट बेलन रहैत छैक। एकरा आओन/औन/आउन/आवन कहल जाइत छैक।

पुट्टीक बाहरी भाग पर लोहाक एकटा वृत्ताकार पल्लव लागल रहैत छैक। एकरा हाल कहल जाइत छैक। ई पहियाके जमीनक साक्षात् घर्षणसँ बचवैत छैक। पहियाक संख्या दुइ होइत छैक। दूनु पहियाक आओनक छेद एकटा लोहाक पैघ मोट ओ ठोस बेलनाकार छड़क दूनु कात लागल रहैत छैक। एहि छड़के धूरा/धूरी (सं. धुर) कहल जाइत छैक। धूराक किछु भाग नाओक बाहर रहैत छैक। एहि भागमे एकटा छेद रहैत छैक। पहियाके धूरासँ बाहर भऽ निकलबासँ रोक्काक हेतु एहि छेदमे एकटा लोहाक छड़ घुसाओल रहैत छैक। एकरा धुरकिल्ली/रनकिल्ली कहल जाइत छैक। धुरकिल्ली ओ नाओक बीच काष्ठक एकटा चौखट टुकड़ा लागल रहैत छैक। एकरा खरजा/खरेज कहल जाइत छैक। खरजा ओ नाओक बीच कसमीरा सन/सोन ओ तेल घर्षणसँ बचाओक हेतु देल जाइत छैक। एकरा खानन/खनहन/चेनी/चेन्दी कहल जाइत छैक। सन ओ तेल देबाक व्यापार सोनहनी कहल जाइत अछि।

कठही गाड़ीक सम्पूर्ण शरीर धूरा पर अवलम्बित रहैत छैक। धूरा पर अवलम्बनक हेतु गुदरी, सन आदिक ऊपर एकटा ठनटा पोलखाह लकड़ीक टुकड़ा सम्पूर्ण धूराक लम्बाइक ऊपर लागल रहैत छैक। एकरा कठधूरा/कठधूरी/धुरकट/धुरकठ/धुरकट्टा/धुरकटा कहल जाइत छैक।

कठधूरा पर गाड़ीक शरीरक आधार रूप लकड़ीक दूटा पैघ ओ मोट खंड राखल रहैत छैक। एकरा दूनुके तितलिया/तेतलिया कहल जाइत छैक। तेंतलिया पर देल नाम बाँस अथवा लकड़ीके फर (इ)/फरि (डि)/फर/फैर (इ) कहल जाइत छैक। दूनु फरि गाड़ीक अग्रभागमे जा कऽ सटि जाइत छैक। एहि स्थानके मुहरा/मोहरा/सगून कहल जाइत छैक।

पहियाक आगाँ ओ पाछें दूनु फरिसँ दूटा काष्ठखंड सम्बद्ध रहैत छैक। एकरा टिकानी/टेकानी कहल जाइत छैक। फड़ि आ तेंतलियासँ होइत एकटा लोहाक छड़

अथवा लकड़ीक दंड धुरकट्टामे ठोकरल रहैत छैक। एकरा गजारा (डा)/धुरकिल्ला कहल जाइत छैक।

टेकानीक दूनु कात लकड़ीक छिद्रयुक्त उदग्र दंड सभ ठोकरल रहैत छैक। एकरा सभके खुटा/खूटा/खुट्टा/खुट्टा/खुट्टी कहल जाइत छैक। एकरा सभक छिद्रमे बाँस पैसल रहैत छैक। ई बाँस सभ गाड़ीक पेरावाक काज करैत छैक। ई सभ बल्ला कहल जाइत छैक। बल्लाक पछिला छोरके एड़ा कहल जाइत छैक।

फड़िक ठपेरका भाग काठक तकथा अथवा बाँसक फट्टीसँ छारल रहैत छैक। एहि छारल भागक अग्रभागमे बहलमानक बैसबाक जगहके पीड़ा/पिड़िया/सीट कहल जाइत छैक।

मुहरा पर बान्हल लकड़ीक गोल दंडके जुआ/जुआठ कहल जाइत छैक। एहिमे पालो जकाँ कर्नल लागल रहैत छैक। एकरे दूनु कात बड़द जोतल जाइत अछि।

गाड़ीके बड़दक बिना ठाढ़ करबाक हेतु मोहरा पर लगयबाक हेतु दूनु गोट वंशदंडसँ बनल कैंचके सिपहा/सिपाहा (फा. सेहपाव)/सिरपाहि कहल जाइत अछि।

गाड़ीमे आगूमे बेसी बोझ रहैत छैक तँ ओकरा चप आ पाछू दिस अधिक बोझ रहैत छैक तँ ओकरा उलार (इ) कहल जाइत छैक।

टायरगाड़ी : ई पारम्परिक कठही गाड़ीसँ भिन्न आधुनिक गाड़ी थिक। एकर पहियाक पुट्टीकला भाग खरक ओ बिचला भाग लोहक रहैत छैक। धूरा ओ चक्का बॉल-बेरिंग पर सम्बद्ध रहैत छैक। कमार एहि गाड़ीक बडी अर्थात् शरीरक निर्माण करैत अछि। बडीक आधारक नामानामौ लकड़ीके तलिया आ चौड़ाचौड़ी लकड़ी के पोस्तमान कहल जाइत छैक। पोस्तमान सभमे अनेक खुट्टा ठोकरल रहैत छैक। आधार ओ दूनु कातक भाग तकथा द्वारा पाटल रहैत छैक। बडीक मध्य भागसँ लकड़ीक एकटा मोट खंड निकलल रहैत छैक। ई फड़िक काज करैत छैक। एकरा बम कहल जाइत छैक। बमक अग्रभागमे जुआ कठहीए गाड़ी जकाँ रहैत छैक।

ओहार लागल टायरगाड़ीके सम्पनी कहल जाइत छैक। ओहार काठ अथवा बाँसक बत्तासँ बनाओल रहैत छैक। एकरा टप्पर कहल जाइत छैक।

एकटा बड़दसँ खीचल जायवला टायरगाड़ीके एकबरदा कहल जाइत छैक। एकर बम बडीसँ सम्बद्ध दूटा नाम काष्ठदंड होइत छैक। दूनुक अग्रभाग एकटा उदग्र काष्ठखंड द्वारा जोड़ल रहैत छैक। एही तीनु काष्ठक बीच बड़द रहैत छैक। आ अग्रभागक काष्ठखंड जुआक काज करैत छैक।

घोड़ा गाड़ी : घोड़ा द्वारा खीचल जायवला गाड़ी के घोड़ागाड़ी कहल जाइत छैक।

चारि पहियासँ युक्त ओ अनेक घोड़ासँ खींचल जायवला घोड़ागाड़ीक प्रभेद रथ/रन्थ कहल जाइत अछि। मुदा आब एकर ऐतिहासिक महत्व रहि गेलैक अछि।

दूटा घोड़ाक सहायतासँ खींचल जायवला चारिया पहियावला घोड़ागाड़ीकेँ बग्गी/बग्गी /जोड़ी कहल जाइत छैक। एकरा चलनिसारि आब समाप्तप्राये अछि।

एके गोटाक बैसबाक स्थानसँ युक्त दूटा पहियावला घोड़ागाड़ीक प्रभेद एका/एक्का कहल जाइत छैक। एकर मुख्य भाग बाँसेसँ बनल रहैत छलैक। एकरा आब प्रचलन नहि छैक। कन्यादानक सकरीक एक्का नामी अछि।

आइकालिह घोड़ागाड़ीक आधुनिक प्रभेद प्रचलित अछि। एकरा तंगा/ तडार/ ताँगा/ताडा/ तङ्गा/ताङ्गा कहल जाइत छैक। लोककेँ स्थानान्तरित करवाक हेतु ताङ्गाक विशेष प्रभेदकेँ टमटम कहल जाइत छैक।

टमटमक शरीर अवतल आकृतिक ओ गँहीर होइत छैक। काटसँ बनल एहिभागकेँ डोंगा कहल जाइत छैक। डोंगाक दूनु कातसँ काठक दूटा समानान्तर फइड़ निकलल रहैत छैक। एकरा दूनुकेँ बम कहल जाइत छैक। दूनु बमक बीच घोड़ा रहैत अछि।

डोंगाक ऊपर लोकक बैसबाक स्थान सीट कहल जाइत छैक। सीटक संख्या दुइ रहैत छैक। दूनु सीटक मध्यमे एकटा लकड़ीक विभाजक रहैत छैक, जाहि पर विपरीत मुँह बैसल लोक ओठडैत अछि। एहि लकड़ीकेँ अरामी/अड़ानी कहल जाइत छैक। अरामीक दूनु पाञ्जरमे खिड़की सदृश आकृतिक निर्माण करऽवला खरादल छोट-छोट दंड सभ करौना/बीला कहल जाइत छैक।

टमटमक पहिया कठोरीए गाड़ी जकाँ होइत छैक मुदा एहिमे डडिआक संख्या अपेक्षाकृत अधिक होइत छैक आ सभटा डडिआ समान आकृतिक रहैत छैक। संगहि एहिमे धुरा ओ पहियाक बीच बॉलबेरिंग लागल रहैत छैक आ पहियाक हाल रबरक होइत छैक।

मानव चालित स्थल परिवहन : सामानकेँ स्थानान्तरित करवाक हेतु टेलिकऽ अथवा घीचिकऽ चलावऽवला गाड़ीकेँ टेला/ टेलगाड़ी/टेलागाड़ी कहल जाइत छैक। एकर चक्का लोहक रहैत छैक आ ओहि पर रबरक हाल चढ़ाओल रहैत छैक। एकर शरीर टायरगाड़ीक सदृश होइत छैक। एकरा टेलचाक हेतु शरीरसँ दूटा समानान्तर काष्ठदंड पर उदग्र ठोकल काष्ठखंडकेँ हत्था कहल जाइत छैक। कोनो-कोनो टेलगाड़ीक पहिया टायरगाड़ीक सदृश होइत छैक आ उपरका सतह तक्रासँ समतल कऽ पाटल रहैत छैक।

कमार मानवचालित आधुनिक स्थल परिवहन रिक्शाक कायुक उनटल खपरोइयाक सदृश बडीक निर्माण करैत अछि। रिक्शामे बत्तीक बनल ओ कपड़ासँ

छरल ओहारकेँ हुड कहल जाइत छैक। एकर धुराक बॉलबेरिंग आ बडीक बीच एकटा लकड़ीक टुकड़ा लागल रहैत छैक। एकरा कुटका/गुटका कहल जाइत छैक। एकर पैडल सेहो काठक होइत छैक।

कमार लकड़ी गुड़कावऽवला छोट सन गाड़ीक सेहो निर्माण करैत अछि। एकरा गुल जाइत छैक।

मानवचालित स्थल परिवहन साधन मध्य स्कन्धवाह्य परिवहन साधनक विशेष महत्व रहल अछि। मुदा एकर व्यवहार आधुनिक युगमे समाप्त भेल जा रहल अछि। मात्र परम्परा निर्वाहक हेतु विआह, द्विगमन आदिमे एकर प्रचलन देखल जाइत अछि।

स्कन्धवाह्य परिवहन साधन सभ आकृतिक अनुसार अनेक नामे अभिहित होइत रहल अछि। एहिमे सभसँ सामान्य प्रभेद खटुली/खटोला/खटोली/खोटली होइत अछि। एकर आधार खाट रहैत छैक जाहि पर मर्द बैसिकऽ आवागमन करैत छथि। खाटक चौड़ाइवला दूनु पाँआसँ दूनु दिस दूटा बत्ती त्रिभुजाकार संयोजित रहैत छैक। पाँआमे बान्हल रस्सी बत्तीक कोन पर जोडल रहैत छैक आ दूनु कातक बत्तीसँ बनल कँच पर अबलम्बित बाँसमे बान्हल रहैत छैक। एहि बाँसकेँ उठौलासँ खटोली ऊपर उठि जाइत छैक। बाँसक ऊपर बत्तीक छत बनाओल रहैत छैक। एकरा छतरी कहल जाइत छैक। शोभाक हेतु अथवा पर्दाक हेतु खटोलीक चारु कातक कपड़ाक आवरणकेँ ओहार/परदा/झाँप कहल जाइत छैक।

ओहार लागल खटोलाक उपयोग खासकऽ स्त्रीगणक यात्राक हेतु होइत छैक। एकरा डाँड़ी/डोली/दोली कहल जाइत छैक। कहबी प्रसिद्ध अछि-‘राँडीक बेटी डाँड़ी चढ़ली, सागक मूड़ी डेरिते गेली’। गियर्सन (वि.पी. लाइफ, पृ. 45) एकरा चनडोल/तड़ितड़बाँ कहने छथि।

डोलीक एकटा प्रभेद लालकी/पालकी होइत अछि। बिआहमे खासकऽ उपयोग होयबाक कारणेँ एकरा त्रियहृती पालकी कहल जाइत छैक। एकरा उठयबाक काष्ठदंड मध्यमे उतल रहैत छैक। एहि दंडकेँ दासा/डंटा कहल जाइत छैक। काठ अथवा बाँसक जाफरी सदृश एकर छतकेँ चीप/चोप कहल जाइत छैक।

छतविहीन लालकीकेँ मुंडा कहल जाइत छैक। ओहार लागल रहला पर एकरा महफा/महफ्फा/महाफा/महाफ्फा कहल जाइत छैक।

धनीक लोकक उपयोगमे आबऽवला काठक घनाकार स्कन्धवाह्य परिवहन सभ चउपाला/चौपाला/चहुपाला/चौपहला कहल जाइत छैक। दूनु कात खिड़की सदृश पल्ला लागल चौपालाकेँ खड़खड़िया कहल जाइत छैक। दूनुकातसँ खुलल

पुरुषमात्रक हेतु उपयोगी चौपहालाकें सामदान कहल जाइत छैक । चलानी पल्ला (sliding) सँ युक्त चौपालाकें कारचोभी/ कारचोभी कहल जाइत छैक। कलात्मक छत ओ खुट्टासँ युक्त चौपालाक एकटा प्रभेद बरहदरी होइत छैक। एकर दूनु अग्र भागमे लोहाक छड़सँ शंकुक आकृति बनल रहैत छैक जाहिमे दूनु दिस एक-एकटा काष्ठखंड लगा कऽ ओकरा उठाओल जाइत छैक।

लोकगाथा सभमे उदयवला डोलौक एकटा प्रभेदक चर्चा भेटैत अछि । एकरा उड़नखटोला कहल जाइत रहलैक अछि।

मशीन चालित स्थल परिवहन : कमार मशीन चालित स्थल परिवहनमे टुक ओ बसक ठटरक निर्माण करैत अछि । ठटरकें बौडी कहल जाइत छैक । बौडीक हेतु आधारमे देल नामानामी काष्ठखंड सभकें बीम ओ चौड़ाचौड़ी काष्ठखंड सभकें सथरा/सतरा कहल जाइत छैक । टुकक पेरवला भागकें ढाला कहल जाइत छैक। ढालू स्थान पर टाड़ कयल टुककें स्वतः गुड़कबासँ बचयबाक हेतु ओकर पहिया लग रखबाक लेल एक एकटा पैष ओ चौखूट सीलक उपयोग कयल जाइत छैक। एकरा ओठ/रोक कहल जाइत छैक।

अन्य व्यवसाय : कृषि ओ परिवहन व्यवसायक अतिरिक्त आनो अनेक व्यवसायक हेतु कमार औजारक उत्पादन करैत अछि । एहन औजार सभमे तेलीक कोलहु, मलाहक नाओ, धुनिजाक धुनेठ, जोलहाक करषा, धोबिक पाट, लहेरीक कून ओ हत्था, हलुआइक पाटा ओ दाबि आदि प्रमुख अछि । ई समस्त औजार विभिन्न जातीय व्यवसाय सभसँ सम्बद्ध अछि । जातीय व्यवसायसँ भिन्न जाहि व्यवसाय ओ तकर व्यवसायीक हेतु काष्ठकर्म द्वारा औजारक उत्पादन कयल जाइत अछि से सभ थिक—1. धनकुट्टी 2. गुड़ व्यवसाय 3. प्रेस व्यवसाय 4. विद्युत उपकरण 5. राजमिस्त्री 6. बनिजा 7. वाद्य व्यवसाय 8. नौआ 9. ईंट व्यवसाय

धनकुट्टी : मिथिलाक मुख्य उपजा धिक धान। धानसँ चाउर बनयबाक क्रिया होइछ धान कुटबा। धान कुटबाक व्यवसाय धनकुट्टी कहल जाइत छैक।

धनकुट्टीक हेतु परम्परागत वंश देकी/ढेंकी/ढेकुल कहल जाइत अछि। एहिमे एकटा नाम लकड़ीक सील रहैत छैक । एकरा देकी/ढेंकी/ढेकुल कहल जाइत छैक। सीलक मध्यवर्ती भागक काष्ठ दंडक धूरीकें अखौत / अखौता / किल्ला/डंडा/ बेलनी/बोलनी/माँझा/मन्झा कहल जाइत छैक। माटिमे गाड़ल जाहि दूइ गोटा काष्ठदंड पर ई धूरी अवलम्बित रहैत अछि, ओकरा खूटा/खूँटा/ खुट्टा/खम्हा/खम्हिया/ जङ्घा/जँघिया कहल जाइत छैक। देकीक सीलक पछिला भाग अपेक्षाकृत पातर होइत अछि । एहि भागमे खत बनल रहैत छैक आ नीचा

दिस माटिमे खाधि कोड़ल रहैत छैक। देकी चलौनिहार सीलक पछिला भागकें लातिसँ दबा कऽ ओकर अगिला भागकें ऊपर उठवैत अछि । दबाव देब छोड़ि देने अगिला भाग अपन स्थान धऽ लैत छैक । पछिलाभागकें पुछड़ा / पुछिया / लतमरी/लतमारा कहल जाइत छैक । देकीक अग्रभागमे नीचा दिस एकटा बेलनाकार काष्ठखंड लागल रहैत छैक । एकरा मूसर/मूसरा/मूसल/समाठ कहल जाइत छैक। समाठक सभसँ निचला भागमे चढ़ाओल लोहक वलयकें समठ/समी/साम/ सामी/समौआ कहल जाइत छैक । समाठक निचला भागमे गँहीर खाधि खूनल रहैत छैक आ एहिमे काठक एकटा गँहीर पात्र गाड़ल रहैत छैक। एही पात्रमे कुटबाक हेतु धानकें रखल जाइछ । पात्रकें उक्खरि/उखरी/कोथ कहल जाइत छैक । देकी चलौनिहार पूटा खुट्टा पर अवलम्बित वंशदंडकें पकड़ि सहारा लैत अछि । एहि दंडकें अड़गनी/अड़ानी/अलगनी/अस्थम/धमनी कहल जाइत छैक ।

धान कुटबाक हेतु डमरुक आकृतिक अन्य काष्ठनिर्मित उपकरणकें उक्खरि/उखर/ उखरा/उखरि/उखरी/उखेर/उखली/ओखर/ओखरी/ओखली कहल जाइत छैक । एकर निचला समतल भागकें पेनी ओ मध्यवर्ती भागकें डौड़ कहल जाइत छैक । एकर ऊपरवला गँहीर भाग खाधि कहल जाइत छैक । खाधिक मध्यवर्ती भागकें कोथ कहल जाइत छैक।

एहिमे देल वस्तु पर आघात करबाक हेतु काठक करीब पाँच फुट नाम बेलनाकार उपकरणक उपयोग होइत छैक । एकरा मूसर/मूसर/मूसरा/मूसल/ समाठ कहल जाइत छैक। एकर मध्यभाग किञ्चित छीलल रहैत छैक । एही भागसँ एकरा पकड़ल जाइत छैक। एहि भागकें मुट्ठी/मुठिया/मूठ/मूठी कहल जाइत छैक । समाठक एक छोर पर लोहाक वलय लागल रहैत छैक । एहि भागकें समठ कहल जाइत छैक । समठमे लागल लोहाक वलयकें साम/सामी/समी कहल जाइत छैक। समाठक जाहि छोर पर साम नहि रहैत छैक ओहि भागकें छीलिकऽ उठल कयल रहैत छैक। एहि भागकें नड़ठ कहल जाइत छैक।

समाठक नड़ठ चूड़ा कुटबाक हेतु उपयोगी होइत अछि । चूड़ा कुटबाकाल धानकें लारबाक हेतु बाँसक पातर ओ तीक्ष्ण अग्रभागसँ युक्त दंडकें ठकुरा/ठेकरा/ठोकरा कहल जाइत छैक।

सुखबाक हेतु पसारल धानकें समेटबाक हेतु बाँसक बेंट लागल काठक कोदारिक आकृतिक उपकरणकें फडुआ कहल जाइत छैक। धान लारबाक हेतु एही आकृतिक एकटा अन्य उपकरणक उपयोग होइत छैक । एकर अग्रभागमे दंताकृति खाँच बनल रहैत छैक । एकरा खखोरना/खखोरनी/ खोखरना/खोखरनी कहल जाइत छैक।

गुड़-व्यवसाय : कुसियारकें पेड़ कऽ ओकर रससँ गुड़ बनयबाक व्यवसायकें गुड़-व्यवसाय कहल जाइत छैक। एहि व्यवसायमे कुसियार पेड़बाक यन्त्रकें कोल्ह/कोल्हु/कोल्हू/कऽल कहल जाइत छैक। ग्रियर्सन प्राचीन कालक कोल्हुक वर्णन कयने छथि (बि.पी.लाइफ पृ. 50-56)। एहिमे प्रयुक्त शब्द सभ तेलीक कोल्हुक शब्दावलीसँ मिलैत अछि। आब एहि यंत्रक आधुनिकीकरण भऽ गेल अछि।

आधुनिक कोल्हुक कुसियार पेड़जवला भाग लोहक दूटा खँचदार यंत्र होइत अछि। दूनूक मध्य कुसियार राखि यंत्रकें नचौलासँ रस बाहर भऽ जाइत छैक। ई यंत्र दूटा खुट्टाक बीच स्थित रहैत अछि। यंत्रक ऊपरी भागमे काठक एकटा पैघ सील रहैत छैक जकरा नचौलासँ यंत्र नचैत छैक। एहि सीलकें उलबा/मस्तक कहल जाइत छैक। उलबासँ एकटा बाँस अथवा काठक पैघ दंड लागल रहैत छैक। एहि दंडकें कातर/कातरि/कातरी/कतरी/कतली कहल जाइत छैक। कतरीकें बड़दक सहायतासँ वृत्ताकार परिपथमे नचाओल जाइत छैक।

लौहयंत्रमे कुसियार रसयबाक हेतु एकटा छिद्रमय चौखूट काष्ठखंडक व्यवहार होइत अछि। एकरा पौआ कहल जाइत छैक।

कुसियारक रसकें कड़ाहमे लारबाक हेतु काठक छालनीकें गुड़दम / गुरदन /दवकन कहल जाइत छैक। खुर्पीक आकृतिक एकटा काठक उपकरणसँ गाढ़ रसकें कड़ाहसँ काछि कऽ निकालल जाइत छैक। एकरा कठही/कठखुर्पी कहल जाइत छैक।

प्रेस व्यवसाय : प्रेसमे अनेक काष्ठनिर्मित उपकरण सर्वाधिक उपयोग होइत अछि। अक्षरक गुटका रखबाक अनेक खोधलीसँ युक्त उपकरणकें केंस कहल जाइत छैक। केंसकें रखबाक हेतु काठक खुट्टासँ निर्मित उपकरणकें केंस रैक कहल जाइत छैक। चारू कात अल्प घेरासँ युक्त काठक समतल बासनकें गेली कहल जाइत छैक। एहिमे कम्पोज कवल मीटर राखल जाइत छैक। गेलीकें रखबाक हेतु उपकरणकें गेली रैक कहल जाइत अछि। मीटरकें एक तलमे करबाक काष्ठ दंडकें पलेना कहल जाइत छैक। मीटरकें बूढ़ करबाक हेतु काठक ठोकबाक उपकरणकें मुँगड़ा कहल जाइत छैक। मीटरकें फर्मांमे कसबाक हेतु काठक पातर-पातर टुकड़ीकें फर्नीचर कहल जाइत छैक। अत्यन्त छोट-छोट फर्नीचरकें गुल्ली कहल जाइत छैक। कागजकें मोड़बाक हेतु काठक पातर दंडकें सलेस/तिल्ली कहल जाइत छैक।

विद्युत उपकरण : घरमे विद्युत परिपथक विस्तारकें वायरिंग कहल जाइत छैक। वायरिंगमे अनेक प्रकारक काष्ठक संसाधन सभ लागैत छैक। फरीब दू सँ तीन आङ्कुर चाकर काठक पैघ-पैघ दंड सभ जाहि पर होइत तार दौड़ाओल जाइत छैक, से बटन कहल जाइत अछि। बटनकें देवालसँ सम्बद्ध करबाक हेतु देवालमे ठोकल

लकड़ीक छोट-छोट टुकड़ी सभ गुल्ली कहल जाइत छैक। कोना पर बटनकें दोसर दिशामे मोड़बाक हेतु काठक कोण सपुश टुकड़ी सभक उपयोग होइत अछि। एकरा कोनिआ/बेन्ड/कॉर्नर कहल जाइत छैक। जाहि काठक बक्सा पर स्विच आदि लगाओल जाइत छैक ओकरा बोर्ड कहल जाइत छैक। छोट-छोट गोल बक्सा सभ जाहिमे होल्डर आदि लगाओल जाइत अछि, से राउन्ड ब्लॉक कहल जाइत अछि। दूटा विन्दुकें सम्बद्ध करबाक हेतु छोट-छोट चौकोर बक्साक व्यवहार होइछ। एकरा जक्सन बॉक्स कहल जाइत छैक।

राजमिस्त्री : राजमिस्त्री ईटक पर बनयबाक व्यवसाय करैत अछि। अधिक मसालाकें छँटबाक हेतु एवं सतहकें समतल करबाक हेतु ई काठक घट्टफलक नाम उपकरणक व्यवहार करैत अछि। एकरा पाटा/पहटा कहल जाइत छैक। मशालाकें सरि कऽ सतहकें समतल करबाक आयताकार फलकसँ युक्त एक हाथसँ पकड़बाक काठक उपकरणकें रुस्सा कहल जाइत छैक।

बनिआ : छोट-मोट बनिआक काठक घरकें कठघरा/कठघारा कहल जाइत छैक। कठघराकें आगू दिससँ बन्द करबाक व्यवस्थाकें झाँप/झाँपा/झप्पा कहल जाइत छैक। एकर पछिला भाग पिछाई ओ दूनू कातक भाग पजरा (झा) कहल जाइत अछि। कठघराक भीतर वस्तु रखबाक हेतु पाटल तकथा सभकें पटानी तकथा कहल जाइत छैक। पटानी तकथाक नीचासँ स्थान-स्थान पर तिनकोनमा काष्ठखंड ओकरा आधार प्रदान करबाक हेतु ठोकल रहैत छैक। एकरा सभकें कोनिआ/ब्रैकिट) कहल जाइत छैक।

पानक दुकानदारक पान रखबाक समतल आधारकें डेस्क/पिडिया/स्टॉल कहल जाइत छैक।

बनिआक जोखबाक उपकरण तरजूड़/तरजू/तराजू होइत अछि। एहिमे लागल काष्ठदंडकें डण्टी/डंटी/डंडी/डण्डी कहल जाइत छैक।

बनिआक पाइ रखबाक अनेक खोधलीसँ युक्त बक्साकें गल्ला कहल जाइत छैक।

वाद्य व्यवसाय : वाद्य यंत्र अनेक प्रकारक होइत अछि। किछु वाद्य यंत्रमे काठक आधार पर चामसँ छाड़ल रहैत छैक। एहि काठक आधारकें कठरा कहल जाइत छैक।

तबला, मृदङ आदिमे बाहरसँ काठक बेलनाकार टुकड़ी सभ सेहो देल रहैत छैक। एकरा सभकें गुल्ली कहल जाइत छैक। हाथसँ बजयबाक काठक एकटा

काष्ठ यंत्रमें धातुक झालि लागल रहैत छैक । एकरा करताल/कठताल कहल जाइत छैक ।

नौआ : नौआ काठक छोट सन पेटीमें अपन समस्त औजार रखैत अछि । एहि पेटीके 'लोखड़/लोहखड़ कहल जाइत छैक ।

ईट व्यवसाय : कमार ईट पथबाक हेतु काठक ठट्ठरक निर्माण करैत अछि । एकरा डाँचा/फरमा/फर्मा/ फार्म/फारम/साँच/साँचा कहल जाइत छैक ।

उपभोग्य उत्पादन : काष्ठकर्म द्वारा साक्षात् उपभोगक हेतु उत्पादनके निम्नलिखित वर्गमें विभाजित कयल जा सकैत अछि— 1. गृह निर्माण सम्बन्धी 2. भोजनक उपादान सम्बन्धी 3. आरामक उपादान सम्बन्धी 4. शृंगारक पात्र सम्बन्धी 5. सामानक सुरक्षा सम्बन्धी एवं 6. अन्य

गृह निर्माण सम्बन्धी सामग्री : गृह निर्माण सम्बन्धी सामग्री सभके साइह/सरज्जाम/सरजाम/सरमजाम कहल जाइत छैक । मिथिलामे पारम्परिक घर टाट, भीत तथा चारसँ बनैत अछि । एहिमें काठ ओ बाँससँ सम्बद्ध साइह सबहिक उत्पादन काष्ठकर्म द्वारा होइत अछि ।

घरक आधारभूत काठ अथवा बाँसक स्तम्भके 'खंभा/खम्भा/खम्पी/खम्पिआ (या)/ खम्हा/खम्हाँ/खमहा/खमहाँ/खाम्/खाम्ही/खम्हिआ (या) कहल जाइत छैक । कतहु-कतहु एकरा थुन्ही/थुन्हीं/उचबड़ सेहो कहल जाइत छैक (तबैव, पृ. 38) । बाँसक खाम्हीके 'बसैला सेहो कहल जाइत छैक ।

खाम्हाक उपरका भागमें अंग्रेजीक भी अक्षरक आकृतिक खाँच बनाओल जाइत छैक जाहि पर काठ अथवा बाँसक रँडके टिकाओल जाइत छैक । एहि भागके कान/कान्ह/कनहा कहल जाइत छैक । खाम्हा सामान्यतः माटिमें गाड़ल रहैत छैक । जे खम्हा माटिमें गाड़ल नहि रहैत छैक ओकरा खम्हेली कहल जाइत छैक । खम्हेली माटिमें गाड़ल एकटा समतल काष्ठखंड पर अवलम्बित रहैत छैक । एकरा पिड़िया कहल जाइत छैक । झुकल खाम्हाके 'अड़कयबाक हेतु लगाओल कोणिक सोंगरके पेलता कहल जाइत छैक ।

खम्हा आदि बनयबाक हेतु बाँसक गीरह आदिके छिलबाक क्रिया मढ़ब होइत अछि । बाँसके चिरला पर मोट-मोट खंड सभ फट्टा/बत्ता/बाता/बाँता ओ पातर-पातर खंड सभ फट्टी/बत्ती/बाती कहल जाइत अछि ।

घेरल स्थानमें आवागमनक हेतु समानान्तर गाड़ल दूटा सुकाठक स्तम्भमें ऊपर सँ नीचा दिस थोड़-थोड़े दूर पर छेद बना कऽ ओहिमें बाँस पैसाओल जाइत छैक । एहि व्यवस्थाके 'भुरचुड़ा कहल जाइत छैक ।

खऽद आदिके ठाढ़ स्थितिमें थोड़ेक-थोड़ेक दूरी पर दूनू कातसँ देल बत्तीक बीच बन्हासँ टाट/फड़क बनैत अछि । छोट टाटके टाटी/फड़की कहल जाइत छैक । टाटसँ घेरल घरके टट्टीघर/टटघर कहल जाइत छैक । मजगूतोके हेतु टाटमें खऽदक बदला बाँसके एहि तरहें चौरि कऽ लगाओल जाइत छैक जाहिसँ ओकर समस्त भाग सम्बद्ध रहैत उनरल रहैत छैक । एहि वस्तुके झौंझ/झाइन/झाँइन कहल जाइत छैक । झौंझनक टाटमें स्थान-स्थान पर बन्हाक बत्तीमें आधा फाड़ल ओ छेद कयल बाँस पैसाओल रहैत छैक । एकरा उभौ/उभ्मी कहल जाइत छैक । टट्टीघरमें झौंझनक केबाड़के फट्टक/फाटक कहल जाइत छैक । क्रमशः नामानामो आ चौड़ाचौड़ी समानान्तर ठाढ़ कयल बत्तीक वर्गाकार घेरवला घेराके जाफरी कहल जाइत छैक । जाफरीमें ठाढ़ बत्तीके ठढ़बत्ता/ठढ़बत्ती/ठढ़बाती कहल जाइत छैक । घरहीक अभावमें लोक ई सभ सामग्री अपनो तैयार कऽ लैत अछि ।

माटि अथवा ईटसँ बनल घरक घेरावला भागके भीत/भित्ता/भिती/देवाल कहल जाइत छैक । खऽद अथवा खपड़ासँ छारल जायवला घरक उपरका आवरणके चार/छप्पर/छपड़ी कहल जाइत छैक । चारक संख्याक आधार पर घर एकचारा/एकचारी, दुचारा/दोचारा/दुचारी/दोचारी आ चौचारा/चौचारी कहल जाइत अछि । चार ओ ओकर भरसाहाक हेतु बरही अनेक सामग्रीक निर्माण करैत अछि ।

दुचारा घरक चारके आधार देवाक हेतु मध्यवर्ती काष्ठखंडके बरी / बरेड़ / बरेड़ी/बरैड़ी कहल जाइत छैक । कतहु-कतहु एकय नर(ड़)ही सेहो कहल जाइत छैक (तबैव, पृ. 339) ।

बरेड़ीके आधार प्रदान करवाक हेतु कखनो-कखनो ओकर समानान्तर काठक मोट सील दूटा देवालक बीच लागल रहैत छैक । एकरा धरन/धरनि कहल जाइत छैक । गोल आकृतिक धरनके गोल/गोला आ चाकर धरनके चौकोर/चौपहल कहल जाइत छैक । धरनि पर एकाधिक लम्बरूप मोट काष्ठखंड सभ बरेड़ी धरि लागल रहैत छैक । एहि स्तम्भ सभके मनिकथम्भ/मानिथम्भ/ मनिकथम्ह/ मानिकथम्ह/मलिकथम्ह/मरीथम्भ कहल जाइत छैक । एकर उपरका भागमें एकटा अवतल काष्ठखंड पर बरेड़ी आधारित रहैत छैक । एहि अवतल काष्ठखंडके माला/मलिया/मलवा कहल जाइत छैक ।

घर छाड़बाक हेतु ठट्ठरके ठाठ कहल जाइत अछि । ठट्ठर तैयार करवाक क्रिया ठाठब होइत अछि । चारक निचला भागमें देल बाँसक नाम-नाम खंडके कोरा (ड़ा)/कोरो (ड़ो) कहल जाइत छैक । कोरोक उपरका भागमें छेद कयल रहैत छैक । एहि छेदके नाथ/नास कहल जाइत छैक । कोरो सभके सम्बद्ध करऽवला ओकर नासमें पैसल बातीके बरोत कहल जाइत छैक ।

काठक कोरके बल्ला/बाला कहल जाइत छैक । छोट ओ पातर बल्लाकें बल्ली कहल जाइत छैक । दूटा चारक कोना पर देल मोट ओ चाकर बल्लाकें तरा (इ)क/तरा (इ)ख कहल जाइत छैक । बान्हल चारक बीचमे घुसाओल कोरके चोरकोड़ी/चोरकोड़वा कहल जाइत छैक ।

एकचारीक उपरका भाग जाहि काष्ठखंड अथवा वंशदंड पर टिकल रहैत छैक ओकरा सरदार कहल जाइत छैक । सरदार देवालमे पैसल अनेक खुट्टी पर अवलम्बित रहैछ । एहि खुट्टी सभमे अवतल खाधि बनल रहैत छैक । खुट्टी सभकें टेरुआ/मरुअनि/मडुआ/मँडुआ/मलवा/माला कहल जाइत छैक ।

एकचारीक निचला भाग जाहि काष्ठखंड अथवा वंशदंड पर टिकल रहैत छैक ओकरा कमरबल्ला/पाड़/पाड़ि/पाड़ कहल जाइत छैक । चारके नौचा ससरवासै रोकबाक हेतु कोरो ओ पाटिक बीच टांकल काष्ठक टुकड़ा सभकें अड़ानी/टेक/टेक/टेकना/बचवा कहल जाइत छैक ।

चौचार घरक चारु चार त्रिभुजाकार आकृतिक होइत अछि । चारु चारक कोना जाहि शीर्ष बिन्दु पर मिलैत छैक, ओहिठाम एकटा छिद्रमय काष्ठखंड चारु चारके सम्बद्ध कयने रहैत छैक । एकरा गुमुज/कुम्हनी कहल जाइत छैक ।

चारके छारबाक हेतु जाहि बातीक उपयोग होइत अछि ओकरा छरनौती कहल जाइत छैक । खड़क चारके छारबाक हेतु बाँसक छतम अंशवला बातीक व्यवहार कयल जाइछ । एकरा खरबत्ती/खरवाती कहल जाइत छैक । त्रिभुजाकार टाट अथवा टाटमे टेढ़ कऽ लगाओल बातीके सिडरबात कहल जाइत छैक । चारक हेतु ई सभ साइह सेहो बरहोएक उत्पादन थिक ।

पक्का घरक हेतु सेहो बरही अनेक सामग्रीक निर्माण करैत अछि । पक्का घरक उपरका आवरणके छत/छात कहल जाइत छैक । छतके आधार प्रदान करऽवला नाम ओ चौपहल काष्ठखंडके धरन/धरनि कहल जाइत छैक । छोट, पातर ओ चौकोर काष्ठखंड जे एक धरनिसँ दोसर धरनि पर आ देवाल तथा एक धरनि पर पाटल जाइत अछि से कड़ी/बड़गाहिन कहल जाइत अछि । कोठाक छत पिटबाक काष्ठक उपकरणके थापी/मुंगरी कहल जाइत छैक । जमीन सरि करबाक थापी पिटना कहल जाइत अछि ।

देवाल जोड़बाक हेतु मचान पर देल आधार जे बत्ती सभके ठरावपरी सम्बद्ध कऽ बनाओल जाइछ से चाली/खरघाल कहल जाइत छैक ।

घरमे बाहर-भीतर आवागमनक हेतु व्यवस्थाके द्वार/दुआरि/दरवन्जा/दरवाजा/देहरि कहल जाइत छैक । दरवन्जामे चारुकातसँ लागल काष्ठव्यवस्थाके चौकठ/चौकठि/चौखटि कहल जाइत छैक । घरक मुँह परक चौकठिकें मोख/मोखा

कहल जाइत छैक । बाहरो दरवन्जा परक चौकठिकें दुरुकखा कहल जाइत छैक । दरवन्जाके बन्द करबाक काष्ठ-व्यवस्था फाटक कहल जाइत अछि ।

चौकठि आयताकार होइत अछि । एकर चौड़ाइवला दूनु काष्ठखंडमे ऊपरकलाकें छात/उपरीटा कहल जाइत छैक । नीचावला काष्ठखंडके लतमरवा/लतमारा/लतमरा/लतखोरा कहल जाइत छैक । चौकठिक ऊपरी भागमे चाकर काष्ठखंडक ऊपर देवाल जोड़ल रहैत छैक । एहि काष्ठखंडके पटदेहरि कहल जाइत छैक ।

चौकठिक छत ओ लतमाराक किछु भाग देवालमे पैसल रहैत छैक । लम्बाइवला भागक बाहरवला ओहि भाग सभके कोपला/चूड़/चूल कहल जाइत छैक । कोपलासँ युक्त चौकठिकें चूड़ चौकठि कहल जाइत छैक । जाहि चौकठिमे कोपला निकलल नहि रहैत छैक, ओकरा देवालसँ कलम्पू द्वारा सम्बद्ध कयल जाइत छैक । एहन चौकठिकें गुझियावला चौकठि कहल जाइत छैक ।

कोनो-कोनो चौकठिक वाह्य भागमे छौलि कऽ एकटा आर चौकठिक आकृति बना देल जाइत छैक । एकरा साह/दसीड़ी कहल जाइत छैक । ई शोभाक हेतु कयल जाइत छैक । दसीड़ीसँ युक्त चौकठिकें साह चौकठि/दसीड़ी चौकठि/दोहरा चौकठि कहल जाइत छैक ।

घरमे वायु ओ प्रकाशक आवागमनक व्यवस्थाके खिड़की कहल जाइत छैक । एकर बनावटि चौकठिये जकाँ होइत छैक मुदा ई अपेक्षाकृत छोट होइत अछि । संगहि एकर चौड़ाइवला दूनु भागक बीच काठ अथवा लोहक ढंढाकृति लागल रहैत छैक । खिड़कीक मध्यभागमे लम्बाइवला दूनु भागके एकटा काष्ठखंड सम्बद्ध कयने रहैत छैक । एकरा डड़कस/डँड़कस कहल जाइत छैक । डड़कसविहीन खिड़कीके जंगला/जङला/जङ्गला कहल जाइत छैक ।

खिड़की अथवा केबाड़क हेतु देवालमे छोड़ल गेल स्थानके लगान कहल जाइत छैक ।

खिड़की ओ चौकठिक खाली भागके काठक चाकर तकथामे बन्द करबाक व्यवस्था रहैत छैक । एहि तकथे व्यवस्थाके कपाट/केबाड़/केबाड़ी कहल जाइत छैक ।

केबाड़क विभागके पाट/पट्टा/पल्ला कहल जाइत छैक । सामान्यतः केबाड़ एक अथवा दू पल्लाक होइत अछि । एक पल्लावला केबाड़के एकपलिया आ दू पल्लावला केबाड़के दुपलिया कहल जाइत छैक । पल्लाक सामनेवला भागके दरस/रुख/रुखि आ पाछूवला भागके अदरस कहल जाइत छैक ।

दरस ओ अदरस भागमे बनावटिक आधार पर पल्लाक अनेक प्रभेद होइत अछि—(क) सादा (ख) बटनडोर (ग) पाइनर (घ) डिलेबाज (ङ) झिलमिली (च) खरखरी (छ) सामी

साधारण केवाड़क पल्लाकें सादापाट कहल जाइत छैक । सादा पाटमे नामानामी तकथा पर अदरस भागमे नीचा, ऊपर ओ बीचमे चौड़ा-चौड़ी चाकर काष्ठदंड ठोकि तकथा सभ सम्बद्ध कयल रहैत छैक। एहि काष्ठदंड सभकें **बीट/बत्ता/बाँता** कहल जाइत छैक। एहिमे एक पल्ला पर दोसर पल्ला बैसबाक हेतु एकटा पल्लाक कोर पर नामानामी एकटा चाकर तकथा ठोकल रहैत छैक । एकरा **वेनी/बीट** कहल जाइत छैक। तेँ एहन केवाड़कें **वेनीबला केवाड़** सेहो कहल जाइत छैक।

बटनडोर पल्ला सादे पाट जकाँ अछि। मुदा एकर पृष्ठ भागमे अंग्रेजीक (Z) जेठ अक्षरक आकारमे बाँता ठोकल जाइत छैक । एहि बाँतामे टेढ़ कऽ ठोकल भागकें **बटन** कहल जाइत छैक।

पाइनर पल्लाकें डारि-खुर्जीबला पल्ला कहल जाइत छैक । एहिमे वर्गाकार अथवा आयताकार फ्रेम बनाओल जाइत छैक । एहि फ्रेमक नामा-नामी लकड़ीकें **डारि (डि.)** आ चौड़ा-चौड़ी लकड़ीकें **खुर्जी/खुर्ची** कहल जाइत छैक । डारिक अग्रभाग पतरायल रहैत छैक। एहि भागकें **चूड़/चूल/चूड़ि** कहल जाइत छैक । खुर्जीक अग्रभागमे गँहीर खाधि बनओल रहैत छैक । एकरा **छेद/खील/भूड़/पेस/खाँच** कहल जाइत छैक । चूल ओ छेदकें परस्पर सम्बद्ध कऽ देलासँ पल्लाक फ्रेम बनैत छैक। डारि ओ खुर्जीकें सम्बद्ध करबाक हेतु कयल छिद्रकें **पडुआरि** कहल जाइत छैक।

चूलकें छेदमे पैसबबाक क्रिया सालब होइत अछि । सालला उत्तर छेदमे चूलक सुगमतापूर्वक प्रवेशक क्रिया **अँटब** होइत अछि । अँटबाक भाव **अँटावेस/अँटावेस** होइत अछि। छेद पैघ भऽ गेने चूलक अस्थिरताकें **ढकर-ढकर** कहल जाइत छैक। अत्यन्त पैघ छेदकें **ढकडोल** कहल जाइत अछि। पैघ छेदमे चूड़कें स्थिर करबाक हेतु देल पातर पच्चड़कें **खिप/खीप** कहल जाइत छैक।

चूड़ि आयताकार अथवा गोलाकार होइत अछि । आयताकार चूड़िकें साललासँ उत्पन्न बनावटकें **ठोकर साल** आ गोल चूड़िकें साललासँ उत्पन्न बनावटकें **मोरदी साल** कहल जाइत छैक।

डारि ओ खुर्जीक मध्य भागमे कलाकृति खीचल तकथा पैसाओल रहैत छैक। एकरा **डिल्ला/डीप/पाइनर/पाइनल/पैनल** कहल जाइत छैक। पैनल पर चौखुट काटकें **सिक्का** ओ गोल आकारक काटकें **नीमगोल** कहल जाइत छैक।

डिलेबाज पल्ला वस्तुतः बटनडोरे पल्ला जकाँ होइत अछि। मुदा एकर दरस भाग पर एहि तरहें कलाकृति बनाओल रहैत छैक जे ई दूरसँ देखला पर पर पाइनर पल्ला जकाँ लगैत अछि।

झिलमिली पल्लामे पाइनरबला भागमे लकड़ीक कम चाकर अनेक छोट-छोट पटरी सभ क्षैतिज अवस्थामे एकटा मध्यवर्ती दंडसँ सम्बद्ध रहैत छैक । मध्यवर्ती

दण्डकें ऊपर उठा देने काठक टुकड़ी सभ एक दोसरा पर बैसि जाइत छैक आ नीचा खसा देने सभक बीच फाँक बनि जाइत छैक । ई पल्ला केवाड़ीकें हवादार बनयबाक हेतु प्रयुक्त होइत अछि।

खरखरी पल्लामे झिलमिली पल्लाक विपरीत दिशामे पटरी सभ लागल रहैत छैक।

जाहि पल्लामे पाइनरक स्थान पर सीसा लगाओल जाइत छैक, ओकरा **सामी पल्ला** कहल जाइत छैक।

केवाड़क दूनु पल्लाकें एक-दोसरा पर बैसयबाक हेतु दूनु पल्लाक कोर पर नामा-नामी क्रमशः भीतर ओ बाहरसँ किछु भाग कतरि देल जाइत छैक । एहि गँहीर भागकें **झरनी/पताम/पुताम/पतामी/पलस** कहल जाइत छैक । समतल पलसकें **चप्पस** आ किञ्चित वक्र पलसकें **गोला** कहल जाइत छैक ।

केवाड़कें आवश्यकतानुसार बन्द अथवा खुलल रखबाक हेतु अनेक प्रकारक उपादान सबहिक निर्माण कयल जाइत अछि । केवाड़कें देवालमे सटबासँ बचयबाक हेतु ओकर चौकठिक उदग्र दंडक मध्यभागमे काठक एकटा चौकार टुकड़ी ठोकि देल जाइत छैक। एकरा भीतर **गुटका** कहल जाइत छैक ।

चौकठिक उदग्र दण्डमे बाहरसँ कब्जा पर लगाओल काष्ठक त्रिकोण टुकड़ा खाँचमे बैसि केवाड़कें स्वतः बन्द होयबासँ रोकैत छैक । एकरा **खाँच गुटका/खाँचा गुटका** कहल जाइत छैक।

केवाड़क लतमाराक कोन पर ठोकल लकड़ीक नाम भ्रमणशील टुकड़ाकें **पल्लासँ अड़ा** देने पल्ला स्वतः बन्द नहि भऽ सकैछ । एकरा **अड़ानी/छिटकी** कहल जाइत छैक।

चौकठिक छातक मध्यमे ठोकल परोड़क आकृतिक लकड़ीक टुकड़ी बन्द केवाड़कें **खुलबासँ रोकैत** छैक। ई **कुटका किलट/कुलावा/परोड़िया** कहल जाइत छैक ।

केवाड़कें भीतरसँ बन्द करबाक एकटा व्यवस्था बिलैया होइत अछि । एहि मे एकटा काष्ठदंडक एकटा छोरक मध्यभाग एकटा पल्लामे ठोकल गुलमँछ पर नबैत अछि आ ओकर दोसर मुँह पर बनल खाँच दोसर पल्लामे ठोकल गुलमँछ पर खसैत अछि । दोसर पल्लामे ठोकल गुलमँछकें **मकरी** कहल जाइत छैक ।

चौकठिक टट्टका भागक मध्यमे गुलमँछ पर नाचऽबला लकड़ीक दंडकें दोसर दिसुक टट्टका भागक मध्यमे अवस्थित लोहक आधार पर टिका देने केवाड़ भीतरसँ बन्द भऽ जाइत छैक। एहिमे प्रयुक्त काष्ठदंडकें **बराठी/बेराठी/बेड़ाठी/वेनाठी** कहल जाइत छैक। सभक घरमे बन्न भऽ जयबाक अर्थमे टाटी-बेनाठी लागव मोहावराक प्रयोग होइछ ।

केवाड़के भीतरहिसे बन्द करवाक अन्य व्यवस्थामे दूनु पल्लामे एक-एकटा अर्द्धवृत्ताकार छिद्रमय काष्ठखंड ठोकल रहैत छैक आ एकटा लकड़ी एक पल्लाक छेदसँ होइत दोसर पल्लाक छेदमे पैसाओल रहैत छैक। एकरा अर्गल/किल्ली/छिटकी/छिटकिनी/छिटकिल्ली/सिटकनी/सिटकिनी/धुरकिल्ली/हुड़का कहल जाइत छैक। केवाड़मे काठक भीतरमे लगाओल तालाके तरताला कहल जाइत छैक।

भोजनक उपादान सम्बन्धी सामग्री : भोजन सम्बन्धी अनेको काष्ठ उपकरणक निर्माण बरहीये करैत अछि। चिक्कस पिसवाक उपकरणकेँ जाँत/जाँता/जाँतबा कहल जाइत छैक। जाँत जाहि लकड़ीक धुरी पर नचैत अछि ओकरा कील/किल्ला कहल जाइत छैक। जाँतक उपरका पाधरकेँ नचयवाक हेतु ओहिमे एकटा काष्ठखंड ठोकल रहैत छैक। एकरा हाधर/हाँधर/हथड़ा/हँथड़ा कहल जाइत छैक।

दालि दरइवाक छोट जाँतकेँ चकरी कहल जाइत छैक। चकरीक मध्यवर्ती काष्ठक धुरीकेँ किल्ली कहल जाइत छैक। जाँत ओ चकरीक कील ओ हाँधर कमार द्वारा उत्पादित होइत अछि।

चिक्कस सनवाक हेतु काठक गोल ओ गँहीर पात्रकेँ अथरा / तगार / कठीत / कठीता / कठवत/कटुला/कठोला कहल जाइत अछि। छोट कठीत अथरी/तगाड़ी/कठीती(प्रसिद्ध कहबी : मन घंगा तऽ कठीतीमे गंगा)/कटुली कहल जाइत अछि। नोन आदि रखवाक अत्यन्त छोट आकृतिक कठीतकेँ कठोला कहल जाइत छैक।

रोटी बेलवाक हेतु लकड़ीक गोल ओ समतल आधारकेँ चक/चकती/चकला/चकुला/चकोला/चाक/चौकी कहल जाइत छैक। एकर आधारमे लागल लकड़ीक गुल्ली सभकेँ गोरा (ड़ा)/गोरी (ड़ी) कहल जाइत छैक। जाहि नाम ओ गोल काष्ठदंडसँ रोटी बेलल जाइत अछि ओकरा बेलना/बेलनी कहल जाइत छैक।

पकमान बनयवाक काठक पानक पातक आकारक उपकरण सचवा / सँचवा/साँच/साँचऽ/साँचा/साँचो कहल जाइत अछि। एकर अग्रभागकेँ नौख/नौखी आ नीचा दिस निकलल भागकेँ मुँडी/मुँडी कहल जाइत छैक। एहि पर खोपल आकृतिकेँ नक्कासी/खोधामा कहल जाइत छैक। जालक आकृतिक खोधामाकेँ जाली, फूल-पात आदिक आकृतिक खोधामाकेँ फूल-पत्ती आ वृक्षक शाखा-प्रशाखा जकाँ खोधामाकेँ इमार कहल जाइत छैक।

भात आदि तारवाक हेतु छेलेनीक आकृतिक काष्ठक उपकरणकेँ दाबि/दबिला कहल जाइत छैक। दालि पेटवाक हेतु काठक दंडक निचला भागमे गोल आकृतिक काष्ठखंड लागल उपकरणक व्यवहार होइत अछि। एकरा दलघटना/घोटना/दलघोटना/

दलिघोटना/रऽही कहल जाइत छैक। मक्खन महवाक रऽहीकेँ मथनी/महन/महनी कहल जाइत छैक।

दालि आदि परसवाक हेतु लकड़ीक करछुकेँ सरवा/करछु/कड़छुल कहल जाइत छैक। काष्ठदंडक अग्रभागमे नारिकेरक फल्ली लागल सड़वाकेँ ओड़िका कहल जाइत छैक। एहिसेँ दूधो परसल जाइत अछि।

भानसक पात्रकेँ झंपवाक हेतु काठक उत्थर बासनकेँ झपना/ढाकन/ढक्कन/ढकना/ झपना कहल जाइत छैक। छोट ढाकनकेँ ढकनी कहल जाइत छैक। लचोवला गाछक फौलवाक क्रिया ढकनायब होइत अछि।

चाउर आदि नपवाक काठक छोट मुँहवला गोलपात्रकेँ ताम/तामा/ताम्बा कहल जाइत छैक।

आरामक उपादान सम्बन्धी सामग्री : आरामक सबसँ प्राचीन सामग्री थिक् खटिआ(या)/खाट/चरपड़/चारपाड़/सेज/सजेआ(या)/सेजिआ(या)। एकर छोट प्रभेदकेँ खटुला/खटुली/खटुल्ली/खटोला/खटोली कहल जाइत अछि। ई आयताकार होइत अछि।

खाटक चारु कोन परक ठाढ़ लकड़ीक स्तम्भकेँ पौआ/पावा/पाया कहल जाइत छैक। सामान्यतः एकर लम्बाइ एक हाथ होइत छैक। चारु पौआकेँ सम्बद्ध करऽवला चारि गोटा काष्ठखंडमे नामा-नामीवला दुइ गोटा पैघ होइत अछि। एकरा दुनूकेँ पासि/पासी कहल जाइत छैक। चौड़ाइवला दूटा काष्ठखंडकेँ पट्टी/पाटी कहल जाइत छैक। दूनु पासि अथवा दूनु पट्टीक लम्बाइ समान नहि रहने खाटकेँ छोटबड़ाह कहल जाइत छैक। एहन स्थितिमे चारु पासि-पट्टी समकोण पर नहि रहैत अछि तेँ एहन खाटकेँ कोनाह/बदगुनिया सेहो कहल जाइत छैक। पासि ओ पट्टीक छोर पर चूल बनल रहैत छैक जे पौआ सभमे बनल छेदमे पैसल रहैत छैक। बीचवला खाली भाग जौड़ आदिसँ घोरल रहैत छैक, जाहि पर लोक सुतैत-बैसैत अछि।

खाटक पौआ, पासि, पट्टी आदि अवयवकेँ बनाय एवं सम्बद्ध कऽ ओकरा तैयार करवाक क्रिया खाट सालब होइत अछि। टेढ़मेढ़ काठकेँ छेदिकऽ सोझ करवाक क्रिया सेहो सालब होइत अछि। चूलवला भागकेँ छेदमे लऽ जयवाक क्रिया घोसिआयब/घोसिआयब/पेसब/पैसायब होइत अछि। छेद छोट रहने बलाद् अन्तःप्रवेशक क्रिया दूसब/ठाँसब होइत अछि।

चारु कातमेँ कसल खाटकेँ चौकस कहल जाइत छैक। छेद पैघ रहने ओहिमे पासि एम्हर-ओम्हर डोलेत रहैत छैक। एहन स्थितिमे पौआ ओ पासिक सम्बद्धताकेँ ढिलढिल कहल जाइत छैक। किञ्चित ढिलढिलक हेतु ढिलढिलाह

शब्दक प्रयोग होइत अछि। हिलहिल सम्बद्धतावालाक एम्हर-ओम्हर डोलबाक भाव हिलहुल होइत अछि आ एहन वस्तुकेँ हिलहुलाह कहल जाइत छैक।

पट्टीविहीन खाटक एकटा प्रभेदमे सम्मुखीन पौआक प्रत्येक जोड़ मध्यभाग मे नटबोल्ट पर कसल रहैत छैक आ चौकीक आकृतिक निर्माण करैत छैक। ई सहजतापूर्वक मोड़ल जा सकैत अछि। एकर दूनु पासिक ऊपर बोर ठोकल रहैत छैक। स्थान परिवर्तनमे उपयोगी एहि खाटकें सफारी कहल जाइत छैक। कम लम्बाइवाला खाट जाहि पर सुतलासँ पैर बाहर निकलि जाइत छैक, ओकरा गोड़कट कहल जाइत छैक।

एक गोटाक सुतबा योग्य कम चाकर खाटकें एकजानिआ (आँ/याँ) आ दू गोटाक सुतबा योग्य बेस चाकर खाटकें दुजनिआ (आँ/याँ) कहल जाइत अछि।

खाट आदि सुतबाक साधनक जाहि भागमे माथ देल जाइत छैक, ओहि भागकेँ सीरम/सिरमा/सिरहना/सिरहान/सिरहाना/सिड़ना/ सिड़ान / सिड़ाना / सिड़ानी/ सिरहानी/सिरहाना/मुस्थड़ी कहल जाइत छैक। ग्रियर्सन एकरा सिरवाईसी कहने छथि (बि० पी० लाइफ, पृ. 122)। सिरमाक विपरीत भाग जेम्हर पैर राखल जाइत अछि, से गोड़थरि/गोड़थरिया/गोड़थारी/ पोतना /पौतान / पौथना / पौथान /पौथाना/ पौदान कहल जाइत अछि। ग्रियर्सन एकरा पथाना सेहो कहने छथि (तैव, पृ. 122)।

सुतबाक हेतु उपयोगी दोसर साधन चौकी/घउकी/चउकी होइत अछि। एकर चारू पौआक उपरका भाग ओ पाँसि-पट्टीक उपरका सतह एक तलमे होइत छैक। पाँसि, पट्टी ओ पौआक ऊपर तकथा ठोकल रहैत छैक। तकथा ठोकबाक क्रिया पाटब होइत अछि।

चौकीक तकथा सभ नामा-नामौ अथवा चौड़ा-चौड़ी पाटल जाइत छैक। आद्यन्त एकटा तकथा रहने सल्लग/एकसल्लग आ बीच-बीचमे दोसर तकथा जुटल रहने जोड़ कहल जाइत छैक।

मजगुतीक हेतु चौकीक पाँसिमे पट्टीक समानान्तर अनेक पट्टी सभ बीच-बीचमे ठोकल रहैत छैक। एहि मध्यवर्ती पट्टी सभकेँ दासा/दासा/पुस्तमान/पोस्तमान कहल जाइत छैक।

पौआकेँ हिलहुल होयबासँ बचयबाक हेतु पौआ तथा पाँसि ओ पट्टीक बीच त्रिकोण आकृतिक काष्ठखंड दूनुकेँ सम्बद्ध करैत ठोकल जाइत छैक। एकरा कोनिआँ/बैकिट/बैकेट कहल जाइत छैक।

चौकीक दूटा तकथाक बीचक अन्तरकेँ जैन/फाँक/फाट/फाड़ि कहल जाइत छैक। एकर तकथाक अन्तिम छोरकेँ कोर/किनार/किनारा/किनारी कहल जाइत छैक। ऊपरसँ अन्तिम छोरकेँ कंछी/कनछी कहल जाइत छैक। पौआ ओ पट्टीक बीचवला भागकेँ कोन कहल जाइत छैक। तकथाक जे भाग पौआ, पाँसि

ओ पट्टीक बाहर रहैत छैक ओकरा काँख/काँखी कहल जाइत छैक। तकथा डेओड़बाड़ रहने ओकर अतिरिक्त भागकेँ काँटि देल जाइत छैक। एहि काटल भागकेँ छिकार कहल जाइत छैक।

काष्ठकर्ममे कोनौ वस्तुक टूटल अवयवकेँ पुनः संयुक्त कऽ कार्ययोग्य बनायब भङ्गरी/भरम्पति कहल जाइत छैक। अवयव असम्बद्ध होयबाक क्रिया भङ्गठब होइत अछि। काज करैत काल भेल तकनीकी बाधाक कारणेँ काजक प्रगति बाधित होयबाक स्थिति भाङ्ठ/बेट्ठनि/बेठनि/मेठनि लागब होइत अछि।

भङ्गरीक हेतु उपयोगमे आनल तकथाकेँ बट्टम/बटम/बटन/बत्ता कहल जाइत छैक। मोट काष्ठखंडवला भाग टूटल रहला पर ओकर दूनु कात पत्तर दऽ सम्बद्ध करबाक क्रिया चौसाल करब होइत अछि। दूटा तकथाकेँ जोड़बाक हेतु तऽसँ देल पट्टीकेँ साफ्ट कहल जाइत छैक।

स्नानादि करबाक हेतु छोट आकृतिक वर्गाकार चौकीकेँ असनानी/असलानी कहल जाइत छैक। अत्यन्त लघु आकृतिक चौकीकेँ पटरा कहल जाइत छैक। धियापुताकेँ सुतयबाक हेतु चारूकातसँ घेरल चौकीकेँ पलना/पालना/झुलबा कहल जाइत छैक।

चाकर एक तकथा अथवा कम चाकर एकाधिक तकथासँ पाटल चौकीक लघु प्रभेदकेँ बेंच/धिरिच कहल जाइत छैक। साधारण बेंचकेँ मुंडाबेंच कहल जाइत छैक। ओठडवाक व्यवस्थासँ युक्त बेंचकेँ अरामी बेंच कहल जाइत छैक। विद्यालयमे नैनालोकनिक पोथी राखिकऽ लिखबाक हेतु ढाल कऽ पाटल तकथासँ बनल बेंचक एकटा ऊँचगर प्रभेदकेँ डेस्क कहल जाइत छैक।

पैघ आकृतिक चौकीकेँ तख्तापोस/तखतपोस/तकथपोस/तकथपोस कहल जाइत छैक। एकर आधुनिक ओ अलंकृत प्रभेद सभमे दूनु पाँसि पृथक्-पृथक् रहैत छैक मुदा दूटा कऽ पौआ, पट्टी द्वारा सम्बद्ध रहैत छैक। पौआ ओ पट्टीक सम्बद्ध भाग वास्तविकसँ ऊपर धरि रहैत छैक आ घेरा बनवैत छैक। खाटक एहि पैघ प्रभेदकेँ पलंग/पलङ कहल जाइत छैक। छोट पलङकेँ पलङिया/पलङरी कहल जाइत छैक। पलङक अपेक्षाकृत अधिक ऊँच प्रभेदकेँ कोच कहल जाइत छैक। नीचा दिस चारूकातसँ तकथा द्वारा घेरल पलङक प्रभेदकेँ दीवान कहल जाइत छैक।

सीरम ओ गोड़थरीक घेरा तथा पौआक काटक आधार पर सामान्य आकृतिवला पलङकेँ सादा ओ नक्काशीक काजसँ युक्त पलङकेँ छपुआ कहल जाइत छैक।

चौखट काष्ठखण्डक घेरासँ युक्त पलङक एक कातक दूनु पौआक उपरका भागकेँ जोड़ऽवला काठकेँ रेली/रेलिङ कहल जाइत छैक। रेलिङ ओ पौआ सँ घेरल भाग खड़िया/खड़िया कहल जाइत छैक।

कोनो-कोनो पलङ्क खड़ियामे लकड़ीक छोट-छोट खरादल टुकड़ी लम्ब रूपमे लगाओल रहैत छैक। एहि खरादल काष्ठकें करौना कहल जाइत छैक। जाहि पलङ्क खड़ियामे लकड़ीक बेलनाकार दण्ड लागल रहैत छैक, ओकरा रूलदार पलङ्क कहल जाइत छैक।

खड़ियामे सरदर काष्ठखंड रहला पर ओहिमे अनेक प्रकारक नक्काशी कयल जाइत छैक। नक्काशीक काज कमार अपना बुद्धिसँ, फरमाइसक अनुसार अथवा छपल कैटलक (catalogue) देखि कऽ करैत अछि।

नक्काशीक फूल दुइ प्रकारक होइत अछि। छिलुआ आ ऑरलामेन्टल (Ornamental)/खोघामावला। छिलुआ फूल काढ़बाक हेतु लकड़ीकें उपर-उपर छीलिकऽ आकृति निकालल जाइत छैक। खोघामाक हेतु लकड़ीक सतहकें खूब गँदीर कऽ विभिन्न प्रकारक आकृति निकालल जाइत छैक। नक्काशी द्वारा उत्पन्न उत्तल तलकें गोला, अवतल तलकें गलता, उत्तल आ अवतल फेंटल तलकें कानी आ चाकर तलकें चप्पस/चप्पत/फौस कहल जाइत छैक। उत्पन्न गढ़निकें लत्ती/झार/फुलपत्ती कहल जाइत छैक।

सामान्यतः किछु प्रचलित नक्काशी सभमे नागक फनक आकृतिकें नागफेनी, कमलक पातक आकृतिकें कमलपत्ता, कमलक आधा पातक आकृतिकें हाफकमलपत्ता, सूर्यक आकृतिकें सुरुज कहल जाइत छैक।

पलङ्कक घेरावला भागमे प्लाइवुड, हार्डवोर्ड, सनमाइका, धीपीस आदि आयातित सामग्री सौन्दर्यक हेतु लगाओल जाइत अछि।

खरादल ओ नक्काशी कयल पौआकें खरादी/बम्बइया पौआ कहल जाइत छैक। खरादी पौआमे बाघक पञ्जाक आकृतिकें बघपञ्जा, गिलासक आकृतिकें गिलासी, चूड़ी जकाँ गढ़निकें कगना/चूड़ी/चुड़िया, गोलाक आकृतिकें गोलम्मा/गोला/गोलाम/गोलामा/गोलामी/बॉल, कलशक आकृतिकें कलशी ओ वृत्ताकार मोट काटकें जुड़ा कहल जाइत छैक।

चारिटा पौआ ओ समान आकृतिक छोट-छोट पाँस-पट्टी पर तकथा ठोकि कऽ शंकुक आकृतिक एक गोटाक बैसबाक साधन बनैत अछि। एकरा टूल (Stool) कहल जाइत छैक। तीन पौआवला टूलकें तिपाड़/तेपड़/तेपाड़ कहल जाइत छैक। रस्सीसँ घोरल टूलकें बैसक/बैसकी/बैठकी/मचकी/मचिआ/मचोला/मचोलवा/माँची/मछकी कहल जाइत छैक। टूलक अत्यधिक ऊँच प्रभेदकें घोरज्जी कहल जाइत छैक। एकर दूटा पौआक बीच स्थान-स्थान पर बत्ता ठोकल रहैत छैक जकर सहायतासँ एहिपर चढ़िकऽ ऊँचाइकें फाओल जा सकैत छैक।

चौकोक आकृतिक एकटा अन्य उपादान जकर ऊँचाइ सामान्यतः अढ़ाईसँ तीन फुट होइत छैक, टेबुल/टेगुल कहल जाइत छैक। ई पठन-पाठन, कुर्सी पर बैसि कऽ भोजन आदि विविध उपयोगमे अवैत अछि। एकर पासिमे बनल बाकस जकाँ व्यवस्था दराज कहल जाइत छैक। दराजयुक्त टेबुलकें दराजी टेबुल कहल जाइत छैक। पौआ, पाँस ओ तकथावला भागकें मोड़ि कऽ समेटल जयबा योग्य टेबुलकें मोड़ुआ/फोल्डिंग टेबुल कहल जाइत छैक।

आकार-प्रकार ओ उपयोगक आधार पर आइकलिह टेबुल विभिन्न नामे अभिहित होइत अछि। मुदा ई नाम सभ गृहीत शब्द थिक जे संक्रमणक प्रक्रियामे अछि। गोल आकृतिक टेबुलकें गोल टेबुल, चाह पोषाक हेतु कम ऊँच टेबुलकें टी टेबुल, भोजनक हेतु पैघ ओ अंडाकार टेबुलकें डाइनिंग टेबुल कहल जाइत छैक।

एक व्यक्तिक बैसबाक हेतु आधुनिक उपस्कर कुर्सी होइत अछि। कुर्सीमे सेहो चारिटा पौआ रहैत छैक। एकर अग्रभागक दूटा पौआ सोझ ओ छोट होइत छैक आ पछिला भागक दूनु पौआ टेढ़ ओ पैघ रहैत छैक। अगिला पौआक उपरका भागसँ करीब एक बीत नीचाँ चारु पौआ, पट्टी द्वारा सम्बद्ध रहैत छैक। एहि पट्टीपर तकथा पाटल रहैत छैक जाहिपर लोक बैसैत अछि। पाटल तकथासँ बनल ई भाग आसन/सीट कहल जाइत छैक। पछिला पौआक उपरका भागक मध्य ओ अगिला पौआक उपरका भागपर होइत एकटा चाकर काष्ठखंड ठोकल रहैत छैक। एकरा बहुआँ/बाँहि/बाहु/बाँही/हाथ/हथ्या कहल जाइत छैक। ई दूनु पाञ्जर दितुक घेराक काज करैत छैक। पछिला दूनु पौआक उपरका भागकें सम्बद्ध करऽवला तकथाकें तकिया कहल जाइत छैक। एहिपर माथ अढ़काकऽ लोक बैसैत अछि। आसनसँ कनेक ऊपर सेहो एकटा तकियेक आकृतिक लकड़ी पछिला दूनु पौआकें सम्बद्ध कयने रहैत छैक। एकरा कमरतकिया कहल जाइत छैक। तकिया ओ कमरतकियाक बीच अनेक उदग्र काष्ठखंड सभ ठोकल रहैत छैक। ई सभ सीक कहल जाइत छैक। कुर्सीक चारु पौआकें स्थिरता प्रदान करबाक हेतु पट्टीसँ चारि आहुर नीचाँ करीब दू आहुर चाकर चारिटा पट्टी चारु पट्टीक समानान्तर चारु पौआकें सम्बद्ध करैत ठोकल रहैत छैक। एकरा सभकें गॉज कहल जाइत छैक। चारु पौआक निचला भागसँ करीब चारि आहुर ऊपर ठोकल गॉज सभकें छान कहल जाइत छैक।

नट-बल्टूक सहायतासँ कुर्सीक मोड़बा योग्य प्रभेदकें मोड़ुआ कुर्सी कहल जाइत छैक। पैघ बाँही, खूब चाकर सीट ओ डालू तकियावला आरामदेह कुर्सीक प्रभेदकें आरामकुर्सी कहल जाइत छैक। गद्दीदार सीटवला कुर्सीक अत्याधुनिक प्रभेदकें सोफा कहल जाइत छैक। दूटा एकजनिआ आ एकटा दुजनिआ सोफा मिलिकऽ सोफासेट कहबैत अछि।

जमीन पर बैसिकऽ भोजन करवाक हेतु काष्ठक करीब चारि-पाँच आङ्कुर ऊँच समतल आधारक व्यवहार होइत अछि । एकरा पीड़ी/पिर(इ)ही/बैसकी/बैठकी कहल जाइत छैक । विद्यापति पदावलीमे एहि हेतु पिढ़ि शब्द आयल अछि (मि. म., १९-५९६)। पैघ आकृतिक पीड़ीकेँ पीड़ा/पिर(इ)हा कहल जाइत छैक । एकर छोट आकृतिकेँ पिढ़िया कहल जाइत छैक। एकर आधारमे दूनु कात लकड़ीक नाम-नाम दंड ठोकल रहैत छैक । ई दूनु एकर उपरका तकथाकेँ जमीनसँ ऊपर उठौने रहैत छैक। एहि दंडद्वयकेँ गोड़ा/गोड़ानी/ गोड़िया/गोड़ी/डंटी कहल जाइत छैक। लघु आकृतिक गोड़ाविहीन पिढ़ीकेँ चटुआ कहल जाइत छैक । ओना पीड़ी शब्द काष्ठक समस्त चौखूट आसनक हेतु प्रयुक्त अछि ।

पैरमे एकटा काठक वस्तु पहिरल जाइत अछि । एकरा खरा(डा)म/खणाम/ खरा(इ) ओं/खणाओं/पदुक्का कहल जाइत अछि । ग्रियर्सन एकरा खड़ाओनि सेहो कहने छथि (मै० क्रैस्तोमर्थो पृ० १५४)। लोकगीतमे एहि हेतु खड़म शब्दक प्रयोग भेटैत अछि (कोशी गीत पृ० २५)।

खड़ामकेँ पैरक अडैठसँ पकड़बाक हेतु ओकर अग्रभागमे एकटा छोट सन खरादल काष्ठक दंड लागल रहैत छैक । एकरा खुट्टी/खूटी/खूँटी/खुटरी कहल जाइत छैक। खुट्टीक उपरका भाग अपेक्षाकृत बेस चाकर ओ गोल रहैत छैक । एकरा फुलिया/छत्ता कहल जाइत छैक। खुट्टीक निचला भागक छेदमे पैसल बाँसक पातर टुकड़ीकेँ मेखी कहल जाइत छैक।

खड़ामक जाहि समतल भागपर तरबा रहैत छैक ओकरा पिढ़िया कहल जाइत छैक। पिढ़ियाकेँ जमीनसँ ऊपर उठल रखबाक हेतु एँड़ी आ चाङ्कुर लग खड़ाममे खतिकऽ गोड़ा(रा)/गोड़ि(रिया) बनाओल रहैत छैक । जाहि खड़ामक गोड़ा खिया जाइत छैक, ओकरा खियोटी/खिनौरी कहल जाइत छैक।

बिना खुट्टीक खड़ामकेँ बढहा/बधहा/बधा/बाधा कहल जाइत छैक। एहिमे पैरकेँ रस्सीक फानी घेरने रहैत छैक ।

गोड़ाविहीन खड़ामक एकटा प्रभेद खरा(इ)पा कहल जाइत अछि। एकर अग्र भागमे रबरक अथवा चामक अर्द्धचन्द्राकार फीता लागल रहैत छैक, जकर बीचमे पैर फँसओल जाइत छैक। छोट खड़पाकेँ खड़पी कहल जाइत छैक । दूनु पैरक खड़ाम जोड़ा ओ जोड़ाक प्रत्येककेँ पल्ला/पवाइ कहल जाइत छैक।

शृंगारक पात्र सम्बन्धी सामग्री : कनार काष्ठक किछु सामग्री बनबैत अछि जकर उपयोग शृंगार-प्रसाधन ओ तकरा रखबाक हेतु होइत छैक।

कंस थकड़बाक दाँतक धारै जकाँ उपकरणकेँ ककहिया/ककही/कंधी/ कडही कहल जाइत छैक। नम्हर ककहीकेँ ककहा कहल जाइत छैक । जाहि

ककहामे दूनु कात क्रमशः कम अन्तर ओ अधिक अन्तर पर दाँत बनल रहैत छैक ओकरा दुमूहाँ कंधी/ककबा कहल जाइत छैक। कंस थकड़बाक ई उपकरण सभ आब प्लास्टिकक उपकरण द्वारा स्थानापन्न कऽ देल गेल अछि। मुदा पूजा-पाठ, विविध संस्कारक हेतु काठक कंधीकेँ शुद्ध बूझल जाइत छैक ।

गुम्बदक आकारक सिन्दूर रखबाक पैघ पात्रकेँ सिनुरदानी/सोहगौली/सिंगौरी/ कीआ (या)/हिंगौरी कहल जाइत छैक । एकर छोट प्रभेद सिंगौरीटी/कियौरी/ हिंगौरीटी/ इंगौरीटी/सपरी कहल जाइछ । सिन्दूर घेंड़बाक पैघ पात्रकेँ सिनुरघोरा/सिंघोरा आ छोट पात्रकेँ सिंघोरी कहल जाइत छैक । एहि बासन सभक उपरका ढक्कनवला भागकेँ खप्पा/खपिया/खप्पी/खिप्पी/खीप कहल जाइत छैक।

देहमे तेल लगयबाक हेतु तेल रखबाक चौखूट अथवा गोल, गहीर पात्र मलबा/माला/माली/मलिया/मलसी कहल जाइत अछि । तेल, उबटन आदि रखबाक त्रिभुजाकार बन्द पात्रकेँ सचबा कहल जाइछ ।

सामानक सुरक्षा सम्बन्धी सामग्री : वस्त्र ओ अन्य बहुमूल्य वस्तुकेँ सुरक्षित रखबाक हेतु काठक अनेक पात्र सभ बनैत अछि। काठक पैघ घनाकार पात्रकेँ बक्कस/बक्सा/बकस/बकसा/बाकस कहल जाइत छैक। एकर अत्यन्त पैघ प्रभेदकेँ सन्दुक/सन्दूक (अ. सन्दूक)/सनुक/सनूक/सनुख/सनुख/सिनधुक कहल जाइत छैक । मध्यम आकृतिक सन्दूककेँ सिन्धुकचा/सनुकचा/ सनुखचा/डिगिस/ डिगिस कहल जाइत छैक । एकर छोट प्रभेद सन्दुकची/सनुकची/ सनुकची/सिन्धुकची होइत अछि ।

एक व्यक्ति द्वारा उठयबा योग्य छोट-छोट बक्साकेँ पेटी कहल जाइत छैक। पैघ पेटीकेँ पेटाड़ा/पेटाड़ा ओ छोटकेँ पेटाड़ी/पेटारी कहल जाइत छैक। शंकुक आकृतिक ढक्कनसँ युक्त पैघ बक्साकेँ झप्पा/झीप/झीपा/झापा कहल जाइत छैक। अत्यल्प गहराइवला छोट सन चौखूट पेटीक उपयोग सफरक हेतु कयल जाइछ। एकरा सूटकेस/सफरी कहल जाइत छैक।

शृंगार सामग्री रखबाक अत्यन्त छोट-छोट बक्साकेँ मजूखा/मजुखा/मज्जूखा कहल जाइत छैक । पाइ रखबाक छोट सन मजुखकाकेँ कनोरी(इ)/केसी कहल जाइत छैक। एकर लघु प्रभेद कनोरी(इ) होइछ । कनोरीक भीतर छोट-छोट विभाग सभकेँ खाना/खोला/खोली/खोपली कहल जाइत छैक । बनिबक अनेक खोपलीसँ युक्त पाइ रखबाक बक्साकेँ गल्ला कहल जाइत छैक । खोपली ओ दराजयुक्त गल्लाकेँ केशबाक्स कहल जाइत छैक ।

बक्साक आधारवला भागकेँ पेन/पेनी/पेनाठ कहल जाइत छैक । पैघ बक्सा मे पेनमे लकड़ीक टुकड़ा ठोकि ओकर पेनीकेँ जमीनसँ ऊपर उठाकऽ राखल जाइत

छैक। एहि काष्ठछंड सभकेँ गोड़ा/गोड़ानी कहल जाइत छैक। छोट बक्सक अपेक्षाकृत छोट गोड़ाकेँ गोड़ी/गोरी (दि)या कहल जाइत छैक। बक्सक भीतरवला खाली भागकेँ पेट कहल जाइत छैक। पेटमे नामानामो टोकल तकथा सभकेँ बड़ानी आ चौड़ाचौड़ी टोकल तकथा सभकेँ एडुआ कहल जाइत छैक। बक्सकेँ झेंपवाक हेतु उपरका ढक्कनवला भागकेँ छत्ता/छात/झपना/झाँप कहल जाइत छैक। सुन्दरताक हेतु छातक कोर पर चारुकात टोकल खतल पटरीकेँ मगजी कहल जाइत छैक। मजगूतीक हेतु मगजीक नीचा टोकल पटरीकेँ पाड़ि कहल जाइत छैक।

सामानकेँ जमीनक सम्पर्कसँ ऊपर रखबाक हेतु जाहि उपस्कर विशेषक व्यवहार होइत अछि से रैक कहल जाइत अछि। रैकमे दूटा टाढ़ तकथाक बीच एक-डेढ़ फुटक अन्तर पर क्षैतिज अवस्थामे अनेक तकथा टोकल रहैत छैक। क्षैतिज तकथा सभकेँ तिसियल कहल जाइछ। तिसियलेपर सामान राखल जाइत छैक। दूनु टाढ़ तकथाकेँ एम्हर-आम्हर डोलबासँ रक्षाक हेतु रैकक पृष्ठभागमे ओहि दूनु तकथाकेँ सम्बद्ध करैत दूटा बत्ता कँचीक आकृतिमे टोकल जाइत छैक। एहि कँचीक आकारक आकृतिकेँ कँचबतिया कहल जाइत छैक।

चारिटा पौआसँ युक्त एवं प्रत्येक खाना लग पासि-पट्टी द्वारा सम्बद्ध रैकक अपेक्षाकृत कम ऊँच प्रभेदकेँ हवाट नाँट कहल जाइत छैक।

तकथासँ सभ दिससँ बन्द एवं आगूमे कंबाड़सँ युक्त रैकक प्रभेदकेँ अनबारी/अनमारी/अलमारी/आलमारी/आलमारी/अलेमारी कहल जाइत छैक।

अलमारीक निचला भागमे गोड़ा लगल रहैत छैक। उपरका भागमे सौन्दर्यक हेतु बनाओल घेरकेँ मुड़ेर/मुड़ेरा कहल जाइत छैक। एहिमे कंबाड़क पल्लाकेँ अग्रभागक चारू कात टोकल चारि-पाँच आदुर चाकर काठक फ्रेममे कब्जा द्वारा सम्बद्ध कयल जाइत छैक। फ्रेमकेँ अलीन कहल जाइत छैक।

कोनो-कोनो आलमारीमे आगू-पाछू घुसकऽवला पल्ला लगाओल जाइत छैक। एहि पल्लाकेँ चलानी पल्ला कहल जाइत छैक। एहिठाम चलानीक अर्थ आयातित नहि भऽ आगू-पाछू घुसकऽवला होइत छैक।

जाहि आलमारीक उपरका भागमे कोट आदि टङ्कबाक हेतु लोहाक अनेक छड़ लगल रहैत छैक ओकरा बाइरो/हँगरटैप कहल जाइत छैक। भोज्य पदार्थकेँ माछी आदिसँ सुरक्षित रखबाक हेतु लोहक जालीसँ घेरल आलमारीकेँ मीटकेस/मीकचाँप कहल जाइत छैक। ईटाक देवालमे बनाओल आलमारीकेँ खिलान/देवालगीर कहल जाइछ।

कपड़ाकेँ रखबाक अनेक दंडसँ युक्त एकटा उपस्कर अलना होइत अछि। अयना लागल काठक तख्ता सेहो अलना कहल जाइत अछि। आमदकद अयना

लागल अनेक दरजसँ युक्त स्त्रीगणक शृंगार प्रसाधन रखबाक ओ शृंगार करवाक हेतु प्रयुक्त उपस्करकेँ शोकेस/सिंगारदान टेबुल कहल जाइत छैक।

काष्ठकर्म द्वारा ई समस्त उपस्कर सामानक सुरक्षाक हेतु बनाओल जाइत अछि।

अन्य विविध सामग्री : पूर्वोक्त वर्गीकृत उत्पादन सर्वाधिक अतिरिक्त काठक विभिन्न सामग्री सभ काष्ठकर्म द्वारा आवश्यकता भेला पर उत्पादित होइत अछि।

मिथिलामे पूर्वमे बच्चा सभकेँ लेखन शिक्षाक हेतु काठक पातर तकथीक प्रयोग होइत छल। फारी रंगसँ पोति, फचरासँ रगड़ि, चमकाकऽ ओहि पर गाबिसक मोसि आ करचीक कलमसँ लिखल जाइत छल। ई लेखाभार पाटी कहल जाइत छल मुदा अब ई सिलेट द्वारा स्थानापन्न भऽ गेल अछि।

कागत पर पौतो खिचबाक हेतु लकड़ीक बेलनाकार दंडकेँ डंडिपन्ना / डंडिपड़ना/डंडिपाड़ा कहल जाइत छैक। दोआत रखबाक काष्ठधारकेँ दस्ती/कलमदान कहल जाइत छैक। ग्रन्थकेँ जमीनक सतहसँ ऊपर राखिकऽ पढ़बाक हेतु प्रयुक्त एकटा उपस्करकेँ रेहल कहल जाइत छैक। एहिमे एकटा तकथा दू समान भागमे बीचोबीच चीड़ल आ परस्पर सम्बद्ध रहैछ। खोलला पर दूनु कँचीक आकृतिमे खुलि जाइत छैक। टाङ्किकऽ पुस्तकादि रखबाक पटराकेँ ठठरी कहल जाइत छैक।

देवमन्दिरक कंबाड़केँ षट/षट्ट कहल जाइत छैक। भगवानक पूजास्थलक पटराकेँ फल्ली कहल जाइत छैक। भगवानकेँ बैसयबाक हेतु काठक घरकेँ सिंहासन कहल जाइत छैक। साओनक झुलामे भगवानकेँ झुलयबाक आसनकेँ झूला/विमान/सिंहासन कहल जाइत छैक। ओना हाथीक हौदा परक काष्ठ निर्मित आसन सेहो सिंहासन कहल जाइछ।

अगरबत्ती खोंसबाक उपस्करकेँ धुपदानी कहल जाइत छैक। देवमन्दिरमे घड़ीघंट बजयबाक मुङ्गरीकेँ ठोकना कहल जाइत छैक। भगवतीक मन्दिरक समक्षक बलिप्रदानक खुट्टाकेँ महिषा/बलिकट्टा कहल जाइत छैक। हनुमत्पूतिक हेतु हुनक प्राचीन अख गदा सेहो काठक बनाओल जाइत अछि।

यज्ञमे आहुति देबाक लकड़ीक नाम अग्रभागसँ युक्त करछुकेँ सुब/सुरुब कहल जाइत छैक। सुबक एकटा प्रभेद सुचि कहल जाइत अछि। उपनयनमे पाँचो आदुरक आकृति उखरल छोट छोलनीक व्यवहार होइत छैक। एकरा पञ्चाङ्ग कहल जाइत छैक। कुमरमक खीर लारबाक हेतु छोट सन दाबिकेँ दुब्दी दाबि कहल जाइत छैक।

बरआकेँ बैसबाक हेतु छोट सन पीड़ीकेँ चटबा कहल जाइत छैक। साधु-सन्यासी काठक गहँर ओ अर्द्धवृत्ताकार मूठसँ युक्त काठक जलपात्रक उपयोग करैत छथि। एकरा कमण्डल/कमण्डलु/कवण्डल कहल जाइत छैक।

माटिक पैघ देवमूर्ति बनवबाक हेतु काठक आधारकेँ चाल कहल जाइत छैक। चालक आधार आयताकार काष्ठखंड रहैत छैक आ पृष्ठभागमे ई अर्द्धचन्द्राकार उतल पैरासँ युक्त रहैत छैक।

दीपकेँ उच्च स्थान पर रखबाक व्यवस्थाकेँ दीअठ/दीअठि/दीयठ/दीयठि/दीपदान/दीपदानी/लावन/लावनि कहल जाइत छैक। ई काठक अतिरिक्त माटि ओ धातुक सेहो बनैत अछि।

कसरत करवाक भारी औजनक काठक एकटा उपकरण मुगदर/मुँगदरन/मुडरदन/मुगनदर/मुगदल/मुदगर/मुदगल कहल जाइत अछि। एकर हाथसँ उठाकऽ भँजला पर बौद्धिक मांसपेशी मजबूत होइत छैक।

मुसकेँ फँसयबाक हेतु काठक धरकेँ मुसकल/मुसकाँड़ी/मुसकाणी कहल जाइछ।

सनकल मनुष्यकेँ बन्हाक काठक उपस्करकेँ हड़ि/हड़ी कहल जाइत छैक। मैथिलीक ई अत्यन्त प्राचीन शब्द थिक। वृद्ध वाचस्पतिक भाष्यटी टीकामे अर्गल शब्दक व्याख्याक हेतु एहि देशी शब्दक प्रयोग भेल अछि।

ऊँच स्थान पर चढ़बाक उपकरण असघनी/सीढ़ी/सिरा(इ)ही कहल जाइत छैक। एहिमे काठ अथवा बाँसक दूटा समानान्तर ठाढ़ दंडमे थोड़े-थोड़े दूर पर क्षैतिज रूपमे नीचासँ ऊपर धरि अनेक दण्ड सभ लागल रहैत छैक।

भार उठयबाक हेतु नौखगर अग्रभागसँ युक्त बाँसक चातीक उपयोग होइत छैक। एकर पटइ कहल जाइत छैक। पटइकेँ बहिँगा/बहिँडा सेहो कहल जाइत छैक। एकर छोट प्रभेद बहिँगी/बहिँडी होइत अछि।

धूम्रपानक एकटा साधन हुक्का होइत अछि। हुक्काक मध्य भागमे एकटा काठक नली लागल रहैत छैक। एकरा डंटी कहल जाइत छैक।

हड़हि मालक गरबनिमे बान्हल काष्ठखंड जाहिसँ ठोकर लगबाक कारणेँ ओ तेज नहि दीड़ि सकैत अछि, से घरचेडा/ठेकर/ठोकर/ठोकरा/ढोकन/ढोकना/ढोलना/होलना कहल जाइत छैक।

नाइर व्यक्तिकेँ आस देबाक हेतु काठक त्रिकोण उपकरणकेँ बैसाखी/बरसाती कहल जाइत छैक।

देवालमे कपड़ा आदिकेँ टङ्गबाक छुटीकेँ खुट्टी/खुट्टी/देवालखुट्टी कहल जाइत छैक। जनठ खेहबाक हेतु लकड़ीक खरादल दंड सेहो खुट्टी/खेहना/जनठखेहना कहल जाइत अछि।

पोखरिमे यज्ञ भेलाक बाद एकटा खूब मोट ओ पैघ काष्ठदंडकेँ पोखरिक बीचमे गाड़ल जाइत छैक। एकरा जाट/जाठ/जाइठ/जाठि कहल जाइत छैक।

यज्ञकालमे पोखरिक कोन पर एकटा भुट्ट मनुष्याकृति सेहो गाड़ल जाइत छैक। एकरा कठबोगना कहल जाइत छैक।

घाट रहित पोखरिमे कपड़ा आदि रखबाक हेतु देल पैघ काष्ठखंडकेँ काठ/दारु/पाट कहल जाइत छैक।

इनारक तल पर जमुनक काठक एकटा पहियाक आकृति बैसओल जाइत छैक। एकरा जम्मठि/जमकाठ/जमवट/जमुअठि/जमोट/जमौट कहल जाइत छैक।

इनारक ऊपरमे देल लकड़ीक जाफरी सन ढाँचा जे लोककेँ ओहिमे खसबासँ बचबैत छैक, से जंगला/जङला/जङ्गला कहल जाइत छैक। इनारक बीचोबीच देल लकड़ीक धरनि जाहिपर पैर राखि पानि खीचल जाइत छैक, से गोड़पीठा/पाओठ/पओठा/पीठा/पावठ/लतमारा कहल जाइत छैक।

धियापुताक हेतु काठक अनेक प्रकारक खेलौना बनैत अछि। खेलयबाक हेतु गोल आकारक ठोस वस्तुकेँ गेन/गेन्द कहल जाइत छैक। सूतक सहायतासँ नचयबाक हेतु काठक एकटा गोल खेलौना लट्ठू होइत अछि। एहिमे एकटा नौखगर काँटी लागल रहैत छैक। एकरा गुन्जा/गुन्झा/गुञ्जा/गुन्जिया कहल जाइत छैक।

काठक एकटा करीब एक-डेढ़ हाथक पातर दंडमे दू दिससँ दूटा काठक पहिया पेसल रहैत छैक। दूनू पहियाक कोरवला भागमे चारुकात छेद रहैत छैक। एहि छेद सभमे बाँसक अनेक कमची दूनू पहियाकेँ सम्बद्ध करैत लागल रहैत छैक। कमची पर सूत लपेटि कऽ एहि खेलओनाक द्वारा गुड्डी उड़ाओल जाइत छैक। गुड्डी उड़यबाक ई उपकरण लटवा/लटाइ/लटेर कहल जाइत अछि।

गणेश चतुर्थीमे धियापुता काठक दूटा समान आकृतिक खराजल दंडकेँ परस्पर टकराकऽ आवाज निकालैत अछि। एहि दंड युगलकेँ गुल्ली-डंडा/पुल्लीडंडा कहल जाइछ।

लकड़ीक पहियामे एकटा डंटा लगाकऽ गुड्कयबाक खेलओनाकेँ गुड्कना/गुड्कुना कहल जाइत छैक। कोनो-कोनो गुड्कनामे एकटा पंछीक आकृति लागल रहैत छैक जे पहिया नचौला पर बेर-बेर अपन अग्रभागसँ ओहि पर आघात करैत छैक। एहि खेलओनाकेँ कठफोड़ा कहल जाइत छैक। खेलयबाक हेतु काठसँ निर्मित घोड़ाक आकृतिकेँ कठघोड़ा/कठघोड़वा कहल जाइत छैक।

जनमौटी बच्चाकेँ चुप रखबाक हेतु एकटा छोट सन पातर काष्ठखंडक दूनू कान गोल आकृति बन्हाओल रहैछ आ एहि गोल भागकेँ रडि देल जाइत छैक। नेना एकरा चटैत रहैत अछि आ खेलाइत रहैत अछि। एहि खेलओनाकेँ चटनी कहल जाइत छैक।

धियापुताकेँ चलब सिखयबाक हेतु तीनटा पहिया पर आधारित गाड़ीकेँ गड़गड़ा/गड़गाड़ा/लरोना कहल जाइत अछि।

काष्ठ व्यवसाय द्वारा काठ ओ बाँसक विभिन्न प्रकारक दंड सेहो बनैत अछि। पातर दंडकेँ ठेंगा/ठेंडा कहल जाइत छैक । छोट ठेंडाकेँ ठेंडनि (कोमो गीत, पृ. 29) ठेंडी कहल जाइत छैक। एकर नाम ओ पातर प्रभेदकेँ छड़ी कहल जाइत छैक । बाँसक करची सन पातर छड़ीकेँ छौंकी कहल जाइत छैक।

छड़ी आदिक उपरका मोट भाग जतऽसँ ओकरा पकड़ल जाइत छैक से मूठ कहल जाइत अछि । एकर तीक्ष्ण अग्रभागकेँ खुभी कहल जाइत छैक । अर्द्धवृत्ताकार मूठकेँ मकुआ कहल जाइछ। मकुआसँ युक्त छड़ीकेँ मकुआवला छड़ी कहल जाइत छैक ।

पैप दण्डकेँ लाठी कहल जाइछ । मोट लाठीकेँ लट्ठ कहल जाइछ। ऊपर दिस मोट लाठीकेँ चोप कहल जाइछ। चानीसँ मढ़ल लाठीकेँ बलम/बल्लम कहल जाइछ। वृद्ध लोककेँ आस देवाक लाठीकेँ फराठी कहल जाइछ। लाठीक अग्रभागकेँ हुर(इ)/हुरा(डा) कहल जाइत छैक। अपेक्षाकृत मोट हुराकेँ हुरा(डा)ठ कहल जाइछ।

सामान्यतः एक हाथक दंडकेँ एकहत्थी, डेढ़ हाथक दंडकेँ डेढ़हत्थी, दू हाथक दंडकेँ दुहत्थी ओ अढ़ाई हाथक दंडकेँ अढ़ैहत्थी कहल जाइत छैक । बड़द आदिकेँ हँकबाक हेतु एक-डेढ़ हाथक पातर दंडकेँ पेना/पैना/पौना कहल जाइत अछि । चाकर पेनाकेँ सदका कहल जाइछ। अपेक्षाकृत मोट पेनाकेँ डंटा/डण्टा/डंडा कहल जाइत अछि। छोट मुच मोट डंटकेँ सोटा/सोंटा कहल जाइत अछि। खूब मोट सोंटाकेँ डोंग/डाङ कहल जाइछ। फेकि कऽ आम आदि तोड़बाक डंटकेँ झटहा/झठहा कहल जाइत अछि। डेढ़हत्थीक मोट प्रभेदकेँ डरोखा/डरौखा/डटौका कहल जाइत छैक।

फलककेँ छेबिकऽ गोल बनाओल बेलनाकार ओ चिक्कन दंडकेँ रोल कहल जाइत छैक। गोल मूठसँ युक्त रंगीन ओ खराजल रोलकेँ फुलहत्था कहल जाइछ । बैसलमे बाँहिकेँ आस देवाक हेतु व्यवहृत साधुलोकनिक काष्ठदंड जकर उपरका भागमे अंग्रेजीक 'यू' अक्षरक आकृति बनल रहैत छैक, आसा सोंटा कहल जाइत छैक।

बाँसकरम

आधार सामग्री सम्बन्धी शब्दावली : बाँसकरमक मूल आधार सामग्री प्रसिद्ध वनस्पति बाँस अछि । एकर आनुषांगिक सामग्री थिक विभिन्न प्रकारक रंग।

बाँसक समूहकेँ घानि कहल जाइत छैक । बाँसक घानिसँ युक्त प्रदेशकेँ बाँसविट्ठी/बाँसवाड़ि/वसाड़ि/बाँसक कोठि/बाँसक कोठी कहल जाइत छैक। बाँसवाड़िक प्रत्येक ओहन भाग जतऽ एकहि बाँससँ अनेक बाँस उगल रहैत छैक से बीट/बीठ कहल जाइत अछि।

बीटसँ बाँसक जे अंकुर निकलैत छैक से कोपर/कोपल कहल जाइत छैक। एक साल धरिक बाँसक गाछकेँ सेहो कोपर/कोपल कहल जाइत छैक । एकरा एकसल्ला सेहो कहल जाइछ। दोसर सालक बाँसकेँ दुसल्ला/भाउर कहल जाइत छैक। तेसर सालक बाँस तिनसल्ला होइत अछि। एहन बाँसक भीतरी भाग ललौन भऽ जाइत छैक आ एकर वृद्धि अवरुद्ध भऽ जाइत छैक। एहि अवस्थासे एकरा पाकल कहल जाइछ। पकबासँ पूर्व बाँसक भीतरी भाग उज्जर ओ अपेक्षाकृत मोलायम रहैत अछि। एहन स्थितिमे एकरा काँच कहल जाइत छैक।

बाँसक माटिक तरमे रहऽवला भागकेँ ओघ/ओइध/ओधि कहल जाइत छैक। बाँसक खेतीक हेतु भाउरक ओधि रोपल जाइत छैक । काँच बाँसकेँ काटि देला पर सुखलाक बाद ओकर ऊपरी सतह पर संकुचन उत्पन्न होयबाक क्रिया चोकटब होइत अछि।

कोनो-कोनो बाँसक बीचहिमे कोनो अंश असमवे सुखा जाइत छैक । एहन स्थलमे चुट्टी नामक कीट अपन बिल/बीहरि बना देने रहैत छैक । एहि ऐबसँ युक्त बाँसकेँ चुट्टीमार कहल जाइत छैक । मुट्ठीमे अँटवा योग्य मोटाइवला बाँसकेँ मुठबाँसी कहल जाइत छैक। सामान्यसँ अधिक मोट बाँसकेँ चहरि कहल जाइत छैक। दुबताहीन एवं लचकबाक प्रवृत्तिवला बाँसकेँ लम्पच/लिबलिबाह कहल जाइत छैक। किञ्चित् भार पड़ला पर अति नम्रताक भाव लिबलिब होइत अछि।

बाँसक आकृति बेलनाकार होइत छैक । एहि बेलनक भीतरी भाग फोंक होइत छैक आ थोड़े-थोड़े दूर पर बेलनाकार भागक मुँह बन्द रहैत छैक । दूटा बन्द मुँहवला भागक दूरो पोर कहल जाइत छैक । लग-लग पोरवला बाँसकेँ घनपोर आ दूर दूर पोरवला बाँसकेँ पोरगर कहल जाइत छैक । अत्यन्त दूर-दूर पोरवला बाँसकेँ नमपोर/लमपोर कहल जाइत छैक। जाहि-जाहि ठाम मुँह बन्द रहैत छैक ओहि स्थल सभकेँ गीरह/गिड़ह/गिट्ठह कहल जाइत छैक। एही गीरहपरसँ बाँसक शाखा-प्रशाखा निकलैत छैक । गीरहक जाहि भागसँ प्रशाखा फुटैत छैक ओकरा अखुआ/अँखुआ/आँखि कहल जाइत छैक । अँखुआ पर आरम्भमे एकटा पातर त्रिभुजाकार आवरण रहैत छैक। एकरा कनसुपती/वनसुपती/सुपती कहल जाइत छैक। अँखुआपरसँ निकलल पातर-पातर वंशाकृति प्रशाखाकेँ करची/कोइन कहल जाइत छैक।

मिथिलामे बाँसक अनेक प्रभेद उगाओल जाइत अछि । हरो(डो)त/ हरो(डो)ता/हरो(डी)ती/हड़थ/हरुथी (बुक) बाँस लम्बाइमे छोट मुदा अत्यन्त कठोर किस्मक होइत अछि। ई पातर चीरकऽ मोड़ला पर गीरहपरसँ टूटि जाइत छैक। तेँ बाँसकरममे हारने हरीतक उपयोग होइत अछि। ई गृहनिर्माणक भारवह सामग्रीक रूपमे अधिक उपयोगी अछि।

चाब/चाभ/चाभा/चाभी/जाब (बुक) अपेक्षाकृत अधिक नाम, चिरयवामे सहज ओ पोरगर होइत अछि । अत्यधिक लम्बाइसँ युक्त बाँसकेँ नमछर कहल जाइत छैक। बाँसक मकोर (इ)/मकला/मोकला प्रभेद नमछर, लिबलिबाह ओ नमपोर होइत अछि। ई दुनू प्रभेद बाँसकरमक हेतु प्रशस्त बूझल जाइत अछि ।

बाँसक अन्य प्रभेद बिलैंती अछि । ई अत्यन्त पातर, छोट आ मजगूत होइत अछि। तेँ एकर व्यवहार खासकऽ लाठी बनयबामे होइत छैक । अत्यन्त मोट बाँसक प्रभेद वनबाँस कहल जाइत अछि।

बुकनन महोदय पूर्णिया जिलाक तीन गोटा बाँसक प्रभेदक उल्लेख कयने छथि-भलूक, रतन ओ घुरघुटिया (पूर्णचौ रिपोर्ट, पृ. 309)।

आइकालिह नेपालक वन्य क्षेत्रसँ आयातित बाँसक सेहो उपयोग होइत अछि। एकर नेपाली/पहाड़ी/पहाड़िया बाँस कहल जाइत छैक।

बाँसक गौरहपरसँ करचीकेँ काटि कऽ पृथक् करवाक क्रिया पाङ्ख होइत अछि। पाङ्खला उत्तर करचीक जे मूलस्थानीय भाग बाँसमे बचि जाइत छैक ओकरा खुट्टी/खोंच कहल जाइत छैक। खोंचयुक्त बाँसकेँ खोचाह/खरखोंच कहल जाइत छैक। खोंचकेँ छीलि कऽ बाँसकेँ चिकनन करवाक क्रिया सजायब/रोलब (सं. लोलबति) होइत अछि।

बाँसक अन्तिम छोरपरक पातरवला भागकेँ छिप्पी/छिपाठ/छिपाठी/छीप कहल जाइत छैक। छिपाठीक बादवला अपेक्षाकृत मोट भागकेँ अगार (इ)/अगारी (डू) कहल जाइत छैक। अगारीक बादवला बाँसक मध्यवर्ती भागकेँ अंधेरा/अंधेरी/मँझगीर कहल जाइत छैक। अंधेरीक बादवला अपेक्षाकृत मोट भाग पोर कहल जाइत अछि। जड़ि दिसुक भागकेँ जड़ियाठ/जड़ियाठी/जड़ियाँठ/जड़ियाँठा कहल जाइत अछि। जड़ियाठ ओ पोरक बीचवला बेस मोटगर भागकेँ फेरी कहल जाइत छैक।

जड़ियाठक अन्तिम एक-दुटा पोर घनगीरह होइत अछि । एकरा काटि कऽ पृथक् कऽ देल जाइत छैक आ ठेहा तथा मुडराक रूपमे व्यवहार कयल जाइत छैक। एहि भागकेँ मोहैछ कहल जाइत छैक ।

जड़िसँ छीप धरि सम्पूर्ण बाँसकेँ सरदर/सल्लग/एकसल्लग कहल जाइत छैक। अकाजक होयबाक कारणेँ छीपकेँ काटि कऽ पृथक् कऽ देवाक क्रिया छोपब/छिपाठब होइत अछि । छीप काटल बाँसकेँ छिपाठल/छिपकट्टा कहल जाइत छैक।

बाँसकेँ खण्डशः कटवाक क्रिया टोनब होइत अछि । टोनला पर बाँसक छोट-छोट खण्डकेँ टोटा/टोंटा/टोना कहल जाइत छैक । बाँसकेँ चिरवाक क्रिया फारब/ओदारब होइत अछि। बाँसक ओदारकेँ चिहुट कहल जाइत छैक। काँच

बाँसक सुगमतापूर्वक ओदारवाक क्रिया फर फर ओदारब अछि । सुखल बाँसक ओदारबामे कठिन होयबाक क्रियाकेँ बाँसक बैसि जायब कहल जाइत छैक ।

बाँसकेँ बीचोबीच चौरिकऽ दू भागमे बँटला पर प्रत्येक खण्ड फड्डा/फाँक कहल जाइत छैक। फड्डाकेँ चिड़लासँ फट्टा/बत्ता बनैत छैक । पातर फट्टाकेँ फट्टी/बत्ती/वाती कहल जाइत छैक । चीरल फट्टा-फट्टी आदिकेँ चीर सेहो कहल जाइत छैक । अंधेरीक चीरकेँ सिम्मा कहल जाइत छैक । जाहि चीरमे बाँसक ओखवला भाग नहि अवैत छैक ओकरा सझिला/सिधला/सुधला/ सोझिला कहल जाइत छैक। जाहि चीरमे ओखवला भाग सेहो रहैत छैक ओकरा गेठिला कहल जाइत छैक। बाँसक क्रमिक पोरक ओखि विपरीत दिशामे रहबाक कारणेँ गेठिलावला चीरकेँ दू-दू पोर पर गौरह लगसँ काटि देला उत्तर ओ सिधलावले बदलि जाइत छैक। एहि दू-दू पोरक टुकड़ीकेँ ओरा/दुपोरा/देपुरा/दोपरा कहल जाइत छैक ।

फाड़ला उत्तर कोनो-कोनो बाँसमे उज्जर रंगक एकटा औषधि भेटैत छैक । एकरा वंशलोचन कहल जाइत छैक ।

बत्तीक बाह्य त्वचावला भाग पीठ/पिठिया कडल जाइत छैक । भीतरी भाग पेट कहल जाइत छैक । पेटक उपरका भागकेँ छिलवाक क्रिया पेट मारब होइत छैक। पेट ओ पीठक बीचवला अपेक्षाकृत मोलायम अंशकेँ गाद/गादि/गादी/गुद्दा/गुद्दी/गुड्डी/छाहा कहल जाइत छैक। गुद्दाक मोट परतसँ युक्त बाँसकेँ गदिगर/गुदगर कहल जाइत छैक। बत्तीक पिठियावला भाग चीरि कऽ पृथक् कऽ लेलाक बाद गुद्दावला अंशकेँ गभिषा कहल जाइत छैक।

उपरका भागक अतिरिक्त अंशकेँ छिलवाक क्रिया छोलब होइत अछि। छोललापर बेकार भाग पृथक् कऽ देल जाइत छैक। ओकरा छिल्लन/छीलन/छोलन/झिल्ली/कचरी/कोचरी/ खड़-पतार कहल जाइत छैक । भीतरी भागक ऊपरी अंशकेँ छोलवाक क्रिया गदिआयब होइत अछि । सतहकेँ छोलिकऽ चिकनन ओ समतल करवाक क्रिया चिकनायब होइत अछि । उपर-ऊपर किन्वित छिलवाक क्रिया चाँछब होइत अछि।

एक पोर नाम बाँसकेँ चीरि कऽ करीब-करीब एक ईंच चाकर टुकड़ी सभ बहार कयल जाइत अछि। एहि टुकड़ी सभकेँ बोइन/बोनि/बोनी कहल जाइत छैक। बोइनक निचला ओ उपरका भागक मोटाइ एक रंग करवाक हेतु जे अतिरिक्त अंश छीलि कऽ फेंकि देल जाइत छैक, ओकरा कच्चर कहल जाइत छैक । बोइनकेँ चौड़ा-चौड़ी चीरि कऽ निकालल पातर-पातर खंडकेँ बेंट/बेंत कहल जाइत छैक । पात सन पातर बेंत सभ पाट/पाटा/पात/पाता/पाती कहल जाइत अछि । बन्हनक हेतु उपयुक्त अत्यन्त पातर पाटकेँ बन्हन/बसौती कहल जाइत छैक। पाटक छोट-छोट टुकड़ीकेँ गबहट/गभीट/छोटक कहल जाइत छैक । काजक क्रममे

जाहि अनुपयुक्त पाटकेँ काटि कऽ फेंकि देल जाइत छैक, ओकरा कटुआ कहल जाइत छैक।

जाहि बत्तीक पेटवला भाग छीलि कऽ चिक्कन कऽ देल गेल रहैत छैक, ओकरा दल/दलिया/दाल/दाइल/दालि कहल जाइत छैक। मोट दालिवला बत्तीकेँ दलगर कहल जाइछ। दालिकेँ नामा-नामो चिरलासँ दलकी/दिलकी बनैत छैक। चाकर दलकीकेँ कनरी ओ गोल दलकीकेँ काइम/केंचुआ कहल जाइत छैक। काइम ओ कनरीक हेतु सामान्य शब्द कमची अछि। पैघ ओ चाकर कमचीकेँ कमचा कहल जाइत छैक। अत्यन्त पातर दलकीकेँ बक्खी/तेरीन/सीट कहल जाइत छैक। बासनक पेनमे प्रयुक्त तेरीनकेँ भरनी कहल जाइत छैक।

दलक चौड़ाइवला भागकेँ ओदारिकऽ निकालल पातर-पातर टुकड़ी सभ कारा/कारा कहल जाइत छैक। पिठियावला काराकेँ गोइट/गोटि आ गभियावला काराकेँ मेण्डा/मण्डी/मेण्डी कहल जाइत छैक। गोटि, मण्डी आदिक अग्रभागकेँ छीलिकऽ नौखर करवाक क्रिया खपब होइत अछि।

काइम, कनरी, पाट आदिक रौदमे सूखिकऽ कठोर भऽ जयबाक क्रिया खरायब/खरा जायब होइत अछि। बाँसकेँ छिलबाक क्रममे घर्षणसँ त्वचाछेदनकेँ चेंछायब कहल जाइत अछि आ एहिसँ उत्पन्न विकृतिकेँ चौँछ कहल जाइत छैक। कखनो-कखनो बाँसक सूक्ष्म शल्यकृति चाममे घुसि जाइत छैक। एकरा खँक कहल जाइत छैक।

डोम द्वारा निर्मित बासन सभमे पाटेसँ बन्धन देल जाइत छैक। मुदा बन्धनक हेतु तारक पात, ओकर डंटीवलाभाग, बेँत एवं धकरी नाम घासक उपयोग सेहो देखल जाइत अछि। तारक पातकेँ छन्जा/छाजा कहल जाइत छैक। पातक डंटीवला भागकेँ डल्ली/डमखोरा कहल जाइत छैक। डल्लीकेँ छीलिकऽ निकालल पातर टुकड़ी सभकेँ चोप कहल जाइत छैक।

बाँसकरममे सौन्दर्यक हेतु अनेको बासन रङलौ जाइत अछि। एहि हेतु सिकिया, गुलाबी, गन्धकी ओ हरियर रंगक उपयोग होइत अछि। अत्यन्त लालीयुक्त गाढ़ रंगकेँ सिकिया, हल्का लाल रंगकेँ गुलाबी, पीयर रंगकेँ गन्धकी ओ हरित वर्णकेँ हरियर कहल जाइत छैक।

औजार सम्बन्धी शब्दावली : बाँसकरममे बाँसकेँ कटवाक हेतु, चिरबाक हेतु एवं ओहिसँ पातर-पातर ओदार बहार करवाक हेतु विभिन्न आकृतिक लौह औजारक उपयोग होइत छैक। करीब एक फुट नाम, चारि आङुर चाकर ओ आधा आङुर मोट लौह औजारकेँ कत्ता/काता/कतिआ/बाँके कहल जाइत छैक। पैघ ओ टेढ़ आकृतिक कत्ताकेँ दाब/दाबि/दबिया/दबिला कहल जाइत छैक। कत्ताक छोट प्रभेदकेँ करदा/कत्ती/काती कहल जाइत छैक। करीब बीत भरि नाम एवं दू आङुर

चाकर कत्ताक प्रभेदकेँ कोतरा कहल जाइत छैक। कोतराक अत्यन्त लघु आकृतिकेँ कोतरी/चूड़ी/बन्हकरिया कहल जाइत छैक।

बाँस फारवाकाल काती पर आधात करवाक लेल बाँसक जड़ि दिसुक एक-दू पोरक खंडक व्यवहार कयल जाइत छैक। एकरा मुँगरा/मुङरा/मुङगरा/मुङरि/मुङरी कहल जाइत छैक। फारबामे सुविधाक हेतु दूटा अलगल फोँकक बीच देल वंशखण्ड अथवा रोड़ा आदिकेँ बाँसफारा/खुभिया कहल जाइत छैक।

बसौतीकेँ चिक्कन करवाक हेतु ओकरा एकटा बाँसक पातर टोन पर राखि ओहिपर कोतरी घऽ हल्लुकेसँ दबाव दैत बाम हाथेँ पीछि रेंद कयल जाइत छैक। बाँसक एहि टोनकेँ बन्हनचच्छा/धीरा कहल जाइत छैक।

सिरकी बनयबाक हेतु दुइ गोटा खुट्टा, सुतरी ओ लकड़ीक गुटकाक उपयोग होइत छैक।

माटिक जाहि बासनमे रंग राखल जाइत छैक ओकरा रंगहा कहल जाइत छैक। तैयार बासनकेँ रङबाक हेतु खजूरक डल्लीक निचला भागकेँ चूड़ि कऽ बनाओल औजारक उपयोग होइत छैक। एकरा कूच/कुची/कुच्ची कहल जाइत छैक।

बासन छनबाक हेतु एकटा तौला अथवा ओकर कनखावला भागक उपयोग होइत छैक। एकरा लघना कहल जाइत छैक।

उत्पादन सम्बन्धी शब्दावली : बाँसकरम द्वारा बाँसक विभिन्न प्रकारक गृहस्थोपयोगी उपकरण सबहिक निर्माण कयल जाइत छैक। बाँसक एहि उपकरण सभकेँ बसही/बाँसही कहल जाइत छैक।

बाँसक बत्तीसँ अन्न रखबाक अत्यन्त पैघ आ गोल आकृतिक भंडारगृहक निर्माण कयल जाइत अछि। एकरा ढाक/ढाड़/बखारी/बथारी/बदारी कहल जाइत अछि। अत्यन्त पैघ आकृतिक बखारीकेँ ढाढ़ा/बखार कहल जाइत छैक। बखारीकेँ कोठि/कोठी/ठेक/ढक/ढाढ़ी/बेदी/मड़क सेहो कहल जाइत छैक। ढककेँ कतहु-कतहु मुनहर सेहो कहल जाइत छैक। ढक-मुनहर युग शब्दक रूपमे प्रचलित अछि।

बखारीक आधारकेँ पेन/पेना/पेनी/पेंदी/पेंदो कहल जाइत छैक। एकर मध्यवर्ती खाली भागकेँ पेट/पेटी कहल जाइत छैक। बखारीक ढक्कन खऽद, बत्ती आदिसँ बनाओल चार रहैत छैक। ठेक आदिकेँ झपन्नाक ढक्कनकेँ पिहना/पिहान/पिहानी/ पेहना/पेहान/पेहानी कहल जाइत छैक। बखारीसँ अन्न निकालबाक हेतु खुलल भागकेँ मुँह/छेद कहल जाइत छैक।

अन्नादिकेँ रखबाक ओ स्थानान्तरित करवाक हेतु अनेक आकृतिक बासन सभ बनैत अछि। एहि बासन सभमे कारा, काइम ओ कनरीक उपयोग होइत छैक। एकरा सभकेँ अखरा कहल जाइत छैक।

अधरा बासनक सभसँ पैघ प्रभेद ओड़ा/ओड़िया होइत अछि । एहिमें दू मनसँ अधिक अन्न अँटैत छैक। छोट ओड़ाकें ओड़ी कहल जाइत छैक ।

छिट्टा-पथिया आदिमे काइम अथवा कनरीसँ बनल प्रत्येक घेराकें मेड़ कहल जाइत छैक। पाट सभकें सम्बद्ध करबाक हेतु छिट्टाक जहिमे अपेक्षाकृत चाकर पाटक उपयोग होइत छैक। एहि पाटकें साटन कहल जाइत छैक। छिट्टाक ऊपरी भागमे मेड़ सभकें नीचा दिस धिचने रहबाक हेतु काइमसँ बनल लहरिक आकारक बन्हनकें नथनी कहल जाइत छैक।

ठाढ़ घेरावला ओड़ीक छोट प्रभेदकें डाक/डाका कहल जाइत छैक । छोट डाककें डाकी ओ एकर लघु प्रभेदकें ढकिया कहल जाइत छैक ।

आध मन धरि अन्न अँटैवला डाकीकें छिटा/छिट्टा/छौटा/छँटा कहल जाइत छैक। एकर लघु प्रभेद छिटी/छिट्टी/छँटी कहल जाइत अछि ।

ढालू कोरवला छिट्टाकें पथिया/दउरा कहल जाइत छैक। छोट पथिया पथनी/पथुली/दउरी कहल जाइत अछि । पान रखबाक छोट पथनीकें पनपथिया/पनबसना कहल जाइत छैक । सीघा रखबाक छोट पथिया सिधौकी ओ कुटान-पिसानमे व्यवहृत छोट पथिया कुटपिसिया कहल जाइत अछि ।

कम ठाढ़ घेरावला बासन टोकी/टोपरी कहल जाइत अछि । एकर पैघ प्रभेद टोपा/टोकरा/टोपरा होइत छैक।

जाहि छिट्टा आदिमें जतेक अन्न अँटैत छैक ताहि आधार पर ओकरा पँचसेरी/दससेरी, अधमोनी/अधमनी, एकमनी/मोनही, दोमोनी/दुमनी/दुमोनी आदि कहल जाइत छैक।

फलादिकें एक स्थानसँ दोसर स्थानपर स्थानान्तरित करबाक हेतु अत्यन्त पातर ओ विरल काइमसँ बनल ढक्कनयुक्त टोकीक व्यवहार होइत छैक । एकरा खाँची/खाँझी/खँझी/खाँची/खोझी/झब्बा कहल जाइत छैक । एकर पैघप्रभेद खाँच/खाँचा/खँझा/खँचा/खँझा कहल जाइत अछि आ छोट प्रभेद खचिया/खचोली होइत अछि।

मुसहर माटि उघकाक हेतु एकटा उत्थर बासनक उपयोग करैत अछि । एकरा मटिकट्टा/टाला कहल जाइत छैक।

ऊपरसँ पाटक बिनाइसँ युक्त दोहरा छिट्टाकें धम्मा कहल जाइत छैक । एकर छोट आकृति सभ धाइम/धामि/धामी/धमिया होइत अछि।

चाउर आदि फटकबाक हेतु पाटसँ चीनल वृत्ताकार बासनकें सूप (प्रसिद्ध उपलक्षण: सूपक पाँटा; प्रसिद्ध लोकश्रुति: खाइ-पियै लव सुखराती, डेढ़वै लव सूप)/सुपा कहल जाइत छैक। किछु क्षेत्र ओ वर्गमे एकरा डगरा कहल जाइत छैक (प्रसिद्ध उपलक्षण: डगराक बैगन) । एकर छोट प्रभेद डगरी होइत छैक।

डगराक आधारवला भागकें चटवा कहल जाइत छैक । दूटा चटवासँ युक्त डगराकें दोहरा डगरा कहल जाइत छैक । चटवाक नीचा दिसुक पाटकें छान आ ऊपर दिसुक पाटकें बहरीट कहल जाइत छैक । एकर चारू कातक मण्डलीकृत घेराकें मरा/मरड़ा/मरी/मरड़ी कहल जाइत छैक। मरड़ाक हेतु गोठि ओ मण्डीक व्यवहार होइत अछि । एकरा वृत्ताकार परिपथमे मोड़बाक क्रिया असनायब होइत अछि । मोड़ल मरड़ामे पैल तात्कालिक बन्हनकें बसीती कहल जाइत छैक।

मराक परितः अपेक्षाकृत कम चाकर दोसर मराकें केतला कहल जाइत छैक। मरड़ा ओ केतलाक बीच चटवाक कोरवला भाग फैसल रहैत छैक । एहि मध्यवर्ती भागकें गहबन कहल जाइत छैक । बन्हन देबामे सुविधाक हेतु केतलाक चारू कात अत्यन्त पातर पाटसँ बनल घेराकें बहरी/बेहरी/बेड़ी/टोपिया कहल जाइत छैक ।

बन्हनक अन्तिम छोर पर ओहिसँ बनल वृत्ताकार परिपथ जकर सहायतासँ डगराकें काँटी आदिमे टाडल जा सकैत छैक, से टंगना/टंगनी कहल जाइत छैक।

अन्नादिकें उठवबाक ओ फटकबाक हेतु पाछू ओ दुनु पाँजर दिस घेरयुक्त बासनक उपयोग होइत अछि । एकरा कोनिया (याँ, आँ)/कोनसूप/कोलसूप कहल जाइत छैक। जाहि समाजमे सूपक हेतु डगरा शब्दक व्यवहार होइत अछि ताही समाजमे कोनिजोकें सूप कहल जाइत छैक। एहि बासनक घेरा आगूसँ पाछू दिस क्रमशः बदल रहैत छैक आ पछिला दुनु छोर पर कोन बनवैत छैक। एकर दूनु कातवला भागकें बाँही ओ पाछूवला भागकें कोना कहल जाइत अछि। छोट कोनिबाकें सुपती कहल जाइत छैक।

चिक्कस आदिकें चालबाक हेतु एकटा छिद्रमय बासनक उपयोग होइत अछि। एकरा चलनिआ/चलनी/चालनि (प्रसिद्ध कवयि: चालनि दुसलनि सूपकें जतिका सहसर गोठ छेद, कोन पुरुषके भेलहुँ गाय, चालनि लऽ दुहाबऽ जाय) कहल जाइत छै । एहि बासनक चारू कात करीब चारि-पाँच आइदुर ऊँच वृत्ताकार घेरा रहैत छैत घेरावला भागकें खखरी कहल जाइत छैक। एकर छिद्रमय आधारकें तरी कहल जाइत छैक । तरीक छेद सभकें चे/आखरि कहल जाइत छैक। तरीमे दू प्रकारक पाट लगैत छैक । तरवला अपेक्षाकृत कम चाकर पाटकें इनकी ओ ऊपरवला अपेक्षाकृत बेसी चाकर पाटकें पत्ता कहल जाइत छैक।

घानक गूडाकें मुस्सासँ पृथक् करबाक हेतु डगराक आकृतिक छिद्रमय बासनक उपयोग होइत अछि । एकरा चलना/गुरचल्ला/गुरचलना/गुरचाला कहल जाइत छैक।

हवा करबाक चौखूट साधन बीअ (य) नि/बेना/बेनिचाँ (आँ,आ) होइत अछि। एकर छोट प्रभेदकें बीनी कहल जाइत छैक । एकर लम्बाइवला भागक एक

दिस दुनु कातसँ दुइ गोटे चाकर मण्डी चौकोर भागकेँ चपने बान्हल रहैत छैक । एकरा पटकम्ही/पराँच कहल जाइत छैक । बीयनिकेँ नचवबाक हेतु दुनु पराँचक कातमे एकटा गीरहयुक्त बेंत लागल रहैत छैक । एकरा डाँट कहल जाइत छैक । डाँटक निचला भागमे एकटा पातर बराबरक फाँक बेलन घुसाओल रहैत छैक । एकरा छुच्छी/फौफी/लारी कहल जाइत छैक ।

कोइलाक चूल्ह पजारबाक हेतु डाँट ओ लारीबिहीन दोहरा बीयनिकेँ पंखा/पंखी कहल जाइत छैक ।

अन्न आदिकेँ जोखबाक उपकरण तरजू/तराजू/तरजूइ होइत अछि । तरजूक पलड़ा बाँसोसँ बनाओल जाइत छैक । पलड़ाक आधारवला भाग कारा ओ काइमसँ बोनल जाइत छैक । एकरा अखरा कहल जाइत छैक । ऊपरवला भाग पाटसँ बोनल रहैत छैक । एहि भागकेँ गिलेफी/छाँछी कहल जाइत छैक । अखरा ओ छाँछीक जोड़ पर देल मण्डीकेँ जीही ओ गोइटेकेँ मथामि/मथनी कहल जाइत छैक । जीही ओ मथनीक बीच देल पातर मंडीकेँ कंठी कहल जाइत छैक ।

पानक बीड़ा रखबाक दूटा परस्पर सम्बद्ध होमऽवला खोलसँ बनल बन्द पात्रकेँ बिर(इ)हरा/बिर(इ)हारा कहल जाइत छैक । एकर पैघ आकृतिमे टकुरी, सूत आदि सेहो राखल जाइत अछि । कृषि कोष (पृ० 233) मे एकरा बेलहरा/बेलहारा कहल गेलैक अछि ।

पावनि-तिहार, वज्र ओ संस्कारक हेतु सेहो अनेक प्रकारक बासन बँसकरम द्वारा उत्पादित होइत अछि । एहि सभ काजक हेतु डोमेक बनाओल बासनकेँ प्रशस्त वृत्तल जाइत छैक । एहन बासन सभ डोमठ कहल जाइत अछि ।

विआहमे धार्मिक आकृतिक एकटा पैघ बासनक प्रयोजन होइत छैक । एकरा गँहिरका डाला कहल जाइत छैक । एकर उपरका भागमे मेहराबक आकृति बनाओल रहैत छैक । एहि आकृतिकेँ पालकी कहल जाइत छैक । डालाक आधारकेँ जमीनसँ ऊपर रखबाक व्यवस्थाकेँ गोरा कहल जाइत छैक । डालाक पालकी ओ बाह्य भागमे अनेक प्रकारक बोनल आकृति सभ खोसल रहैत छैक । फूलक आकृतिक सजावटकेँ फुलपत्ती, जिलेबीक आकृतिक सजावटकेँ लुल्ही, गोल आकृतिक बनावटकेँ गेंद/बॉल ओ पंछीक आकृतिक बनावटकेँ मूगा/पौड़की कहल जाइत छैक । कोनो-कोनो डालामे एकटा चौखूट केंद्रक परितः पाट सभक दोसर छोर छिड़िआयल रहैत छैक । एहि बनावटकेँ घिरनी कहल जाइत छैक । कतहु-कतहु अनेक रंगीन पाटक एकटा छोरकेँ सरिलिष्ट कऽ आ दोसर छोर सभकेँ छिड़िआकऽ सौन्दर्य उत्पन्न कयल जाइत छैक । एहि सजावटकेँ झार/झुनझुना कहल जाइत छैक ।

डालाक मध्यवर्ती भागमे चक्र कलासँ मजगूरीक हेतु देल मण्डीकेँ हड़िडा/हड़िला/हिड़ड़ा/हिड़ला कहल जाइत छैक ।

कोजगरा, द्विरागमन आदिमे गोल लागल उत्थर बासनक व्यवहार अछि । एकरा डाला कहल जाइत छैक ।

कन्याक द्विरागमनक सौंठमे गोल आकृतिक गँहोर ढक्कनयुक्त बासन देल जाइत छैक । एकरा पेटाड़/पेटार/झाँप/झाँपा कहल जाइत छैक । एकर पैघ प्रभेद पेटारा कहल जाइत छैक । छोट आकृतिक पेटारकेँ पेटाड़ी/पेटारी/पौती कहल जाइत छैक । शृंगारक वस्तु रखबाक छोट पौतीकेँ मुँहमोछनी कहल जाइत छैक । वस्तुजात रखबाक पैघ समतल पौतीकेँ सखारी कहल जाइत छैक ।

पौतीक नीचावला भागकेँ तरौटा/तरीटा/तलौटा/सरिखा कहल जाइत छैक । एकर उपरका भाग गुप्पदाकार होइत अछि । एकरा झाँप/झपना/झाँपन कहल जाइत छैक ।

पौतीक बिनओट दोहरा होइत छैक । बाहरी भाग कारा ओ काइमसँ बोनल जाइत छैक आ भीतरी भाग फटसँ । पाटसँ बोनल भाग पेन्हीटा कहल जाइत छैक ।

भारमे मिठाइ आदि सँठबाक हेतु पौतीक आकृतिक गँहोर बासनकेँ दलबा/कोठी कहल जाइत छैक । एहिमे पाटक बिनाइ नहि रहैत छैक ।

कंरा आदिक भार सँठबाक हेतु काइम ओ कारासँ बोनल अत्यन्त कम घेरायुक्त गोल ओ उत्थर पात्रकेँ अखरा/दौरा/दउरा कहल जाइत छैक । अखरापर पाटक बिनाइसँ युक्त दोहरा दौराकेँ चँगैरा/चडैरा कहल जाइत छैक । विआहमे प्रथम परिछन कालमे जाहि चँगैरमे ठक-वक आदि राखि वरसँ प्ररन सभ पूछल जाइत छैक, ओहि चडैरकेँ चानडाला/जानडाला (सं. जानडाला) कहल जाइत छैक । छोट चडैरकेँ चँगैरी/चडैरी/चँगैली/दउरी/फुलुकी/फुलौकी कहल जाइत छैक । सँठक हेतु दही पौड़बाक छोट चँगैरीकेँ ताड़ कहल जाइत छैक । अत्यन्त छोट आकृतिक चँगैरीकेँ डाली/डलिया कहल जाइत छैक । गँहोर डालीकेँ भौकी/मौनिया/मौनी कहल जाइत छैक । पैघ ओ अधिक गँहोर भौकीकेँ भौका कहल जाइत छैक । धियापुताक जलखइ करबाक छोट मौनीकेँ चाँग/चाङ कहल जाइत छैक ।

भारक हेतु छोट-छोट पथियाकेँ हकरा पथिया कहल जाइत छैक । मधुश्रावणी ओ बरिसातिमे पूजनक हेतु बाँसक एकटा गोल आकृतिक समतल बासनक उपयोग होइत छैक । एकरा छितनी कहल जाइत छैक । एकर पैघ प्रभेदकेँ छितना कहल जाइत छैक । मधुश्रावणीमे टेमी दगबाक विधिक हेतु जाहि डालीमे घोंघा, लहेरनी आदि पठाओल जाइत छैक, ओकरा लीलीडाली/लीलीमौनी कहल जाइत छैक । विआहमे वर-कन्या द्वारा लाबा छिड़िअवबाक हेतु व्यवहृत छोट सन सुपतीकेँ कोनीयेनी/पनडाली कहल जाइत छैक ।

रौद-वर्षासँ बचबाक हेतु पाटसँ बोनल एकटा डंटी लागल गोल उपादानक व्यवहार होइत अछि । एकरा छत्ता/छाता/मेघडम्बर/मेघडम्पर कहल जाइत छैक ।

फूल तोड़बाक हेतु व्यवहृत चारु कातसँ भेरायुक्त गँहीर ओ गोल पात्रकें फुलडाली/फुलतौरा कहल जाइत छैक । एहिमे ऊपर दिस अर्द्धवृत्ताकार डंटी लागल रहैत छैक । पैप आकृतिक एवं झपनायुक्त फुलतौराकें साजी कहल जाइत छैक । चैंगरीक आकृतिक फुलतौराकें डाली/दओना/जाफरी कहल जाइत छैक ।

एहि सभक अतिरिक्त डोम विभिन्न उपयोगक वंशनिर्मित सामान सभ बनबैत अछि। भूजा भुजबाक हेतु फट्टीक अग्रभागकें चौरिकऽ अन्न लाइबाक उपकरण बनैत अछि। कखनो-कखनो बाँसक गोल-गोल पातर दंडक समूह सेहो एही काजक हेतु प्रयुक्त होइत अछि। एकरा भुजनाटी/तरना/ लरनी/लारनि कहल जाइत छैक। गाछ आदिकें माल-जालसँ रक्षाक हेतु बत्तीसँ बनल घेराबाकें वेढ़/वेड़ा/वेड़ी कहल जाइत छैक । सुगरकें रखबाक हेतु पैप बेदकें खोभार/खोभरा कहल जाइत छैक। खोभारक चारु कातक खुट्टा सभकें गच्चा कहल जाइत छैक। खोभारक फाटककें बेरखरी कहल जाइत छैक। खोभारक फाटककें बन्द करबाक हेतु ओहिमे लागल किल्लीकें धुरखुर कहल जाइत छैक। सुगरकें मारबाक हेतु ओकर गरदन लग एक गोठ तीक्ष्णाग्र बाँसक कीलक उपयोग कयल जाइत छैक। एकरा खुभिया/खोभन्टा/सुलफा/हिकनी कहल जाइत छैक । मकड़ छोड़बाक हेतु एही प्रकारक छोट उपकरणकें खुभिया/सुलफा कहल जाइत छैक।

एक पोर बाँससँ करचीक कलमक आकृतिक एकटा उपकरण बनाओल जाइछ । एहिसेँ माल-जालकें सोन्हाओन, दवाई आदि तरल पदार्थ फिआओल जाइत छैक । एकरा काँड़ी कहल जाइत छैक। होलीमे रंग-प्रक्षेपण हेतु एक पोर बाँसक अगिला गोरहमे छेद कयल ओ मध्यमे एकटा डंटा लागल उपकरणक व्यवहार होइत अछि। एकरा फिचकाँड़ी/फिचकाड़ी/फुचकाँड़ी/फुचुक्का कहल जाइत छैक ।

बाँसक करचीसँ बनल जालाकार पात्रकें जाबी कहल जाइत छैक । एहिसेँ माल-जालक मुँह छेकल जाइत छैक । पानक खिल्लीकें गँधबाक हेतु तथा दाँत खोथबाक हेतु बाँसक अत्यन्त पातर दण्ड बनाओल जाइत छैक । एकरा सिक्की/सीकी/खड़िका कहल जाइत छैक । मुर्गीकें रखबाक हेतु छेहर कऽ बीनल पौतोक आकृतिक बासनकें खोप कहल जाइत छैक। चिड़इकें पोंसबाक हेतु छोट सन भरकें पिजड़ा(रा) कहल जाइत छैक। धियापुताक हवा पर नाचऽवला खेलओनाकें धिरनी कहल जाइत छैक।

बाँसक गोल-गोल दंडसँ बनल डमरूक आकृतिक एक गोटाक बैसबाक साधनकें मोढ़ा कहल जाइत छैक। वस्तुजात रखबाक हेतु ढक्कनयुक्त घनाकार पात्रकें डेली/डोलची कहल जाइत छैक ।

खिड़की, दरबन्जा आदि पर परदा करबाक हेतु बाँसक काइम सभकें सुतरी द्वारा परस्पर जोड़ि कऽ बनाओल पटियाक आकारक वस्तुकें सरकी/सिरकी कहल

जाइत छैक। सौन्दर्यक हेतु अत्यन्त पातर काइमसँ बनल सिरकीकें चिक कहल जाइत छैक।

बाँसक बासन बनयबाक हेतु कारा, काइम, पाट आदिकें परस्पर सम्बद्ध करबाक क्रिया बीनब होइत अछि । बिनलासँ उत्पन्न सौन्दर्य ओ बिनबाक मजदूरीकें बिनओट/बिनाइ/बिनकराइ/बिनाठ/बिनोट/बिनीट कहल जाइत छैक। पावनि-विहार अथवा संस्कारक हेतु बासन बिनबाक हेतु वंशकर्मिकें देय अग्रधनकें साइ कहल जाइत छैक।

बिनाइ आरम्भ करबाक क्रिया लाघब/छानब होइत अछि । वस्तुक अपन पूर्ण आकृति प्राप्त करबासँ पूर्वक स्थितिमे ओकरा लघनी कहल जाइत छैक ।

पाटक बिनाइ अनेक प्रकारक होइत अछि । नामानामी ओछाओल पाटमे एक-एक पाटक अन्तर पर चौड़ा-चौड़ी पाट घुसिऐबाक विधिसेँ कयल गेल बिनाइकें एकाउनी कहल जाइत छैक। एहिना दू पाट, तीन पाट, पाँच पाटक अन्तर पर सेहो चौड़ा-चौड़ी पाटकें घुसियाकऽ बिनाइ कयल जाइत छैक । एकरा सभकें क्रमशः दोआउनी, तेआउनी, पचाउनी बिनाइ कहल जाइत छैक । चाकर पाटमे तेआउनी बिनाइकें लहेरिया कहल जाइत छैक।

पाटक बिनाइवला वस्तुमे कोर पर उधरबासँ बचयबाक व्यवस्थाकें बान/बान्ह कहल जाइत छैक । बान्ह अनेक प्रकारक होइत छैक । स्थान विशेष पर बन्धन दऽ बान्हवला पाटक दोसर छोरकें ओही ठाम खोस देलासँ उत्पन्न बन्धनकें गरनठ कहल जाइत छैक। दोसर छोरकें घोंचिकऽ पुनः-पुनः आन अनेक ठाम बन्धन देलासँ उत्पन्न बान्हकें लपेटुआ कहल जाइत छैक। कोनिबामे मरड़ा पर देल बन्धनमे एकटा बन्धनक दोसर छोर दोसर बन्धनमे किस देल जाइत छैक। एकरा टिपका बन्धन कहल जाइत छैक।

डगरामे बँत, धकरी, चोप आदिसँ अनेक प्रकारक लपेटुआ बान्ह देल जाइत छैक। साधारण लपेटुआ बान्हकें खजुरिया बान्ह कहल जाइत छैक । एकटा बान्हक दोसर छोरकें दोसर बान्हमे फँसा देलासँ उत्पन्न बन्धनकें दुबन्हा कहल जाइत छैक । बन्धनक छोरकें गहबनसँ निकालि कऽ बन्धबाक विधिसेँ कयल गेल बान्हकें हरैया आ बहरीमे घुसिया कऽ कयल गेल बान्हकें सरही कहल जाइत छैक ।

छिट्टा-पधिया आदिमे सेहो बिनीटक अनेक प्रकार होइत अछि । एहिमे खजुरिया ओ पचबन्हा प्रमुख अछि । पचबन्हामे पाँचटा काइमकें सटाकऽ मेंदि देल जाइत छैक। बीचमे किछु रिक्त स्थान छोड़ि पुनः पाँचटा काइम सटाकऽ मेंदि देल जाइत छैक । खजुरियामे सभटा काइम सटा-सटाकऽ बीनल जाइत छैक । एहिना तेबान्ह, चौबान्हमे क्रमशः तीनटा, चारिटा काइम सटा-सटा कऽ आ बीचमे थोड़ेक रिक्त स्थान छोड़ि कऽ बिनाइ कयल जाइत छैक।

विनीटमे काइम अथवा पाट सभक परम्पर अत्यन्त सटल रहला पर ओकरा गस्सल कहल जाइत छैक । काइम अथवा पाट सभ गस्सल नहि रहला पर बिनाइकेँ छेहर कहल जाइत छैक । छेहर बिनीटवला बासनकेँ झाँझर/झझरी कहल जाइत छैक । जाहि बासनक बाह्य भाग छिड़िआयल रहैत छैक ओकरा छितनार कहल जाइत छैक । बासनक प्रत्येक अंग दोसर अंगक अनुरूप नाम अथवा चाकर नहि रहने ओकरा वेडोल/वेडील/वेडब कहल जाइत छैक ।

बिनीटमे कारा अथवा पाटक संख्या ओ लम्बाइ वस्तुक आकृतिक अनुरूप लेल जाइत छैक । अयुग्म संख्याक हेतु काग ओ युग्म संख्याक हेतु दोस शब्दक व्यवहार होइत छैक । बिनीटक हेतु कारा अथवा पाटकेँ काग रहब आवश्यक बुझल जाइत छैक । से नहि रहने कारणे बनन नहि पड़ि पबैत छैक । एहन बिनीटकेँ कुवान्ह/कुवान/उवान्ह/उवान कहल जाइत छैक । एकरा ठीक कयलासँ उत्पन्न बिनीटकेँ सुवान/सुवान्ह कहल जाइत छैक ।

बिनबाक क्रममे काइमक ओझरयबाक क्रिया छिटकी मारब होइत अछि । बिनैत-बिनैत काइम खतम भऽ गेला पर ओहि स्थान पर देल नव काइमकेँ खोचर/खोचरि कहल जाइत छैक । कोनो कारा छोट कटि गेला पर बिनैत काल ओहि कारणे देल जोड़केँ पच्चर कहल जाइत छैक । बासनक भङ्गटीक क्रममे लगाओल काइम, कारा आदिकेँ घिप्पी/घापी कहल जाइत छैक । काइम, कारा अथवा पाटक अपन स्थान छोड़ि देबाक क्रिया सरकब/फसरब होइत अछि ।

निष्कर्ष

एहि तरहें काठ-बाँस व्यवसायमूलक शब्दावलीक व्याख्यानक अध्ययन कयला उत्तर ई स्पष्ट होइत अछि जे एहि शब्दावलीक बाँस अत्यधिक समृद्ध अछि । दूनु व्यवसायक आधार सामग्री, औजार ओ उत्पादनसँ सम्बद्ध सहस्राधिक शब्दक उपयोग होइत अछि । एहि शब्दावलीमे संज्ञा शब्दक प्राचुर्य अछि । पारिभाषिक विशेषण ओ अव्यय अल्प संख्यामे व्यवहृत होइत अछि ।

बैसकरयमे पारम्परिक शब्दावली काष्ठकर्मक अपेक्षा अधिक जीवित अछि । काष्ठ व्यवसायक औजार ओ उत्पादन सम्बन्धी शब्दावलीमे निरन्तर परिवर्तन भऽ रहल अछि । फारसी, अरबी ओ अंग्रेजीक शब्द सभ अपन तत्सम ओ तद्भव रूपमे प्राचीन शब्द सभकेँ छपने जा रहल अछि ।

एहि शब्दावली सवहिक ध्वनि-परिवर्तन पर क्षेत्रीयता ओ उच्चारण दोषक प्रभाव अछि ।



तृतीय अध्याय

माटि-पानि व्यवसाय सम्बन्धी शब्दावली

मिथिलामे माटि ओ पानि जातीय व्यवसायकेँ विकसित होयबामे महत्वपूर्ण भूमिकाक काज कयलक अछि । माटिक रूपान्तरण द्वारा अनेक प्रकारक गृहस्थोपयोगी बासन सभक उत्पादन होइत अछि । पानिसँ माछ, मखान, सिङ्गारा, चून आदि विभिन्न उपयोगी वस्तुक उत्पादन कयल जाइत अछि । पानि जल-परिवहनक प्रमुख आधार थिक । जल-परिवहन द्वारा वस्तुमे स्थान-परिवर्तन जन्य उत्पादन होइत अछि । परम्परासँ माटिक बासन बनयबाक उद्योग कुम्हार ओ पानिसँ सम्बन्धित व्यवसाय सभ पर मलाह जातिक एकाधिकार रहलैक अछि आ माटि-पानिसँ सम्बद्ध व्यवसाय एहि दूनु जातिक जातीय-व्यवसाय रहल अछि ।

कुम्हार जाति

मानव सभ्यताक आरंभहिसँ माटिक बासनकेँ पका कऽ ओकर व्यवहार होइत रहल अछि । ई तथ्य समस्त प्राचीन सभ्यताक अवशेषक उत्खननसँ सिद्ध भेल अछि । मिथिलामे सेहो माटिक बासनक उपयोग प्राचीन कालसँ होइत रहल अछि । बासन गढ़वाक हेतु एहिठाम मोलायम माटि सहज उपलब्ध रहल अछि । माटिसँ निर्मित बासन पकओला उत्तर कठोर वस्तुक रूपमे उपयोगी भेल आ एकर उपयोगिताक खास कारण ई भेल जे एहन बासन आगियो पर चढ़ाओल जा सकैत छल । आगि पर चढ़यबा योग्य खनिज एहिठाम सर्वथा अनुपलब्ध रहल अछि । तेँ माटिक बासनक कोनो विकल्पो एहिठाम नहि छल । स्थानीय आधार सामग्रीक रूपमे माटिक प्रचुरता ओ सहजोपलब्धताक कारणेँ माटिक बासन बनयबाक उद्योग एतऽ जातीय व्यवसायक रूपमे प्रस्फुटित भेल आ एहि उद्योगसँ जाहि श्रमजीवी जातिकेँ चीन्हल गेल से कुम्हार कहओलक । माटिक बासन मिथिलाक जनजीवनसँ तेना जुड़ि गेल जे प्रत्येक धार्मिक ओ सांस्कृतिक कार्यक हेतु माटियेक बासन प्रशस्त बुझल जाइत रहल अछि । सामान्य उपयोगक हेतु तेँ ई उपयोगी अछिये ।

कुम्हारक आधार सामग्री : माटिक बासन बनयबाक क्रममे माटि पर कयल गेल विभिन्न काजकेँ माटिकम कहल जाइत छैक । माटिकममे सर्वप्रमुख वस्तु थिक माटि/माटी/मट्टी । गुणक आधार पर माटिक अनेक भेद होइत अछि ।

कारी रंगक कठोर माटि जे पानिक सम्पर्कमे लसिगर होइत अछि, करियाटी कहल जाइत अछि। स्वच्छ एवं पीताभ माटि गोरकी/चिकनी/पियरकी कहल जाइत अछि। जाहि माटिमे बालुक बहुत अल्प मात्रा मिलल रहैत छैक से बलसुम / बलसुन / बलसुनरी / बलसुम्ही / बलुअट / बलुसुम्ही / बलुसुम्ही / बलुसुम्ही / बलसुन्दर/बलसुन्दरी/बलकुचाह (हि) कहल जाइत अछि। जाहि माटिमे बालुक मात्रा अधिक होइत छैक से बलुआह/बलुआही कहल जाइत छैक। जाहि माटिक टुकड़ी पर अल्प दबाव देने चुकनी भऽ जाइत छैक ओ माटि भुसना/भुसनी कहल जाइत अछि। सुखला उत्तर अत्यन्त कठोर मुदा पानिक सम्पर्कमे गलि जायवला माटि केवाल कहल जाइत छैक। कारी रंगक केवाल माटि तेलिया केवाल ओ पीताभ वर्णक गोरी केवाल कहल जाइत छैक। पायर जकाँ कठोर माटि पथरीटी/पथरीटिया कहल जाइत छैक। जाहि माटिक सतह स्वयं भस्करऽ लगैत छैक ओ माटि नोनी/नोनियाह कहल जाइत छैक। माटिपर जमल उज्जर रंगक क्षारयुक्त पदार्थ ऊस/ऊसर कहल जाइत छैक। सुखला उत्तर जे माटि अनेक टुकड़ीमे चन्कि कऽ फाटि जाइत छैक, चन्की माटि कहल जाइत छैक। जाहि माटिक चुकनीकेँ पानिसँ सनला उत्तर ओहिमे छोट-छोट टुकुरी(डो) बनि जाइत छैक से रोड़ाह/रोड़ियाह कहल जाइत अछि। श्रियर्सन एकरा छराही कहने छथि (बिहार पौजन्ट लाइफ-पृ. -161)। आँकर-पाथरसँ युक्त माटि अँकराह/अँकराही/कँकराह/कँकराही/पथराह/पथराही कहल जाइत छैक। जाहि माटिमे उपर्युक्त अनेक प्रकारक माटिक गुण सम्मिलित रहैत छैक से दोमट/दोम्पट/अमोट/अमोट/दोगला कहल जाइत छैक। मोलायम माटि लरम/नरम आ कठोर माटि कड़ा/काड़ा कहल जाइत अछि। पानिसँ भोजल माटि गील/गिल्ला कहल जाइत छैक। मैली युक्त कारो कीच/खीच कहल जाइत छैक। खूब गलल ओ लसिगर माटि जाहि पर पैर देने पैर तऽर धरि धसि जाइछ, से पाँक/पाँका/पाँकी होइत अछि।

उपर्युक्त माटिक प्रभेद सभ अधिकांशतः बमीनक उपरका सतह पर भेटैत अछि। ई माटि सभ कुम्हारक व्यावसायिक उत्पादनक अनुपयुक्त होइत अछि। अभावमे केवाल, दोम्पट आदि खपड़ा बनयबाक हेतु व्यवहारमे आनल जाइत अछि। बासन गढ़बाक हेतु कुम्हार सतहसँ डेढ़-दू मर्द गँहीर खाधि खुनि माटि कोड़ैत अछि। ई माटि कुमरीट/कुमरीट/कुमरीटी/कुमरीटी कहल जाइत छैक। कतहु-कतहु एकरा कारीमाटी/करिया माटि कहल जाइत छैक।

खाधिसँ माटि निकालबाक क्रिया कोड़ब/खूनब होइत अछि। माटि खुनबाक हेतु कुम्हार जे गढ़हा बनबैत अछि ओकरा चूँ/चूँआँ/चूँइ/चूँइयाँ/मटखम/मटखन/मटखना कहल जाइत छैक। श्रियर्सन एकरा मटियार कहने छथि (बिहार पौजन्ट लाइफ - पृ.-112)। ओना केवाल माटिवला जमीनकेँ सेहो

मटियार कहल जाइत छैक।

एकटा चूँआँ कोड़बाक हेतु जतेक जमीनक आवश्यकता होइत छैक ओकरा टिक्कर कहल जाइत छैक। चूँआँ बेसीकाल ऊँचास खेतमे कोड़ल जाइत छैक। एहन खेत डीह/भीठ/भिटा कहल जाइत अछि। चूँआँमे पैसिकऽ माटि कोड़निहार कुम्हार कोड़वाह होइत अछि।

चूँआँक आकार उनटल गिलास जकाँ होइत छैक। सतह पर एकर व्यास तीन हाथ रहैत छैक जे नीचा दिसि क्रमशः बढ़ैत 12-12 हाथ भऽ जाइत छैक। व्यासक हेतु फौस शब्दक व्यवहार अछि। जाहि भागमे माटि खुनल जाइत छैक, ओकरा पेटी कहल जाइत छैक।

फौस क्रमशः बढ़ि जयबाक कारणेँ माटिक उपरका चट्टानक नीचाँ रिक्त स्थान बनि जाइत छैक। भारक कारणेँ चट्टान फाटिकऽ खसियो पड़ैत छैक। चट्टानक खसबाक क्रिया धसना धसब होइत अछि आ टूटल चट्टानकेँ धसना कहल जाइत छैक।

चूँआँमे कोड़बाक काज अनेक दिन धरि चलैत रहैत छैक। बीचमे वर्षा भऽ गेला पर पानि धरि जयबाक कारणेँ अथवा धसना धसि जयबाक कारणेँ चूँआँ माटि निकालबाक योग्य नहि रहैत छैक। एकरा चूँआँक भथब कहल जाइत छैक।

सभ चूँआँमे कुम्हरीटी माटि भेटिये नहि जाइत छैक। कोनो-कोनोमे नीचा बालु, कंकड़ाही माटि आदि सेहो भेटैत छैक। गँहीर धरि खुनला पर कोनो-कोनो चूँआँमे नीचासँ स्वतः पानिक धार निकलब शुरू भऽ जाइत छैक। एकरा सोआ फूटब कहल जाइत छैक।

जाहि चूँआँमे नीचा धरि उपर्युक्त माटि भेटैत जाइत छैक ताहमे 12-13 हाथ पर गेला पर कोड़बाकें प्रयाओन लागऽ लगैत छैक। माटि कोड़ैत काल कोशरि चलबाक अथवा परस्पर गप्प करबाक आवाज चूँआँक ऊपर बैसल कुम्हारकेँ अनुगुंजनक संग सुनि पड़ैत छैक। चूँआँक अनुगुंजनक ध्वनि गों-गों कहल जाइत अछि। जखन कोदारिक आवाज धबधब सुनि पड़ैत छैक तँ चूँआँक चट्टान दरकबाक पूर्वाभास भऽ जाइत छैक। एहन स्थितिमे माटि कोड़ब बन्न कऽ देल जाइत छैक।

चूँआँक माटिकेँ उधबाक हेतु, ओकर छोट-छोट गोल पिंड बनाओल जाइत छैक जकरा धिम्हा/गोनी कहल जाइत छैक। गोनी सभकेँ कुम्हारक कार्यस्थलपर जमा करबाक क्रिया जड़ करब होइत अछि। गोनी सभक समूहसँ बनल माटिक डेरी टीला/टिल्हा कहल जाइत छैक।

चूँआँसँ माटि बहार करबाक उपर्युक्त समय जेठ-बैसाखक दिन होइत अछि। एही समय कुम्हार धरि सालक काजक हेतु माटि एकट्ठा कऽ लैत अछि।

आनुषंगिक आधार सामग्री

अपन उत्पादनक क्रममें कुम्हारकें माटिक अतिरिक्त अन्य अनेक आनुषंगिक सामग्रीक आवश्यकता होइत छैक। फड़ि बनयबाक हेतु ओ बासन तैयार करबाक हेतु बालु माटिक भेजनेक रूपमें व्यवहृत होइत अछि। पैला, तौला आदिक उपरका भाग ओ कनखा पर काँचेमें गाबिस माटिसँ पोतल जाइत छैक। एहिसँ बासन चिकन ओ सुन्दर भऽ जाइत छैक।

गाबिस माटि ऊसर खेतसँ जमा कयल जाइत अछि। पहिल वर्षाक बून पड़ला पर ऊसर खेतक उपरका भागमें पपड़ी जमि जाइत छैक। पपड़ीवला माटिकें काछि कुम्हार भर अनैत अछि। उखारिमें ई माटि हलमहल कऽ कूटल जाइत छैक। कूटल माटि स्वच्छ जलमें घोरि देल जाइत छैक। बालुवला भाग नीचा बसि जाइत छैक। उपरका घोरकेँ पाँच-सात दिन धरि तौलामें स्थिर छोड़ि देल जाइत छैक। जमला पर तौलामें जे धूसर वर्णक द्रव रहैत अछि, ओकरे गाबिस कहल जाइत छैक। तौलाक पेनीपर चून जकाँ उन्कर पदार्थ जमि जाइत छैक। ई भट्ठाक रूपमें व्यवहृत होइत छैक। भट्ठाक उपरका भागमें कारी रंगक गाढ़ द्रवक परत जमल रहैत छैक। एकरा जमरी/ममुड़ी कहल जाइत छैक।

मूस्तक हेतु माटि तैयार करबाक लेल माटिमें सनक कुट्टी अथवा तूर मिलाओल जाइत छैक। एहि तरहें तैयार कयल माटि सिलोह कहल जाइत अछि।

मूलतः रङ्गबासँ पूर्व ओहि पर चूनक पोतन/पोचाड़ा देल जाइत छैक।

मूलतः रङ्गबाक हेतु विभिन्न प्रकारक बाजारू मशाला ओ रंगक प्रयोग होइत अछि। बाजारू मशालामें बार्निस, खल्ली/पथलखल्ली/पथलखड़ी आदिक उपयोग होइत अछि। रंग दुइ प्रकारक होइत अछि— किनुआ आ बनौआ। कुम्हार बाजारसँ लाल, गुलाबी, आल, पिठरी/पीयर, हरियर, बुलू, असमानी, सफेदा, नारंगी, सिन्दूरी, कारी, बैंगनी, काली आदि रंग कोनैत अछि। पानि पड़ला पर रंग छूटि जयबाक क्रिया धोखड़ब होइत अछि। जे रंग पानि पड़ने धोखड़ि जाइत छैक ओकरा कचिया ओ जे नहि धोखरैत छैक, से पकिया कहल जाइत छैक।

एक रंगमें दोसर रंग फेंटि कऽ बनौआ रंग सम बनैत अछि। सिन्दूरी रंगमें पिठरी मिलओला पर सोना सन चमकऽवला रंग बनैत अछि। एकरा सोनीला/सोनौली कहल जाइत छैक। आल ओ पीयर रंगक मिश्रण लइङ्गलाल कहल जाइत छैक। सफेदा रंग पातर कयला पर चानीक आपासँ बुक्त भऽ जाइत छैक। एकरा रुपौला/रुपौली कहल जाइत छैक। आल रंग तेजलाल ओ साधारण लालीवला रंग मर्कली लाल कहल जाइत छैक। तीव्र रंग गाढ़ ओ कम तीव्र रंग हल्लुक होइत अछि। अत्यन्त हल्लुक रंग फिक्का कहल जाइत अछि। फिक्का हरियर रंग सबुज कहल जाइछ। सिन्दूरीक हेतु हिङ्गरी शब्दक सेहो व्यवहार अछि।

रङ्गबाक क्रिया राङ्ग ओ शोभाक हेतु फूलपात पाङ्गबाक क्रिया डेउरब/ढौरब होइत अछि। फूलपात पाङ्गबासँ पूर्व बासन अधवा मूरत पर चूनक पोतन देल जाइत छैक। एहि पोतनसँ छछारबाक क्रिया सेहो डेउरब होइत अछि।

पैष मूर्ति बनयबाक हेतु पहिने ओकर मजगूत अनुकृति बनाओल जाइत छैक। एकरा ढाँचा/डौंचा/ठट्ठर कहल जाइत छैक। ढाँचा बनयबाक हेतु काठक तक्रा, बाँसक फट्टी, खड्ड, लार, पुआर, सुतरी आदि आनुषंगिक आधार सामग्रीक आवश्यकता होइत छैक।

कुम्हारक औजार : कुम्हारक काजमें माटि तैयार करब, वस्तु गढ़ब ओ तकरा पकायब प्रमुख अछि। एहि हेतु अनेक प्रकारक औजारक उपयोग होइत अछि। सुविधाक हेतु कुम्हारक औजार सभकेँ निम्नलिखित श्रेणीमें बाँटल जा सकैत छैक। 1. माटि तैयार करबाक औजार 2. वस्तु गढ़बाक औजार 3. पकायबाक औजार 4. सहायक औजार।

1. माटि तैयार करबाक औजार ओ तकर प्रयोग : भूँआसँ माटि कोड़बाक हेतु कुम्हार लोहक एकटा सामान्य औजार कोदारि/कोदारीक उपयोग करैत अछि।

कोदारिसँ माटि पर प्रहार करबाक क्रिया छी मारब होइत अछि। कोड़ला उत्तर माटिक जे पैष-पैष टुकड़ा कटैत छैक ओ घट्टान/घखान/चेखान/दल/दलका कहल जाइत छैक। तीन-चरि सेरक चखान जकरा उठाकऽ फेकब दुरुह होइत छैक से चेप/चेक/चेका कहल जाइत छैक। डेढ़-दू सेर परिमाणक चेपकेँ चेपा/चेकरी कहल जाइत छैक (हिन्दुओ ने बुझी भोगला तुकोँ ने बुझी सब से चेकरी हुआबे। राजा सिंवसिंह बैठल छल मचोलवा तकरो से चेकरी हुआबे।—कोसीगाँव)। आधा सेरसँ सेर धरिक चेपकेँ चेपी कहल जाइछ। पाव भरिसँ आधा सेर परिमाणक चेपी जे मुट्ठी द्वारा पकड़ल जा सकैत छैक, से डेप कहल जाइत छैक। छोट डेपकेँ डेपा/डेला कहल जाइत छैक। कनमा भरिसँ आध पाव धरिक डेलाकेँ डेपी कहल जाइत छैक। कनमासँ छोट डेप सभकेँ डेकुड़ी/डिकुरी कहल जाइत छैक।

खूनल माटि कुम्हारक कार्यस्थल धरि लऽ जयबाक क्रिया उधब/उधब/डोअब/डोय होइत अछि।

खपड़ा ओ मूरत बनयबाक हेतु कुम्हार जमीनक उपरको सतहवला माटिक उपयोग कऽ लैत अछि। एहन माटिक डेप-चेप चुरबाक हेतु काठक हथौड़ीक व्यवहार होइत छैक। एकरा मुडरि/मुडरी कहल जाइत छैक। डेप चुरबाक क्रममें ईट-पाथरक टुकड़ा भेटैत छैक। एकरा कंकड़/(सं. कर्कर) कहल जाइत छैक। छोट छोट कंकड़ रोड़ी/अँकरी/मकरी कहल जाइत छैक। माटिमें पड़ल घास-पातक टुकड़ी खड्ड/खड्डपतार कहल जाइत छैक। एकरा सभकेँ बीछि कऽ हटा देल जाइत छैक।

पश्चात् माटि पर औंरुमे पानि लऽ छोटि-छोटि कऽ खसाओल जाइत छैक। एहि तरहें खसाओल पानि फुहार/फोहार/फुहारा/फोहारा/छीटा/छिच्चा कहल जाइत छैक। पानि पढ़ने माटिक नमीयुक्त होयब गील होयब कहल जाइछ। कम गील माटि कठम/कटठम/रुक्ख होइत छैक। पानि बेसी पड़ि गेने माटि स्वतः पसरऽ लगैत छैक। एहन अवस्थामे माटिकें तुरी-तुरी कहल जाइत छैक। माटिक पसरवाक क्रिया पलइब होइत अछि। सनला पर माटि कखनो-कखनो छोट सन कठोर ओ गोल-गोल पिंडक रूप धारण कऽ लेत छैक। माटिक एहि तरहें कठोर होयबाक क्रिया गुलठिआयब होइत अछि। छोट-छोट पिंड गुलठी कहल जाइत छैक।

पानिक फोहारा देलाक बाद माटिकें रुक्खमे पैरसैं जाति-जाति ओकर समस्त भागकें मिलाओल जाइत छैक। पैरसैं माटिकें सनवाक क्रिया धूनब/धूनब/खूनब/रीनब होइत अछि। शीघ्रतापूर्वक चिक्कास जकाँ सनवाक क्रिया गीजब/मरदब/मर्दन करब/मथब/मैथन करब/धुरी-धुरी करब होइत अछि।

एहि तरहें तोड़ल माटिकें एक छाम जमा कऽ लेल जाइत छैक। पश्चात् माटिकें लोहाक एकटा अन्य औजारसैं कचल जाइत छैक। एहि औजारकें छऽन/छन/छओन/छओनी कहल जाइत छैक। एहिमे लोहक दू-तीन आँहुर चाकर, करीब एक-डेढ़ बीत नाम ओ दू तीन सूत मोट पत्तर रहैत छैक। पत्तरक एक दिस धार बनल रहैत छैक आ दुनु छोर पर दूटा लकड़ी लागल रहैत छैक। एहि दुनु लकड़ीक सहायतासैं छनकें पकड़ल जाइत छैक। एकरा दूनुकें छनक मूठ/बेंट कहल जाइत छैक।

छऽनकें माटिक पिण्ड पर ऊपर-नीचा करैत चलाओल जाइत छैक। एहिसैं माटिक पातर-पातर परत कटैत छैक। एहि परत सभकें कच्ची कहल जाइत छैक। छन द्वारा माटिक कच्ची बनयबाक क्रिया चीरब/कतरब/कचरब/कचब/चाकब/खपिआयब होइछ। माटिक कच्ची कटलासैं ओहिमे स्थित छोटो-छोटो कंकड़ सभ देखार भऽ जाइत छैक। ई कंकड़ सभ धुनी/धुनसी कहल जाइत छैक। एकरा समकें चुटकीसैं पकड़ि पृथक् कऽ देल जाइत छैक।

छऽनसैं माटिक पिण्डकें एक बेर चीरि कऽ कंकड़ पृथक् करबाक प्रक्रिया एकचीरा ओ चीरल कच्ची सभकें पुनः पिण्डक रूप दऽ दोबारा चीरि कंकड़ बिछबाक प्रक्रिया दुचीरा कहल जाइत अछि। खपड़ाक हेतु एकचीरा माटिसैं काज चलि जाइत छैक, मुदा वासनक हेतु दुचीरा माटि आवश्यक बूझल जाइत छैक।

छऽनसैं चीरल माटिक कच्ची सभपर पुनः पानिक फोहार दऽ ओकर छओ-सात सेर मात्रा लऽ दुनु हाथसैं सानल जाइत छैक। एहि सानल माटिकें गोल पिण्डक रूप देल जाइत छैक। पुनः एहि पिण्डकें दुनु हाथसैं दुनु कातसैं ठोकल जाइत छैक। पिण्डकें ठोकबाक क्रिया धोपब/धापब होइत अछि। पिण्डकें धोपि-धापि

कऽ आधार दिस क्रमशः अधिक परिधिवला शिवालिंगक आकृतिक रूप देल जाइत छैक। ई पिण्ड थिम्हा कहल जाइत छैक। थिम्हाकें काठक एकटा टुकड़ा पर सुताकऽ हाथक सहायतासैं आगा-पछाँ गुड़काओल जाइत छैक। काठक ई टुकड़ा तकथा/पटरा/पटराहा कहल जाइत छैक। कम चाकर ओ छोट रहने एकरा पटरी/तकथी कहल जाइत छैक। माटिक थिम्हाकें एहि पर गुरकयबाक संगहि पटराहा पर बालु छोटल जाइत छैक, जे थिम्हामे सटैत जाइत छैक आ थिम्हाक बाहरी भाग शुष्क भऽ जाइत छैक। बालुकें थिम्हाक परधन कहल जाइत छैक। परधन लागल माटिक पिंड चाक पर राखि वस्तु गढ़बाक हेतु उपयुक्त होइत छैक। ई पिंड फड़/फड़ि/फड़ि/फड़ी/फड़ही/धोनी कहल जाइत छैक। यह धोनी चाक पर वासन गढ़बाक हेतु कुम्हारक तैयार माटि होइत छैक।

2. वस्तु गढ़बाक औजार ओ तकर प्रयोग : कुम्हारकें अपर प्रजापति कहल जाइत छैक। ई चक्र-सिद्धान्त पर वस्तु गढ़ैत अछि। एकर समस्त उत्पादन गोल आकृतिक होइत छैक।

वस्तु गढ़बाक हेतु कुम्हार करीब दू हाथ व्यासवला माटिक घृताकार पहिया सन औजारक उपयोग करैत अछि। एकरा चाक/घक्कर(सं चक्र)/घक्का कहल जाइत छैक। एहि हेतु लोकगीतमे चेका (किए तोरा कोसिका चेका पर गइलक किए जे रूप गइलक सोनार। ने हो रनपाल चेका पर गइलक ने रूप गइलक सोनार।) शब्द भेटैत अछि। एहिमे काठ अथवा चाँसक दूटा दंडक मध्यभाग एक दोसरा पर लम्बवत् जुड़ल रहैत छैक। ई दुनु दंड बाँह कहल जाइत छैक। बाँहक चारु टुकड़ीक बीचवला भाग करचीसैं बीन कऽ धरि देल जाइत छैक। एहि बिनाठ पर नारिकेरक जल्ला मिलाओल माटि नीचा ऊपर दुनु दिससैं साटि देल जाइत छैक। केन्द्रमे ऊपर दिस एकटा लकड़ीक आयताकार अथवा गोल टुकड़ा साटि देल जाइत छैक। एकरा मधनी/पटराहा/पट्टा कहल जाइत छैक। नीचा दिससैं एकटा कारी रंगक पाथर साटल रहैत छैक। ई तेलिया पत्थल होइत छैक। एकरा सील/सिल्ला/कील/किल्ला/पत्थल कहल जाइत छैक। पत्थलक मध्य भागमे कनेकटा खाधि बनल रहैत छैक। एही खाधि पर अवलम्ब दऽ चाक माटिमे लकड़ीक नोंखर खुट्टा पर टिकल रहैत छैक। एकरा खूटा/खूटी/खुट्टी कहल जाइत छैक। खुट्टाक हेतु चह, शीशो, बबूर, खैर आदिक लकड़ी नोक मानल जाइत छैक। लकड़ीक सारिल, पाकल-पकौठ भागक उपयोग होइत छैक।

सिल्लाक छेद ओ खुट्टीक नोंखपर चाकक नचबाक क्रिया चाक बहब होइत अछि।

चाकमे देल माटिक मोटाइ करीब-करीब चारि आँहुर रहैत छैक। माटिक मोटाइ चारु कात समान रहैत छैक। जँ एक दिसुक मोटाइ कम ओ दोसर दिसुक बेसी

मऽ जाइत छैक तँ नचओला उत्तर चाकक भारीवला भाग जमीन धरऽ चाहैत छैक आ चाक कन्द्रक परितऽ डगमग डोलैत नचैत छैक। एहन स्थितिमें चाककेँ बेंडरेब कहल जाइत छैक। बेंडरेब चाकमें मोटका भागक अतिरिक्त माटि छीलि चाकक सभ दिसुक भार समान करबाक क्रिया तूल करब होइत अछि। तूल करबाक हेतु अतिरिक्त माटिकेँ खुपी आदिसँ छीलिकऽ पृथक् करबाक क्रिया छील-छाल करब होइछ।

चाकक ऊपरी भागमें परिधिक कोरसँ छौ आङुर भीतर इटि कऽ एकटा छिद्र बनाओल रहैत छैक। एहि छिद्रकेँ घिच्चो/घुच्चो/घुच्ची/घुच्चुल/घिच्चुल/मकरी कहल जाइत छैक। एहि छिद्रमें काठ अथवा बाँसक एकटा दू हाथ नाम पातर दंड पैसाय परितऽ जोर लगाकऽ चाककेँ नचाओल जाइत छैक। एहि दंडकेँ चकैट/चकैठ/छड़ी/छड़ि कहल जाइत छैक।

चकैटसँ चाककेँ चलयबाक क्रिया साहब होइत छैक। चाकक गति भाउर कहल जाइत अछि। तीव्र गतिक क्रिया गनगनायब होइत अछि। चाकक गति तीव्र रहनहि बासन गढ़ब संभव होइत छैक, तेँ थोड़े-थोड़े काल पर चाककेँ साहल जाइत छैक।

कम श्रम लगाकऽ चाककेँ अधिक काल धरि नचयबाक हेतु आइकाल्हि बौल-बेरिंगवला चाकक व्यवहार शुरू भऽ गेल अछि। एहिमें खुट्टाक बढला लोहाक तीन टाँगवला आधार जमीनमें गाड़ल रहैत छैक। एकरा तिरपाड़ कहल जाइत छैक। तिरपाड़क मध्यवर्ती नोखर छड़पर चाकक सिल्ला अवलम्बित रहैत छैक। एहि चाकमें सिल्लाक स्थान पर बौलबेरिंग रहैत छैक। बौलमें चिकनाइक हेतु ग्रीस देबाक हेतु एकटा कटोरीक आकारक बासन लागल रहैत छैक। एकरा ग्रीस-कप कहल जाइत छैक। एहि चाकक मध्यनी लोहाक एक आङुर मोट करीब एक बीत व्यासक घुत्ताकार टुकड़ा रहैत छैक। एकरा तऽब कहल जाइत छैक।

बासन गढ़बाक हेतु कुम्हार चाकक मध्यनी पर फड़िकेँ स्थापित करैत अछि। एकरा फड़ि थोपब कहल जाइत छैक। पश्चात् चकैटसँ चाककेँ नचा देल जाइत छैक। चाकक गति तीव्र भेला पर चकैट हटा कुम्हार फड़िकेँ दूनु हाथेँ बकाँटि कऽ धरैत अछि। माटि पर दबाव दैत दूनु हाथ नौचासँ ऊपर दिस लऽ जाइत अछि। एहिसँ फड़ि सभ दिस नियमित आकृतिक भऽ जाइत छैक।

कुम्हारक दहिना कात पानि भरल एकटा बासन राखल रहैत छैक। एकरा हथवानी/हथमानी/हथपानी/अधवानी/चकोरी कहल जाइत छैक। चकोरीसँ पानि लऽ कुम्हार फड़िक उपरका भागपर डारैत छैक। एहिसँ उपरका माटि गील भऽ जाइत छैक। माटि गल्यबाक ई प्रक्रिया बोड़ब होइछ। पश्चात् कुम्हार फड़िक उपरका भागक मध्यमें दूनु अऊँठाकेँ गाड़ैत अछि आ बाहरसँ तर्जनी द्वारा दबाव दऽ फड़िकेँ ऊपर दिस नमरबैत अछि। फड़िक नमरबाक क्रिया फाँड़ गीरब होइछ। फाँड़ गिरलाक

बाद आवश्यकताक अनुरूप बासनक आकृति गढ़ल जाइत छैक। बीच-बीचमें हथवानीक सहायतासँ बोड़बाक क्रिया चलैत रहैत छैक आ कुम्हारक हाथमें जे गील माटि लागि जाइत छैक तकरा ओ हथमानिवेमें पोंछि कऽ खसा दैत अछि। एहि माटिकेँ केबलीट/कादो/कदइ/कचरी/पोछन कहल जाइत छैक। गँहीर बासनक फाँड़ खसयबाक हेतु ओकर भीतरी भागमें माटिक एकटा गोलापिंड द्वारा दब देल जाइत छैक। एहि औजारकेँ भँजनी कहल जाइत छैक। बासनक सतहकेँ चिकन करबाक हेतु ओहिपर चारि तहमें चौपेटल लता रगड़ल जाइत छैक। एकरा नाथ कहल जाइत छैक।

गढ़ल बासनकेँ चाकपरसँ उतारबाक हेतु ओकर जड़िमें सूत लपेटि कऽ ओकरा चौचि फड़िसँ बासनकेँ पृथक् कऽ लेल जाइत छैक। एहि हेतु मजगूत ओ पातर सूतवला एकटा औजारक प्रयोग होइत अछि। सूतक दूनु कात चारि आङुर नाम कमची बान्हल रहैत छैक। एहि औजारकेँ सूत/सूता/डोरा/छन/छओन/कटना कहल जाइत छैक।

जाहि बासनक गहराइ कम ओ पेनी कम चाकर होइत छैक से अपन पूर्ण आकृतिक संग चाके पर गड़ि लेल जाइत अछि। मुदा अनेक बासनकेँ अपन असली संज्ञा प्राप्त करयबाक लेल विभिन्न प्रक्रियाक प्रयोग होइत छैक।

चाकर पेनीवला बासन बनयबाक हेतु चाक पर ओकर शरीर चनैत छैक। ई बासनक आकृतिसँ छोट ओ पेनीरहित होइत छैक। एकरा डऽल/डओल कहल जाइत छैक। डलमें पेनी बनयबाक क्रिया सजब/साजब होइत अछि। सजबाक हेतु काठक चारि-पाँच आङुर मोट तकथाक बनल औजारक सहायता लेल जाइत अछि। एहि औजारकेँ करथर/करथरी/कठअथरी/करथरि/अथरी कहल जाइत छैक। एकर मध्य भागमें बीत परि व्यासक उत्थर खाधि बनल रहैत छैक। एहिमें चालू भऽ कऽ डओलकेँ पेनी दिससँ एहिमें सटाओल जाइत छैक आ बामा हाथेँ ओकरा नचाओल जाइत छैक। दहिना हाथ डओलक भीतर दऽ पेनीक चारु कातक माटिकेँ ठोकि-ठोकि कऽ परस्पर सटा देल जाइत छैक। जेँ माटि नमरिकऽ स्वयं नहि सटि पवैत छैक तेँ पेनीमें आर अतिरिक्त माटि देल जाइत छैक। एहि अतिरिक्त माटिकेँ तऽरी कहल जाइत छैक।

पेनीयुक्त डलकेँ बासनक आकृति प्रदान करबाक क्रिया अतारब होइत अछि। अतारबाक हेतु पाकल माटिक एकटा औजारक प्रयोग होइत छैक। एकरा पीर कहल जाइत छैक। पीरक आकार डमरूक सदृश होइत छैक। मुदा मध्यसँ ऊपरवला भागक व्यास निचलका भागसँ कम होइत छैक। पीरसँ डलकेँ पीटि-पीटि कऽ चारु कातक माटिकेँ नमराओल जाइत छैक। गँहीर डलकेँ पिटबाक हेतु एहिमें करचीक एकटा दंड सहायता लगा देल जाइत छैक। छोट पीर पिरहुर कहल जाइत छैक। अत्यन्त

छोट (दू-तीन आङुर नाम) पिरहुर बुचकी कहल जाइत अछि। कतहु-कतहु एकरा टोकना/टोकनी सेहो कहल जाइत छैक। पीरसँ डऽल पर आघात करबाक क्रिया टोकब होइत अछि।

करघरक स्थानमे कतहु-कतहु पाकल माटिक पेनोविहीन ढाकनक उपयोग होइत छैक। एकरा पाढ़ी कहल जाइत छैक।

पैलक कान जोड़बाक हेतु जाहि पीरक व्यवहार होइत अछि से पैलजोड़ी कहल जाइत अछि। एहिमे बाँसक पातर दंड बेँट जकाँ लागल रहैत छैक।

बासनक अतारबाक क्रममे कतहु-कतहु कोनो अँकड़ी पकड़ा जाइत छैक। ई अँकड़ी नहसँ खोंधि कऽ हट देल जाइत छैक। एहिसेँ बासनमे जे रिक्त स्थान बनि जाइत छैक, तकरा बन्द करबाक हेतु काठक छोट सन दाबिसँ छिद्रक चारु कात पीटल जाइत छैक। एहि दाबिकेँ पिटना/पीटन कहल जाइत छैक।

अतारबाक हेतु बालु रखबाक माटिक गमला जकाँ गँहीर पात्र प्याला/खोला कहल जाइत अछि।

अनेक ठाम पैला-तौलाक डऽल कनखा सहित बनाओल जाइत अछि आ अनेक ठाम कनखा बादमे जोड़ल जाइत छैक। कनखा सहित डल बेँहोँछ कहल जाइत छैक। अतारल डलक किञ्चित सुखबाक क्रिया तरखब होइत अछि। तरखल कनखा ओ डलक जोड़ऽवला भाग भिजा देल जाइत छैक। एकरा पनिआयब/बोहब कहल जाइत छैक। बोहल कनखा डऽल पर राखि जोड़ पर टोकल जाइत छैक। एहि तरहें डऽलमे कनखा जुटि जाइत छैक आ बासन अपन पूर्ण आकृति प्राप्त कऽ लैत छैक।

काँच बासनकें रौदमे सुखाओल जाइत छैक। सुखल बासन सभकेँ एक ठाम जमा करबाक क्रिया ढेरियायब/ढेडरियायब/ढेंगरब/ढेडरब होइछ। गोल कऽ राखल बासनक ढेरी गोल कहल जाइत अछि।

3. बासन पकयबाक औजार ओ तकर प्रयोग : बासन पकयबाक व्यवस्था आबा (सं. आपाक) होइत अछि एवं आबा लगयबाक हेतु निवत स्थायी स्थान सेहो आबा कहल जाइत अछि। आबा दू प्रकारक होइत अछि-

(क) स्थायी आबा (ख) अस्थायी आबा।

(क) स्थायी आबाकें झोंक आबा/झोंकुआ आबा कहल जाइत छैक। ई बासन पकयबाक पैघ चूल्ह थिक जाहिमे जारन झोंकिकऽ बासन पकाओल जाइत छैक।

झोंकुआ आबा कुम्हार अपना घरे पर बनबैत अछि। एकरा लेल तीन-चारि हाथ व्यासवला भरी डाँड़ गँहीर गोल खाधि खूतल जाइत छैक। खाधिक एक दिस मुँह खुलल रहैत छैक। एहि मुँहकें मुहला/मोहिला/मुँहलाल/मुँहजोड़ा कहल जाइत छैक। मुहलाक उपरका भाग खाधिक परिधि धरि काठ-बाँससँ पाटल रहैत छैक।

काठ-बाँसक नीचा-ऊपर माटिक मोट लेबा देल रहैत छैक। एहि व्यवस्थाकें सट्टा कहल जाइत छैक। बीचवला गोल खाधि आँच/अँचिया/अछिया कहबैत अछि। आँचियाक उपरका सतह पर बाँसक चारि-पाँचटा टोन लगाओल जाइत छैक। चारु टोन तेना टिकाओल जाइत छैक जे सभक उपरका भाग एकठाम जुटि जाइत छैक। एहिसेँ आँचियाक ऊपर शंकुक आकृति बनि जाइत छैक। सभटा टोन पर माटिक मोट लेबा कऽ देल जाइत छैक। ई लेबा कयल टोन सभ गोड़ा कहल जाइत अछि। दूटा गोड़ाक बीच अनेक फूटल-भाडल बासन आँहि कऽ घऽ देल जाइत छैक। ई सभ छुतहर/खपरीड़ी कहल जाइत छैक। ई काँच बासन पर अप्रत्यक्ष रूपसँ आँच लगयबाक हेतु देल जाइत छैक।

आबा लगयबाक हेतु कुम्हार गोड़ाक चारु कात जमीन पर खऽइ ओछबैत अछि। खऽइक ऊपर लकड़ीक जारनक छोट-छोट टुकड़ी ओछाओल जाइत छैक। लकड़ीक एहि टुकड़ी सभकेँ चेरी/चेलखी कहल जाइत छैक। उपलब्ध रहला पर रहड़िक गाछक जड़वला भाग सेहो खऽइ पर ओछाओल जाइत छैक। एकटा खुट्टी कहल जाइत छैक। एहि सभक अतिरिक्त गोबरकेँ सुखाकऽ बनाओल विभिन्न जारनक सेहो उपयोग होइत अछि। गोबरक टुकड़ी सभकेँ सोझे रौदमे सुखलापर कइसी (सं. करीष) कहल जाइत छैक। गोबरक छोट-छोट सुखल टुकड़ी करड़ा कहल जाइत अछि। जखन गोबरकेँ पानिमे सानिकऽ ओकर दू-तीन आँहुर मोट ओ चाकर टुकड़ा बनाब रौदमे सुखाओल जाइत छैक, तँ एहि जारनकें गोइठा कहल जाइत छैक। छोट गोइठकें गोइठी/चिपरी कहल जाइत छैक। सूप सनक गोल-गोल ओ पैघ आकृतिक गोइठाकें सुपहा कहल जाइत छैक। दू-तीन हाथ नाम बेलनाकार दंड सन गोइठा गोइहा/गोइहनी कहल जाइत छैक। चरौतमे सुखल गोबरकेँ बनकरड़ा कहल जाइत छैक। चरौतसँ बीचल गोबरसँ बनल गोइठाकें बनगोइठा कहल जाइत छैक। गोइठा, गोइहा आदिक छोट-छोट टुकड़ाकें खऽइ पर ओछाओलाक बाद फेर ऊपरसँ खऽइक परत देल जाइत छैक। एहि तरहें आबाक आधार तैयार होइत छैक। एकरा तरी/तऽह/घइर कहल जाइत छैक।

तरीक ऊपर काँच बासन सजाकऽ ओछाओल जाइत छैक। सैसे तरी भरि गेला पर काँच बासनक ओ समूह गेट/छल्ली/धाक कहल जाइत छैक। धाक लगयबाक क्रिया धाकब/धाकिआयब होइछ। तखन छल्लीक ऊपर फेर जारन बिछा देल जाइत छैक। ऊपरसँ बासनक दोसर छल्ली लगाओल जाइत छैक। एही तरहें तराउपरी 4-5 छल्लीक बाद आबा पूर्ण बुझल जाइत छैक।

आब आबाक चारु कात गोइहा आदि ठाढ़ कयल जाइत छैक। एहि ठाढ़ कयल जारनकें मोरियान कहल जाइत छैक। पश्चात् आबाक सम्पूर्ण भाग खऽइ, लार, पुआर आदिसँ झोप देल जाइत छैक। एहि व्यवस्थाकें झोपन/झोप कहल

जाइत छैक। झाँपन देवाक क्रिया पिहारब/पिहार करब होइछ। पिहारबाक हेतु दू हाथक बीच अँटऽवला खऽद दाबी/पाँज कहल जाइत अछि। खऽदक पाँजकेँ सम्हारि-सम्हारि कऽ आबा पर देवाक क्रिया दबिआयब होइत अछि।

एहि प्रक्रियाक बाद थोड़े माटिकेँ खूब गोल कऽ घनिमे सानल जाइत छैक। एहि सानल माटिकेँ गिलाबा/गिलेबा कहल जाइत छैक। झाँपन पर गिलाबा दऽ हायसँ ओकरा चिक्कन करवाक क्रिया लेबब/लेबाइ करब होइत अछि। एहिसँ झाँपन पर जे माटिक पातर परत चढ़ि जाइत छैक, से लेबा/एकलेब कहल जाइत अछि। एक लेबा भऽ गेलाक बाद सौँसे आबा पर खऽदक पातर परत बिछाओल जाइत छैक आ लेबा दोहराओल जाइत छैक। दोसर बेर कयल लेबा दुलेब/दोलेब कहल जाइत छैक। दुलेबक ऊपर छाउर छोटल जाइत छैक एहिसँ लेबाक नमी समाप्त भऽ जाइत छैक।

एहि तरहें आबा तैयार भऽ जाइत छैक। आब नीचासँ ओहिमे आगि पजारल जाइत छैक। एकरा आबा फूकब कहल जाइत छैक।

आबामे मुहला होइत जारन झोंक पहिने मद्धिम आँच देल जाइत छैक। किछु काल धरि आँचक प्रभावमे जखन ओकर पहिल धाकवला बर्तन गर्म भऽ कऽ लाल भऽ जाइत छैक, तँ आँच तेज कऽ देल जाइत छैक। जखन सौँसे आबामे आगि पकड़ि लैत छैक तँ आगिक धधकबाक क्रिया कहकह/खहखह करब कहल जाइत अछि। जारनि जरि गेलसँ स्वतः अपन स्थान खाली कऽ दैत छैक। एहि तरहें जारनक जगह खाली होयबाक क्रिया खइहरब/खहरब होइत अछि। आबाक उपरका भागक जारन खहरलासँ दू बर्तनक बीच जे रिक्त स्थान देखि पड़ैत छैक, ओकरा कोली कहल जाइत छैक। कोलीसँ देखला पर जखन उपरको बासन पाकल बूझि पड़ैत छैक तँ आबाकेँ ठंडयबाक हेतु छोड़ि देल जाइत छैक आ ठंडयला पर बासन निकालि लेल जाइत छैक। जरल जारनिक जे अवशेष आबामे रहैत छैक से राख/छाउर/राबिस कहल जाइत छैक।

दूध, घी, तेल आदि रखबाक बासनकेँ विशिष्ट विधिसँ पकाओल जाइत छैक। आबामे जखन ई बासन सभ लाल भऽ जाइत छैक तखन खइर ओ धानक भुस्सा झोंक कऽ ओकर धूआँसँ ई पात्र सभ पकाओल जाइत छैक। एहि प्रक्रियाक बाद बासनक रंग कारी भऽ जाइत छैक आ एहन बासनमे नोनी नहि लगैत छैक।

आबामे पकबाक हेतु देल बासन सभ विभिन्न समयमे बनाओल जाइत अछि मुदा सभ बासन एके संग पाकि कऽ तैयार भऽ जाइछ (प्रसिद्ध लोकोक्ति: फइय बेराबेरी पकब एक्के बेरी)। आबा समहरबा पर कुम्हारक सभटा दारोमदार रहैत छैक। जँ आबा सुतरि गेल तँ सभटा मेहनति कतेको गुन भऽ कऽ आबि जाइत छैक अन्यथा सभटा सत्यानाशो भऽ सकैत छैक (छौ मासक कनाइ छव से गणाइ)। तँ कुम्हार आबाकेँ माइक काँचिसँ तुलना करैत अछि। ओ अपना धनमे आगि लगा कऽ ओकरा सोना बनवैत अछि।

(ख) अस्थायी आबा : आबाक ई प्रकार कोनो स्थान पर लगाओल जा सकैत छैक। एहिमे चुल्हि नहि रहैत छैक आ ने जारने झोंकऽ पड़ैत छैक। तरी ओ प्रत्येक दू छल्लीक बीच छल्लीकेँ पकवबाक हेतु पर्याप्त जारन अंदाजसँ एक बेर बोझि देल जाइत छैक। प्रकार भेदसँ एहन आबाक दू प्रभेद होइत छैक। (अ) गरुआ/गोरिया/गरवा आबा तथा (ब) बिचअगुआ आबा

गरुआ आबाकेँ जमीनक सतहसँ एक हाथ उपर धरि लेबल जाइत छैक। एहिमे चारु कातसँ आगि लगाओल जाइत छैक जे तरीसँ क्रमशः सौँसे आबामे भऽ लैत छैक।

बिचअगुआ आबा लगवऽकाल ओकर मध्य भागमे बेलनाकार फाँक छोड़ि देल जाइत छैक। एहीमे आगि भऽ देल जाइत छैक जे क्रमशः सौँसे आबामे भऽ लैत छैक।

4. अन्य सहायक औजार ओ तकर प्रयोग : उपर्युक्त औजार सभक अतिरिक्त कुम्हारकेँ अन्य अनेक छोट-पैघ औजार सबहिक आवश्यकता विशिष्ट प्रकारक कार्यक हेतु होइत छैक।

सुरहोक गर्दिन पर छोलि कऽ गढ़नि करवाक हेतु लोहाक एक बोंत नाम ओ एक-आँदुर चाकर लोहक पतरक व्यवहार होइत छैक। एकरा छोलनी कहल जाइत छैक। खपडाकेँ कटबाक हेतु लोहाक चक्कू/छूरी नामक औजारक उपयोग होइत छैक। घैल, तीला आदिक कान पर शांभाक हेतु रेखा बनयबाक हेतु ककहा/ककही/कड्ही/ककही/कांघीक व्यवहार होइत छैक।

छोट-छोट मूर्तक गढ़बाक हेतु ओहि मूर्तक अनुरूप पाकल माटिक औजारक व्यवहार होइत अछि। ई दू भागमे विभक्त रहैत छैक। दू भागक बीच माटि दऽ दाबि देने मूर्तक अनुकृति बनि जाइत छैक। पाकल माटिक ई औजार साँचा/डाँचा कहल जाइत छैक। मूर्तक अनुकृतिसँ अतिरिक्त माटि छँटबाक हेतु तथा जौंछि, नाक, कान आदि उगयबाक हेतु काठ अथवा बाँसक पातर कमचीक व्यवहार होइत छैक। एकरा चभिया/चेभिया/चबिया/जिभिया कहल जाइत छैक। मूर्तकेँ रङ्गबाक उपकरण बूरुश/कूच/कूची/कुच्ची कहल जाइत छैक।

जाहि सुतरीक जालमे बासन सभकेँ बान्हि कऽ बेचबाक हेतु एक ठामसँ दोसर ठाम लऽ गेल जाइत छैक, ओकरा जल्ला/जलाबरी कहल जाइत छैक। पैला सभक कनखाकेँ रस्सीसँ सम्बद्ध कयला उत्तर बनल समूह गरछ/गरछी होइत अछि।

कुम्हारक उत्पादन : कुम्हार पाक, पान, आवास, संस्कार आदिसँ सम्बद्ध विभिन्न आकार ओ उपयोगक पात्र सभ बनवैत अछि। ई पात्र सभ भाँड़ा/भाँड़ेर/वासन/वर्तन कहल जाइत अछि। उपयोगिताक आधार पर कुम्हार

द्वारा निर्मित वस्तु सभके निम्नलिखित श्रेणीमें विभाजित कयल जा सकैत अछि:-

1. भोजन सम्बन्धी 2. पेय सम्बन्धी 3. आवास सम्बन्धी 4. व्यवसायोपयोगी 5. यज्ञ, संस्कार ओ पाबनि-तिहार सम्बन्धी एवं 6. अन्य सामग्री।

1. भोजन सम्बन्धी सामग्री : अन्नकेँ आगि पर चढ़ाय रहबाक हेतु कुम्हार करीब एक हाथ ठाढ़, पैय मुँहवला गोल पात्र बनवैत अछि। एकरा कोहा कहल जाइत छैक। कोहाक अन्तर्ग पर्याय हंडी/हौड़ी/हड़िया/हँडिया अछि। प्राचीन साहित्यमें हौड़ीक प्रयोग भेटैत अछि (हौड़ीत भत नहि नित आवेशी-वीरगानमें तानिक सिद्धान्त, डा. जयधारीसिंह, मधुबनी, चर्यागीत सं. 33 (देखणपाद)। हौड़ीमें सम्बन्धित अनेक लोकोक्ति प्रचलित अछि, जेना (क) दू पैसाकेँ हौड़ी गेल, कुकुरक जाति पहचानल गेल (ख) काठक हौड़ी एककेँ घेर)।

छोट कोहाकेँ कोही/कोहली/हँडोला कहल जाइत छैक। कोहाक आधारवला भागकेँ पेन/पेना/पेनी कहल जाइत छैक। मध्यवला गोल भाग पेट कहल जाइत छैक। पेटक उपरका खुलल भाग मुँह कहल जाइत अछि। कोहाकेँ मुँह लगसँ पकड़बाक हेतु किञ्चित्त वक्र किनारीवला भाग कान/कान्ह/कनहा/कंधा/कनखा कहल जाइत छैक।

जाहि कोहाक पेट बेंसी गँहीर ओ चाकर होइत छैक तथा मुँह अपेक्षाकृत छोट रहैत छैक, ओकरा तौला कहल जाइत छैक। दही पौड़बाक हेतु चाकर मुँह, कम गँहीर पेट ओ करीब चारि आँदुर ठाढ़ कानवला तौलाक उपयोग होइत छैक। एकरा खोर/खोरा/अपखोरा/अवखोरा/आवखोरा/अमखोरा कहल जाइत छैक। धान ठसिनबाक हेतु चाकर ओ गँहीर पेटवला तौलाक व्यवहार होइत छैक। एकरा तेलानी कहल जाइत छैक। पी बरकयबाक हेतु जाहि तौलाक व्यवहार होइत छैक, ओकरा तैलाय कहल जाइत छैक (बिहार पीजैन्ट लाइफ-पृ. 138)। अत्यन्त पैय आकृतिक तौलाकेँ टाँक कहल जाइत छैक। अन्न रखबाक हेतु समतल पेनी ओ मोट देवालवला कोहाक उपयोग होइत छैक। एकर खरइ तीन फुट अथवा अधिक रहैत छैक। एकरा माँट/माठ/मटका/मेटा/कूँड़ कहल जाइत छैक। ग्रियर्सन एकरा छौँड़/छौँड़ी कहलनि अछि (बिहार पीजैन्ट लाइफ-पृ. 137)। अँचार आदि रखबाक माटिक कोहा कोहला/टाँड़ होइत अछि। दालि रहबाक हेतु छोट कोहाकेँ हड़कड़ाही कहल जाइत छैक।

बीत परि व्यासक पेटवला दही पौड़बाक एकटा बासनक प्रभेद मटकी/मटुकी/मटकड़ी/मटकूही कहल जाइत छैक। पैय मटकड़ी मटकड़ा/मटकूड़ होइत अछि। चाकर मुँह ओ गँहीर आकृतिक मटकूड़ दहियाही हौड़ी/करना/करुना/कौरना/नदिया/लदिया कहल जाइत छैक। भार आदिमें दही सँठबाक हेतु एकटा उत्थर बासनक व्यवहार होइत छैक। एकर व्यास दू फीट रहैत छैक आ गहराइ मुश्किलसँ

चारि आदुर। एकरा छौँछ कहल जाइत छैक। छोट छौँछ छौँछी/छछिया होइत अछि। एकर लघु आकृति छन्ना कहबैत छैक। गँहीर छौँछ कसतरा/करतरा/करतारा/कहतारा कहल जाइत छैक। एकर छोट प्रभेद कसतरी/करतरी/कहतरी कहल जाइत छैक।

माँड़ पसयबाक हेतु माँड़ल कानवला गँहीर ओ चाकर कसतराक व्यवहार होइत छैक। एकरा अथरा/हथड़ा कहल जाइत छैक। छोट अथरा अथरी होइत अछि। अथराक दूनु पार्श्वमें डंटी लागल रहला पर एकरा कड़ाही कहल जाइत छैक। एहिमें तरकारी सिद्ध कयल जाइत छैक। ई लोहक पात्र लोहिया द्वारा स्थानापन्न कऽ देल गेल अछि। एकर छोट प्रभेद करही/करहुल्ली होइत अछि। उत्थर करहुल्लीमें रोटी सेदल जाइत छैक। एकरा रोटपक्का/रोटिपक्का कहल जाइत छैक। ग्रियर्सन एकरा चड़िया कहने छथि (बिहार पीजैन्ट लाइफ, पृ. 135)।

तौला झैँबाक हेतु एकटा बासनक उपयोग होइत अछि। एकरा ढाकन/ढकना/ढाकनि कहल जाइत छैक। एकर पेनी गोल, समतल ओ चारि आदुर व्यासक होइत छैक। मुँह खुलल ओ बीत भरि व्यासक होइत छैक। पेनी ओ उपरका भागक बीच कोण बनैत छैक। एकर छोट प्रभेद ढकनी/ढुकनी होइत अछि। ग्रियर्सन ढकनाक हेतु ढिमका शब्द कहने छथि (बिहार पीजैन्ट लाइफ, पृ. 137)।

समतल पेनी ओ गोलाक आधा भागक आकृतिसँ युक्त छोट सन बासन प्याली/पियाली/पेयाली कहल जाइत अछि। एकर पैय प्रभेद पियाला/पेयाला होइत अछि। गँहीर पियालीकेँ कपटी/चुक्कर(डू) कहल जाइत छैक। करीब दू आदुर ठाढ़ कनखावला पियाली सरबा (सं. सराब) कहल जाइत अछि। छोट सरबा सरबी होइत अछि। कनखाविहीन छितनार सरबाकेँ सराय कहल जाइत छैक।

विभिन्न प्रकारक मसल्ला अथवा पूजाक विभिन्न सामग्री पृथक्-पृथक् रखबाक हेतु एकटा संपुक्त पात्रक उपयोग होइत छैक। एहिमें तीन-चारि अथवा अधिक संख्यामें छोट-छोट मटकूड़ी सभ परस्पर जोड़ल रहैत छैक। एहि पात्रकेँ उठयबाक हेतु माटिक अर्द्धवृत्ताकार डंटी सेहो एहिमें लागल रहैत छैक। एकर प्रत्येक मटकूरी कोहिया कहल जाइत छैक। मटकूरीक संख्याक आधार पर ई तिनकोहिया, चारिकोहिया, अठकोहिया आदि प्रभेदक होइत अछि। एहि बासनकेँ जोट्टा/लगजोड़ी/चौथाड़ा कहल जाइत छैक।

दालि आदि परसबाक हेतु माटिकेँ डंटी लागल डब्युकक आकृतिक बासन सकोरा कहल जाइत अछि। पूजाक हेतु उपयोगी लोदक आकृतिक अत्यन्त छोट पात्र भँडेर कहल जाइत अछि।

मुसलमान जातिमें सेहो अनेक प्रकारक माटिक बासनक उपयोग होइत अछि। समतल आधारवला गोल बासन जकर कोर पर करीब एक इंच ठाढ़ कान बनल रहैत छैक, भोजन करबाक व्यवहारमें अबैत छैक। एकरा धारी/धरिया/छीपा कहल जाइत

छैक। छोट थारी तसतरी/कसतरी होइत अछि। शादी-बिआहमे करीब बीत भरि व्यासवला तसतरीक व्यवहार होइत छैक। एकर सेफलिया/सिफलिया कहल जाइत छैक। छोट ओ डक्कर सिफलियाकें कोसलिया कहल जाइत छैक। गौरी कोसलियाकें सनहक/सनहकी/सनहकी कहल जाइत छैक। छोट सनहककें फिरनी कहल जाइत छैक। फिरनीक अत्यन्त छोट प्रभेद कुञ्जा होइत अछि। राहैत काल तरकारी आदिकें झैयबाक हेतु पाछू दिस डंटी लागल ढाकन झप्पा कहल जाइत अछि। छितनार ढाकनक एकटा प्रभेद काब/रकाब/रिकाबी/रकेबी/रेकाबी/रिकाब/रिकाबी/रिकाबी/रकाबी कहल जाइत छैक। छोट-छोट ढाकन ठिकरी/फुहरी होइत अछि।

गर्म माटि पर साटिकऽ सेदल गेल रोटी तन्दूरी रोटी कहल जाइत अछि। तन्दूरी रोटी सेदबाक हेतु एक आङुर मोट देवालवला माटिक एकटा फोंक चूलिहक व्यवहार होइत छैक जे आधार पर करीब डेढ़ हाथ व्यासक होइत छैक। एकर व्यास ऊपर दिस क्रमशः घटैत जाइत छैक आ अन्तिम भागमे एक बीत बीच जाइत छैक। एहि टपीक आकृतिक चूलिहकें तन्दूरी/तन्दूर कहल जाइत छैक।

2. पेय सम्बन्धी सामग्री : पेय सम्बन्धी पात्रमे कुम्हार जल-संग्रह करबाक ओ पेय ग्रहण करबाक अनेक उपकरण बनबैत अछि। नीचा दिस गोलाक आकृतिक ओ ऊपर बेलनाकार कनखामें युक्त पानि भरबाक एकटा मोट देवालवला बर्तन गगरा कहल जाइत अछि। पैघ गगराकें गागर कहल जाइत छैक। एकर कनखा चारि आङुर टाढ़ ओ मुँहक व्यास सेहो चारि-पाँच आङुर होइत छैक। कनखाक उपरका भाग समतल ओ बाहरसँ नीचा दिस कनेक झुकल रहैत छैक। एकर छोट प्रभेद गगरी कहल जाइत छैक। एहि पर कुम्हार कलात्मक आकृति सेहो खिचने रहैत अछि।

गगराक एकटा अन्य प्रभेदमे शरीरक देवाल अत्यन्त पातर होइत छैक। ई करीब एक हाथ टाढ़ रहैत छैक। गोलवला भाग ओ कनखाक जोड़ पर मुँहक व्यास करीब चारि आङुर रहैत छैक। कनखाक उपरका भागक व्यास छओ-सात आङुर रहैत छैक। पानि जमा करबाक एहि वासनकें घैल/घैला कहल जाइत छैक। छोट पैलाकें घैली/ठिलिया/लबनी/बसनी कहल जाइत छैक। मध्यम आकृतिक घैल अधधैली होइत अछि। अत्यन्त पैघ घैल रीडम कहल जाइत अछि। शिवसैन पानि रखबाक एकटा पैघ वासनकें परछा कहने छथि (बिहार पौजन्ट लाइफ, पृ.-138)। पैघ पैलाक अन्य प्रभेद मरतबान/मर्तबान/मिरतबान/मर्तमान कहल जाइत छैक। एकर मुँह बेसी चाकर होइत छैक। बरेबमे पानि पटयबाक हेतु कनखाविहीन पैघ पैल लोइट/लोडि/लोटी कहल जाइत अछि।

गर्मी मासमे पानिकें ठंडा रखबाक हेतु एकटा विशेष प्रकारक वासनक उपयोग होइत छैक। एकर पेन समतल ओ गोल रहैत छैक। पेटवला भाग गोलाक

आकृतिक रहैत छैक आ कनखा करीब एक बीतसँ हाथ भरि नाम ओ बेलनाकार होइत छैक। एकर माटिमे बालुक बेसी मात्रा देल जाइत छैक, जाहिसँ ई छिद्रमय रहैत छैक। एहि वासनकें सुराही/सोराही/सुधैल कहल जाइत छैक। एकर मध्यम आकृति सुमेर ओ लघु आकृति सुमेरनी होइत अछि। गंगाजल रखबाक माटिक वासन डगमगी कहल जाइत अछि।

इनरसँ पानि भरबाक हेतु पहिने बेलनाकार वासनक व्यवहार होइत छलैक। एकरा कटिया/डाबा कहल जाइत छलैक। छोट कटियामे पानि पीबाक प्रचलन सेहो छल। लोक साहित्यमे अतिथिकें चुचकट कटियामे पानि देबाक प्रसंग भेटैत अछि। चुचकट शब्द आब लोक साहित्यमे जाँचित अछि आ ओकर अर्थ हेरा गेल छैक। अनुमानतः ई फूटल कनखावला वासनक विशेषणक रूपमे गृहीत छल।

डाबाक छोट प्रभेदक उपयोग पानि पीबाक वासनक रूपमे होइत अछि। एकरा लोटा कहल जाइत छैक। जाहि लोटक पार्श्वमे एकटा माटिक नली लागल रहैत छैक, ओकरा सोबरना/टोंटिया कहल जाइत छैक। मुसलमान एहने लोटकें बघना कहैत छथि। छोट सोबरनाकें सोबरनी/दुआँ/दुइवा/दुँइ कहल जाइत छैक। मुसलमान एकरा बघनी कहैत छथि।

बेलानाकार आकृतिक, कलाकृति कवल ओ उठयबाक हेतु माटियेक डंटी लागल सोबरना झारी/झारिल/झारिल लोटा कहल जाइत अछि।

पानि पीबाक हेतु उपयोगी आन पात्र गिलास होइत अछि। एकर पेनी समतल रहैत छैक आ व्यास करीब दू-तीन आङुर होइत छैक। गिलासक खरड़ छओ इंचसँ नओ इंच धरि होइत छैक। एकर उपरका भागक व्यास छओ आङुर धरि होइत छैक, जे नीचा दिस क्रमशः घटैत जाइत छैक। मध्यम आकृतिक गिलास गिलासी/बीरका/भौरका/भरुका/भुरका/बरुका कहल जाइत छैक। छोट आकृतिवला गिलास बीरकी/भौरकी/भुरकी/भरुकी/चुकड़ी/सैंका/सैंकी कहल जाइत छैक। चाह आदि पीबाक हेतु छोट-छोट आकृतिक गिलासक उपयोग होइत छैक। एकरा कुरुआ/करेवा/कुल्हिया/कुल्हड़(र) कहल जाइत छैक। लोटक आकृतिक छोट-छोट गिलास चुक्का कहल जाइत अछि। शराब पीबाक कुल्हड़कें रमकरवा कहल जाइत छैक।

3. आवास सम्बन्धी सामग्री : खपड़ल मकानक हेतु कुम्हार खपड़ा (सं. खर्पर) बनबैत अछि। खपड़ा अपन नाम प्राप्त करबासँ पूर्व अनेक अवस्थामे अनेक नामे अभिहित होइत अछि। एकर लम्बाइ एगारहसँ तेरह आङुर होइत छैक। खपड़ा बनयबाक हेतु चाक पर सभसँ पहिने फडिक बीचमे दूनु अजैठासँ दबाव दऽ गौहर खाधि कऽ देल जाइत छैक आ दूनु हाथक अन्य चारु आङुरक सहायतासँ माटिक मोट कटोरीक आकृति बनाओल जाइत छैक। एहि आकृतिकें कौर/कओर कहल

जाइत छैक। कौरकें अडैठा ओ तर्जनीसँ दबाब दऽ ओकरा ऊपर दिस ठठयबाक क्रिया सिसोइब/सुरइब/सिसोहब होइत छैक। एहिसे जे बेलनाकार आकृति बनैत छैक, ओकरा गलिया कहल जाइत छैक। गलियाक उपरका भाग पर दबाब दऽ ओकरा ऊपर दिस नमरयबाक क्रिया दूहब होइत अछि। दुहलापर प्राप्त खपड़ाक सभसँ उपरका पतरकी भाग ठोड़ी कहल जाइत छैक। एहि स्थितिमे गलिया एक जोड़ खपड़ाक जोड़ल समष्टि रहैत अछि। एकरा फाँड़ कहल जाइत छैक। फाँड़ अधमुखू भेला पर ओकर भीतरवला भागमे हाथ दऽ पचकलहा भागकें सोझ कऽ देल जाइत छैक। एकर क्रिया पलिआयब/गोलिआयब होइत अछि। फाँड़क निचला भाग चुतरा कहल जाइत छैक। चुतरामे जे अतिरिक्त माटि रहैत छैक, ओकरा चक्कूसँ छील देल जाइत छैक। एहि छीलल माटिकें छीलन/छीजन/छीलनि/खुहरी/खाहरी कहल जाइत छैक। पश्चात् फाँड़क ठोड़ीवला भागक अतिरिक्त अन्य भागकें चक्कूसँ दू बराबर टुकड़ामे काटि देल जाइत छैक। एहि स्थितिमे काटल फाँड़ दाइल कहल जाइत अछि। ठोड़ी सुखिकऽ उज्जर भेला पर खपट आदिसँ दाइलक उपरका भागमे चोट कयने दाइल दूटा नालाक आकृतिक अर्द्धबेलनाकार टुकड़ीमे बँटि जाइत छैक। एकरा नड़ी/नड़िया/फुट्टा कहल जाइत छैक।

नड़िया सुखला पर गनि कऽ ढेरी कयल जाइत छैक। गिनतीमे गाहीक प्रयोग होइत छैक। पाँचटाक एक गाही होइत छैक। गाहीक अनुसारें नड़िया गनब गहिआयब कहल जाइत अछि। गनल नड़ियाकें गोल ढेरीक रूपमे तराउपरी रखल जाइत छैक। एहि ढेरीकें ठेक कहल जाइत छैक। ठेकसँ नड़िया आबामे जाइत अछि आ पकला पर खपड़ा (सं.खपर) कहबैत अछि।

बरेड़ी पर झाँपनक रूपमे पड़ऽवला बेंसी चाकर (चारि ईंच) मुदा अपेक्षाकृत छोट (छाओ ईंच) खपड़ाकें मरड़ा कहल जाइत छैक। चादक शुरूमे बत्ती पर अड़कल रहऽवला विशेष प्रकारक खपड़ा टोंटिया कहल जाइत अछि। एकर ठोड़ी पूर्ण रूपमे एहिमे रहित छैक मुदा एक दिसुक नड़ियावला भाग काटल रहैत छैक आ पाछाँ दिस दू ईंच नोखगर माटि साटल रहैत छैक, जकरा बत्ती पर अड़ा देने खपड़ा ससरैत नहि छैक। नोखगर माटिक टुकड़ी टोंटी/टोंटा कहल जाइत छैक।

मि. भा. कोषमे खपड़ाक एकटा प्रभेदकें लखौरी कहल गेल अछि। मुदा लखौरी शब्द पातर ओ छोट आकृतिक ईटक विशेषणक रूपमे प्रयुक्त अछि।

करीब छाओ ईंच लम्बा ओ चारि ईंच चाकर समतल खपड़ाक प्रभेद जकर लम्बाइवला भागक दुनु छोर पर आधा ईंच मुड़ल रहैत छैक से औलिया/यपुआ/थोपुआ/पथुआ खपड़ा कहल जाइत अछि। ई खपड़ा कुम्हार साँचा द्वारा हाथसँ पावैत अछि। एकर निर्माणक हेतु चाकक कोनो आवश्यकता नहि होइत छैक।

कोनिआ घरमे छारबाक समय कोनाक मिलन विन्दु पर देल माटिक कोहा वा आन पात्र गुम्बज/गुमुज कहल जाइत अछि।

मकानमे पूर्वमे शोभाक हेतु ओ वायुक आवागमनक हेतु पाकल माटिक जाली बनैत छल। एकरा कठहारा कहल जाइत छलैक। आइकाल्ह सीमेन्टक जालीक प्रयोग भेने कठहारा शब्द विलुप्त भेल जा रहल अछि।

4. व्यवसायोपयोगी सामग्री : कुम्हार द्वारा निर्मित अनेक माटिक पात्र विभिन्न व्यवसायक हेतु उपकरणक रूपमे व्यवहृत होइत अछि। एहन व्यवसाय सभ अछि- (क) दुग्ध-व्यवसाय (ख) तेल-व्यवसाय (ग) ताड़ी-व्यवसाय एवं (घ) वाद्य-यन्त्र

(क) दुग्ध-व्यवसाय : दुग्ध-व्यवसायमे दूध दुहबाक हेतु, दूधकें नपबाक हेतु ओ दूधकें मथिकऽ मक्खन निकालबाक हेतु अनेक प्रकारक माटिक पात्रक प्रयोजन होइत छैक। दूध दुहबाक माटिक बासन कटिया/कँटिया/डाबा/दुधही डाबा कहल जाइत छैक। एकर पेन गोल, पेट खूब चाकर मुदा कम गँहीर होइत छैक। एहिमे घैले जकाँ पैघ कनखा लागल रहैत छैक। पैघ डाबाकें झबहा/झभहा कहल जाइत छैक। एकर छोट आकृति झबही/झभही/डबही होइत छैक। कतहु-कतहु एकरा दुहनी/मेटिया/मिटिया सेहो कहल जाइत छैक (बिहार पीपेज एडिफ- पृ.-26)।

त्रिवर्सन पैघ डाबाकें पाधा/राइस/रासि ओ छोट डाबाकें थपरी कहने छथि (ह्रैव)। पाधामे सेर भरि ओ चुकड़ी/चुक्की मे चारि सेर दूध अँटैत छैक। दूध रखबाक छोट पात्र कुढ़िया कहल जाइत अछि।

दूध नपबाक लोटक आकृतिक सभसँ छोट बासन फुच्ची कहल जाइत अछि। फुच्चीमे पाओ भरि धरि दूध अँटैत छैक। सेर भरि दूध अँटऽवला दूध नपबाक पात्र चपड़ ओ तीन पाओ अँटऽवला तिनपड़ कहल जाइत अछि। चपड़कें डाबा/कटिया सेहो कहल जाइत छैक। एकर पेटक गहराई चारि-पाँच आङुर मात्र होइत छैक, मुदा गोलाई अठारह-बीस आङुर होइत छैक। एहिमे घैले जकाँ कनखा लागल रहैत छैक।

मक्खन महयाक हेतु दू आङुर ठाढ़ कनखावला पैघ ओ गोल तौलाक व्यवहार होइत छैक। एकरा महना/कूड़ा कहल जाइत छैक।

घो रखबाक हेतु डाबाक आकृतिक बासन टारा(डा) कहल जाइत अछि। त्रिवर्सन घी रखबाक पैघ पात्रक हेतु घीवकड़हा ओ छोट पात्रक हेतु घीवकड़ही शब्द कहने छथि (प्रि-पृ. 26)।

(ख) तेल-व्यवसाय : तेली तेल रखबाक हेतु डाबाक आकृतिक एकटा पात्रक उपयोग करैत अछि। एकरा टारा(डा)/टार्रा(डा) कहल जाइत छैक। छोट टाराकें टारी(ड़ी)/टार्री(ड़ी) कहल जाइत छैक। लघु आकृतिक टारीकें टरि(ड़ि)या कहल जाइत छैक।

तेल रखवाक पैच कोहाकें तेलहोड़ी/तेलहण्डा कहल जाइत छैक। ग्रियर्सन तेल रखवाक अन्य पात्रकेँ खीखी कहलनि अछि (बिहार पीपेट लइफ-पृ.-135)। ई पात्र सभ माटिसँ निर्मित होइत अछि।

(ग) ताड़ी-व्यवसाय : ताड़ीक व्यवसाय पासोक जातीय व्यवसाय थिक। एहि व्यवसायसँ सम्बद्ध हथौना, लवनी/नमनी/तरकट्टी, लवना/नमना, कटिया/चुक्कड़, छनान, घैला/बेचाही/दोकानी, घैली, अधघैली/बम्मा, चौठी/घघक्का/घघक्की, गुड़की/गोलकी, उढ़रा/ओढ़रा, अधचौठी, महाली आदि माटिक पात्र कुम्हारे बनबैत अछि।

(घ) वाछ यंत्र : कुम्हार चामसँ छाड़ि कऽ बजयबा योग्य अनेक वाद्ययंत्रक माटि सँ निर्मित आधार बनबैत अछि। एहि आधार सभक आकृति गोलाई जकाँ होइत छैक। एकरा सभकेँ खोल/खोला कहल जाइत छैक। विभिन्न वाद्ययंत्रमे प्रयोग होयबाक आधार पर एकर विशिष्ट शब्दावलीक विकास नहि भेलैक अछि।

5. यज्ञ संस्कार ओ पावनि-तिहार सम्बन्धी सामग्री : कुम्हारक बनाओल विभिन्न प्रकारक माटिक वासन यज्ञ, संस्कार ओ पावनि-तिहारमे व्यवहृत होइत छैक। किछु वासन यज्ञसँ सम्बद्ध भऽ गेने अपन सामान्य नामसँ पृथक् नामे अभिहित होइत अछि तँ किछु वासन खास आकृति ओ उपयोगक कारणेँ अपन विशिष्ट नामे जानल जाइत अछि।

पावनि-तिहार शुभकाजमे आम्र फलव देल जल भरल घैलकेँ कलस/कलसा कहल जाइत छैक। विआहमे सगुनक हेतु पनिभरनीक माथ पर राखल कलस सिरहर कहल जाइत छैक। छोट कलसकेँ कलसी कहल जाइत छैक। कौनो-कौनो कलसमे चारिटा टोंटी लागल रहैत छैक आ ऊपरी भाग विभिन्न फूल-पातक आकृति बनाय डेडरल रहैत छैक। चूड़ा, मखान आदिक भार सँटवाक हेतु विशेष प्रकारक घैलक व्यवहार होइत छैक। एकर कानक उपरका भाग मोड़ल नहि रहैत छैक। एकरा कूड़ा/कूड़ा/कुण्डा कहल जाइत छैक। छोट कूड़ा कुड़नी होइत अछि। उपनयनमे चारिटा टोंटी लागल कूड़ाक व्यवहार होइत छैक। एकरा कुरबाड़ कहल जाइत छैक। छठि पावनिमे घाट पर एकटा घैल जाइत छैक। एहि पर दीप जराओल जाइत छैक। एकरा कुरबाड़ कहल जाइत छैक। कन्याक विआहमे जे कलस प्रतिष्ठापित कयल जाइत अछि, ओकरा पुरहर कहल जाइत छैक। विआह कयलाक बाद घर विद्य भऽ कऽ जखन अबैत अछि, तखन विध करबाक हेतु जाहि कलसमे पानि भरिकऽ राखल जाइत छैक, ओकरा लगहर कहल जाइत छैक। लगहर बरक ओहिठाम विआहक प्रात भरल जाइत छैक। लगनमे काजक हेतु छोट घैल लगनी कहबैत छैक।

विआह, मधुश्रावणीमे विधक हेतु व्यवहृत कनखा रहित कोहाकें पातिल/पतिली/अहिवातक पातिल (सं. पातिली) कहल जाइत छैक। यज्ञादिमे

मध्यसँ दू भागमे विभाजित सरवाक व्यवहार होइत छैक। एकरा आरिबला मटकूरी कहल जाइत छैक। चरिसाति पुजवाक हेतु डमरुक आकृतिक एकटा पात्रक व्यवहार होइत छैक। एहिमे दूनु दिस दूटा डंटी लागल रहैत छैक आ उपरका भागमे गड़हा बनल रहैत छैक। ओहि गड़हामे चाउर भरि पात्रकेँ माथ पर धऽ कन्या वटवृक्षक पूजनक हेतु जाइत छथि। एहि पात्रकेँ बोहनी/खिरोदनी/खिरोधनी कहल जाइत छैक। कन्याक विआहमे कन्या द्वारा एकटा सरवाक मध्य स्थापित माटिक शिवालिंगक आकृतिकें पुजवाक विधान छैक। सरवा सहित ओ आकृति सीरी/सिड़ही कहल जाइत छैक।

तुलसी उद्यापनमे 108 छिद्रबला तौलाक प्रयोजन होइत छैक। एकरा कन्टील कहल जाइत छैक। छठि पावनिमे जाहि सरवाक व्यवहार होइत छैक, ओकरा कोसिया कहल जाइत छैक। चौठचन्द्र पावनिमे जाहि दहोक मटकूड़ीक उपयोग होइत छैक, ओकरा छाँछी कहल जाइत छैक। उपनयनमे मड़्या पर हाथी बैसाओल जाइत छैक। छठिमे घाट पर हाथी लऽ गेल जाइत छैक। एहि माटिक हाथीक पीठ ओ माथ पर दीप लागल रहैत छैक। ब्रह्मस्थान ओ विभिन्न ग्रामदेवताकेँ घोड़ाक लगाम धयने मनुष्याकृति चढ़यबाक विधान छैक। ई मूर्त घोड़की/घोड़कलस कहल जाइत छैक। मूर्ति गढ़निहार कुम्हार छोलगड़िआ कहबैत अछि।

यज्ञ ओ विभिन्न अवसर पर विभिन्न भगवानक मूर्तिक पूजाक विधान अछि। कुम्हार दुर्गा, सरस्वती, लक्ष्मी, गणेश, विश्वकर्मा, कृष्ण, गोविन्द आदि देवताक मूर्ति बनबैत अछि। एहि मूर्ति सभमे प्रसंगक अनुरूप चक्र, मदुक, कारा, चूड़ी ओ अन्य सामान सेहो लगैत छैक।

कातिक मासमे मिथिलामे भाइ-बहिनक पावन पर्व सामा-चकेबा मनाओल जाइत छैक। एहि पावनिमे बहिनलोकनि छठिक पारण दिनसँ कातिक पूर्णिमा धरि किछु मूर्तिक संगे खेलाइत छथि। ई मूर्ति सभ कुम्हारो बनबैत अछि। एहिमे पानक पातक सदृश माटिक आधार पर गर्दनि ओ माथवला भागक संग एकटा पुरुषाकृति होइत छैक। एकरा चकेबा कहल जाइत छैक। गोल आधार पर दूटा ओहने महिलाकृति आमने-सामने स्थापित रहैत छैक। एकरा सामा कहल जाइत छैक।

6. अन्य सामग्री : उपर्युक्त वर्गीकृत उत्पादनक अतिरिक्ते कुम्हार अनेक उपभोग्य सामग्रीक उत्पादन करैत छथि।

साँझ देवाक हेतु माटिक दू आड़ुर ब्यासवला एकटा उपकरणक व्यवहार होइत छैक। एकर आधार समतल होइत छैक आ ऊपर दिस चारु कात एक आड़ुर ठाढ़ भेरा रहैत छैक। भेरा पर एक ठाम नौख बनल रहैत छैक। एहि पात्रमे तेलहनक तेल अथवा घृत दऽ ओहिमे सूतक बाती देल जाइत छैक। बातीक एकटा छोर तेलमे डूबल रहैत छैक आ दोसर छोर नौखवला भाग पर अड़का देल जाइत छैक। ओही छोर

पर आगि लगा देने प्रकाशक संग बाती जैरैत छैक। प्रकाश-व्यवस्थाक ई उपकरण अत्यन्त प्राचीन अछि। एकर दीप/दीपक/दीया/दियरा/दिवारी/दियारि/सङ्गीती/चिराक/चिराग कहल जाइत छैक। एकर नौखवला भाग मुँह कहल जाइत छैक। छोट-छोट दीपकें दिपली/दियरी/दिउरी/दियारी/दिउली/दियौरी कहल जाइत छैक। जाहि दिपलीमें चारू कात मुँह बनल रहैत छैक, ओकरा चौमुख दीप/चम्पुक/चम्पुख/डिब्बू कहल जाइत छैक। पाँच मुँहवला दीपकें पंचमुखी/पञ्चदीप कहल जाइत छैक।

आइकाल्हि मटिया तेल प्रकाशक हेतु जराओल जाइत अछि। मटिया तेल जराकऽ प्रकाश करबाक हेतु करीब दू इंच व्यासवला गोल पात्रक व्यवहार होइत छैक। एही पात्रमें तेल भरल जाइत छैक। एकरा दिप्पी/डिब्बी/डिबिया/चुकका/चुकड़ी/चुकिया/चुकड़/चुककी कहल जाइत छैक। डिबियाक मुँह ऊपर दिस खुलल रहैत छैक। ई मुँह गोल रहैत छैक आ एहिमें मुश्किलसँ आदुर पैसि सकैत छैक। एहि मुँह पर एकटा ढक्कन लगाओल जाइत छैक। ढक्कनकें मुन्ना/मुँहनाल/ठेपी/छुछी/छुछरी कहल जाइत छैक। एकर मध्यमें छेद रहैत छैक जाहिमें बाती लगाओल जाइत छैक। मुन्ना मध्यमें एक आंगुर मोट रहैत छैक आ ऊपर-नीचा क्रमशः एकर मोटाइ कमल रहैत छैक जे छिद्र लग जा कऽ मसुरीक आकृतिक भऽ गेल रहैत छैक।

दीपकें ऊँच स्थान पर रखबाक हेतु डमरूक आकृतिक आधार दीघट/दीघठि/लावनि/लावन/दीपदान/दीपदानी कहल जाइत छैक।

देहमें तेल लगयबाक लेल तेल रखबाक दीपक आकृतिक गोल पात्र माली/मलिया/मलसी कहल जाइत छैक। पैघ मलसीमें चून राखि टकुरीयो काटल जाइत छैक। ई मलसी टकुरकट्टा कहल जाइत अछि।

धियापुताक हेतु कुम्हार अनेक प्रकारक माटिक मूरत/पुतरी/पुतरा बनवैत अछि। मूरत मनुष्यक ओ अनेक प्रकारक जन्तुक बनैत अछि। माटिक मुखौटा सन एकटा खेलौना जाहिमें मनुष्यक मुँहक विकृत आकृति बनाओल रहैत छैक, लोली/हाड कहल जाइत छैक (मंसूरधकक हाड सन मुँह ककरो छींझयबाक लेल कहबाक प्रचलन अछि)।

धियापुताक खेलयबाक हेतु माटिक छोट-छोट गोली बनैत अछि। पाइ जमा करबाक हेतु माटिक फोंक गोलाकार पात्र बनैत अछि। एकर ऊपरमें एकठाम चीड़ल रहैत छैक। एहिसेँ ओहिमें पाइ खसाओल जाइत छैक। एहि पात्रकें गल्ला/गुल्लक/बौरकी/चुकड़ी/बैक कहल जाइत छैक।

मालजालकें सानी-पानि देबाक हेतु समतल पैनवला अर्द्धगोलाक आकृतिक मोट देवालवला बासनक उपयोग होइत छैक। एकरा नादि/नाद/लादि/लाद/लादी कहल जाइत छैक।

धूम्रपान हेतु लोक नारिकरक फल्लोवला हुक्काक व्यवहार करैत अछि। एहि हुक्काक उपरका भागमें एकटा माटिक पात्र लागल रहैत छैक, जाहिमें पानि ओ आगि

देल जाइत छैक। एकर उपरका भाग कटोरी जकाँ रहैत छैक आ निचला भाग नली जकाँ। एकरा चीलम कहल जाइत छैक। मुसलमानक हुक्का गङ्गड़ा कहल जाइत छैक। एहि हुक्काकें जमीन पर ठाढ़ रखबाक माटिक आधार सेहो गङ्गड़ा कहल जाइत छैक। एहिमें चीलमक व्यवहार होइत छैक। गाँजा पौवाक हेतु निर्मित विशेष प्रकारक चीलम गजही चीलम कहल जाइत अछि।

धूप जरयबाक हेतु कुम्हार धूपदानी नामक उपकरण बनवैत अछि। एहिमें पकड़बाक हेतु एकटा डंटी लागल रहैत छैक। उपरका भागमें कटोरी जकाँ छाधि रहैत छैक, जाहिमें आगि ओ धूप देल जाइत छैक।

पहिने कुम्हारक बनाओल माटिक दोआत/दोआतिक व्यवहार होइत छल आ मोसि ओहीमें राखल जाइत छल। मुदा आव ई उपकरण विलुप्त भऽ गेल अछि। एकर बदला आव शीशक पात्र चलैत अछि।

आधुनिक युगक विभिन्न आवश्यकताक अनुरूप कुम्हार अनेक आनो सामग्रीक निर्माण करैत अछि। फूल लगयबाक हेतु माटिक बेलनाकार गँहीर बासन घमला/गमला/फूलदान कहल जाइत छैक। कागतकें हचामे उधियबासँ बचयबाक हेतु पाकल माटिक गोल ओ ठोस करीब पाव भरि बजनक धिम्हा बनाओल जाइत छैक। एकरा पेपरवेट कहल जाइत छैक। पानक पीक उगलबाक हेतु डमरूक आकृतिक एकटा बासन जकर उपरका भागक कटोरी सन छेदमें पीक फेकल जाइत छैक, पानदान/पिकदान/पिकदानी/पिरिकदान/पिरिकदानी/धुकदान/धुकदानी/उगलदान/उगलदानी कहल जाइत छैक। तेलकें एक बर्तनसँ दोसर बर्तनमें स्थानान्तरित करबाक हेतु एकटा उपकरणक उपयोग होइत छैक। एकरा टीप कहल जाइत छैक। एकर निचला भागमें एक आदुर मोट नली लागल रहैत छैक। ओहि नलीक उपरका छोर पर एकटा कटोरी जकाँ बनल रहैत छैक, जकर व्यास ऊपर दिस क्रमशः बढ़ल रहैत छैक। अँबार आदि रखबाक हेतु कुम्हार समतल आधार, बेलनाकार पेट ओ तीन इंच व्यासक गोल मुँहवला पात्र बनवैत अछि। एकरा बुइयाम कहल जाइत छैक। टेबुल आदि पर फूल सजयबाक हेतु माटिक आधार गुलदस्ता/गुलदान कहल जाइत अछि।

बासनक गुण-दोष व्यंजक शब्दावली : एहि तरहें कुम्हार विभिन्न उपयोगक बासन सभ बनवैत अछि। एहि बासन सभक गुण-दोषसँ सम्बद्ध शब्दावली सेहो प्रचुर संख्यामें कुम्हारक व्यवसायमें प्रयुक्त अछि।

आबामे देबासँ पूर्व बासनकें काँच कहल जाइत छैक। आबामे देलो पर जे बासन ठोकरसँ नहि पाकि पबैत छैक, तँ एहि प्रकारक किञ्चित काँच बासनकें कचकूह/कचकूआह कहल जाइत छैक। आधा काँच ओ आधा पाकल बासन अधकच्यू/अधपक्कू कहल जाइत छैक। सामान्य रूपेँ पाकल बासनक अवस्था मीठापाक/गुलाबी पाक कहल जाइत छैक। जे बासन कतहु फूटल-भाङल अथवा

विकृत नहि रहैछ, ओकरा दड़/सल्लग/साबुत कहल जाइत छैक। किछु बासनमे बेसी ताओ लागि जाइत छैक। आगिक आधिक्यक कारणे एहन बासनक किछु भाग गोल कऽ टेढ़ भऽ जाइत छैक। एकरा बरकब/पधिलब/पिधलब कहल जाइत छैक। पधीलकऽ जे बासन टेढ़ ओ अत्यन्त कठोर भऽ जाइत छैक ओकरा राँट कहल जाइत छैक। राँट बासनक गललाहा भागमे जे खुरदुराह आकृति बनि जाइत छैक ओकरा झाम/झामा कहल जाइत छैक। बासनमे धुआँ लागि गेने ओकर रंग कारी भऽ जाइत छैक, मुदा ओ पकैत नहि अछि। ओहन बासन धुआँचल कहल जाइत छैक। कम सुखल बासन आबामे धऽ देने ओकर सतह अपने भीतरक जलीय अंशक प्रभावें चित्र-विवित्र भऽ जाइत छैक। एहन बासन भफायल कहल जाइत अछि।

जाहि बासनक आकृति ओकर विविध अंगक अनुरूप नहि रहैत छैक, ओकरा वेइओल/बेढब/कुडब/कुडओल कहल जाइत छैक। आबामे बासनक पाछाँ बासनक मुँह साटल रहबाक कारणे अगिला बासनक पेनमे कारी दाग पड़ि जाइत छैक। ओकरा गुल कहल जाइत छैक। गुल बनबाक क्रिया गुल उपड़ब होइत अछि।

काँच बासनक माटि गोल रहबाक कारणे बासनक नमरिकऽ टेढ़ भऽ जयबाक क्रिया पलड़ब/लहब होइत अछि। बर्तनमे कतहु अवतल आकृति बनि जयबाक क्रिया खाल होयब/पचकब होइत अछि। एकरा बासनक डेरी डोलला उत्तर बासन सभक एक दोसर पर खसबाक क्रिया डनमनायब/हरहरायब (प्रसिद्ध कहणी : जतऽ दूटा माटिक बासन रहैत डनमनेबे करैत) होइत अछि। माटिक बासनक परस्पर ओकर ढाब/ढाबा कहल जाइत अछि। एही आधार पर लोकलक्षण अछि ढाबादूबी लगायब। एकर अर्थ अछि दू गोटा मे परस्पर टकराओ करायब। निरन्तर डनमनयबाक क्रिया डनमनी लागब होइत अछि। डनमनीक प्रवृत्तिला बासनको डनमनाह कहल जाइत छैक। बासनक बाहरी भागसँ ओकर उपरका किछु अंश पृथक् भऽ जयबाक क्रिया चट ओदारब/चटकब होइत अछि। एहिसँ जे धँसल रिक्त स्थान बनैत छैक, से चट कहल जाइत छैक।

बासनक अनेकशः खण्डित होयबाक क्रिया फूटब/भाडब होइत अछि। बासनमे अत्यन्त पातर रिक्त स्थान बनबाक क्रिया दरकब/चिड़कब/चनकब होइत अछि। चिड़कलासँ जे रिक्त स्थान बनैत छैक, ओकरा दराड़/दराड़ि/चीरक/फाट/फाँक/फाड़ि कहल जाइत छैक। बेसी नाम चौड़क चिड़कका कहल जाइत छैक। जाहि बासनमे कनखा पर किञ्चित् दराड़ि भऽ जाइत छैक ओकरा कनहन/कंगहन कहल जाइत छैक। कनेकां आपातसँ बासनक फुटबाक क्रिया टनकब/टुनकब होइत अछि। टुनकबाक प्रवृत्तिला बासनको टुनकाह/टुनकी कहल जाइत छैक। गर्म बासन पर जलक बुन्द पड़ला पर बासनक फुटबाक क्रिया सिहरब होइत अछि। पानि भरला पर काँच रहबाक कारणे बासनक पानिक दबावसँ फूटि जयबाक क्रिया भसकब

होइत अछि। गर्म कयला उत्तर बासनक स्वतः फूटि जयबाक क्रिया चिरिआयब होइत अछि। अनेक बासनक एक संग फुटबाक क्रिया भहराचब होइत अछि। किछु दिन धरि राखल रहला पर अधपक्व बासनक बाहरी भागसँ ओकर सतहक किछु भाग स्वतः झहरऽ लगैत छैक। बासनक सतहक एहि तरहें स्वतः झहरबाक क्रिया नोनिआयब/नोनी लागब होइत अछि। बासन सभक फूटि कऽ अनेक छोट-छोट टुकड़ीमे खण्डित भऽ जयबाक क्रिया भरकुस्सा होयब होइत अछि।

माटिक बासनक गुण-दोषक पता लगयबाक हेतु ओकरा ठोकि-बजा कऽ देखल जाइत छैक। ठोकलासँ विभिन्न प्रकारक आवाज निकलैत छैक। कम पाकल बासनक आवाज टनाटनि/टन-टन होइत छैक। सामान्य रूपे पाकल बासन चोट कयला उत्तर इनाक्-इनाक् उठैत अछि। फूटल बासन खन-खन आवाज करैत अछि।

बासन फुटला पर जे पैच-पैच टुकड़ा निकलैत छैक, ओकरा खप्पा/खप्पर कहल जाइत छैक। छोट-छोट खप्पाको खापट/खपटा/खुपटी/खिपटी/खपटी कहल जाइत छैक। अत्यन्त छोट खपटी खिप्पी होइत अछि। मोट खपटाको झुटका/झिटुका (प्रसिद्ध लोकशक्ति : हारल नटुआ झिटुका बीचय) झिटुकी/झुटकी/झिकटा/झिकटी/झिकुटा/ झिकुटी/झिटकी कहल जाइत छैक।

मलाह जाति

मलाह जाति पानिसँ सम्बद्ध व्यवस्थामे संलग्न अछि। पानिसँ माछ, मखान, सिङ्गहारा ओ चूनक उत्पादन कयल जाइत छैक।

माछ मिथिलावासीक प्रिय खाद्य रहल अछि। एहिठाम माछक प्रशस्तिमे कहल जाइत अछि जे आम, पान, धान, माछ ओ मखान स्वर्गहुमे दुर्लभ छैक। एही प्रशस्तिक कारणे एहि ठामक साहित्यमे माछक निरन्तर प्रयोग भेटैत अछि।

वर्णरत्नाकरमे (पृष्ठ 40) माछक अनेक प्रभेदक उल्लेख भेल अछि। चुकनन कोसीक माछ सभक सूची प्रस्तुत कयने छथि। (ऐन एकाण्ट आफ दी डिस्ट्रिक्ट आफ पूर्णिया इन 1809-10, पृ.-293-299)। चन्दाशक वाताहानमे अक्षरानुक्रमसँ अट्ठाइस गोट माछक उल्लेख भेटैत अछि। हरिमोहनशा माछक महत्व पर सरस निबन्ध प्रस्तुत कयने छथि (‘खट्टर कक्काक तरंग’)। श्रीचन्द्रनाथमिश्र ‘अमर’ रचित प्रसिद्ध हास्य रचना ‘कन्नु भाइक कण्ठी’मे ब्यालीस गोट माछक उल्लेख भेल अछि (मिथिला मिहिर, 6 नवम्बर 1960)। तदतिरिक्त साहित्यमे जानो ठाम माछओर ओ माछक नाम सभसँ सम्बद्ध शब्दावलीक प्रयोग भेटैत अछि। भोजन विन्यासक क्रममे तँ जेना माछक प्रधानता मिथिलाक अपन वैशिष्ट्यक सूचक रहल अछि। माछक दर्शनसँ एहि ठाम यात्राको शुभ बृजल जाइत छैक। चतुर्थी ओ कहावतक शुभ भारमे तँ माछ सँटबाक परम्परा अछि, श्राद्धोत्सवमे माछ प्रयोजनीय होइत छैक आ द्वादशशक प्रात माछक भोजन अनिवार्य बृजल जाइछ।

मिथिलाक कोजगराक मखानक अपन विशिष्टता छैक। सिङ्गहारा जलसँ प्राप्त फल होइत अछि। चून्, पान-खैनी आदिक संगे खाद्यक रूपमे तथा गृह निर्माणक सामग्रीक रूपमे व्यवहृत होइत अछि। ई कठोर कवचयुक्त एकटा जलजीवी प्राणीक खपरोह्याकें जराकऽ बनैत छैक। पानिसँ मलाह एहि समस्त हस्तान्तरणीय वस्तु सभक उत्पादन करैत अछि।

एहि सभ हस्तांतरणीय उत्पादनक अतिरिक्त जल-परिवहनक वाहकक रूपमे सेहो मलाह जाति अप्रत्यक्ष उत्पादन करैत अछि। प्राचीन कालसँ परिवहन साधनमे जल-परिवहनक प्रमुखता रहलैक अछि। नदी मातृक देश मिथिलामे जल-परिवहनक खास महत्व रहलैक अछि। एकर महत्वक कारण छैक मिथिलामे आबऽवाला प्रतिवर्षक बाढ़ि। एहि बाढ़ि सभक कारणेँ मिथिलाक अनेक क्षेत्र सालमे छओ-छओ मास धरि पानिसँ घेरल रहि जाइत छैक आ जल-परिवहनेटा ओतऽ सहायक सिद्ध होइत छैक।

बाढ़ि, वर्षा ओ नदीक बाहुल्यक कारणेँ पानिसँ सम्बद्ध व्यवसाय मिथिलामे खूब विकसित अछि आ एहि व्यवसाय पर जाहि जाति विशेषक एकाधिकार छैक, ओकरा मलाह कहल जाइत छैक।

प्रसिद्ध कवि ओ उपन्यासकार नागार्जुन (यात्री) अपन उपन्यास 'वरुणक बेटे' (राजपाल एण्ड सन्स, दिल्ली, 1975)मे मिथिलाक मलाह जातिक सामाजिक, आर्थिक, व्यावसायिक ओ राजनैतिक जीवनक सजीव चित्र प्रस्तुत कयने छथि। प्रो० मायानन्दमिश्रक 'माटीकेंलांगसोनेकीनैया' (राजकमल प्रकाशन, दिल्ली-8, 1967) उपन्यास सेहो मिथिलाक मलाह जातिक सामाजिक जीवनकेँ आधार बनाकऽ रचित अछि।

मलाहक आधार सामग्री : मलाहक निवास स्थानकेँ मलहटोली/गोड़िआरी कहल जाइत छैक। मलाहक वृत्ति मलाही होइत अछि। मलाहक आधार सामग्री छोट-पैघ जलक भंडार सभ होइत अछि। पहाड़, झील आदिसँ निकलल पानि बहबाक बहुत पैघ ओ प्राकृतिक मार्ग नदी/लद्दी/घार/दरिआओ कहल जाइत छैक। कम चाकर ओ छोट नदीकेँ नदिया कहल जाइत छैक। जाहि नदीमे सालो भरि पानि बहित रहैत छैक, ओकरा सदानेरा कहल जाइत छैक। बरिसातक मौसम भरि पानिसँ भरल रहऽवाला नदी बरसाती/बरिसाती होइत अछि।

नदीक चौड़ाइकेँ पेट/पाट कहल जाइत छैक। पेटक मध्यवर्ती भाग मैझधार होइत अछि। पाटक दुनू छोरकेँ अररा(ड़ा)/अड़रा(ड़ा)/अरारा(ड़ा)/अड़ारा(ड़ा)/अरारि(ड़ि)/किनार/किनारा/कन्होर/कनहेरि/किनहरि/किनहेर/किनहेरि/कछार(ड़ि)/कछेर(ड़ि)/किछेर(ड़ि)/कछहरि(ड़ि)/तारा(संतट) कहल जाइत छैक। कतहु-कतहु एकरा भीत/भित्ता/भीता (कोसी गीत पृ.-11, खुटवा जे गाड़ल कोइला, झझिया जे पसारल हे, भीत चढ़ि बै गेल ठाड़ हे) कहल

जाइत छैक। किनारक सतहपरवला छोरकेँ किनारी/कनछी/कंगनी/कंगनिजा कहल जाइत छैक। घारक अपर तटकें पार कहल जाइत छैक। जाहि स्थानसँ लोक आर-पार करैत अछि, से घाट कहल जाइत छैक।

बरिसातमे नदीक पानिमे क्रमिक वृद्धि होयबाक क्रिया नदी फूलब होइत अछि। अत्यधिक पानि भऽ गेला पर नदीक बहबाक क्रिया उफनायब होइत अछि। नदीक कंगनी धरि पानि भरल रहला पर ओकरा लबालब/छपोछप/कानोकान भरल कहल जाइत छैक। दुनू किनार पर लबालब पानि भरबाक क्रिया दुनू तारा-मिलब/दुनू तारा एक होयब होइछ। किनार टपि कऽ पानि छिटकबाक क्रिया उछलब/उछिलब होइत अछि। नदी उछलला उत्तर पानिक वृद्धिकें उछाल/पलार/पलारी (सगरे समैया कोसिका सुति बैसि गमौले हे, भादो माम, मैया फेकल पलार कि भादो माम॥ कोसी गीत, पृ. 31) कहल जाइत छैक।

नदीमे पानिक बहाओकेँ धार/धारा कहल जाइत छैक। पानिक प्रखर धार रेत होइत अछि। पातर रेतकेँ रेती कहल जाइत छैक। विपरीत दिशामे बहैत दूटा धारक मिलबाक स्थानकेँ हहाइट/टक्कर कहल जाइत छैक।

हवाक प्रभावसँ जलक सतह पर बनल उभड़-खापर अंशकेँ तरङ्ग/लहर/लहरि/हिलोर/हिलोरा/हिलकोर/हिलकोरा कहल जाइत छैक। पानिकें तरङ्गित करबाक क्रिया हिलकोरब होइत अछि।

नदीमे जेम्हरसँ पानि अबैत छैक ओकरा सीरा/उजान कहल जाइत छैक आ जेम्हर पानि जाइत छैक ओकरा भाठ/भाठा/भट्ठा/भाठि/भाठी कहल जाइत छैक। नदीक प्रवाह दिसुक प्रदेशकेँ भठियार/भठियारी कहल जाइत छैक। पानिक बहाओक विपरीत दिशामे हवा बहलासँ धार पर उठल तरङ्गकेँ नगदा/गएर कहल जाइत छैक।

एकटा केन्द्रक परितः पानिक नचबाक स्थानकेँ भँवर/भँवरा/भवरा/भमर/भभरा/भावर/भामर/भाँड़ा/भाँरी कहल जाइत छैक। जाहि स्थान पर भ्रमर पड़ैत छैक, ओतऽ गँहीर खाधि भऽ जाइत छैक। एहि खाधिकें खोन्ह/खोन/मोइन/मोनि कहल जाइत छैक। मोनिसँ युक्त स्थल मोनियार कहल जाइत छैक। पानिमे नुकापल ओ वस्तु सभ (उष्ण जमीन, गाछ आदि) जे नाओक गतिमे बाधक होइत अछि, से जक कहल जाइत अछि। नदी द्वारा आनल चालुसँ ओकर मुँहक अवरोध क्षेत्र चहटी कहल जाइत छैक।

नदीक धार द्वारा दुनू कातक माटि कटि कऽ क्रमहि धारमे सम्मिलित होइत जाइत छैक। एहि तरहें माटि कटबाक क्रिया खँधरब ओ धार द्वारा माटि खँधरलासँ नदीक दुनू कातमे भेल विकृतिकें कटाओ/कटान/कटनिजा कहल जाइत छैक।

कटाओंसे किनारके वचयवाक हेतु काते-काते अनेक खुट्टा गाड़ि, झाँझी दऽ, माटि भरि कऽ किनारके सुरक्षित करवाक व्यवस्था झाँझ/झाँझी/झाँझिया कहल जाइत छैक।

नदीक धार जखन मार्ग बदलि लैत छैक तँ नदीक पूर्ववर्ती मार्गके छर(इ)न/छर(इ)नि/छार(इ)नि/नासी/भथन/भथनि/भरन/भरना/भरन/भरनइ/भरनय/भारनि कहल जाइत छैक। नदीक पेटमे उगल स्थल भागके दीअ(च)र/दिअ(च)रा/दीअ(च)रि/दिआ(चा)रा कहल जाइत छैक। पानि कम भेला पर अथवा कटनिआ दिसि धारक पेट चलि गेला पर नदीक कातमे उगल स्थल भागके बरार/गड़बरार कहल जाइत छैक। जे स्थल भाग नदीक कटाओंक कारणे ओकर पेटमे चलि जाइत अछि, से गड़सिकस्त कहल जाइत अछि।

नदीक उद्गम स्थलके मुहान/मुहाना कहल जाइत छैक। एक नदीसँ दोसर नदीक मिलवाक स्थान संगम/समगम होइत अछि। तीनटा नदी जतऽ मिलैत अछि, ओहि स्थानके त्रिमुहान/तिरमुहान/त्रिमुहानी/तिरमुहानी कहल जाइत छैक।

नदीक किनार पर ऊँच कऽ बान्हल घेराके बान्ह/छहर कहल जाइत छैक। छोट छहरके छरकी कहल जाइत छैक। बान्हक एक दिस पानि रहलासँ दोसर दिससँ फुटैत पानिक पातर-पातर धारके सो/सोआ कहल जाइत छैक। सोआ फुटलासँ पानिक पातर धार निकलवाक क्रिया झझावब होइत अछि यथा- (झोसी गीत, पृ. 6 एहेन बान्ह जे बान्हल बोही रे भोगलवा, सिकियो ने झझावे भोगलाक बान्ह)।

नदीक एक कातसँ दोसर कात जयवाक क्रिया पार करब होइत अछि। नदी पार करवाक हेतु पानिमे स्तम्भ टाढ़ कऽ काठ, बाँस, लोह आदिसँ पाटि कऽ बनाओल व्यवस्थाके पुल कहल जाइत छैक। छोट पुलके पुलिया कहल जाइत छैक। पुलक हेतु ईटसँ बनाओल स्तम्भके पाया कहल जाइत छैक। बैसाख-जेठ मासमे नदीमे पानि कम रहवाक कारणे बाँसक खुट्टा ओ छरचाल आदिसँ निर्मित पुलके ठट्टर/ठठरी/चचरी/लचका कहल जाइत छैक।

नदी जखन पाट छोड़ि दैत अछि तँ ओकर पानि छिड़िआ जाइत छैक। एहि छिड़िआयल पानिके दाहर/दाही/बाढ़/बाढ़ि/सयरा/सयला/सयलाओ/सयलवा कहल जाइत छैक। जे पानि बहिकऽ अवैत छैक ओकरा बोह/मोट कहल जाइत छैक। पानि अथवाक ओ जयवाक कृत्रिम मार्ग बाहा कहल जाइत छैक। बाढ़िमे अत्यधिक पानि अथवा पर दाह-बोह आयब कहल जाइत छैक। जाहि ठाम बेसी काल बाढ़ि अवैत छैक, ओहि स्थानके दहनाल/दहनायल कहल जाइत छैक। पानि भरल क्षेत्र जलामय/दह होइत अछि। अति जल व्याप्त क्षेत्रके एकार्णवा कहल जाइत छैक।

पानि बहवाक पातर मार्गके नासा कहल जाइत छैक। छोट नालाके नाली कहल जाइत छैक। नदीसँ पानि छिड़िअथवाक अथवा नदी दिस पानि लऽ जयवाक

चाकर ओ पैघ नाला नहर/नहरि होइत अछि। पानि पटयवाक हेतु माटिके चीरिकऽ बनाओल मार्गके चइन/पएन/पीट/पीटी/बाहा कहल जाइत छैक। बाहाक मुखस्थानके मुँहधरि कहल जाइत छैक। अस्थायी बाहा कनबह होइत अछि। छोट बाहाके बहती/बहन्ती कहल जाइत छैक। बरिसातमे पानि बहवाक स्वाभाविक मार्गके पनिबट/पनिबह कहल जाइत छैक।

नदीक बहैत पानिक ध्वनि कलकल/छलछल होइत अछि। हवाक झोंकासँ बहैत पानि पर उत्पन्न ध्वनि छप-छप होइत अछि। धारक तीव्रताक संग बहवाक क्रिया तोड़ मारब होइत अछि। धारक वेगसँ वस्तुके स्थानान्तरित करवाक क्रिया दहायब/बहायब होइत अछि। जलमे चललासँ उत्पन्न ध्वनि छप्पर-छप्पर कहल जाइत छैक।

मिथिलामे नदीक बाहुल्य अछि। नदी सभहिक वर्णनसँ एहिठामक साहित्य भरल अछि। मिथिलाक सीमा निर्धारण करैत कवीश्वर चन्दाशक निम्नलिखित पद भेटैत अछि-

गंगा बहथि जनिक दक्षिण दिश पूर्व कौशिकी धारा ।
पश्चिम बहथि गंडकी उत्तर हिमवत वन विस्तार ॥
कमला त्रियुगा अमृता धेमुग वागमती कृदसारा ।
मध्य बहथि लक्ष्मणा प्रभृति से मिथिला विशालार ॥

मुकुन्ददा 'बख्शी' अपन 'मिथिला भाषामय इतिहास'मे मिथिलाक सीमा-निर्धारण करैत निम्नलिखित पद देने छथि :-

गङ्गा गण्डकि कौशिकी हिमबद्गुन परिवंश ।
दक्षिण पश्चिम पुब उत्तर जाहि से मिथिला देश ॥
तीनि महानदि तीर मह भुक्ति जसु सभ काल ।
अनुपम देश अनूप से तिरहुति विदित विशाल ॥

यात्री अपन 'चन्दना' (पृष्ठ, पृ-64) शीर्षक कवितामे मिथिलाक चन्दना करैत अनेक नदीक उल्लेख कयने छथि-

गंगा तरंग चुम्बित चरणा, शिर शोभित हिमगिरि निर्झरणा
गंडकि गावथि दहिना जहिना, कौशिकी नाचथि बामा तहिना
धेमुडा त्रियुगा जीवछक रेह, कमला वागमतिसे सिकत देह ।

'मिथिला चन्दना'मे सुमनबी नदी सभहिक सहायतासँ मा मिथिलाक कल्पनाकालित गृगारक चित्र अंकित कयने छथि-

चारु चिकुर अछि जनिक हिमवतक वन हरीतिमा ।
उर माला कमलाक भरल स्वर्णाबल महिमा ॥

रहिन गंडकी भुजा वाम कोशी असौम बल।

हलधर अवनी अमरसिन्धु जलधौत चरण तल।।

एहि ठामक किछु प्रमुख नदी तँ सर्वत्र एकहि नामे जानल जाइत अछि। एहन नदीमे गंगा, कोसी/कोसिका, गंडक/गंडकी, बूढ़ी गंडक, बागमती/बंगमती, कमला, महानन्दा आदिकेँ गनाओल जा सकैत अछि। नदी सभक धारमे निरन्तर परिवर्तन होइत रहबाक कारणेँ छोट धारक स्थानीय नाम सभ प्रचलित अछि, जकर संख्या सैकड़ो अछि। एहि नाम सभक संक्षेप एकटा पृथक् अनुसन्धेय वस्तु छि। एहने धार सभमे किछु नाम अछि- अधवारा, अमृता, कंकड़, करेह, खैरी, खिरोड़, गहुमा, गाँगी, गोही, चिलोन, जीबछ, तिरमूला, तिलयुगा/तिलयुगवा, धेमुड़ा, धौरी, नीमा, पन्नार, परोला, पुरैनि, फरियानी, बलान/भुतहीबलान, बड़हरि, बरुणा/बरुणे, बलधी, बलुआहा, बुदनद, बेड़ी, मेची, लखनदेड़, ललबगेया, लिवरी, सउरा/सौरा, सीर, सुपैन, साँती आदि।

मलाही वृत्तिमे नदी जल-परिवहन, मत्स्य व्यवसाय ओ सीप प्राप्त करबाकेँ सहायक होइत अछि। नदीक अतिरिक्त आनो छोट-पैघ जलाशयक उपयोग मलाहक व्यवसाय सभमे होइत छैक। एहि जलाशय सभक जतेक भागमे पानि रहैत छैक ओकरा पनिझाओ कहल जाइत छैक।

पैघ जलाशयकेँ पोखर/पोखरि/तलाब/तलाओ कहल जाइत छैक। खूब विशाल ओ प्राचीन पोखरिकेँ दूइ कहल जाइत छैक। छोट पोखरिकेँ पोखरा/पोखरी कहल जाइत छैक। पोखरिक चारू कातक ऊँच घेराकेँ धरि/भिण्डा/भीड़ा/भीड़/मुहाड़/मोहाड़ कहल जाइत छैक। पोखरिक स्नानादिक स्थान घाट ओ मोहाड़क अतिरिक्त पाटक अन्य भाग अघट/अपघट/औघट/कुघट कहल जाइत छैक। जाहि पोखरिक नमाइ ओकर चौड़ाइक अनुपातमे अत्यधिक रहैत छैक ओकरा नम्मापगगी कहल जाइत छैक।

ओ गँहीर स्थान जाहि ठाम पानि जमा भऽ जाइत छैक, डबड़ा/गबड़ा कहल जाइत छैक। पैघ डबड़ाकेँ डाबड़ कहल जाइछ। गहराइक अल्पता उचर/उत्थर होइत अछि। कालुक पेट जकाँ उत्थर डाबड़केँ कछुआ डाबड़ कहल जाइत छैक। छोट डबड़ाकेँ डबड़ी/डुबड़ी कहल जाइत छैक। अत्यन्त छोट डबड़ाकेँ डोभा कहल जाइत छैक। जाहि गंभीर स्थानमे बरिसाती पानि जमा भऽ जाइत छैक, ओकरा खत्ता/खन्ता/खट्टा/खाधि/गड़हा/ गड़हा कहल जाइत छैक। विस्तृत खाधि जतऽ धारसो मास पानि लगले रहैत छैक से खाल/खाप कहल जाइत छैक। पैघ ओ गँहीर खट्टाकेँ चभच्छा कहल जाइत छैक। अत्यन्त छोट ओ कम गँहीर खत्ताकेँ खत्ती/खुत्ती/खुट्टी/खन्पक कहल जाइत छैक। अत्यल्प गँहीर पसरल जलकेँ गँडियोभ/गणियोभ (मिथिला भाषा कोष पृ.-86-87) कहल जाइत छैक।

गँहीर स्थानमे पानि जमा भऽ जयबाक क्रिया जयकब होइत अछि। जाहि स्थान पर आपरूपी बहुत गँहीर भरि पानि जमा भऽ जाइत छैक, ओकरा झिल्ल/झील कहल जाइत छैक।

मत्स्य व्यवसायमे धानक खेत सेहो सहायक होइत अछि। एकरा धनहर खेत कहल जाइत छैक। ओ गँहीर खेत सभ जाहिमे वर्षमे अधिक काल पानि लगले रहैत छैक मुदा जेत-वैशाखमे सुखि जाइत छैक, से चउर/चओर/बहियार/बैहार/बोहियार कहल जाइत अछि। छोट चरकेँ चौरी कहल जाइछ। चओरक जे भाग सालमे कहियो सुखा नहि पवैत अछि ओकरा चौँचर कहल जाइत छैक। चर-चौँचर युग शब्दक रूपमे सेहो व्यवहृत होइत अछि। मछहरक हेतु चओरमे बनाओल गँहीर खाधिकेँ बिड़इ कहल जाइत छैक।

अत्यन्त गँहीर जलाशय जकर गहराई नापल नहि जा सकैत छैक से अगम/अथाह कहल जाइत अछि। पानिमे तलस्पर्श द्वारा जलाशयक गहराई नपबाक क्रिया थाहब होइत अछि। तलस्पर्श करबा योग्य जलाशयक गहराइकेँ थाह कहल जाइछ। तलस्पर्श कऽ गहराइक अन्दाज करबाक क्रिया थाह पावब होइत अछि।

गहराइक आधार पर पानिकेँ भरि ठेहुन, भरि छावा, भरि डाँड़, भरि छाती, भरि गर्दिनि, भरि मर्द/एक मर्द, डेड़ मर्द, दू मर्द आदि एकाइमे नापल जाइत छैक। भरि जाँचक बरोबर पानिक गहराइकेँ कच्छाछोप कहल जाइत छैक।

हाथ-पैर चलाकऽ पानिमे चलबाक क्रिया हेलब/पौरब होइत अछि। हेलि कऽ पार करबा योग्य पानिक जमाओकेँ हेला/पीरी कहल जाइत छैक।

पानिक भीतरसे वायुक निस्सरणसे उत्पन्न गोल ओ खलिवा आकृतिकेँ बुलबुला/बुलबुल्ला कहल जाइत छैक।

पानिक घास : पानिमे अनेक प्रकारक घास ओ अन्य जङ्गल सभ उत्पन्न होइत छैक। सतह पर दुबले हेलैत रहऽवला केशक गुच्छा जकाँ हरियर घासकेँ खड़ड़/सेमार/(सं. शैवाल) सेमैर कहल जाइत छैक (कोसी गीत, पृ.-18-बहे पुरवैया कोसीमाय, डोलले सेमैर। नदिया किनारे महामैघा भइये गेलखिन छदि)। चाकर पातवला एकटा घास कुम्भी/कुम्ही कहल जाइत अछि। पैघ पात ओ नीलवर्णक नाम फूलवला कुम्भीकेँ कचुरी/केचली/केचुली/चेचरा/पनिकुम्भी/फटफटिया/फुलकुम्भी/भाकन/लाखन/बिलैती कुम्ही कहल जाइत छैक। अमरलती जकाँ पानिकेँ छाड़ि देवऽवला पानिक अन्य घास भुसना/भुसनी होइत अछि। गँहीर पानिक एकटा घास बसन्त/बसन्ता/बसन्ती कहल जाइत छैक। गहुमक डाँटक आकृतिक घास कटार कहल जाइत अछि। नेहाक आकृतिक पानिक घासकेँ नकुवा/नेकुवा/नेइवा कहल जाइत छैक। नदीक किनारमे झीआ नामक घास उगैत अछि। पोखरिक पानिक

ऊपर उगऽवला भरि डौंड लम्बाइक जड़िविहीन घासक एकटा प्रभेद चरैल होइत अछि।

प्याजक पात सदृश पातसँ युक्त एकटा पानिक खऽइकेँ चिचोर/चिचोरी/चिहोर/चिचोड़/चिचोड़ी कहल जाइत छैक। एही जातिक एकटा अपेक्षाकृत अधिक मजगूत खऽइकेँ पटवा कहल जाइत छैक।

पानि सड़ला पर ओहिमे हरिअर रंगक अत्यन्त सूक्ष्म ओ गोल पदार्थ हलैत रहैत छैक। एकरा कदइ कहल जाइत छैक। पानिमे अधिक दिन भरि राखल काठ आदि पर जमल पिछराह घासकेँ कजरी कहल जाइत छैक। पानि पर हलैत रुइक फाहा जकाँ फेनयुक्त मैलोकें काह/काही कहल जाइत छैक।

पानिक कातमे लाल डौट ओ त्रिकोण पातवला एकटा घास उगैत छैक। एकरा करमी कहल जाइत छैक। ई पानिक सतह पर बहुत दूर धरि नमरि कऽ चलि जाइत छैक। पानिक सतह पर कुम्हो, करमी ओ आन घास सभ सौरिलष्ट भऽ घासक जे मोट परत बनबैत छैक, ओकरा लाड़ि/लाड़ी/लीड़ कहल जाइत छैक। लीड़सँ युक्त जलाशय लिड़िआह होइत छैक।

छोट-छोट पातसँ युक्त एकटा पानिक घास कमरी कहल जाइत अछि। लाल रंगक छोट-छोट पातवला घासकेँ महुअन/महुअनि कहल जाइत छैक। गोल-गोल अत्यन्त छोट पातवला घास टिकुलिया कहल जाइत अछि। नाम पातवला एकटा घास कौड़िआ होइत अछि। फलक खंडक आधार पर अनेक घासकेँ तिनपत्ती/तिनपतिया, चरिपत्ती/चरिपतिया आदि कहल जाइत छैक।

पानिक सानिध्यमे धानक पात सन पातवला गाछ उगैत अछि। एकरा एमाड़/एमार/हारा कहल जाइत छैक। त्रिकोण पातसँ युक्त एकटा अन्य घासकेँ अरिकोंच/अरिकोंछ/अरिकंचन कहल जाइत छैक। चौखूट फऽइवला पानिक एकटा गाछ कौआदुट्टी कहल जाइत अछि।

पानिमे कमल/पुरैनि ओ कुमुद/कुमुदिनि/कुमुदिनी नाम फूल फुलाइत छैक। कुमुदिनिक रंग लाल होइत छैक। एकरा रक्तकोण सेहो कहल जाइत छैक।

कमलक फूल अनेक रंगक होइत छैक। एकर बीजकोषकेँ बड़री, बीयाकेँ कमलगट्टा ओ जड़िमे होअऽवला कन्दकेँ कन्दा/कड़हर कहल जाइत छैक। श्वेत वर्णक एकटा पानिक फूल भेंट/मलकोका होइत अछि। एकर बीआ महुअनि कहल जाइत छैक। सारुख (क)/सरुकी (ख)/सौरखी सेहो जलमे उत्पन्न होमऽवला कन्द धिक। उपरोक्त घास सभमे किछु माछक खाद्य होइत छैक। ओकरा सभकेँ चरी/चारा/चरइ कहल जाइत छैक। मुदा अधिकांश घास सभ माछ पोसऽ ओ मारऽमे व्यवधान होइत छैक। तेँ मलाहकेँ एकरा सभकेँ साफ करऽ पड़ैत छैक।

मलाहक औजार : मलाह अपन विविध उत्पादनसँ सम्बद्ध अनेक प्रकारक औजारक उपयोग करैत अछि। सुविधाक हेतु एहि औजार सभकेँ निम्नलिखित वर्गमे विभाजित कयल जा सकैत छैक : 1. नौ परिवहनसँ सम्बन्धित औजार 2. मात्स्य व्यवसायसँ सम्बन्धित औजार 3. मखान, सिङ्हरा ओ चुनसँ सम्बन्धित औजार (एहि औजार सभक व्याख्या मखान, सिङ्हरा ओ चुनक उत्पादनक संग कयल गेल अछि)।

1. नौ परिवहनसँ सम्बन्धित औजार : नौ परिवहन द्वारा हस्तान्तरणीय उत्पादनसँ नहि होइत अछि मुदा एहिसँ वस्तुमे स्थान परिवर्तन जन्म उपयोगिताक वृद्धि कऽ उत्पादन कयल जाइत अछि।

मलाह नदीक विभिन्न घाट पर वस्तु ओ लोककेँ आर-पार करबैत अछि। आर-पार करयबाक हेतु काष्ठक जलयानकेँ नाओ/नाह/लाह/नौका/लौका/नैया(आ) लैया(आ) कहल जाइत छैक। लोकगीतमे नाओक हेतु तरनी शब्द प्रयुक्त भेल अछि (कोसी गीत-पृ.-42)।

घाट परक नाओकेँ घटहा/घटही कहल जाइत छैक। घटही नाओ चलबऽवला स्थायी मलाहकेँ घटवार/घटवाह/घटवरिया/घटिया कहल जाइत छैक। घटवारक काज घटवारि होइत अछि।

घटवारकेँ नियमित रूपसँ घाट पार कबनिहार ग्रामीणलोकनिसँ वार्षिक शुल्कक रूपमे जे अन्न-पानि दातव्य होइत छैक, से घटवारी कहल जाइत छैक। घाट पार करयबाक सामान्य मजदूरीकेँ खेबा कहल जाइत छैक। कतहु-कतहु एकरा चिराकी (भाटी के लोग-खेने की नैया, पृ.-9) सेहो कहल जाइत छैक। खेबाक हेतु प्राचीन शब्द जगात अछि।

कओ पर जे व्यापारिक सामान लदल जाइत छैक ओकरा रकम/जिन्स/जिनिस/माल कहल जाइत छैक। माल लदऽवला नाओकेँ जिनसी नाओ कहल जाइत छैक।

मशीन संचालित पैघ नाओकेँ जहाज/जहाद/अगिनबोट कहल जाइत छैक। वर्णरत्नाकरमे (पृ-68) अनेक प्रकारक जहाज ओ ओकर उपकरण सबाहिक वर्णन भेटैत अछि।

नाओक प्रभेद : मिथिलामे नाओक अनेक प्रभेद पाओल जाइत अछि। एकटा काष्ठखंडके खोदिकऽ बनाओल नाओ एकटा नाओ कहल जाइत अछि। एकटा नाओक प्रसंगमे एकटा किंवदन्ती अछि जे उमापति जखन अत्यन्त बूढ़ छलाह तखन धर्मशास्त्र विषयक कोनो कठिन विवादमे मध्यस्थताक हेतु आमन्त्रित कयल गेलाह। हुनक ग्राम ओ गन्तव्य स्थलक मध्य एकटा नदी बहैत छलैक। ओहिमे चाढ़ि आयल छलैक। तेँ बड़ उतफाल छलैक। उमापति स्वयं नहि जाय अपन प्रतिनिधि रूपमे गोकुलनाथकेँ पटौलथिन। संगहि एकटा पद्य सेहो पटौलथिन-

हम अति बूढ़ नदी भरखाहि । एकटा नाव चढ़व नहि ताहि ॥

गोकुलनाथ कहै छथि जैह । हमरो सम्मति मानव सैह ॥

(उमापति, डा. रामदेव झा, मैथिली अकादमी पटना, 1980, पृ.-32-33)

ग्रियर्सन एकरा बैंगड़ा कहलानि अछि (बिहार पीपेन्ट लाइफ-पृ.-43)। घाट पर लोको के आर-पार करवाक हेतु छोट नाओक अन्य प्रभेद डैंगी/डेङी/डेङि/डोङी (नदीपति भीतिमाला, रामदेवझा, मिथिला रिसर्च सोसाइटी, लहेरियासराय दरभंगा, 1965 पृ.-14, डेङी बुरल मझार रे। लय जहाज करू पार रे॥) कहल जाइत अछि। प्राचीन साहित्यमे एहि हेतु डेङि शब्द सेहो भेटैत अछि (विद्यापति, मित्र मजुमदार, पद सं. 876)।

डेङी नाओक पैघ प्रभेदमे दूनु कातक भागकेँ लकड़ीक टुकड़ा द्वारा सम्बद्ध कऽ देल गेल रहैत छैक। माडीक अतिरिक्त इहो टुकड़ा सभ लोकक बैसबाक हेतु उपयोगी होइत छैक। एहि प्रकारक नाओकेँ किस्ती कहल जाइत छैक।

गाड़ी, माल-जाल आदिकेँ पार करवाक हेतु व्यवहृत समतल पार्श्वसँ युक्त नाओकेँ फरस कहल जाइछ। जाहि नाओमे मलाहक रहवाक हेतु घर बनाओल रहैत छैक, ओकरा घरेया कहल जाइत छैक।

ग्रियर्सन अनेक प्रकारक छोट-पैघ नाओक प्रभेद सभ गनौलनि अछि। नाम ओ पातर अग्रभागसँ युक्त पैघ नाओक एकटा प्रभेद उल्लेख होइत अछि। चाकर अग्रभागसँ युक्त एहन नाओकेँ पटेली/पटौली कहल जाइत छैक। लकड़ी उचवाक हेतु उपयोगी संकीर्ण अग्रभागवला नाओकेँ मेलुनी कहल जाइत छैक। उत्तर पानिमे अधिक ओजन लावऽवला नाओक विभिन्न प्रभेद सभ कच्छा/सरङगा/सरिन्ना होइत अछि।

चाकर आधारवला छोट नाओक प्रभेद दोहट/दोकठा कहल जाइत अछि। उत्तर पानिमे चलऽवला गोल आधारसँ युक्त नाओकेँ पनसी/पनसुही/पनसुहिया कहल जाइत अछि। अत्यन्त छोट नाओक प्रभेद सभ पलवार, खोलनैया आदि होइत अछि (बिहार पीपेन्ट लाइफ-पृ.-42-43)।

तेज धारमे यात्राकेँ पार करवाक हेतु कोसी नदीमे प्रयुक्त उत्तर आधारवला नाओ हुलिया कहल जाइत अछि। दूनु छोर पर नौखगर अग्रभागसँ युक्त एहि नाओक अन्य प्रकारकेँ भीलिया कहल जाइत छैक।

बुकनन (ऐन एकाइण्ट आफ दी डिस्टिक्ट आफ पूर्णिया, पृ.-588) बेर/सिंगरी नामक नौ-परिवहनक चर्चा कयने छथि। एहिमे दू गोटा नाओकेँ बाँस द्वारा सम्बद्ध कऽ ओहि बाँसक ठठरी पर लकड़ी आदि सामान लादि धारक अनुरूप बहाओमे एक ठामसँ दोसर ठाम लऽ गेल जाइत छैक।

कखनो चारि-पाँचटा लकड़ी अथवा बाँस अथवा करोक धम्ककेँ परस्पर बान्हि पानिमे हँला देल जाइत छैक आ एकर उपयोग नाओ जकाँ कयल जाइत छैक। नदी पार करवाक ई व्यवस्था बेड़/बेड़/बेड़ि/बेड़ा/बेड़िया कहल जाइत छैक। बेड़ चलओनिहारकेँ बेड़िवार/बेरीबरबा कहल जाइत छैक (कोसी गीत, पृ. सं.-12, नहि हम छिपे बेरीबरबा दैतनी जे भुतनी रे, नहि हम भुतनी पिशाच रे। जाति के जे छिपे बेरीबरबा ब्राह्मण बेटी रे हमर लोक घरलक कोसिका नाम रे॥)।

मिथिलाक प्राचीन साहित्यमे नाओक प्रचुर उल्लेख भेटैत अछि। सिद्ध साहित्य, वर्णरत्नाकर, विद्यापति पदावली ओ अन्यान्य रचनामे नदी ओ नाओ सम्बन्धी शब्दावलीक प्रयोग देखल जाइत अछि।

वर्णरत्नाकरमे (पृ.-67) चाड/चडक, भोपाल, बेश, सरङा, झामट, कास, वृन्दावन, पतकुली, पटोरा, भोनाह, घघानी, घघिआरी, नओल आदि नाओक प्रभेद भेटैत अछि, जाहिमे अधिक शब्दक अर्थ विलुप्त भऽ गेल छैक। नाओक लम्बाइक आधार पर सेहो एहिमे अनेक नामक उल्लेख भेल अछि, जेना बरहिआ, सोरहिआ, विसहवी, वइसा, पञ्चिसा, अठइसा आदि। एहिमे जे अन्य नाम सभ भेटैत अछि से नाओक अग्रभागक कलात्मक आकृतिक आधार पर बुझना जाइत अछि। एहन नाम सभ अछि- गरुड़ा, सिंहमुखी, व्याघ्रमुखी, घोटकमुखी, हंसमुखी, नागफनी, मछतनी आदि।

नाओक अङ्ग : नाओक आधारकेँ पेन/पेनी/पेंदी कहल जाइत छैक। पेनीमे लागल लकड़ीक तकथाकेँ तल्ली/तजरी/मरिया/मरेया कहल जाइत छैक। पेनीक सम्पूर्ण लम्बाइमे एकटा सल्लग तकथा रहला पर ओहि तकथाकेँ सिक्का/सुतबनिजा कहल जाइत छैक। नाओक दूनु कातक ठाढ़वला भाग बाकल/बगल/काछक पाटी कहल जाइत अछि। तल्ली ओ बगलकेँ सम्बद्ध करऽवला समकोणिक खुट्टा सभकेँ काछ/गुच्छा/गोछा/ठबुबत्ता/ठढ़वाता/ठढ़िया/बाता/बाँता कहल जाइछ। बाँता सभकेँ परस्पर सम्बद्ध करऽवला नाओक लम्बाइक समानान्तर काष्ठखंड सभकेँ गूढ़ा कहल जाइत छैक। बगल ओ तल्लीकेँ सम्बद्ध करऽवला समकोणिक काष्ठखंड सभ बाँक कहल जाइत अछि।

नाओक बीच दऽ दूनु बगलकेँ सम्बद्ध करऽवला लकड़ीक मोट खंड सभकेँ सुनरा/सोनरा कहल जाइत छैक। पैघ नाओक अपेक्षाकृत मोट सोनराकेँ दरोगा कहल जाइछ। सोनरा पर पाटल तकथा सभकेँ पाटन/पटोटन कहल जाइत छैक। सोनरा पर उदग्र लकड़ी ठोकि वर्गाकार घरसँ युक्त पटोटनकेँ उढ़रा/चाली/जाली/पटाइ कहल जाइत छैक। नाओक दूनु कातक चाकर ओ समतल आसनकेँ माँगी/माड़ि/माड़ी/माड़ कहल जाइत छैक। माड़ीक कोनवला भागकेँ माथ/माथा/माथी कहल जाइत छैक। माड़ीक कातमे ठोकरल खुट्टा जाहिमे लङ्घरक रस्सी बान्हल जाइत छैक, से थम्हुआ कहल जाइत अछि।

नाओक तकथा सभकेँ सम्बद्ध करवाक हेतु चीरसा/चीरसी, परेग/परयाग, चोन्ही/जोंक/जोंकी आदि काँटीक विभिन्न प्रभेदक उपयोग होइत अछि। दूटा तकथाक बीच गरभकील सेहो पडैत छैक। दूटा तकथाक मध्यवर्ती फाँककेँ गह कहल जाइत छैक। गहकेँ सन, बोरा आदिसँ परवाक क्रिया गहनो करब/गहव होइत अछि।

नाओंमें दिशा परिवर्तन करऽवला यंत्र पतवार/पतियार/पतियाल कहल जाइछ। पतवारक उपरका भाग जाहि रस्सी द्वारा नाओंक गुदासँ सम्बद्ध रहैछ, से नथिया कहल जाइत अछि। पतवारक ऊपरवला गोल लकड़ी गोल/गौला कहल जाइत छैक। नीचावला भाग जकरा घुमने नाओंमें दिशा परिवर्तन होइत छैक, से सएल/सएला कहल जाइत अछि। सएला जाहि छिद्रमें काज करैत छैक, ओकरा बनरा/ठेल/ठेहरी कहल जाइत छैक। पतवारक निचला छोरकें नाओंसँ जकड़ऽवला रस्सीकें गँडुकसा ओ उपरका भागकें कसऽवला रस्सीकें अँकवरिया कहल जाइत छैक।

नाओ खंबाक यंत्रकें डाँड़ कहल जाइत छैक। एहिसेँ पानिक धारकें काटि नाओंकें पानिमें आगँ बढ़ाओल जाइत छैक। हल्लुक डाँड़कें कण्डहार/कड़हार/करुआर/करुआरि/केरुआर/केरुआरी कहल जाइत छैक। वर्णरत्नाकरमें (पृ. 66) एहि हेतु करुआल शब्द आयल अछि। करुआरिमें लकड़ीक एकटा दण्ड रहैत छैक। एकर निचला भागमें अंडाकार पातर लकड़ीक टुकड़ी ठोकल रहैत छैक। एकरा पत्ता/पात/पाता कहल जाइत छैक। थाह पानिमें नाओ चलयबाक हेतु बाँसक नमहर टुकड़ाक व्यवहार होइत छैक। एकरा लग्गी/बाँस कहल जाइत छैक। पैघ लग्गीकें लग्गा कहल जाइत छैक।

करुआरि अथवा लग्गीसँ एक बेर काटल पानिकें चेहरि कहल जाइत छैक (एक चेहरि खेबले रे मलहा, दोसर चेहरि खेबले रे, तेसर चेहरि दुबले मैयाक बहिनी हे को-कोसी गीत, पृ.-37)।

नाओंमें पानि भरला उत्तर ओहि पानिकें निकासबाक हेतु लकड़ीक एकटा उत्थर पात्रक व्यवहार होइत छैक। एकरा सेवता/सोता/सेवती/सौती/सौथी (सं. सेकपात्रम्) कहल जाइत छैक।

नाओंकें किनार पर बन्धबाक हेतु लोहक एकटा यन्त्रक उपयोग होइत छैक। एहिमें लोहाक एकटा खुब भारी पिंड रहैत छैक। पिंडमें अनेक ठाम काँटा जकाँ मोड़ल रहैत छैक। ई रस्सीक एकटा छोरसँ बान्हल रहैत छैक। ओही रस्सीक दोसर छोर नाओक धम्बुआमें बान्हल रहैत छैक। एहि यन्त्रकें किनारमें खसा देने माटिमें ई तर धरि धौंस जाइत छैक आ नाओंकें किनार नहि छोड़ऽ दैत छैक। एकरा गिराबी/गिरामी/लङ्गर/लोहलङ्गर कहल जाइत छैक।

नाओंकें हवाक सहायतासँ संचालित करबाक हेतु कपड़ा टाडल जाइत छैक। एकरा पाल कहल जाइत छैक। पाल नाओक जाहि मध्यवर्ती दण्डमें टाडल जाइछ, ओकरा जसोधा/दरसूधा/जसौधा कहल जाइत छैक। जसोधाक सबसँ उपरका भाग मस्तूल/मस्तल/गुरखा/गोरखा/गुरनखा कहल जाइत छैक। दण्ड नाओंक

सतह पर एकटा अवतल काष्ठखंड पर अवलम्बित रहैत छैक। एकरा मलवा/मलिया/दरसूधा के मलिया कहल जाइत छैक। गुरखाकें सहारा देबाक हेतु ओकरा भरित; दू-चारिटा दण्ड ओकरा धाम्बने रहैत छैक। ई सभ सतवनिया/सूत कहल जाइत अछि। पाल टडबाक हेतु गुरखामें अनेक घिरनी लागल रहैत छैक। गुरखाकें स्थिर रखबाक हेतु ओकरा चारु कातसँ रस्सी द्वारा नाओंसँ बान्हि देल जाइत छैक। ई रस्सी सभ जड़्या कहल जाइत अछि। पाल धिचबाक हेतु जाहि रस्सीक उपयोग होइत छैक ओकरा सोहर/सोहरि कहल जाइत छैक। नाओक गति तीव्र करबाक हेतु बड़का पालक उपर जे अपेक्षाकृत छोट पाल टाडल जाइत छैक, ओकरा डेओकी कहल जाइत छैक। अत्यन्त तीव्र गति प्राप्त करबाक हेतु डेओकीक उपर टाडल छोट पालकें फेओकी कहल जाइत छैक।

धाराक विपरीत नाओंकें लऽ जयबाक हेतु जखन नाओक अग्रभागमें रस्सी बान्हि मलाह ओकरा नदीक काते-काते चलि खोजैत अछि तँ जे रस्सी उपयोगमें आनल जाइत छैक, से गून/गोन कहल जाइत छैक। गून खोजऽवला मलाहकें गुनबाह/गोनबाह कहल जाइत छैक।

जिनसी नाओंमें जिनिस लदबाक हेतु नाओ पर पाटल आधार रूप काष्ठखंड सभकें गुरहा कहल जाइत छैक। जिनिस लदबाक हेतु तथा माल-जाल, लोक आदिकें सुविधासँ नाओ पर सवार करबाक हेतु नाओंसँ सटाकऽ लगाओल सीढ़ी सदृश तकड़ासँ पाटल व्यवस्थाकें पाटा कहल जाइत छैक।

नाओंक विविध अङ्ग हेतु नवरिया/नबेरिया शब्दक प्रयोग भेटैत अछि (महेशवाणी, श्रीलोकनाथ पुस्तकालय, कलकत्ता-7; फाटल नबेरिया कोसिका, गुन पतवार से टूटि गेलै मैया हे, लागतु गोहारि से दया करु-कोसी गीत, पृ.-35)।

नाओंकें पानिमें गतिमान करबाक क्रिया खेबब/काढ़ब होइत अछि। नाओ खेबऽवला मलाहकें खेबैया/खेबनहार/नैया कहल जाइत छैक। नाओंकें घाट छोड़बाक क्रिया नाओ खोलब होइत अछि। ओकरा किनार पर लगयबाक क्रिया घाट लगैब होइत अछि। नाओंक गतिकें कोनी दोसर दिशामें मोड़बाक क्रिया मौँचब होइछ। धारक अपर तट पर जयबाक क्रिया पार उतरब होइछ। पार उतारबाक हेतु नाओंकें एक कातसँ दोसर कात लऽ जयबाक क्रिया पार करब/पार लगायब होइत अछि। अपर तट धरि पहुँचाय कार्य सम्पन्न करबाक क्रिया पार-घाट लगायब होइत अछि। ई कोनो कार्यकें सम्पन्न करबाक अर्थमें सेहो प्रयुक्त होइत अछि।

नाओ द्वारा जलक्रीडाकें झलहेर/झलहेरी/झलहरि/झलहेर/झिझरी कहल जाइत छैक (चित्र, पृ.-9, नाव पर भय बागमतीक प्रवाहमें, मंडिखन झिझरी खेलाइत छलाह तो, वास्तविकता की धिकड़ से बुझितहक बनल रहितह जे कनेक मलाह तो॥)।

झिलहेरक हेतु प्राचीन शब्द जरहरि अछि (कीर्तिलता, विद्यापति, सं. बाबू राम सक्सेना, नागरी प्रचारिणी सभा, वाराणसी, सं. 2032, पृ.-108- रुहरि तरंगिणि तीर भूत गण जरहरि खेल्लइ।)।

घुइघुड़ा नामक एकटा कीट नाओक तकधाकेँ काटि दैत छैक। चाली जकाँ अत्यन्त पातर लाल रंगक अन्य कौड़ा नाओक निचला तलमे लागि ओकरा चाटि जाइत छैक। एकरा नोनापानी कहल जाइत छैक।

बामा-दाहिना डोलबाक क्रिया डगमग करब/डोलमाल करब होइत अछि। नाओक बामा-दाहिना डोलबाक क्रिया डगमगायब होइछ। डगमगायवला नाओकेँ डगमगाह कहल जाइत छैक। डगमगायवाक भाव डगमगी होइत छैक।

नदीमे वायुजन्य तरंग नगदा उठला पर नाओकेँ नगदाक सीधमे राखऽ पड़ैत छैक अन्यथा नगदाक पानि नावमे उछलि कऽ अयबाक सम्भावना रहैत छैक। नगदाक सीधमे नाओकेँ नहि रहने ओकरा बैर कहल जाइत छैक।

तेज धारमे नाओक धारक अनुरूप दिशामे बहि जयबाक क्रिया भसब/भासब/भसिआयब होइत अछि। नाओक जलमग्न भऽ जयबाक क्रिया डूबब/डूमब/बूडब होइत अछि।

नाओसँ सम्बद्ध अनेक लोकोक्ति मिथिलाक जनजीवनमे व्याप्त अछि जे एहिठामक जनजीवनसँ नाओक सम्बन्धित सूचक अछि, जेना: 'नदिया नाओ सजोग', 'कहियो नाओ पर गऽड़ी, कहियो गऽड़ी पर नाओ'; 'जकरा खेवा नइ तकरा अगिले माडी', 'खेबो दी भसिअयलो जाइ', 'जब पुरबा पुरबैया पावय। सुखलो नदिया नाओ चलाबय' आदि।

2. मत्स्य व्यवसायसँ सम्बन्धित औजार : मत्स्य व्यवसायमे प्रमुख काज अछि विभिन्न विधिसँ माछकेँ पकड़ब। माछ पकड़बाक हेतु अनेक प्रकारक औजारक उपयोग होइत छैक। सुविधाक दृष्टिसे एहि औजार सभकेँ निम्नलिखित वर्गमे विभाजित कयल जा सकैत छैक-

(क) नाओ (ख) जाल (ग) बनसी (घ) बाँसक औजार एवं (ङ) अन्य

(क) नाओ : छोट पैघ सभ प्रकारक नाओ जल-परिवहन-साधनक अतिरिक्त नदीसँ माछ पकड़बाक हेतु सेहो उपयोगी होइत अछि। छोट-छोट जलाशयसँ माछ पकड़बाक हेतु छोट आकृतिक नाओक एकटा प्रभेद मछुआ/मछलहिया नाओ कहल जाइत अछि। ग्रियर्सन (बिहार पोपेट लाइफ-पृ.-43) एकरा डेडी मछुआ कहने छथि।

(ख) जाल : माछकेँ पानिसँ छनबाक सूतक उपकरण जाल कहल जाइत अछि। जालक सूतकेँ मजगूत करबाक हेतु ओकरा एकटा पैघ टकुरीक सहायतासँ बाँटल जाइत छैक। एहि टकुरीकेँ टेकआ/टकुआरी/टेरुआ/बँटनी कहल जाइत छैक।

बाँटल सूत बाँसक पातर काइम पर लपेटल जाइत छैक। काइमक दूनु छोर पर दुकन्ना बनाओल रहैत छैक। एही औजारक सहायतासँ जाल बीनल जाइत अछि। एकरा टेसर/तेसर कहल जाइत छैक।

जाल छनबाक हेतु काठ अथवा बाँसक दू-तीन हाथक पातर दंडक आवश्यकता होइत छैक। एहि दंडकेँ फर्री कहल जाइत छैक।

जालसँ पानिक निस्सरण ओ माछकेँ फैसयबाक हेतु जे छोट-छोट चौखूट घर सभ रहैत छक, ओकरा फान कहल जाइत छैक। फानक आकृतिक आधार पर जालक अनेक नाम होइत अछि। अउँटाक बराबर फानवला जालकेँ औँठास कहल जाइत छैक। डेढ़ आङुर फानवला जालकेँ डेढ़ीन, दू आङुर फानवला जालकेँ दतुली/दुआली/दोआली/दोन्ही/दोनही, अढ़ाइ आङुर फानवला जालकेँ अढ़ैया, तीन आङुर फानवला जालकेँ तेआनी/तेन्ही, चारि आङुर फानवला जालकेँ चौआनी/चौनी/चोन्ही/चवौन कहल जाइत छैक।

चारि आङुर धरि फानवला जाल सभकेँ जौरी/मरइल/मरइली/रौन्ही/रौनी/सरकी/सौरकी/सौरजाल कहल जाइत छैक। चारि आङुरसँ अधिक फानवला जाल सभकेँ बरनकी/बरान/खपियार कहल जाइत छैक। बरानमे पाँच आङुरक फानवला जालकेँ पचओन/पचौनी, छओ आङुरक फानवला जालकेँ छवओन/छैआरी, सात आङुरक फानवला जालकेँ सतन/सतओन/ सतोनहाँ/ सतोल, आठ आङुरक फानवला जालकेँ अठओन/ अठोनहाँ, दस आङुरक फानवला जालकेँ दसओन/दसोनहाँ ओ बारह आङुर फानवला जालकेँ बरओन कहल जाइत छैक।

किछु जालक नाम ओहिसँ विशेषतया फैसऽवला माछक नाम पर सेहो भेटैत अछि। कनगुरिया आँगुरक बराबरि फानवला जाल जाहिसँ खास कऽ पोटी माछ मारल जाइछ, से पोठियारी कहल जाइत अछि। एक आङुर फानवला जाल जे कबइ फैसयबाक हेतु व्यवहृत होइत अछि से कबइजल्ला/कबइजल्ला कहल जाइत अछि।

बिनैत काल जालक आरंभिक फान सभकेँ पिन्हाओन/पेन्हाओन कहल जाइत छैक। जालक निचला भागक फान उपरका भागक फानक अपेक्षा छोट होइत छैक। पैघ ओ छोट फानक मिलविन्दुकेँ माँड़ी कहल जाइत छैक।

जालक फान कोड़ीक हिसाबसँ गनल जाइत छैक। बीस संख्याक एक कोड़ी होइत छैक। चारि हाथ नाम जालकेँ एक बियाँओ कहल जाइत छैक। पाँच बियाँओक एक कान होइत छैक। दस कानक एक जाल होइत अछि। एहि तरहेँ सामान्यतः पैघ जालक लम्बाइ दू सय हाथ होइत छैक।

कानक हेतु पाट शब्दक सेहो व्यवहार अछि। बीस हाथक एहि पाट सभक अनेक टुकड़ीकेँ परस्पर सम्बद्ध कऽ पैघ जाल बनाओल जाइत अछि।

बनावटि ओ उपयोगक आधार पर जालक तीन गोट प्रभेद होइत अछि-
(क) घुमीआ (ख) खिचौआ/धिचौआ आ (ग) बसेर

घुमीआ जाल : पानिमे घुमा कऽ फेकऽवला जालकेँ घुमीआ जाल कहल जाइत छैक। आकृतिमे ई वृत्ताकार होइत अछि। एकरा खेवाली/फेकाजाल/फेकल सेहो कहल जाइत छैक। नचाकऽ पानिमे फेकला पर ई एकटा वृत्ताकार परिपथक बीचवला माछ सभकेँ घेरि लैत छैक। एहि जालक मध्यवर्ती भागमे बान्हल एकटा रस्सीकेँ पकड़ि जाल खींचल जाइत अछि। एहि रस्सीकेँ फिरचड़ कहल जाइत छैक। जालक चारू कात नीचा दिससँ एकटा मोट रस्सीमे ओकर समस्त निचला फान सभ गाँथल रहैत छैक। एहि रस्सीकेँ टगान कहल जाइत छैक। टगानमे एक-एक हाथक दूरी पर लोहाक एक पोर नाम बेलनाकार बलय सभ लागल रहैत छैक। ई बलय सभ जालकेँ जमीन पकड़ाबयमे सहायक होइत छैक। एकरा सभकेँ मलाही/माँरी/मोहारि/लोहा कहल जाइत छैक। जालक केन्द्रपर जाहिठाम फिरचड़ बान्हल रहैत छैक, से चूआ कहल जाइत छैक।

खिचौआ जाल : जाहि जाल सभकेँ पानिमे खसाय एकाधिक व्यक्ति द्वारा खिचला उत्तर माछ फँसाओल जाइत छैक, से खिचौआ/धिचौआ जाल कहल जाइत छैक। ई जाल सभ आकृतिमे आयताकार अथवा ज्ञाराक आकृतिक होइत अछि।

खिचौआ जालक सभसँ पैघ प्रभेदकेँ बजाल/बघजाल/महाजाल कहल जाइत छैक। ई अपन लम्बाइ ओ फानक चौड़ाइ दू दृष्टिमे अत्यन्त पैघ होइत अछि।

बजालक निचला भागकेँ तऽरी/मटधरिया कहल जाइत छैक। एहि भागमे एक गोट मोट रस्सा लागल रहैत छैक। एहि रस्साकेँ कचरा/मुड़िया कहल जाइत छैक। मुड़ियामे डिबियाक मुन्नाक आकृतिक पाकल माटिक पैघ-पैघ टुकड़ी लागल रहैत छैक। ई टुकड़ी सभ जालकेँ नीचा दिस भारी कऽ माटि घराबयमे सहायक होइत छैक। माटिक ई उपकरण सभ घुघरू/घुघरी/ढोटा कहल जाइत अछि। ग्रियर्सन (बिहार पीपल लाइफ-पृ.-125) एकरा पौड़ी/भोटिया कहने छथि।

एहि जालक उपरका भागमे सेहो एकटा मोट रस्सी रहैत छैक। एहि रस्सीकेँ छबती/छैया/छैआ कहल जाइत छैक। छबतीमे पाँच-छओ हाथक दूरीपर पानिपर हेलऽवला वस्तु बान्हल रहैत छैक। ई वस्तु सभ जालकेँ ऊपर दिस टनने रहैत छैक। एकरा सभकेँ भेड़ी कहल जाइत छैक। भेड़ी मुख्यतः जुआयल घिठराक चोंचा, सुजायल सजमनिक तुम्मा/तुम्बा अथवा कोदिलाक पाँच-छौ भत्ता कयल लपेटल गुच्छक होइत अछि। छोट तुम्माकेँ तुम्मी/तुम्बी कहल जाइत छैक। कोदिलाक गुच्छकेँ भीड़ा कहल जाइत छैक।

बजालकेँ जलशायमे खसयबासँ पूर्व ओकर निचला भागमे स्थान-स्थान पर घुघरुवला भागकेँ करीब एक हाथ ऊपर बान्हि देल जाइत छैक। एहिसेँ जे धोकड़ीक आकृति बनैत छैक से धार/धारि/घाड़ कहल जाइत छैक।

आयताकार जालक लम्बाइक समस्त आँछाओल अंशकेँ बारी कहल जाइत छैक आ छोखला भागकेँ काना कहल जाइत छैक। दूनु छोर पर निचला ओ उपरका भागकेँ जोड़लासँ जे कोन बनैत छैक सेहो काना कहल जाइत छैक। निचला ओ उपरका भागकेँ सम्बद्ध कयला उत्तर बीचमे जे जालक मोड़ल अंश बनैत छैक, ओकरा कोसि/कोइस कहल जाइत छैक।

कोसीगीतमे (पृ. 11) बारी-काना युग्म शब्दक रूपमे व्यवहृत भेल अछि। एहिसेँ नदीक सम्पूर्ण पाटक जालसँ घेरल भागक अर्थबोध होइत अछि। द्रष्टव्य-

घड़ीएक चलिऐ विधाता पहर पंथ बितलै हो,

बारी-काना नैया लागल आवै हे।

कहाँ गेल किए भेल बाबू रनपाल हो,

बारी-काना दिऔ ने छोड़ाय हे।

आइ काल्हि बजालक आकारक अत्यन्त सूक्ष्म फानवला नाइलोनक जालक उपयोग होइत अछि। एकरा चट्टी/मुसहरी/निपुत्ती कहल जाइत छैक। एकर उपयोग जलशायसँ समस्त छोट-पैघ माछकेँ छनबाक हेतु होइत छैक।

पहिने मुसहरीक स्थान पर अत्यन्त मेही फानवला हस्तनिर्मित देसी जालक उपयोग होइत छलैक। एकरा कुर्महाल कहल जाइत छलैक। दूसँ तीन आड़ुर फानवला खिचौआ जालक प्रभेद पौरी/पौरी होइत अछि। ओठाक बराबर फानवला जालकेँ घन्नी कहल जाइत छैक। पौरी, चट्टी ओ घन्नी जालक दूनु दिस बराबर संख्यामे पाट दऽ बीचमे ढकक आकृतिक जाल जोड़ल रहैत छैक। ढकक आकृतिक एहि भागकेँ घर कहल जाइत छैक। जाल खिचला पर माछ सभ भांगि-भांगि कऽ घरमे जाइत अछि आ चारू कातसँ घेरा जाइत अछि। संगहि सभ माछ एक ठाम एकत्र भऽ जाइत अछि। घरसँ माछ बाहरो नहि भांगि सकैत छैक, जखन कि आन ठामसँ छवतीकेँ टपि बाहर कूदि जा सकैत छैक।

घरविहीन दू आड़ुर फानवला आयताकार जालकेँ बटान आ तीन आड़ुर फानवला एहने जालकेँ जोहाजाल कहल जाइत छैक। जाहि आयताकार जालक फानमे हाथक पञ्जा आर-पार कऽ सकैत छैक ओकरा पञ्जा जाल कहल जाइत छैक।

कोसी आदि नदीक तीव्र धारमे बरिसातक मौसममे माछ पकड़बाक हेतु एकटा पैघ फानवला आयताकार जालकेँ नदीक सम्पूर्ण पाटमे ठाढ़ कऽ पसारि देल जाइत छैक। जाल नदीक प्रवाहक अनुरूप भसिआइत जाइत अछि। नाओसँ मलाह जालक पछेर धरने रहैत अछि। जखन कोनो पैघ माछ फँसैत छैक तँ भीड़ी सँ तकर संकेत पाबि जालक ओहि भागकेँ नाओ पर खोंचि माछ निकालि लेल जाइत छैक। एहि भसिआइत जालकेँ भासा जाल कहल जाइत छैक।

खड्डसँ भरल जलाशयमें पैघ फानवला चौखुट आकृतिक जालकेँ ओछाय मलाह सभ जाल पर कूदि-कूदि खड्डसँ माछकेँ निकलबाक हेतु विवश कऽ दैत छैक। एम्हर-ओम्हर भौत माछ सभ जालक फानमें फौस जाइत अछि। एहि हेतु प्रयुक्त जालकेँ चापा कहल जाइत छैक।

पोखरि अथवा नदीमें आर-पार छद् कयल पैघ फानवला जाल जकर दूनु छोर दूनु कातमें गाड़ल खुट्टासँ बान्हल रहैत छैक आ एम्हर-ओम्हर जाय-आबऽवला माछकेँ फँसयबाक हेतु प्रयुक्त होइछ, से चोरजाल/तिआरि/तेआरि/नागिन/फनमा/रांगी/लागिन/लौंगी/लडी कहल जाइत छैक।

चारिटा पंशदंडसँ युक्त वर्गाकार मुँहवला झोड़ाक आकृतिक जालकेँ कुरेल/कुरैल/खरैल/पडही कहल जाइत छैक। एकरा बहैत पानिमें लगीलासँ धारक अनुरूप दिशासँ अवैत माछ एहिमें फौस जाइत छैक।

खुलल मुँहवला झोड़ाक आकृतिक दूटा वंशदंडसँ युक्त जालकेँ डाम कहल जाइत छैक। दूनु वंशदंड पकड़ि दूटा मलाह पानिमें चलैत अछि आ जे माछ खुललाहा भागक बीच अवैत छैक से झोड़ाकला भागमें घेरा जाइत छैक।

ठकिकऽ माछक शिकार करवाक हेतु एकटा विशेष प्रकारक जालक उपयोग होइत छैक। एकरा भुतजाल/भुतजल्ला कहल जाइत छैक। एहिमें बेंतक बनल एकटा गोल पिजड़ा रहैत छैक। पिजड़ाकेँ चिलौन कहल जाइत छैक। चिलौनक मुँह खोलि देल जाइत छैक आ मुँहक एक भागमें एकटा मोट रस्साक टुकड़ा बान्हि ओकर छोर पकड़ि बहुत दूर धरि गेल जाइत छैक। फेर दोसर दिससँ अंडाक आकृतिमें रस्सा पसारैत चिलौन लग रस्साक दोसर छोर आनल जाइत छैक। आव रस्साकेँ शनैः शनैः खींचल जाइत छैक। रस्सा माटिकेँ रगड़ैत धिचाइत अछि आ माटि धयने माछ सभ डेरा कऽ तिलौन दिस आबि ओहिमें फौस जाइत अछि। चिलौनक मुँह बन्द कऽ ओहिमें फँसल माछ सभ निकालि लेल जाइत छैक।

बसेर जाल : बाँसक दंडमें लागल त्रिकोण आकृतिक जाल सभकेँ बसेर/छिपनी कहल जाइत छैक। एहिमें आठ हाथसँ पन्द्रह हाथ धरिक बाँसक दूटा दंड रहैत छैक। बाँसक दूनु दंडकेँ लगा कहल जाइत छैक। दूनु लगा जड़िसँ करीब एक हाथ ऊपर रस्सी द्वारा सम्बद्ध रहैत छैक। लगाकेँ पसारलासँ उपरका भागमें जे त्रिकोण आकृति बनैत छैक ओहिमें जाल लगाओल रहैत छैक। पसारलाक बाद दूनु लगा परस्पर स्वतः नहि सटि सकय तँ एकटा एक हाथक वंश दंड जोड़ लग समजनाक हेतु बान्हल रहैत छैक। एहि दंडकेँ खड्ड कहल जाइत छैक।

कुम्ही, मखान आदि छनबाक हेतु करीब तीन हाथक लगासँ युक्त बसेर जालकेँ टेढ़ी/ठेठी/ठेंठी/ठेढ़ही कहल जाइत छैक।

एक आठुर फानवला जालसँ युक्त बसेरक प्रभेदकेँ लहतरी, कनगुरिया आठुरक बरोबरि फानवला जालसँ युक्त बसेरक प्रभेदकेँ रबैला, तीनसँ पाँच आठुर फानवला जालसँ युक्त बसेरकेँ खनसार/खनसारी ओ पाँच आठुरसँ अधिक फानवला जालसँ युक्त बसेरकेँ पौंटी कहल जाइत छैक।

पन्द्रहसँ अठारह हाथक लगासँ युक्त बसेर जालकेँ घोनका/बिसाइ/बिसाँड़ी/बिसारी कहल जाइत छैक। हिलसा माछ मारबाक हेतु प्रयुक्त बसेरकेँ हिलसैली कहल जाइत छैक। जहि बसेर जालमें सँसे हरीत बाँसक लगा लगाओल रहैत छैक, ओकरा खोराजाल कहल जाइत छैक।

एहि तरहेँ माछ मारबाक हेतु अनेक प्रकारक जालक उपयोग मलाही छतिमें होइत छैक। जाल खसयबाक क्रिया जाल खिरायब होइत अछि। एकर लाक्षणिक अर्थ गुप्त प्रयत्न होइत अछि। शत्रु विस्तार करवाक लाक्षणिक अर्थमें जाल-पसारब उपलक्षणक प्रयोग होइत छैक। जाल-पात युग्म शब्दक रूपमें मलाहक समस्त सामग्रीक हेतु प्रयुक्त होइत अछि। जाल फेकनिहार मलाहकेँ जलबाह/जलुआ कहल जाइत छैक। जाल फेकबाक व्यापार जलबाहि/जलबाही होइत अछि।

बनसी : माछ फँसयबाक एकटा सामान्य औजारकेँ बनसी/लंगी कहल जाइत छैक। बनसीमें बाँसक एकटा कड़ची रहैत छैक। एकरा लंगी/छीप कहल जाइत छैक। लंगीमें मजगूत डोरा बान्हल रहैत छैक। एहि डोराकेँ पगहा कहल जाइत छैक। पगहाक दोसर छोर पर दोहराकऽ बाँटल सूतक दू इंच नाम टुकड़ा जोड़ल रहैत छैक। एकरा पोदा/पौधा कहल जाइत छैक। पौधामें लोहक नकुसी बान्हल रहैत छैक। एहि नकुसीकेँ सेहो बनसी कहल जाइत छैक। बनसीक मोड़लाहा भागमें उनटा काँट जकाँ बनल रहैत छैक। एकरा घाओ/दुकना कहल जाइत छैक। दुकनाकेँ झोपैत बनसीमें माछकेँ आकृष्ट करवाक हेतु लगाओल खाद्यकेँ बोर कहल जाइत छैक। ई चिक्कस, चाली, बेड ओ छोट माछक खंड होइत अछि। बनसीसँ दू-तीन हाथ ऊपर सरपत, खड़ही अथवा मयूरक पौखक कठोर भागक दू तीन इंचक टुकड़ी बान्हल रहैत छैक। ई माछ द्वारा बोर खयला पर उबडुब कऽ माछक अयबाक संकेत दैत रहैत छैक। एकरा टनेरा/टनेरा/तरेड़ा/तरेला कहल जाइत छैक। टनेरा द्वारा संकेत पाबि लंगीकेँ ऊपर खिचलासँ माछक मुँह बनसीमें फौस जाइत छैक आ माछ ऊपर चलि अवैत छैक।

बनसी द्वारा माछ मारबाक क्रियाकेँ बनसी खेलब कहल जाइत अछि। बोर लागल बनसीकेँ पानिमें दऽ कऽ स्थिर करवाक क्रिया पाथब होइत अछि। टनेरा द्वारा संकेत पाबि बनसीकेँ ऊपर दिस तेजीक सङ्गे धिचबाक क्रिया छीपब होइत अछि।

बनसी खेलयबाक स्थान विशेषपर माछकेँ आकृष्ट करवाक हेतु माटिमें खड्ड आदि मसाला जो माछक खाद्य मिलाकऽ ओकर गोल पिण्ड बनाय ओहि स्थान

पर फेकल जाइत छैक। माछक खाद्यसँ युक्त एहि पिण्डकें आह/गोला/जीरा कहल जाइत छैक।

बनसीक अनेक प्रभेद होइत अछि। छीपि कऽ माछ ऊपर करवाक बनसीकें छिपुआ कहल जाइत छैक। दोसर प्रभेदमे लग्गीक जड़ि लग एकटा घिरनी लागल रहैत छैक। एकरा घिरनीवला लग्गी कहल जाइत छैक। एहिमे घिरनीक सहायतासँ पगहाकें समेटि माछ ऊपर कयल जाइत छैक।

टनेराबिहीन बनसीकें लहका/लहकी/लहुका/लहुकी कहल जाइत छैक। एहि बनसीकें माछ होयबाक संभावित स्थान सभ पर इतस्ततः बोर सहित डोलाओल जाइत छैक। गरइ, बोआरी आदि मांसहारी माछ डोलैत बोरकें जीवित जलजन्तु चुप्ति बनसीकें लपकि कऽ घरैत अछि आ छिपला पर फौस जाइत अछि। इतस्ततः डोलबैत बनसी खेलयबाक क्रिया लहकायब/लहका मारब होइत अछि।

बनसी अथवा लहुकीसँ माछ मारबाक हेतु निरन्तर लागल रहऽ पड़ैत छैक। एहिसँ बचबाक हेतु बनसीक एकटा विशेष प्रभेदक उपयोग होइत अछि। एकरा तग्गी कहल जाइत छैक।

तग्गीक हेतु एकटा लोहाक छड़कें जलाशयक कातमे गाड़ल जाइत छैक। छड़मे एकटा लोहाक पाइप देल रहैत छैक। पाइपमे बहुत अधिक डोरा बान्हकऽ लपेटल रहैत छैक। डोराक दोसर छोर पर पचीस-पचीस बनसीक गुच्छा बान्हल रहैत छैक। एहि गुच्छासँ चारि आधुर ऊपर चारि-पाँच गोटा पौधायुक्त बनसी बान्हल रहैत छैक। सभ बनसीकें झाँपैत माछक खाद्यक पैघ गोला लगाओल रहैत छैक। गोलाकें जुमाकऽ जलाशयमे फेकि देल जाइत छैक। खाद्यक आकर्षणसँ जखन माछ गोला पर मुँह मारैत अछि तँ बनसी ओकर मुँहमे गड़ैत छैक आ ओ एम्हर-ओम्हर भगबाक चेष्टा करैत अछि। एहिसँ बनसीमे आर अधिक फौस जाइत अछि। माछ जँ एम्हर-ओम्हर भगितो अछि तँ पाइपमे लपेटल डोरा उघरिकऽ ओकरा स्वतंत्र विचरण करऽ दैत छैक। पछाति तग्गी पथनिहार आबि क्रमहि डोरा घीचि माछ ऊपर कऽ लैत अछि।

घारमे व्यावसायिक स्तर पर माछ मारबाक हेतु मलाह दौनी/झामबंसीक उपयोग करैत अछि। घारक दूनु छोर पर दूटा खुट्टामे पातर मुदा मजगूत लग बान्हल जाइत छैक। तागक हाथ-हाथ भरि दूरी पर एक-एक हाथक ताग लटकैत बान्हल जाइत छैक। प्रत्येक तागमे पौधा सहित बनसी लागल रहैत छैक। बनसी सभमे बोर सेहो लगा देल जाइत छैक। सभटा बनसी पानिक सतहसँ नीचा लटकैत रहैत छैक आ अबैत-जाइत माछ सभ बोर छयबाक लोभमे बनसीमे फौस जाइत अछि। संकेत पाबि मलाह माछकें छोड़ा लबैत अछि।

गोहि आदि हिंसक जलजन्तुकें फँसयबाक हेतु पैघ बनसीकें बनस कहल जाइत छैक।

बाँसक औजार : माछ पकड़बाक हेतु बाँसक कमचोस बनल अनेक औजारक उपयोग होइत अछि।

क्रम पानिमे माछ मारबाक हेतु मलाह रांकुक आकृतिक एकटा औजारक उपयोग करैत अछि। एकर निचला भागक व्यास करीब डेढ़ हाथ ओ उपरका मुँहक व्यास करीब एक बीत रहैत छैक। एका टापि/टाइप/टापी कहल जाइत छैक। पैघ टापोकें टाप/टापा कहल जाइत छैक। टापी द्वारा स्थान विशेषकें घेरबाक क्रिया छापब होइत अछि। छापल स्थानक मध्य फैसल माछकें हथोरिकऽ बाहर कऽ लैत जाइत छैक।

घोड़क मुँहक आकृतिक माछ छनबाक उपकरण गौज/गौजा/गाइज/गौजी होइत अछि (प्रसिद्ध कहबी- जत बल होहि माछकें खाये तत बल जौहि गौज भितियावे)। एकर खुललाहा भागक व्यास करीब एक हाथ रहैत छैक आ पृष्ठ भागमे काइम सभ एकत्र कऽ मोड़ि कऽ बान्हल रहैत छैक। अगिला ओ पछिला भागकें दूनु हाथे पकड़ि पानिमे एकरा अर्द्धचन्द्रकार स्थितिमे घुमा-घुमाकऽ छोट-छोट माछ छानल जाइत अछि। गौजसँ माछ छनबाक व्यापारकें गौजबाहि/गौजबाही कहल जाइत छैक। गौजबाही कयनिहारकें गौजबाह कहल जाइत छैक।

बहैत पानिक धारसँ माछ पकड़बाक पिञ्झा सन किञ्चित चौखूट ओ किञ्चित बेलनाकार औजारक उपयोग होइत अछि। एकरा सरैला कहल जाइत छैक। छोट सरैलाकें सरैली कहल जाइत छैक। वृत्ताकार मुँहवला सरैलाक प्रभेद कोयना कहल जाइत अछि। एकर मुँहक भीतरमे एहन बनावट रहैत छैक जे पानि तँ निकलि जाइत छैक मुदा भीतरी भागक गोल घेराके गेल माछ घुरि कऽ बाहर नहि आबि सकैत छैक। एहि बनावटिकें जिभिया कहल जाइत छैक। जिभियाक संख्या दुइ होइछ। माछ निकालबाक हेतु एकर बन्दवला भागक ऊपर दिस हाथ घुसियबा योग्य छेद रहैत छैक।

पौखरि आदिसँ माछ पकड़बाक पैघ सरैलाकें अण्टा/अण्टी/अन्ता/अन्ती कहल जाइत छैक। खूब गँहीर पानिसँ माछ पकड़बाक गोल आकारक पैघ सरैलाकें चहुका/टभका/टहुका/टेहुका/टौहका कहल जाइत छैक। छोट टभकाकें टभकी/टहुकी/तहुकी कहल जाइत छैक। चौखूट मुँहवला टभकाक प्रभेद अरसी/आरसी/एकाढ़ी/धामा/धारी होइत अछि। वृत्ताकार मुँहवला टभकाकें विरती कहल जाइत छैक। टभका आदिसँ माछ पकड़बाक क्रिया चाहब होइत अछि।

गौज, टापी ओ सरैलाक विभिन्न प्रभेदमे बन्दन देबाक हेतु जाहि लत्तीक उपयोग होइत छैक से गोदलत्ती/मलाही लत्ती कहल जाइत अछि।

बाँसक सिरकी सदुश औजारसँ पानिकें दू भागमे बाँटि क्रमहि दूनु भागक माछ मारल जाइत अछि अथवा धारकें घेरल जाइत अछि। एहि सिरकी सदुश

व्यवस्थाके चचरी/चांचर/चांचरि/चिरांत/चिरांत/चिलौंद/चिलोन (का. चिलमन)/झाझ/पहटा कहल जाइत अछि। कम खरइवला पहटाके पहटी कहल जाइत छैक। चिलौनके स्थैर्य प्रदान करबाक हेतु ओकरा खुट्टा सभमे अडकाओल जाइत छैक। खुट्टा सभके बाड़ी कहल जाइत छैक। चिलौन द्वारा पानिके भेराबाक क्रिया बाड़ी लगायब/बेड़ब होइत अछि।

नदी आदिक चलता पानिसँ माछ मारबाक लेल फाँनिआ जकाँ घेरायुक्त वंश-औजारक उपयोग होइत अछि। एकरा छनी कहल जाइत छैक। छनीक बदला जाहि जालक उपयोग होइत छैक ओकरा खौड़/खौड़ जाल कहल जाइत छैक।

मारल माछके रखबाक हेतु एकटा छोट मुँहक गोल बासनक उपयोग होइत छैक। एकरा खोंधी/खोडही कहल जाइत छैक। छोट खोंधीके खोंपैला/खोडहैला कहल जाइछ। पैघ मुँहक बेलनाकार बासन डेली होइत अछि। चारि-पाँच खोंधीक माछ अँटइवला नमर खोंधीके टोपा कहल जाइत छैक।

करीब दू हाथ व्यास ओ एक बीत घेरावला उत्थर छिट्टाक उपयोग माछके एक ठामसँ दोसर ठाम लऽ जयबामे होइत छैक। एहन छिट्टाके टोकरा/टोकरा/छँटी कहल जाइछ। पैघ टोपा चाड होइत अछि।

मलाह एकटा बाँसक दंडक एक दिस जाल ओ दोसर दिस खोडही आदि बासन लटकाय फाँट पर उचैत अछि। एहि दंडके बहड़ी (म. चिहंगिका) कहल जाइत छैक। माछ सुखयबाक हेतु खुट्टा पर अवलम्ब दऽ पसारल चिलौनके चाडि/चांचर कहल जाइत छैक।

अन्य औजार : माछ पोसबाक क्रममे प्रयुक्त एकटा सहायक औजारके आइंट/ऐंट कहल जाइत छैक। एहिमे एकटा बहुत पैघ नारियरक रस्सी रहैत छैक जाहिमे हाथ धरि दूरी पर छोट-छोट रोड़ा बान्हल रहैत छैक। रस्सीक एकटा छोर जाहिमे बान्हि दोसर छोर पकड़ि पोखरिक चारु कात घुमि गेलासँ रोड़ासहित रस्सी माछके धरने आगू बढैत छैक आ माछ सभ डेराकऽ एम्हर-ओम्हर भगैत छैक। मलाह सभक मान्यता छैक जे ऐंट चला देलासँ माछक वृद्धि जल्दी-जल्दी होइत छैक। तँ ऐंट चलयबाक काज प्रत्येक जलकरामे मासामे एक-दू बेर कऽ देब आवश्यक बुझल जाइत छैक। ऐंट चलाकऽ माछमे स्फूर्ति आनब कमओट/कमओत कहल जाइत छैक।

मछहरक पूर्व ऐंट चला देने माछ सभ मलत्याग कऽ लैत अछि। माछक मलत्यागक क्रिया गदरी झारब होइत अछि। गदरी झारल माछ मारल गेला उत्तर अधिक स्वच्छ ओ देरी धरि नहि लहऽवला होइत अछि।

सिंधी माछ मारबाक हेतु नौखगर अग्रभागसँ युक्त लोहाक पैघ-पैघ छड़वला औजारके गोज/गोजारी कहल जाइत छैक। एहि औजारसँ बेर-बेर गैथबाक ओ निकालबाक क्रिया गोजब/गोजब/गोजारब/गोजब होइत अछि।

उवाहि उठला पर पानिक सतह पर उपलाइत माछके मारबाक हेतु बाँसक दंडक अग्रभागमे लागल लोहाक पातर-पातर औकुससँ युक्त औजार सबहिक उपयोग होइत छैक। एहि औजार सभके सऽहत/सऽहथ/सऽहद कहल जाइत छैक। एकटा काँटसँ युक्त सऽहतके केंती/कोंती, पाँचटा काँटसँ युक्त सऽहतके पचकी/पचखी, सातटा काँटसँ युक्त सऽहतके सतखी ओ अनेक संख्याक काँटसँ युक्त सऽहतके झाँझर कहल जाइत छैक। पैघ-पैघ काँट ओ दण्डसँ युक्त पचखी आदिके बरछा तथा छोट-छोट काँट एवं दण्डसँ युक्त बरछाक प्रभेदके बरछी कहल जाइत छैक। एहि अरब सबहिक अगिला नौखवला भागके कोथ/कोथी/नोकनी कहल जाइत छैक।

मलाहक उत्पादन : मलाहक प्रमुख व्यावसायिक उत्पादन धिक माछ। सहायक उत्पादन मध्य मखान, सिद्धाहार ओ चून अवैत अछि।

माछ : जलमे रहऽवला खाद्य जन्तु विशेष माछ/मछरी/मछली कहल जाइत अछि (प्रसिद्ध कहबी : माछ घात पाँच हाथ)। माछक हेतु प्राचीन शब्द धिक मीन (महुआ मीन चीन संग दही। कोदोक भात दूध संग सही॥)/मत्स्य/झख (माछक अर्थमे झख शब्द आव लुप्त भऽ गेल अछि। मुदा प्रयोगमे झख/झख मारब आदि क्रियापदक रूपमे झखक लक्ष्यार्थ जोखित अछि। दूनु क्रियापद निष्क्रिय होयबाक अर्थमे प्रयुक्त अछि। ई अर्थ माछ मारबाक हेतु बनसी पधने निष्क्रिय बैसल व्यक्तिक व्यापारसँ उद्भूत अछि)। पंडितलोकनि माछक हेतु जलसेम/जलपरोड शब्दक व्यवहार करैत छथि। माछक गंध इछाइन/इछैन/ विसाइन/विसानि/मछाइन होइत अछि। मछसँ सम्बन्धित वस्तुक विशेषण मछाह/मछही होइत अछि। अथलाह रंग, गंध ओ स्वादवला माछके कुमाछ कहल जाइत छैक।

अन्तर्गत प्राणी मात्रक गर्भसँ निःसृत सजीव गोल वस्तु जे पछाति चच्चाक रूप धारण करैत अछि, से अण्डा कहल जाइत अछि। माछक अण्डाके आरा/स्पॉन कहल जाइत छैक। आरामे जखन चलबाक क्षमता आवि जाइत छैक तखन ओ फ्राइ कहल जाइत छैक। फ्राइ करीब एक इंच नाम भेला पर सूक्ष्म बच्चाक रूपमे चीन्हल जा सकैत छैक। यह पोखरि आदिमे वृद्धिक हेतु देल जाइत छैक। एकरा थ्यीरा/जिवारा/जिअओरा/ जिओरा/जीरा कहल जाइत छैक।

जाहि गँहीर स्थानमे माछ अंडा दैत छैक ओकरा खाप कहल जाइत छैक। माछक अण्डा देबाक योग्यताके पेडर कहल जाइत छैक। ई अण्डा मासमे होइत छैक। रोहिणी नक्षत्रक पेडर अगता होइत छैक। एकरा रोहिनिआ पेडर कहल जाइत छैक।

माछक छोट-छोट बच्चा सभके छवड़ा कहल जाइत छैक। अपन छवड़ा सभक संग माछक रहबाक स्थान धर/थइर/थरि/थरी होइत अछि।

फड़ीसँ माछक एक संख्याक बोध होइत छैक। संस्कृतमे माछक पर्याय सफरी भेटैत अछि जाहिमे ध्वनि ओ अर्थ परिवर्तनसँ फड़ी शब्द बनल अछि।

अत्यन्त लघु आकृतिक माछकेँ गिधनी/घिनसी कहल जाइत छैक। माछकेँ एक स्थानसँ दोसर स्थान पर लऽ जयबाक हेतु खऽइ आदिमे बान्हल मोटरीकेँ खोंचड़ि कहल जाइत छैक।

नदी मात्रमे पाओल जायवला माछ नदियारी कहल जाइत अछि। जे माछ सभ पोखरिमे सेहो उत्पादित कयल जाइत अछि, पोखराइन/पोखरौनी कहल जाइत अछि। अधिक माछसँ युक्त जलाशयकेँ मछगार कहल जाइत छैक। जाहि ठाम माछ नहि होइत छैक से जलाशय अमच्छ कहल जाइत छैक। मलाहक अनुसार कोनो जलाशय अमच्छ नहिनेछ होइत अछि।

सुदूर प्रदेशमे माछक निर्यात करवाक हेतु तथा अधिक दिन धरि उपयोगक योग्य बनयबाक हेतु माछकेँ रौदमे सुखाओल जाइत छैक। एहन माछ सुकठा/सुकठी/सुखठी/सुखोंत/सुखौत कहल जाइत छैक (प्रसिद्ध कहबी : सुकठीक बनिज पशुपतिक दर्शन)। सुकठी अधिकांशतः छोटे माछ सभक बनाओल जाइत छैक। सुकठी बनयबाक स्थानकेँ खटाल कहल जाइत छैक।

उत्पादन योग्य जलाशयकेँ जलकर कहल जाइत छैक। जलकरक हेतु देल गेल करकेँ सेहो जलकर/सैरात कहल जाइत छैक। जलकरमे माछ मारबाक अधिकारी मलाह जलकरिया होइत अछि। जलकरिया जलाशयक मालिककेँ सैरातक अतिरिक्त किछु माछे दैत छैक। एहि दातव्य माछकेँ डाली कहल जाइत छैक। जलकरमे माछ पोसबाक हेतु मालिककेँ देल अग्रधनकेँ अगाउ/अगात/अगाउत/अगुवार कहल जाइत छैक।

माछक जलक सतह पर आवि कऽ उबड़ुब करवाक क्रिया जागव/उबियायव/उजहव होइत अछि। जलाशयमे माछक जागरणकेँ उजाहि/उजहिया कहल जाइत छैक। मिथिला भाषा कोषमे उजाहि/उजहियाक अर्थ माछक जल वेगाभिमुख गमन कहल गेल अछि जे समीचीन नहि।

जलाशयमे ओकर क्षमतासँ अधिक माछ भऽ जयबाक कारणेँ अथवा पानिक खराबीसँ ओकर माछ एकटा रोगसँ ग्रस्त भऽ जाइत छैक। एहि रोगकेँ गड़बा/गड़वा कहल जाइत छैक। एहि रोगसँ ग्रस्त माछक कनखुर आदि लग कारी दाग पड़ि जाइत छैक आ ओ जलक तल पर आवि स्वतः मरि जाइत अछि।

गड़बा रोगक अतिरिक्त आनो कारणसँ उजाहि उठैत छैक। एकर पानिमे गर्मी आयब कहल जाइछ। गर्मीवला जलाशयक चारू कात केराक धम्ककेँ टुकड़ी-टुकड़ी कऽ भऽ देने पानिक गर्मी समाप्त भऽ जाइत छैक।

धारमे चलैत माछक समूहकेँ जोह कहल जाइत छैक। धारक विपरीत दिशामे चढ़ल जोह अबार होइत अछि।

जाहि स्थानपर घुट्टी भरि गँहोर पानिक धार चलैत छैक ओकरा चौंच/चौछ कहल जाइत छैक। धाराक विपरीत चढ़बाक प्रवृत्तिक कारणेँ जलाशयसँ निकलि माछक चौंच दिस चढ़बाक क्रिया चौंच पर चढ़ब होइत अछि। चौंच पर चढ़ल माछ मारि खा जाइत अछि। एही आधार पर उपलक्षण अछि चौंच पर चढ़ब ओ चौंच पर चढ़ायब। चौंच पर माछक चढ़ैत रहबाक क्रिया चौंच चलब होइत अछि। चौंचमे शनैः शनैः पानिक बहबाक क्रिया झिहिर-झिहिर चहब होइत अछि।

माछक इतस्तः कुदबाक क्रिया डेब देब होइत अछि। वर्षा भेला पर कबइ आदि माछ पानिसँ बाहर भऽ डेब देब लगैत अछि। जलक सतहपर माछक ऊपर-नीचा करवाक क्रिया चाल देब/चालि देब होइत अछि (प्रसिद्ध कहबी : डेहरा पोटी चालि दिअय, रोहू सिर बिसावा)।

विभिन्न विधि द्वारा माछ मारब मछओर/मछबाहि/मछहर/मछेर/शिकार कहल जाइत छैक। माछ मारनिहार मछबार/मछबाह होइत अछि।

तुरत मारल माछ ताजा कहल जाइत अछि। ताजा माछ छूला पर किञ्चित कठोर बुझाइत छैक। ओकर कठोरताकेँ तरख कहल जाइत छैक। तरख क्रमहि समाप्त होयबाक क्रिया लहब होइत अछि। लहिकऽ खराब ओ अछाद्य स्थितिमे परिवर्तित माछ सड़ल कहल जाइत अछि। सड़ल माछ छूला पर गजगज/पलपल करैत छैक। एक-दू दिनक भौतर उपयोग नहि कऽ लेला पर माछ सड़ि जाइत छैक (प्रसिद्ध कहबी : माछ आ पहुना, तीन दिन कहना)।

खता-खुतीसँ माछ मारबाक हेतु माटिसँ बनाओल घेराकेँ आरि/आरी/छेका कहल जाइत छैक। कम ऊँच आरिकेँ अहरी कहल जाइत छैक। नमर ओ बेसी ऊँच आरिकेँ आहर कहल जाइत छैक। चाकर ओ नमर आहर धूर होइत अछि।

पानिक बीचमे आरि देबाक हेतु कास-पटेर आदिक जुन्यासँ चारू कातसँ गछारल नाटिक बोझक उपयोग होइत छैक। एकरा गुइर कहल जाइत छैक।

खताक मध्यमे गोल आरि बान्हि ओकर भीतरवला पानि उपच्छिकऽ बनाओल खाली स्थान अपियारी/डेवा/डेवानी कहल जाइत अछि। चारू कात माछ सभ कूदि-कूदि कऽ एहिमे खसैत अछि आ पकड़ि लेल जाइत अछि।

जलाशयक कातमे सेमार आदि जमा कऽ ओहिपर जीरा छोटि माछकेँ सेमार दिस आकृष्ट करवाक क्रिया घाट देब/घाट पायब होइत अछि। आकृष्ट भेल माछकेँ सेमार सहित ऊपर कऽ मारि लेल जाइत छैक।

पोखरि आदिमे नाओक सहायतासँ माछ पकड़बाक एकटा विशिष्ट विधिकेँ खेधा-पीटी कहल जाइत छैक। एहिमे एकटा नाओक एकटा माडी पर बैसल मलाह पानिमे बसेर जाल खसबैत अछि आ दोसर माडीपर बैसल मलाह शनैः-शनैः नाओकेँ जालक अनुरूप खेबैत अछि। एहि दोसर मलाहक क्रिया कन्हेर करब होइत अछि।

माछक डेराकऽ भगबाक क्रिया हरकब होइत अछि। जालक क्षेत्रसँ बाहरवला माछ सभकेँ जाल दिस हरकयबाक हेतु दोसर नाओ पर चढ़ल मलाह जालक परितः नाओ खेचितो जाइत अछि आ सौतीसँ नाओमे ठक्-ठक् ध्वनि सेहो उत्पन्न करैत जाइत अछि। एहि मलाहकेँ ठकठकिया कहल जाइत छैक। हरकल माछ जाल दिस अयला पर जाल उठाकऽ माछ छानि लेल जाइत छैक।

कात दिस नुकायल माछ सभकेँ हरकयबाक हेतु कखनो-कखनो पैरसँ पानिक तलकेँ चलायमान कयल जाइत छैक। एहिसँ पानि मलिन भऽ जाइत छैक। पानिकेँ मलिन करबाक ई क्रिया धोकब/घोंकब होइत अछि। अति संचालन द्वारा पानिकेँ अधिक मलिन कऽ देबाक क्रिया धोकारब/घोंकारब होइत अछि।

तेज बहैत धारसँ माछ छनबाक हेतु बीच-बीचमे खुट्टा गाड़ि ओहि सभ पर झाँखी अइदि अइका देल जाइत छैक। धारमे आयल माछ झाँखी लग रुकैत अछि। पछाति झाँखीक प्रदेशकेँ जालसँ घेरि झाँखी सभ ऊपर कऽ फैसल माछ सभ मारि लेल जाइत अछि। माछ मारबाक ई व्यवस्था जेग कहल जाइत अछि।

मछहरक हेतु मलाह जतऽ ठहरैत अछि ओ स्थान बाड़ी/डेरा कहल जाइत छैक (प्रसिद्ध कहबी : सभ ठाम राम राम, बाड़ी पर नै राम राम)।

माछक शरीरक विभिन्न अंग

माछक शरीरकेँ मुख्यतः तीन भागमे बाँटल जा सकैत अछि। अग्रभाग मूड़/मूड़ा/मूड़ी/सीरा (प्रसिद्ध कहबी : सीरा खाद्य मीरा पुच्छी खाद्य गुलाम) कहल जाइत अछि। बीचवला भाग पेट/पेट्टी कहल जाइछ। पाछूवला भाग पुच्छी/पुछड़ी होइत अछि।

मूड़ाक अगिला खुलल भाग मुँह ओ मुँहक भीतरवला भाग गलफर कहल जाइत छैक। गलफरक दूनु कात दूटा केवाड़ जकाँ कवच रहैत छैक। एकरा कनखुर कहल जाइत छैक। कनखुरक भीतरी भागमे लाल रंगक कोश सन पातर-पातर अंशक समूहसँ बनल बनावटि रहैत छैक। एकरा कसेल/केसी कहल जाइत छैक।

पेट्टीक ऊपरी भाग, कनखुरक पार्श्व, पुच्छी आदिमे पंखी लागल रहैत छैक। एकर सहायतासँ माछ पानिमे हेलबामे सक्षम होइत अछि। एकरा पेखना/पंखी कहल जाइत छैक। माछक शरीर परक छिलकाकेँ खोंइचा/खोइया/चोंइटा/चोंइयाँ/सइर कहल जाइत छैक।

पेट्टीक भीतर अँतरीवला भाग पछौनी कहल जाइत छैक। फेफड़ावला भागकेँ खोखस/खोखसा/फोकचा कहल जाइत छैक। इल्का लाल वर्णक गुदावला भाग तेल कहल जाइत अछि। गाढ़ लाल रंगक मोलायम अङ्गकेँ कलेजी कहल जाइत छैक। पीठ वर्णक एकटा थैली पित्त कहल जाइत अछि। पछौनीमे माछक खायाल वस्तुक पचल-अनपचल अंशकेँ गदरी/लेदी कहल जाइत छैक।

माछकेँ अनेक खंडमे कटबाक क्रिया बनायब/निकायब/निकैब होइत अछि। खंड सभकेँ कुटिया (प्रसिद्ध लोकोक्ति : पानोमे मछरी, नौ नौ कुटिया बछरा)/कुट्टी/खंड कहल जाइत छैक। पेट्टीवला कुटिया पलइ/पलै होइत अछि। पीठ दिसुक खंडकेँ पिठकट कहल जाइत छैक।

माछक शरीरक भीतरी भागमे जे कठोर अंश रहैत छैक ओकरा काँट/काँटा आ मोलायम मांसल अंशकेँ गुद्दा कहल जाइत छैक।

माछक विक्रय : माछ बेचबाक स्थानकेँ मछहटा/कीर्तिलता, पृ.-30)/मछट्टा/मछहट्टा कहल जाइत छैक। मूल्य दऽ वस्तु प्राप्त करबाक क्रिया कीनब/बिकिनब/खरीदब होइत अछि। मूल्य ग्रहण कऽ वस्तु देबाक क्रिया बेचब होइत अछि। किनलासँ प्राप्त वस्तुकेँ खरीद/बिकिन आ बेचला पर देय वस्तुकेँ विक्री/बेच कहल जाइत छैक। खरीद-विक्री ओ बेच-बिकिन युग्म शब्दक रूपमे क्रय-विक्रयक हेतु व्यवहृत होइत अछि।

एक संग अधिक सामानक क्रय-विक्रयकेँ धोक कहल जाइत छैक। थोड़े-थोड़े कऽ सामानक क्रय-विक्रयकेँ फुटकर/खुदरा कहल जाइत छैक। जाड़ ठाम माछक धोक खरीद-विक्री होइत छैक, ओहि स्थानकेँ आढ़त कहल जाइत छैक। आढ़त पर वस्तुक मालिकसँ सभटा सामान कीन कऽ फुटकर व्यापारीकेँ अधिक मूल्य पर बेचऽवला व्यापारी पैकार होइत अछि।

खरीदमे जे पूजो लगैत छैक ओकरा लगति/लगति/लगित/लागत/लागति कहल जाइत छैक। क्रय-विक्रयमे स्थिरताक हेतु प्रथमतः देल अल्प अग्रिम मूल्यकेँ ब्याना/बेआना/वेना कहल जाइत छैक। वस्तुकेँ बेचला पर लागत ओ आन खर्चक बाद जे अधिक धन प्राप्त होइत छैक, ओकरा नफा/नफा/बचत/बचता/बचती/बचन्ता/बचन्ती/बरक्कत/बरक्कति/लाभ कहल जाइत छैक। जे विक्रय मूल्य क्रय मूल्यसँ कम होइत छैक, तँ दूनूक अन्तरकेँ घट्टी/घाटा/टूट/टुट्टी/हरक्कति कहल जाइत अछि।

विक्रय मूल्यक दरकेँ वस्तुक भाओ/मोल कहल जाइत छैक। मूल्य निर्णय करबाक क्रिया भाओ करब/मोलायब होइत अछि। मूल्यक स्थिरीकरण सम्बन्धी विवादकेँ मोलतोल/मोलाइ/मोलमोलाइ कहल जाइत छैक। बेचनिहार ओ खरीदनिहारक बीच मूल्यक स्वीकृति होयबाक क्रिया पटब होइत अछि। स्वीकृतिक हेतु पटता/पड़ता/पटती/पटन्ती शब्दक व्यवहार होइत छैक। बेचनिहारकेँ लाभक आशा रखबाक क्रिया पड़ता पड़ब/पोसायब/पोसाइ खायब होइत अछि।

स्थिर मूल्यक अनुसार वस्तुक हेतु देय राशिकेँ दाम कहल जाइत छैक। अन्नादिक रूपमे देल दामकेँ बेच कहल जाइत छैक (बेचसँ सम्बद्ध एहि लोकोक्तिक विपरीत लक्षण द्रष्टव्य-बेच दऽ कऽ जे कीनधि माछ। ताहि पर लक्ष्मी छल छल नाच।)।

बेचक ओजनक बराबर माछ देबाक दरकें बराबर/बरोबर, डेढ़ गुणित देबाक दरकें डेढ़बर, द्विगुणित देबाक दरकें दोबर, त्रिगुणित देबाक दरकें तेबर, चतुर्गुणित देबाक दरकें चौबर, दु तिहाइ देबाक दरकें डेढ़ी, आधा देबाक दरकें अधिया, तुलीयांश देबाक दरकें तेहाइ ओ चतुर्थांश देबाक दरकें चौठाइ/चौठइया कहल जाइत छैक।

सधः मूल्य दऽ खरीद-बिक्रीकें नगद/नगदा/नगदी/नगदा-नगदी कहल जाइत छैक। मूल्य पछाति फुकयबाक व्यवस्थाक अनुरूप खरीद-बिक्रीकें उधार/उधारी कहल जाइत छैक। प्रथम विक्रयकें बोहनि/बोहनी/बोहनीबट्टा कहल जाइत छैक। एहि हेतु प्राचीन शब्द पड़ओक/परहोंक अछि (द्रष्टव्य, विद्यापति गीतावली, सं, मोकिन्द झा, मैथिली अकादमी, पटना-‘पहिल पड़ओक भला केँ हाथ। तेँ उपहस नहि खोपी साथ ॥’ तथा ‘केओ देअ हास सुधा सम नीका जइसन परहोंक तइसन बीक ॥’)

मलाहिन द्वारा घूमि-फिरि कऽ माछ बेचबाक क्रिया भौरी देव/फेरीदेव होइत अछि। भौरी देबाक हेतु मलाहिनक माछ रखबाक काठक गँहोर पात्रकें कठौत कहल जाइत छैक। ओकर माछ निकएबाक हाँसुकें मलाही हाँसू कहल जाइत छैक।

माछ जोखबाक उपकरण तराजू होइत अछि। आदत पर माछ जोखबाक पैघ तराजूकें काँटा कहल जाइत छैक। काँटापर जोखबाक क्रिया काँटा करब होइत अछि। जोखबाक हेतु मानक ओजनकें बाट/बटखरा/बटिखारा कहल जाइत छैक।

वस्तु जोखबाक मानक बटखराकें सेर/सेरही कहल जाइत छैक। सेर दू प्रकारक होइत अछि— कच्ची सेर आ पक्की सेर। कच्ची सेरमे पचास तौला ओ पक्की सेरमे अस्सी तौला होइत छैक। अठ्ठासी तौलाक सेर सेहो प्रचलित अछि। आइकाल्ह मीटरिक तौल पद्धतिक प्रचार भऽ गेने सेरक उठाओ भऽ रहल छैक आ अन्य मानक बटखराक व्यवहार भऽ रहल छैक जकरा किलो कहल जाइत छैक। एक किलोमे एक हजार ग्राम रहैत छैक।

सेरक आधा ओजनक बटखरा असेरा कहल जाइत अछि आ एकर बराबर वस्तुक तौल आसेर कहल जाइत छैक। सेरक चतुर्थांश ओजनक बटखरा पाँआ कहल जाइछ आ एकर बराबर वस्तुक तौल पाओ भरि कहल जाइत छैक। पाँआक आधा ओजनक बटखरा अधपड़/अधपै कहल जाइछ आ एकर बराबर वस्तुक तौल आधपा कहल जाइत छैक। अधपड़क आधा ओजनक बटखराकें कनमा कहल जाइत छैक आ एकरा बराबर वस्तुक तौल सेहो कनमा भरि कहल जाइछ। एहि तरहें एक सेरमे सोलह कनमा होइत छैक।

अढ़ाइ सेर ओजनक बटखराकें अड़इया/अड़ैया ओ पाँच सेर ओजनक बटखराकें पसेरी कहल जाइत छैक। दू पसेरीक एक धारा ओ चारि धाराक एक मन होइत छैक।

आदत पर माछ जोखबामे एगारह किलोक एक धारा मानल जाइत छैक।

तराजूक दूनु दिस लटकैत भाग पलड़ा ओ बीचवला दण्डकें डंडी कहल जाइछ। माछवला पलड़ा झुकल रहला पर तौलकें जिन्दा/जीता/जीयत कहल जाइत छैक। वस्तु दिस पलड़ाक झुकावोकें लऽत/लेओत कहल जाइत छैक। वस्तु दिसुक पलड़ा ऊपर उठल रहला पर जोखकें उदास/ठस कहल जाइत छैक। किञ्चित उदासक हेतु झंस/झूस शब्दक व्यवहार होइत अछि।

तराजूक दूनु पलड़ाक असाम्यकें पासंग/पासङ/पसङा कहल जाइत छैक। दूनु पलड़ाकें साम्यमे अनबाक हेतु कोनो पलड़ा पर देल अतिरिक्त ओजन सेहो पासंग/पासङ/पसङा होइत अछि। बटखराक अभावमे छोट बटखारासँ हरा-फेरी द्वारा साधित वृहत् परिमाणकें कठधारा कहल जाइत छैक। दूनु पलड़ा पर क्रमशः बाट ओ वस्तु राखि कऽ जोखबाक क्रिया धारा करब होइछ। बाम पलड़ा पर रखल बाट द्वारा एक बेर जोखल वस्तुकें एक धारा कहल जाइत छैक। बाटक तौलसँ कम माछ दऽ ग्राहककें ठकबाक क्रिया टाल मारब/डंडी मारब होइत अछि। अपेक्षित बटखाराक अभावमे ईट आदिक टुकड़ीकें बाटक स्थान दऽ वस्तुकें जोख पछाति ओहि टुकड़ी सभक वास्तविक ओजन ज्ञात कऽ वस्तुक तौल ज्ञात करबाक क्रिया भेयारब/भजारब होइत अछि। भेयारबाक भाव भेयार होइत अछि।

अपन ग्राहककें मलाहिन सगुनक रूपमे जे अतिरिक्त माछ दैत छैक, ओकरा लावा-दुआ/मङनी-चङनी कहल जाइत छैक।

माछक सहचर ओ शत्रु : माछक अनेक जलजोषी सहचर ओ शत्रु सभ होइत छैक। मत्स्य न्यायक अनुसार छोट माछकें पैघ माछ खा जाइत छैक, तेँ स्वभावतः सभ माछ परस्पर शत्रु होइत अछि। मुदा किछु माछ खास कऽ मांसहारीयें होइत अछि आ अपनासँ छोट माछकें अपन आहारक मुख्य साधन बनौने रहैत अछि। एहन माछमे गरइ ओ बोआरीक नाम लेल जा सकैत अछि।

जल ओ स्थल दूनुपर समान रूपेँ रहऽवला चारि टाङसँ युक्त एकटा छोट जन्तु बेङ होइत अछि। एकर छोट बच्चा बेङची कहल जाइत छैक। पीयर रंगक पैघ आकृतिक बेङक एकटा प्रभेद हबुसा/बाबुस होइत अछि।

गन्दा पानिमे रहऽवला कारी रंगक चप्यत आकृतिक एकटा जलजन्तुकें जोंक कहल जाइत छैक। ई पानिमे पैसल जीवक चाममे सटि खून चूसऽ लगैत छैक। पनिझाओक कातमे घास पर रहऽवला एकटा अन्य खून चूसऽवला जन्तु जोंकि/ठेडी कहल जाइत छैक।

माछक अन्य सहचर कँकोड़ा/काँकोड़/कँकोड़िया (प्रसिद्ध लोकोक्ति : बहुतेहि लोभ बगुलबे कीन्दा। क्षणमे प्राण कँकोड़बे लीन्दा तथा कँकोड़बा विषयन कँकोड़बे खाथ) होइत अछि। ई बिल बनाकऽ रहैत अछि। एकरा आठठा सामान्य टाङ ओ दूटा

कैचीयुक्त चाडूर रहैत छैक। चाडूरेसँ ई अपन शत्रु पर आक्रमण करैत अछि। एकर पैघ प्रभेद तेलिया काँकोड़ कहल जाइत छैक। छोट जातिक काँकोड़केँ कटकाँकोड़ कहल जाइत छैक। काँकोड़क बिल काँकड़ोहरि होइत अछि।

कम पानिसँ माछक शिकार करऽवला एकटा उज्जर रंगक पंछी बगुला/बक होइत अछि। कछुआ ओ बगुलाक सम्बन्धमे प्रसिद्ध लोकोक्ति अछि- 'बी बक हेरसि दीदी। सए सए जाल घड़ि गेल पीठी॥'। हल्का रंगीन पोंछिसँ युक्त बगुलाक एकटा प्रभेद खयरा बगुला कहल जाइत अछि। ई जलशायक कातमे एकटहा दऽ घ्यानस्थ रहैत अछि आ अबैत-जाइत माछकेँ टप दऽ पकड़ि लैत अछि। बगुला सन एकाग्रचित्तताकेँ बगुलबा घेयान/ बकघ्यान/बकोध्यान आ ओकर कपटी स्वभावक अनुरूप चालिबला सन्तकेँ बगुला भगत कहल जाइत छैक।

पानिक तल पर आयल माछकेँ अकस्मात् अपन चाडूर अथवा लोलसँ शिकार करऽवला एकटा पैघ पंछी चिल्ला/चील्ह/चिल्लोड़ि(रि)/चिलहोड़ि(रि) कहल जाइत छैक। एकर आकस्मिक आक्रमणकेँ झपट्टा कहल जाइत अछि। झपट्टा मारि कऽ लऽ लेबाक क्रिया लुझब होइत अछि।

धोबिया चिड़इ पानि पर चारुकात महराइत रहैत अछि आ माछ पर नजरि पड़ैत देरी आकाशसँ समकोणिक उतरि पानिक धिछरेमे डूबि माछ पकड़ि लैत अछि।

माछकेँ आहार करऽवला कारी रंगक जलीय साप मछगिद्धी होइत अछि। चितकावर दंगीसँ युक्त अन्य जलीय साप डोंड़/डोंड़िया/डोंड़वा/डोर/डोरिया होइत अछि। पानियेमे वास करऽवला विषधर सापकेँ दराध/पनिया दराध कहल जाइत छैक (प्रसिद्ध लोकोक्ति- जानधि डोंड़क मत्र नहि, देखि दराधक माथा हाथ)।

पोठ पर कठोर कवचसँ युक्त, गोल आकृतिक, माछक एकटा जलीय सहचर काछु/कछुआ होइत अछि। आकृति ओ कवचक रंगक आधार पर एकर अनेक प्रभेद कटकाछु, पतकाछु, सिमकाछु, हड़काछु आदि होइत अछि।

चाडूरिमे काँटसँ युक्त कछुएक जातिक एकटा जलजन्तु सकुची कहल जाइत अछि। सुगरक मुछाकृतिसँ युक्त नदीक सतह पर सदिखन उलटैत रहऽवला कारी रंगक अन्य जलजन्तु सोंस/सोइस/सोंसि होइत अछि। बिन्नीक आकृतिक मत्स्याहारी जलजन्तु उऽद/उऽध/उऽद्ध/उधविलाड़ कहल जाइत अछि।

नदीक सभसँ भयानक जन्तु गोहि/घड़ियार/नकार/लंकार (सं नक्र) होइत अछि। एकर मुँह नाम, नाडरि काँटयुक्त तथा शरीर नाम एवं विशाल होइत छैक। एही जातिक अन्य जलजन्तु बोच/बौछ होइत छैक।

मलाह सभक मान्यता छैक जे जलमे डूबि कऽ मुइल व्यक्तिक आत्मा विभिन्न जन्तुक रूप धऽ ओहिमे वर्तमान रहैत छैक आ सुनहट पओला पर अभरैतो छैक। एकरा सभकेँ डुब्बा/पनिडुब्बा/पनिडुब्बी कहल जाइत छैक।

माछक प्रभेद : माछक अनेक प्रभेद पाओल जाइत अछि। किछु माछक रंग स्वच्छ ओ श्वेताभ होइत छैक। किछु मांसक रंग मलिछौन होइत छैक। कौनो-कौनो माछ वाद्विक्य प्राप्त कयला उत्तर अधिक आंजन जो लम्बाइसँ संयुक्त भऽ जाइत छैक आ अनेक माछ बढलो पर छोटे आकृतिक रहैत छैक। माछ सभक मुँहक आकृति, पंछीक बनावट, शरीरक आकार, काँटक स्थिति आदिमे सेहो अन्तर रहैत छैक। ओना तँ सभ माछमे सइर रहिते छैक मुदा कौनो-कौनो माछक सइर ततैक छोट होइत छैक जे छयबाक हेतु वनयबाकाल ओकरा पृथक् करब आवश्यक नहि बूझल जाइत छैक। एकर विपरीत अनेक माछक सइर बहुत पैघ-पैघ सेहो होइत अछि। एही विभिन्नता सबहिक आधार पर माछकेँ चीन्हल जाइत छैक। तकर बादो एकेटा माछ स्थान भेद भेला उत्तर विभिन्न नामे जानल जाइत अछि। स्थान भेद अन्य वातावरणक प्रभाव सेहो माछक आकृति पर अपन महत्वपूर्ण प्रभाव दैत छैक।

अधिकतम एक फुट पर लम्बाइवला माछकेँ छोटका जो ताहिसँ पैघ जातिक माछकेँ बड़का कहल जा सकैत छैक।

छोटका माछ : सइरयुक्त उज्जर छोट माछमे इलडा/खरा/खरोड़/खड़िका, खेसरा, गल्ला/गलड़ा/गलकबड़, गुत्ता/गुत्ता/गुर्दा/गुलता, पड़चाला/घोरचाला/घोरचाला, चल्हा/चल्हवा/चाल्हा/चेल्हा/चेल्हवा, तिलकिया/तिलकिया/तिलिपिया, धनारी/धनेरा, नदियारी, नुनचट/नुनचट्टी, पधरचट्टा/पबलचट्टा, पलबा, पोठी (प्रसिद्ध कहबी-1. अघायल बककेँ पोठी तीत, 2. एक पोठ पर नौ रोट, 3. पोठी-टेडरा/चेल्हवा-पोठी चालि दिअब, रेहू सिर बिताय), फौसा, बजहा, बनकबड़, बँसपत्ता/बँसपत्ती, मारा/मड़वा, मरुड़/मरेड़, माली/माल्ही, मिड़का, ललमूँहा/ललमूँही/ललमुँहिआ आदिकेँ राखल जा सकैत अछि। लघु आकारक खेसरा माछकेँ खेसरी/कचरी/कोचरी कहल जाइत छैक। पूर्णियाँ रिपोर्ट (पृ. 297)मे पधरचट्टा माछकेँ गंगाजली/घटपौना सेहो कहल गेल अछि। पैघ आकारक पोठीकेँ पोठा ओ छोट आकारक पोठीकेँ पोठिया कहल जाइत छैक। लघु आकारक बजहा माछकेँ बजही कहल जाइत छैक।

सइरयुक्त मुदा मेलछौन रंगक छोट माछ सभ अरुआरी/उररा(ड़ा)/हुर्रा/हुड़ड़ा, कबड़/कबै, गरइ, चिपनी, चेंगा/चेङा, डेढ़वा/डेढ़ा/डेड़वा, डल्ला/डलड़/डलवा/डलै/डलोड़ प्रसिद्ध कहबी- तोरा केँ पुछी ने डलोड़), बुल्ला/भुल्ला, मलड़, मुसिआ आदि होइत अछि। चुकनन हुर्रा माछकेँ मुरल कहने छथि (ऐन एकाउण्ट आफ दी डिरिक्ट ऑफ पूर्णिवा, पृ.-267)। लघु आकृतिक गरइकेँ गरचुनी कहल जाइत छैक। कबड़ माछक छवड़ाकेँ कचुरी कहल जाइत छैक (मि. भा. कोष)।

अत्यन्त छोट सइरसँ युक्त अथवा सइरविहीन छोट ओ श्वेताभ माछ सभ इच्चा/इचना, डिंगा/झिडा/झिङ्गा/कौड़िया डिंगा, ककहिया/सूही, खोखसा/

खोखसी, फकड़ा/फोचका/फोकची, खुद्धी, घरवा/घरुआ/घड़िया/ घेरुआ, चचरा/चेचरा, पपता/पोपता, चन्दा/चन्ना, चुन्ना, टेंगरा/टेङरा/डेङरा/ बजही टेङरा, टेङहा, धुकचट्टा/धुकचट्टी, धोली, नहिवा/नेरुका, बचबा/कचकी, पदना, भकुरचना/ भकुरचाना, ललिया, सिसरा/सिरसा आदि धिका। लघु आकृतिक झिड़ा माछकेँ झिड़ी ओ ओंकर पैघ प्रभेदकेँ गुरा/गोरा/गोरड़ा (रा)/ गोइड़ा (रा) कहल जाइत छैक। लघु आकृतिक सूहीकेँ सुहिया/लुहिया/लूही कहल जाइत छैक। एकर पैघ प्रभेदकेँ सूहा/सोहा कहल जाइछ। लघु आकृतिक चेचरा माछकेँ चचरी/चेचरी कहल जाइत छैक। पैघ आकृतिक टेङराकेँ बड़का टेङरा/सुसना टेङरा आ लघु आकृतिक टेङराकेँ टेंगरी/टेङरी कहल जाइत छैक।

मैलछोन रंगक सइरविहीन छोट माछ सभ कठगँची, पतसिया/पतासी, पिठिया, बाघी, लट्ठा/लटबा आदि होइत अछि।

बड़का माछ : उज्जर रंगक सइरयुक्त बड़का माछक प्रतिनिधि रङ्ग/रङ्ग/रेह/रोह/रोहु/रोहुआ (सं. रोहित) होइत अछि। एकर मूड़ा बेसी पसिन कयल जाइत छैक (प्रसिद्ध कहबी:- रहुक मूड़ी भुनाक पेट। दहीक ऊपर गुड़के हेठ ॥)। एकर जियाराकेँ गोजी/गौजारी, गौजीसँ पैघकेँ लबही, बीत भरिक लबहीकेँ खल्ली आ हाथ भरिक भऽ गेलापर एकरा भुमुरी कहल जाइत छैक।

एही जातिक अत्यन्त चाकर मुँहवला एकटा माछ कतरी/कतली/कोतरी होइत छैक। एकर पैघ प्रभेद कतरा/कतला/कोतरा कहल जाइत छैक। जुआयल कतराकेँ भकुरा/भकुरी/भाकुर/भोकरा/भकुरबा कहल जाइत छैक। भाकुर सन चाकर मुँहवलाकेँ भकुरमुँह/भकुरमुँहा कहल जाइत छैक।

रेहुएक जातिक पियरौछ रंगक एकटा माछ नएन/नेन/नैनी होइत अछि। अत्यन्त चाकर शरीरवला अन्य माछ भूना/भुन्ना होइत अछि। छोट भुन्नाकेँ फल्ली ओ पैघ भुन्नाकेँ मेदिनी/मोदिनी/मोइ कहल जाइत छैक।

अन्य सइरयुक्त श्वेताभ बड़का माछ सभ कचाड़ी, कठगोला/कनचट्टी/कपटी, भुंइचट्टी, कंधली, गोल्हा/गोल्ही/गोलही/ गोला/गोली, भुनी, कन्दुआ/भाँटी, कर्सा/ करसा/कुर्सा/खुरसा, नारा/मोछना, गन्हकबड़, गोह/गोहि/गोही, घोंघररिया, छऽही/रेवा, तेलचिट्टा, तोड़, दही/दड़ही, नङरा, बचोइ, बाटा, बिलड़ा, भेलड़ा, रेखड़ा/रेखड़ी, षड़रही, सहरा, हिलसा आदि अछि।

सहररहित श्वेताभ पैघ माछमे कुब्जा/कुबजा, काँटी/अँड़िया/गगरी/सरडा, गच्चर, घोंघेल, पगाँस/पर्यसा/पघाँस/पङसा/पङास/पङ्हास/पङ्हसा/पनसा, सीलङ/सीलन/सीलोन, लोदरा, सरडा आदिकेँ राखल जा सकैत अछि। छोट गगरीकेँ टोही ओ पैघ गगरीकेँ गगरा/गागर/तेलगगरा कहल जाइत छैक।

मैलछोन रङ्गक सइरयुक्त बड़का माछ सभ बसरा/बसराहा/बसराही/बसाड़ी/ बसाँड़ी/बिसार (सं. बिसारः), बामी, भोरा/भौरा/भोणा (प्रसिद्ध कहबी : भोरा खाप मे घोड़ा छाव), सौरा आदि अछि। अत्यन्त पैघ बिसाँदीकेँ कालबोछ कहल जाइत छैक। बामीक पैघ प्रभेदकेँ बाम/राजबाम कहल जाइत छैक। भोरा खूब स्वादिष्ट नहि होइत छैक। छोट भौरा भोंडही/भोणही होइत अछि। छोट सौराकेँ सौरी/सौराटी/सौरबचबा तथा पैघकेँ सौर (सं. शकुल) कहल जाइत छैक।

कल्थक रंगक एकटा सर्पाकार माछ अन्ही/अन्हड़/अन्है होइत अछि। गाढ़ लाल रंगक एहने माछ बम्मच कहल जाइत अछि। अन्य सइरविहीन मझोला आकृतिक मैलछोन माछ सभ सिंधी/सिडही, मङ्गुरी/ममुरी/मुङ्गुरी, गँची, काँआ, बेलओना/बेलौना, चपुआ/चिपुआ आदि होइछ। पैघ सिंधीकेँ सिंघाठ/सिंघाट/सिङ्हाठ कहल जाइत छैक। एकर कंठ लग काँट होइत छैक जाहिसँ ई शरीर पर आघात कऽ पकड़निहारकेँ चीरि दैत छैक। एहि तरहें चिरबाक क्रिया बीन्हव होइत अछि।

पैघ ममुरीकेँ माङ्गुर (सं. मद्गुरः)/ममुरा/मङ्गुरा कहल जाइत छैक (प्रसिद्ध कहबी- माप मास जेँ माङ्गुर खाइ। ससरि-फसरि वैकुण्ठे जाइ॥)। पैघ गँचीकेँ गँघा कहल जाइत छैक। बेलौनाक पैघ प्रभेद बेलौन/बेलओन ओ छोट प्रभेद बेलौनी/बेलओनी होइत अछि।

सइर विहीन माछमे सभसँ पैघ प्रभेद बुआरी/बोआरी/बोगारी/बोङारी होइत अछि। बोआरीक चच्चाकेँ लपची ओ पैघ बोआरीकेँ बोआर/बोगार कहल जाइत छैक। विभिन्न प्रकारक माछक समष्टिकेँ रहुआ-बोआर कहल जाइत छैक। मिथिलाभाषा कोषमे एकरा समुद्री मत्स्य विशेष कहल गेल अछि।

रहु ओ बोआरी माछक सुग्म शब्दक रूपमे सेहो व्यवहार होइत अछि। मिथिला भाषा कोषमे रघबा बोआर नामक एकटा मत्स्य विशेषक उल्लेख अछि।

भुल्ल रंगक एकटा पैघ माछ चोन्हा/चोनहा होइत अछि। एकर छोट प्रभेदकेँ चोन्ही/चोनही कहल जाइत छैक। एही जातिक अन्य माछ सभ बल्लारा/बगलपैरा, गोछ/गोछरा आदि होइत अछि। पैघ गोछराकेँ बघाड़र/बघारि/बघैर कहल जाइत छैक।

दूटा माछक गुणसँ समन्वित माछकेँ दोगला/बेसर/बेसरा/बेसरी कहल जाइत छैक। पोठी, चुन्ना, खेसरा, मड़बा/झिंगा आदि माछ एक संगे फेटल रहला पर इच्चा/इचन कहल जाइत अछि।

सरकारक मत्स्य विभाग द्वारा आइकाल्हि अनेक प्रकारक आयातित माछ सभक प्रचार मलाइ सभक बीच अधिक उत्पादनक दृष्टिमे कयल जा रहल अछि। एहि माछ सभक नाम अपन मूलसँ विकृत भऽ प्रचलित भेल जा रहल अछि। एहन

किन्तु नाम सभ अछि- कमलकाठ/कलमकाठ, गिलासकप, घासकाठ, चाइना पोठी, पवनकाठ, मेजरकाठ, लोहाकाठ, सिल्भरकाठ आदि।

वर्णरत्नाकरमे वाडसि, वसाइ, बोआर, वचा, वामु, अरि, मोज, कोन्धु, नयना, सौर, मिलिन्धि, सफरी, भुति माछक उल्लेख अछि। एहिमे वाडसि, मिलिन्धि, कोन्धु आदि शब्दक अर्थलाप भऽ गेल अछि। पैघ बिसादीकेँ वसाइ, पैघ बोआरीकेँ बोआर, बच्चाकेँ वच्चा, बामीकेँ वामु, गररीकेँ अरि, पैघ भुनाकेँ मोभेँ, पैघ नयनीकेँ नयना ओ पैघ सौरकेँ सौर कहल जा सकैत अछि। सफरी माछक प्रभेद थिक। ई शब्द फडीक रूपमे माछक एक संख्याक हेतु सेहो व्यवहृत होइत अछि।

चुकनन कोसी नदीक करीब डेढ़ सय माछक उल्लेख कयने छथि। एहिमे आँजन, ककुरा, कुम्हड़ी, कौड़ी, कोसीती, खयरा, खाँड़ी, गरहन, गोहाली, चमार, चिकड़ा, जाया, जौजा, टिटुआ, टुड़िआ, ढोंगा, तिलुआ, तिली, दुधिया, देसरी, धनी, नौड़िन, पेमा, पौड़की, फूआ, चड़ा, भँगौआ, भू, भोंटी, मशाल, मलकी, महुर, मंगोइ, सोली, समुआ, सुवर्णखरिका, हलुआद आदि अतिरिक्त नाम अछि (ऐन एकाउण्ट आफ् दी डिस्ट्रिक्ट ऑफ् पूर्णिया-पृ.-293-299)।

कविचन्द्र रचित वाताहानमे जासर, ठकुरा, तीर्थदन्त, योगनानिल आदि नवीन नाम भेटैत अछि (चन्द्र रचनावली, डॉ. विश्वेश्वर मिश्र, पृ.-353, 358)।

मिथिला भाषा कोषमे चनसूर, चमरमाछ, जहरी, दरसा, नान्दन, बकाची/बकुची आदि माछक नाम भेटैत अछि। एहिमे चमरमाछ वस्तुतः माछ नहि थिक। ई कारी रंगक नाइरिवला एकटा जलजन्तु थिक जे पछाति बेंड बनि जाइत अछि। एकरा चमरमछरी/बेडमाछ/फुलौँचा सेहो कहल जाइत छैक।

मखान : मखान/मखाना पानिमे उपजऽवला एकटा फल थिक। नदीक चलता पानिमे एकर उत्पादन संभव नहि छैक। दैनिक उपयोगवला पोखरिमे सेहो ई नहि लगाओल जाइत अछि।

एकर बीयाकेँ बीहन/बीहनि कहल जाइत छैक। एक आकार गोल आ रंग कारी रहैत छैक। कारी रंगवला ऊपरी भाग कठोर कवचक रूपमे रहैत छैक। तरमे ढञ्जर रंगक गुद्दा रहैत छैक। आकृतिमे ई मटरक दानासँ कने पैघ होइत अछि।

मखानक बीहनि कातिकमे जलाशयमे छोटल जाइत छैक। किन्तु समयक बाद बीहनिसेँ कमलक डंटी/बर्का/काँटयुक्त डंटी निकलैत छैक। डंटीक उपरका भाग पातक आकृति ग्रहण करैत छैक। पात गोल, करीब हाथ भरि व्यासक ओ काँटयुक्त होइत छैक। भादो/मासमे गड्डसँ निकलल डंटी सभमे अनेकसँ नील वर्णक फूल निकलैत छैक। फूल झरलाक बाद डंटीक उपरके भागमे गन्दक आकृतिक काँटयुक्त आवरणवला फऽइ बन्नइत छैक। एहि फऽइकेँ पुर/पडट कहल जाइत छैक। पडटक भीतरी भागमे मखानक बीया रहैत छैक। एहि बीयाकेँ गूड़ी(री)/गुड़िया

कहल जाइत छैक। बीया पकलाक बाद पडट स्वतः गलि जाइत अछि आ गूड़ी सभ जलक भीतर खसि जमीन धऽ लैत छैक। पानिक तरमे खसल गूडीकेँ ऊपर करबाक क्रिया मखान खरइव/मखान बहारव होइत अछि। कम पानि रहला पर टेंटी जालक सहायतासँ गूडी छानल जाइत छैक। टेंटीसँ माटिक सतह परक गूड़ी सभ छना जाइत छैक।

पानि अधिक रहला पर निश्चित स्थान पर एकटा करची गाड़ि देल जाइत छैक। एकर काड़ा कहल जाइत छैक। काड़ाक परितः अनेक मलाह पानिक तऽलसँ नीचा जाइत अछि। एहि क्रियाकेँ डुब्बी मारव कहल जाइत छैक। जलाशयक सतह पर पहुँच मलाह सभ हाथसँ थरि-थरि गूडी सभकेँ काड़ा दिस बढवैत ओतऽ जमा करैत अछि। पानिमे निमग्न रहैत भितर-भीतर चलबाक क्रिया डुबकुनिआ मारव होइत अछि। डुबकुनिआ मारवाक संगहि सतह पर इतस्ततः चलबाक क्रिया गुडकुनिआ/घुसकुनिआ देव होइत अछि। पानिक भीतर मलाहक साँस अवरुद्ध भऽ जयबाक क्रिया दम घुटव कहल जाइत अछि। दम घुटला पर जलक तल पर आवि साँस लेबाक क्रिया दम मारव होइत छैक।

काड़ा लग बाँसक कमचोस बनल कोठीक आकृतिक बासनक राखि सभटा गूड़ी ओहिमे ठठा लेल जाइत अछि। एहि बासनकेँ औका कहल जाइत छैक। औका भरि गेला पर अनेक मलाह मिलि ओकरा जलाशयसँ बाहर लऽ अवैत अछि। औकाक स्थान पर प्रयुक्त जालक टुकडीसँ बनल बासन जे मखान उठयबाक हेतु व्यवहृत होइछ से पैलनी कहल जाइत अछि।

कादोमे गँधल गूडीकेँ ऊपर करबाक हेतु गँजवाहि फयल जाइत छैक। कादो सहित गूडीकेँ गाँजसँ उठा ऊपरमे पानि पर खूब झमारल जाइत छैक। कादो पानिमे घुलिकऽ गाँजसँ बाहर भऽ जाइत छैक आ गूड़ी गाँजमे बचि जाइत छैक।

जलाशयसँ बाहर फयल गूडीक उपरका भागमे एकटा हल्लुक आवरण रहैत छैक। एहि आवरणकेँ चोइंटा कहल जाइत छैक। चोइंटा छोड़यबाक हेतु गूडीकेँ खूब ततिमर्दन कऽ साफ पानिसँ धो देल जाइत छैक। एहि साफ गूडीकेँ रौदमे सुखा लेल जाइत छैक।

सुखावल गूडीकेँ समान आकृतिक अनुरूप छँटबाक हेतु ओकरा सात आकृतिक छेदसँ युक्त सातटा चालनिसँ होइत क्रमशः छलल जाइत छैक।

गूडीसँ मखान बनयबाक क्रिया भूजव होइत अछि। भूजवासँ पूर्व गूडीकेँ हल्का गर्म करवाक क्रिया भाइ(र)व होइत अछि। भाइल गूडीकेँ एकठाम जमा कऽ एक-दू दिन छोड़ि देबाक क्रिया जमावव होइत अछि। जमावव

जमल गूडीकेँ खापरिमे लाल कऽ भुजि गर्ममे सौन-धारित गूडी एकटा काठक चाकर आधार पर राखि काठेक हथौडीसँ पीटल जाइत छैक। काठक चाकर

आधारके तरिहट ओ हथौड़ीके मुडरि/पिटना कहल जाइत छैक। एहि तरहें कयलासँ गूडीक उपरका आवरण टूटि कऽ छिड़िया जाइत छैक आ भीतरवला उज्जर भाग अनेक गुणित आकार पकड़ि बाहर होइत छैक। एहि उज्जर वस्तुके मखान कहल जाइत छैक।

फुटि कऽ अत्यधिक पैघ भेल मखानके फोका/फोका मखान कहल जाइत छैक। बिनु फूटल अथवा कम फूटल मखानके किर्री/ठुरी कहल जाइत छैक। आघातक कारणे जे किर्री टूटि कऽ टुकड़ी-टुकड़ी भऽ जाइत छैक, ओकरा दाइल कहल जाइत छैक।

सिङ्गहारा : पानिमे उपजऽवला एकटा खाद्यफल सिङ्गहारा/पानीफल कहल जाइत छैक। इहो मखाने जकाँ अल्प गहराइला डबड़ा आदिमे लगाओल जाइत अछि। एहि फलक आकृति त्रिकोण होइत छैक। एकर बाहरी आवरण हरियर अथवा लाल रंगक तथा भितरका गुद्दा उज्जर रंगक होइत छैक।

सिङ्गहारा लतीमे फइँट अछि। एकर लती पानिक उपर-ऊपर लतरैत छैक। वैशाखमे एकर लती पानिक तल पर इतस्ततः छोटि देल जाइत छैक। बीयावला ई लती सभ काँखी कहल जाइत अछि। किछुए दिनक बाद लतीक जोड़ सभपरसँ अंकुर निकलैत छैक। एहि अंकुर सभके सेहो काँखी कहल जाइत छैक। अंकुर सभके तोड़ि-तोड़ि सौंसे जलाशयमे छोटि देल जाइत छैक जे क्रमशः पुनः अंकुर लऽ जलाशयक समस्त भागके छेकि लैत छैक। अंकुरके छिटवाक प्रक्रिया कमठौन कहल जाइत अछि। आसिन धरि लतीमे फल आवि जाइत छैक, जकरा तोड़ि कऽ बेचल जाइत अछि।

कमठौन करवाक हेतु एवं फलके तोड़वाक हेतु मलाह दूय वंशदंडक दूनु छोर पर दूटा उनटल पैलके बान्हि पानिमे हेलकऽ दंड पर बैसि एम्हर-ओम्हर अबैत-जाइत अछि। एहि उपकरणके घटनइ/घड़नइ/धरा/घड़ा/धैला/धोड़ा कहल जाइत छैक।

मिथिलाक मलाह दू प्रकारक सिङ्गहारा उपजवैत छथि। देशी प्रभेदके देशवाली ओ आयातित प्रभेदके कनपुरिया/कानपुरी कहल जाइत छैक। देशवाली प्रभेदक फल कनपुरियाक अपेक्षा छोट होइत छैक। संगहि जुअयला उत्तर देशवाली प्रभेदक सिङ्गहाराक आवरण कठोर भऽ जाइत छैक आ ओकरा दाँतसँ काटिकऽ खायब संभव नहि रहैत छैक। कनपुरियाक आवरण जुअयलो पर नरमे रहैत छैक। तेँ जुआयल देशवाली सिङ्गहाराके उसीनिकऽ हाँसुसँ छीलि खयवाक प्रचलन अछि। नरम गुद्दावला सिङ्गहाराके खिच्चा/खिन्जा/अजोह कहल जाइत छैक।

चून : चून/चूना जलाशयसँ प्राप्त कठोर कवचयुक्त एकटा जन्तुक खपरोइयासँ बनैत अछि। एहि जन्तुक सौप/सितुआ/सितुहा/सितू/खुरचन कहल जाइत छैक।

खूब नाम ओ चाकर प्रभेदक सौप नमका/नमकी, चाकर सौप बटुरी ओ गोल आकृतिक सौप करियारी/कहआरी कहल जाइत छैक।

कठोर कवचसँ युक्त आनो अनेक जलजन्तुक खपरोइया चून बनयबाक हेतु प्रयुक्त होइत छैक। यद्यपि सौपक अतिरिक्त आन जन्तुक खपरोइयासँ बनल चून नीक नहि होइत छैक तथापि गृहनिर्माणक मशाला बनयबामे ओहनो चूनक उपयोग कयल जाइत छैक।

अन्य खपरोइयावला जन्तुमे डोका/घोंघा/घोङ्हा प्रमुख अछि। एकर लघु प्रभेदके डोकी/घोंघी/घोङ्ही/घोङरी/घोङारी/घोंघड़ी/घोंघाड़ी कहल जाइत छैक। नाम आकृतिक एकटा बरिसती जन्तु अईठा/ऐठा/ऐँठा होइत अछि।

अईठाक अतिरिक्त आन एहन जन्तु सभक मांसवला भाग खाद्यक रूपमे व्यवहृत होइत छैक आ कवचवला भागके आगिमे पकाओला पर चून बनैत छैक।

पकयबाक हेतु जाहि चूल्हक उपयोग होइत छैक ओकरा भट्ठी/चूनाभट्ठी कहल जाइत छैक। ई काँच माटिक मोट देवालक बेलनाकार कोठी सदृश होइत अछि। एकर उपरका भाग खुलल रहैत छैक आ एहि भागक व्यास करीब दू हाथ रहैत छैक जे क्रमहि कम होइत जड़ि लग एक फुट भऽ जाइत छैक। निचला भागसँ सौप निकालबाक हेतु तीनटा मुँह बनाओल रहैत छैक।

सौपके लकड़ीक खुहरीक संग फँटि भट्ठीमे भऽ आगि लगा देल जाइत छैक। गर्मीसँ सौप पाकि जाइत छैक। पाकल सौप निचला मुँहसँ निकालि लेल जाइत छैक। सद्यः निकालल पाकल सौपके कली/फूल कहल जाइत छैक।

कलीमे पानिक अल्प मात्रा देला पर ई मखड़ि कऽ गर्द-गर्द भऽ जाइत छैक। एहि चूनके भरकी चूना कहल जाइत छैक।

सौपक नीक जकाँ पकवाक क्रिया घुलब होइत अछि। नीक जकाँ पाकल नहि रहने भरकओला पर सौपक खंड सभ चूनमे देखि पड़ैत छैक। एहि खंड सभके ददरी/सिम्फी कहल जाइत छैक।

चूनके पानिमे घोरि ओहिसँ देवाल आदिके छछारल जाइछ। एहि क्रियाके चुनेटब कहल जाइत छैक। एक बेर पानिमे घोरल चून सूखि गेला पर खरकटि जाइत छैक आ पुनः पानिमे नहि घुलि पवैत छैक। एहन चूनके खरचून कहल जाइत छैक।

पान, खैनी आदिक संगे खयबाक हेतु घुलाकऽ पकाओल कलीके टीनमे पानिक संगे घोरि खौलाओल जाइत छैक। अधिक स्वच्छ चून प्राप्त करवाक हेतु एहिमे थोड़ेक खइर सेहो फँटि देल जाइत छैक। खौलाकऽ चूनके सिद्ध करवाक क्रिया नोड़ब/रान्हब/रीन्हब होइत अछि। रन्हला उत्तर प्राप्त वस्तुके रान्ह कहल जाइत छैक। कपड़ा पर छानल घोरके कपड़छान कहल जाइत छैक।

गोइठाक छाउर पर राखि एहि घोरक जलीय अंश अवशोषित कराय चून प्राप्त कयल जाइत छैक। प्रयोगमे चून रखबाक छोट पात्रकेँ चुनौटी कहल जाइत छैक।

निष्कर्ष

एहि तरहें देखैत छी जे माटि-पानिक व्यवसायमे सहस्राधिक शब्दावलीक प्रयोग होइत अछि। कुम्हारक शब्दावली अपन मूल स्वरूपमे सुरक्षित अछि आ एहि पर भाषिक अन्तःपरिवर्तनक प्रभाव अल्प अछि। मुदा माटिक बासनक विकल्पक रूपमे घातु, प्लास्टिक आदिक प्रयोगसँ कुम्हारक व्यवसायक अधिकांश शब्द अर्थलोपक प्रक्रियामे अछि।

मलाहक शब्दावलीमे क्षेत्रीयताक अत्यन्त अधिक प्रभाव छैक। संगहि एहि पर भाषिक अन्तःपरिवर्तन अबाध गतिसँ भऽ रहल अछि।

एहि दूनु व्यवसायमे उत्पादनक विविध स्तरमे पर्याप्त पारिभाषिक शब्दावली भेटैत अछि। एहि शब्दावलीमे स्थान भेदसँ एक वस्तुक अनेक नाम भेटैत अछि ओ प्रत्ययविधान द्वारा विभिन्न शब्द निष्पन्न होइत अछि।

चतुर्थ अध्याय

तूर-सूत व्यवसाय सम्बन्धी शब्दावली

तूर-सूत व्यवसाय एकटा सरिलिष्ट जातीय व्यवसाय थिक। एहि व्यवसायक विभिन्न स्तरमे जोलहा, पटबा, दर्जी, धुनिया, रंगरेज ओ धोबि जाति लागल अछि। जोलहा ओ पटबा जाति सूतसँ वस्त्र बुनैत अछि। सूतक विभिन्न प्रसाधन तैयार करबा ओ सूतमे गहनाक गँथाइ पटबाक अन्य व्यवसाय थिक। दर्जी वस्त्रकेँ काटि-सीबि कऽ पहिरबा योग्य बनौत अछि। धुनिया सीइक ओ तोशकक हेतु तूर धूनेत अछि तथा ओकर तगाइ करैत अछि। रंगरेज वस्त्रकेँ रंगबाक ओ धोबि मैल वस्त्रकेँ साफ करबाक व्यवसाय करैत अछि। एहि तरहें एहि व्यवसायमे एक जातिक उत्पादन दोसर जातिक आधार सामग्री भऽ जाइत छैक।

तूर-सूत व्यवसायक प्रारंभिक आधार सामग्री बाड कृषि व्यवसायसँ उत्पादित होइत अछि, जकर कोनो जातीय आधार नहि छैक। बाडसँ सूत तैयार करबाक व्यवसायकेँ सेहो जातीय आधार नहि छैक।

ऊनी वस्त्रक व्यवसाय सेहो जातीय व्यवसाय थिक आ एहि व्यवसायमे गरेडी जाति लागल अछि।

रेशमी वस्त्रक व्यवसायक मिथिलामे कोनो जातीय आधार नहि छैक।

सामान्य आधार सामग्री ओ औजार : तूर-सूत व्यवसायक सामान्य आधार सामग्री बाड थिक। बाडकेँ चरखी द्वारा पेदिकऽ ओकर रेशावला भागकेँ पृथक् कयल जाइत छैक। रेशावला भागकेँ धुनि कऽ समस्त रेशाकेँ पृथक्कृत कयल जाइत अछि आ दण्डाकार बनाव चरखा द्वारा सूत काटल जाइत अछि। बाड उपजयबासँ लऽ कऽ सूत बनयबा धरिक व्यवसाय जाति निरपेक्ष व्यवसायक रूपमे चलैत अछि।

बाड : बाड वृक्षविशेषक फलक भीतरी भागसँ प्राप्त रेशायुक्त पदार्थ थिक। एकरा बाड/बाडा/बड्ढा/बाँगो/कपास कहल जाइत छैक।

बाडक फऽइकेँ डेडी कहल जाइत छैक। परिपक्व डेडीक स्फुटित होयबाक क्रिया बाड फूटल होइत अछि। फूटल बाडक रेशायुक्त पदार्थकेँ रू/रूआ/रूइया/तूर कहल जाइत छैक। बाडक बीयाकेँ बडौर/बडौरा कहल जाइत छैक। बाडक सुखायल गाछकेँ बडठी कहल जाइत छैक।

यद्यपि व्यावसायिक स्तर पर आव बाइक खेती मिथिलामे नहि होइत अछि, मुदा बाड़ी-झाड़ीमे एखनो अनेक प्रकारक बाइ उपजाओल जाइत अछि। ताजपुर ओ सीतामढ़ी बाइ उपजववाक प्रमुख केन्द्र रहल अछि (ए स्टैटिस्टिकल एक्जाम्पल ऑफ बंगाल, पृ.-83)। परिपक्व होववाक समयक आधार पर मिथिलामे बाइक मुख्यतः दूटा प्रभेद उपजाओल जाइत रहल अछि- बैसाखमे तैयार होमऽवला प्रभेद-बैसक्खा ओ भादोमे तैयार होमऽवला प्रभेद-भदैवा।

बैसक्खा बाइमे दुइटा प्रभेद होइत अछि- पैघ डेढ़ीवला प्रभेद मोगा/मोगला/मोगिला आ छोट डेढ़ीवला प्रभेद मोचरा/मोचरी/मुजारू। मोगला ओ मोचराक मिश्रण मिझरा/फेटवाल होइत अछि।

भदैवा बाइकेँ कोकटी/कोगटी कहल जाइत छैक। एकर तुर ललौन होइत छैक। मिथिलाक एहि प्रसिद्ध बाइक वस्त्र जीवन पर्यन्त चलैत छैक (बिहार पीपैन्ट लाइफ, पृ.-237)।

एकर अतिरिक्त बाइक अन्य अनेक प्रभेद सभ सेहो उपजाओल जाइत रहल अछि। सरिलष्ट बीजसँ युक्त बाइक प्रभेदकेँ जटही कहल जाइत छैक। खूब लाल तुरवला बाइक दोसर प्रभेदकेँ गज्जर/गाजर/गज्जरी कहल जाइत छैक। फागुनमे परिपक्व होमऽवला बाइक प्रभेदकेँ फगुनिया/फागुनी/हेबैती/हेमती कहल जाइत छैक। सालमे दू बेर फइऽ-फुलायवला बाइक प्रभेद विशेषकेँ बरा/बरबडा कहल जाइत छैक।

चरखी : बाइसँ बडौरकेँ पृथक् करवाक उपकरणकेँ चरखी/चर्खी कहल जाइत छैक। बडौरकेँ पृथक् करवाक क्रिया पेड़ब/ओटब/औटब/औटाइ कहल जाइत अछि।

चरखीक आधारभूत चाकर काठकेँ पीढ़ा/पीढ़ी/पिढ़िया कहल जाइत छैक। पीढ़ाक मध्यमे ठोकल काठ जकरा पैरसँ दबि देने चलबऽ काल पीढ़ा हिलडुल रहैत अछि, से माइना/मन्झा/मझवा कहल जाइत अछि। पीढ़ा पर उर्ध्वाधार ठोकल दुइ गोटा समाप्तान्तर काष्ठदंडकेँ खूटा/खुट्टा/खूटी/खूटी/खुट्टी/खुट्टी कहल जाइत छैक। खुट्टीक उपरका भागमे नीचा-ऊपर लागल दुइ गोटा बेलनाकार क्षैतिज काष्ठकेँ जाठि कहल जाइत छैक। जाठि ओ खुट्टाकेँ सुसम्बद्ध करवाक हेतु ठोकल काठक छोट-छोट टुकड़ीकेँ पच्चड़/पाचड़/पचड़ी/पच्ची कहल जाइत छैक। निचला जाठिकेँ परितः नचववाक हेतु ओकर एकटा छोरपर लागल चाकर काष्ठखंडकेँ मकरी कहल जाइत छैक। मकरी ओ जाठिकेँ सम्बद्ध करऽवला काठक कीलकेँ किल्ली कहल जाइत छैक। मकरीक निचला छेदमे पैसल काठ अथवा बाँसक टुकड़ी जकर सहायतासँ मकरीकेँ ऐठल जाइत छैक, से लागनि/हत्था कहल जाइत अछि।

चरखी द्वारा पेड़ल बाइक तुरवला भागक तन्तु सभकेँ रेशा/फाहा कहल जाइत छैक। एहिमे कौड़ा द्वारा खायल भाग, छोट-छोट बडौर आदि सेहो रहैत छैक। एकरा सभकेँ करकुट/कुरकुट कहल जाइत छैक।

तुरकेँ चुटकीसँ नाँच-नाँच कऽ ओकर फाहा सभकेँ पृथक् करवाक ओ विजातीय पदार्थ सभकेँ पृथक् करवाक क्रिया तुमब/तूनब होइत अछि।

आइकालि बडौर रहित विभिन्न प्रकारक तुर सभ आयातित होइत अछि। किछु आयातित तुर सभक नाम बरदा/बरदाहा/बरदाही, नवसारी/नवसारिल, देवकपास, पहल, कमल, खाधी, कच्ची खाधी, डारापीन, स्टिपिन, शिल्पी आदि अछि। ई सभ अत्यन्त गस्सल, पैघ ओ चौखुट पिण्डक रूपमे आयातित होइत अछि। एहि पिंडकेँ गेठिया/गाँठ/गदूठ कहल जाइत छैक।

तुमल तुरक फाहा सभकेँ खूब पृथक्-पृथक् करवाक क्रिया धूनब होइत अछि। धुनवाक काज जाहि उपकरणसँ होइत अछि से धुनकी/धनुकी/धुनैठ/धुनहट/फटका/फटकी कहल जाइत छैक। ई बाँसक फट्टीक धनुषाकार मोड़ल उपकरण थिक जकर दूनु छोर मूँजक डोरी अथवा ताँतिसँ जोड़ल रहैत छैक। डोरी अथवा ताँतिकेँ तुमल तुरक सम्पर्कमे राखि ताँतिक कम्पन द्वारा तुरक रेशा सभकेँ पृथक्कृत कयल जाइछ। ताँतिपर आघात करवाक हेतु अग्रभागमे गोल पिंडसँ युक्त काष्ठक करीब एक बीत नाम उपकरणकेँ गुल्ली/लारन/लारनि कहल जाइत छैक। तुर धुनला पर निकलल गन्दगीयुक्त बेकार तुरकेँ छीजन कहल जाइत छैक।

जातीय व्यवसायक रूपमे धुनवाक काज धुनिया जातिक पारम्परिक व्यवसाय थिक, मुदा आव धुनिया सभ मात्र सीड़क-तोराक आदिक हेतु धुनाइ करैत अछि। आव धुनवाक काज अधिकांशतः मशीने द्वारा होइत अछि, जाहिसँ धुनल तुरक आयताकार पिंड भेटैत छैक।

धुनल तुरक कने-कने मात्रा सऽ ओकरा चारि आडुर चाकर ओ एक बीत नाम पिंडक रूपमे कोनो समतल आधार पर राखल जाइत छैक। पछाति एकटा खरहीक टुकड़ी ओकर एक कातमे धऽ बामा हाथेँ तुरकेँ ओहिपर लपेटि बेलनाकार दंडक स्वरूप दऽ देल जाइत छैक। खरहीक टुकड़ीकेँ पिरसौर/पिड़सरि (ग्रि.)/पीरबटनी तथा तुरक दंडकेँ पीर/पिउर/पूनी कहल जाइत छैक। दस-पन्द्रहटा पूनीक धवकीकेँ मुट्टी कहल जाइत छैक।

पीरसँ सूत कटवाक हेतु टकुरी एवं चरखा नामक यंत्रक व्यवहार होइछ।

टकुरी : जनड आदिक हेतु अत्यन्त पातर सूत कटवाक यंत्रविशेष टकुरी/तकुली/तकुरी कहल जाइत अछि। एकर आधारमे लागल पुरनका पैसाक आकृतिक काठक टुकड़ीकेँ पेनी कहल जाइत छैक। पेनीक मध्यमे छेद रहैत छैक।

एहि छेदमे पेनीसँ एक इंच नौचा धरि करीब छओ इंचक बाँसक कमची पैसल रहैत छैक। एकरा **कामि/काइम** कहल जाइत छैक।

टकुरीकेँ माटिक जाहि गोल बासनमे राखि कऽ नचाओल जाइत छैक, ओकरा **टकुरकट्टा/माली** कहल जाइत छैक। टकुरीक सम्पर्कमे पिउरकेँ राखि टकुरीकेँ नचौला ठतर तुरक पातर तन्तु क्रमशः बनल चल जाइत छैक। एहि तन्तुकेँ **सूत** कहल जाइत छैक। पिउरकेँ स्थिर कऽ सूतमे देल गेल मेढ़केँ **बट/बाँट** कहल जाइत छैक।

चरखा : व्यावसायिक स्तर पर सूत बनयबाक पारम्परिक यंत्रकेँ **चरखा/चर्खा** कहल जाइत छैक। आकृतिक अनुसार चरखाक अनेक प्रभेद होइत अछि- (क) बिहार चरखा (ख) किसान चरखा (ग) पेटी चरखा एवं (घ) अम्बर चरखा

बिहार चरखाक आधारकेँ **पीड़ा/पिड़िया** कहल जाइत छैक। एहिमे एकटा चौखूट काठक दूनु छोरपर बाम ओ दहिने कात क्रमशः छोट ओ पैघ चौखूट काठक दूटा टुकड़ी उदग्र ठोकल रहैत छैक। पिड़ियाक मध्य भागक काठकेँ **मोड़ा/मैझवा/मनझाड़** (घि.) कहल जाइत छैक। पिड़ियाक दहिने भागवला काठ पर लकड़ीक दूटा करीब एक फुट नाम खुट्टा ठोकल रहैत छैक जकर उपरका भागमे कान बनल रहैत छैक। दुनु कान पर अवलम्बित लकड़ी अथवा लोहक ठोस छड़केँ **धूरा/धूरी/जाठ/जाठि/जाइठ/लाठ/लाइठ/लाठि** कहल जाइत छैक। धूरा एकटा ढोल सन बेलनाकार काष्ठखंडक केन्द्रमे कयल छिद्रमे पैसल रहैत छैक। एहि काष्ठखंडकेँ **ताम/तामा/ताम्बा** कहल जाइत छैक। तामाक दूनु कात सटल दूटा लकड़ीक पहिवा सदृश वस्तुकेँ **मोड़ा/मुड़िया/मोड़िया/मूड़ी/मूँड़** कहल जाइत छैक। मूड़ीसँ सटकऽ देल पंखीक सदृश काठक चाकर ओ पातर दंडक समूहकेँ **पुती/पुत्ती** कहल जाइत छैक। दुनु कातक पुतीक उपरका भाग रस्सी द्वारा सम्बद्ध रहैत छैक। एहि रस्सीकेँ **अमालह/अमाल** कहल जाइत छैक।

धूरीक अग्रभागमे लागल करीब एक बीत नाम ओ चारि आदुर चाकर काठक टुकड़ीकेँ **मकड़ी (री)/नाक** कहल जाइत छैक। नाकक निचला कोरमे कयल छेदमे बाँस अथवा काठक दण्ड दऽ परितः नचौला पर धूरी ओ पुत्ती नाचऽ लगैत छैक। नचयबाक दंडकेँ **लारन/लारनि** कहल जाइत छैक।

पिड़ियाक बाम भागक अपेक्षाकृत छोट काष्ठखंडपर तीनटा छोट-छोट खुट्टी ठोकल रहैत छैक। मध्यवर्ती अपेक्षाकृत पातर खुट्टीकेँ **मलकाठी** कहल जाइत छैक। दुनु कातवला खुट्टीक उपरका भागक छेदमे चम्मचक आकृतिक दूटा काठक पातर टुकड़ी ठोकल रहैत छैक। एकरा **चमरख** कहल जाइत छैक। पूर्वमे ई चामक होइत छल।

दूनु चमरखक छेदमे दुनु कात नौकवला लोहाक पातर छड़ लागल रहैत छैक जकरा **टाकु/टकुआ** कहल जाइत छैक। टकुक अग्रभागमे छोरसँ करीब पाँच इंचक दूरीपर लागल काठ अथवा लोहक पैसाक आकृतिक गोल वस्तुकेँ **पेनी/घकरी** कहल जाइत छैक। दूनु चमरखक पृष्ठभागमे टकुमे लागल नडकटिक फोफोकेँ **छुच्छी** कहल जाइत छैक।

अमालह ओ टकुक मध्य भागमे लागल बाँटल सूतकेँ **माल/मालह** कहल जाइत छैक। मालहकेँ चिक्कन ओ कटोर करवाक हेतु ओकर उपरका भागमे रौदमे पाकल कड़ू तेल ओ धूमनक मिश्रणक लेपसँ **मजैया/सोंटाइ** कयल जाइत छैक। एहि मिश्रणकेँ **राल** कहल जाइत छैक।

मकरीकेँ परितः घुमयबाक क्रिया **एँठब** होइत अछि। मकरी एँठलासँ मालह टकुकेँ नचबैत छैक आ ओकर सम्पर्कमे पीरकेँ लगाय बामा हाथेँ क्रमशः ऊपर दिस लऽ गेने सूतक पातर-पातर तन्तु बनैत छैक जकरा टकुकेँ **उनटा** मुहें नचाय ओहिमे लपेटि लेल जाइत छैक। सूतकेँ टकु पर लपेटबाक क्रिया **घोंटब** होइत अछि। सूतसँ भरल टकुकेँ **कुकरी/कुकुरी/कुखरी** कहल जाइत छैक।

किसान चरखा पारम्परिक चरखाक विकसित रूप थिक। एकरा **अरमदा चक्र/यरबदा चक्र/सरङ्गी चरखा** सेहो कहल जाइत छैक। एकरा आधारकेँ **पिड़िया**, बड़का पहियाकेँ **गति** आ टकु लगयबाक दंडकेँ **पट्टी** कहल जाइत छैक। पट्टीक उपरका भागमे दुनु कात दू-दूटा छेद ऊपर-नीचा रहैत छैक, जाहिमे तौतिक डोरी लगाओल रहैत छैक। ई टकुकेँ काठक साक्षात् वर्षणसँ बचबैत छैक।

एहि चरखाक टकुक बीचमे घिरनी रहैत छैक, जे मुख ओ गतिमे लागल मालह द्वारा नचाओल जाइत छैक। घिरनीक दुनु कात लागल चामक टुकड़ीकेँ **चमरख** कहल जाइत छैक। मुखक उपरका भागमे लागल त्रिकोण काठक टुकड़ी जकर सहायतासँ ओकरा परितः नचाओल जाइत छैक, से मूठ कहल जाइत अछि।

एहि चरखाक आधारमे ठोकल टुकड़ी जाहिपर चलबैत काल पैर घऽ देने चरखा हिल-डोल नहि करैछ, से **पीदान/पावदान/पैतान** कहल जाइत छैक। सूत उधारबामे सहायक लौहवलय लागल पातर काठक छोट सन दंडकेँ **सूतारिंग** कहल जाइत छैक।

पेटी चरखाक समस्त व्यवस्था किसाने चरखा जकाँ होइत छैक मुदा एकर समस्त उपकरणकेँ छोट सन पेटीमे बन्द करवाक व्यवस्था रहैत छैक।

अम्बर चरखा आधुनिक चरखा थिक। एकर अधिकांश भाग लोहक होइत छैक तथा एकर विभिन्न अंगसँ सम्बद्ध शब्दावली अंग्रेजीसँ सोझें गृहीत अथवा

रूपान्तरित अछि। एहि चरखामे सुविधा ओ उत्पादनक दृष्टिसे नित्य नव परिवर्तन होइत रहबाक कारणे एकर अंगक नामावली पारिभाषिक स्वरूप पकड़बासँ पहिनिहि किलुप्त भऽ जाइत रहल अछि।

एहि चरखामे खरखर सतहसँ युक्त लोहक बेलन परसँ जाइत तुरकें दाब दऽ नचौलापर सूत बनैत छैक। एहि चरखा द्वारा पेड़बाक हेतु तुरक करीब चारि आङ्कुर चाकर ओ एक हाथ आयताकार पिंडकें पाट/पट्टा कहल जाइत छैक। पट्टा बनयबाक हेतु काठक उपरका भागमे खुलल आयताकार छोट सन बकसा ओ ओकर भौतरी भागमे अँटवा योग्य दाबक उपकरणक प्रयोजन होइत छैक। एकरा परेसपट्टी (अं. प्रेस + सं. पट्टिका) कहल जाइत छैक।

पट्टाकें पेड़लासँ तुरक मोट सूत बहराइत छैक जकरा पूनी कहल जाइत छैक। पूनीकें पेड़ला उत्तर अपेक्षाकृत मोट सूत सद्श वस्तुकें बट कहल जाइत छैक। बटकें पेड़ला उत्तर प्राप्त सूतकें फैनल (अं. फाइनल) कहल जाइत छैक।

आइकाल्हि मशीन द्वारा तैयार तुरक करीब दू आङ्कुर चाकर लच्छी भेटैत छैक जकरा पट्टी कहल जाइत छैक। पट्टीसँ पूनी तैयार करबाक हेतु व्यवहृत अम्बर चरखाक प्रभेदकें बेलनी कहल जाइत छैक।

अम्बर चरखाक खरखर पृष्ठवला तीन गोट बेलनकें परस्पर आबद्ध लोहक दौतदार चक्का सबहिक सहायतासँ गतिशील कराओल जाइत छैक। एहिमे बड़का चक्काकें बड़ीदाँत ओ छोटका चक्काकें छोटी दाँत कहल जाइत छैक। चक्का सभकें गतिमान करयबाक हेतु लोहक जाहि छड़कें परिः घुमाओल जाइत अछि तकर पकड़वला भागकें हैंडिल/मूठ कहल जाइत छैक। तुर पेड़बाक हेतु लोहक खरखर पृष्ठवला बेलन सभकें कटाइ मुदिया कहल जाइत छैक। तुर पर दबाव देबाक हेतु रबरक गोल बेलनाकार टुकड़ी सभकें रबड़ी गुटका कहल जाइत छैक।

अम्बर चरखामे सूत पेनीमे घिरनी लागल काठक करीब एक बीत नाम पातर बेलनाकार दंड सभपर लेपयइत जाइत छैक। एहि दंड सभकें बाबिन/बाबिन कहल जाइत छैक। बाबिन लोहक जाहि दंडपर नचैत अछि से हारबर कहल जाइत अछि। बाबिनकें नचयबाक हेतु मालह लागल काठक घिरनी सद्श चक्का सभकें गतिचक्र कहल जाइत छैक। मालहकें नीचा दिस दबने रहबाक हेतु ओहिपर देल प्लास्टिकक घिरनी सद्श चक्का सभकें दबाव चक्र कहल जाइत छैक। बाबिन सभ लोहक एकटा चदराक वृत्ताकार खाली भागमे नचैत अछि। एहि चरणकें चूड़ीपट्टी कहल जाइत छैक। चूड़ीपट्टीक दुनु छोरपरक लोहक दंडकें भरनी खंभा कहल जाइत छैक। चूड़ीपट्टीकें निरन्तर ऊपर-नीचा होइत रहबाक हेतु ओहिसे लागल एकटा छड़ पानक आकृतिक एकटा चक्का पर नचैत अछि जकरा पानचक्र कहल जाइत छैक।

चूड़ीपट्टीक वृत्ताकार खाली भागक परिः सूतकें फँसाकऽ नचयबाक हेतु कोर पर लागल अँकुसी सद्श लोहक वस्तुकें टेभलर कहल जाइत छैक। पेड़ल तुर टेभलर पर निश्चित स्थानसँ खसयबाक हेतु जाहि लोहक बलयसँ होइत खसाओल जाइत अछि से सूतकड़ी कहल जाइत छैक। पूनीक हेतु व्यवहृत एहने बलयकें पूनीकड़ी कहल जाइत छैक।

बाबिन अथवा टाकुपरसँ सूत उतारबाक हेतु काठक चौखूट उपकरणकें परता/परेता कहल जाइत छैक। एही कार्यक हेतु समान आकृतिक दूटा एककेंद्रीय काष्ठक टुकड़ाकें जकर छोर पर करीब चारि आङ्कुर ठाढ़ दंड ठोकल रहैत छैक, एकटा फोफोपर अवलम्बित कऽ फोफोकेँ एकटा काठक आधारक अग्रभागमे ठोकल लोहक कील पर नचाओल जाइत छैक। एहि उपकरणकें लटबा/नटबा/नटइ कहल जाइत छैक। सूतक एक लपेट एक गजक बराबर होइछ जकरा घोरइ/भत्ता/भत्ती कहल जाइत छैक। छजो सय चालीस घोरइ सूत भऽ गेला पर सूतक समूहकें लटबा पर सँ उतारि, छँटि, लपेटि कऽ जौड़क आकृतिमे मोड़ि देल जाइत छैक। एहि वस्तुकें गुण्डी/लच्छी/लत्ती/किरची/गरछा/गुरछा/पोला/पोलिया/पोली कहल जाइत छैक।

पातर सूतक गुण्डी इल्लुक आ मोट सूतक भारी होइत छैक। समान मोटाइक सूतमे एक किलो सूतमे जतेक संख्यक गुण्डी चडैत छैक, ओहि संख्याकें सूतक नम्बर कहल जाइत छैक। पातर ओ मोट सूतक गुण्डीकें पृथक्-पृथक् छँटबाक हेतु नम्बरक व्यवहार होइत अछि।

सूतक ऐब-गुण : सूतमे अवगुण्ठित अनावश्यक तुर अथवा तुरमे स्थित विजातीय पदार्थक अंशकें फुटका/फुटकी कहल जाइत छैक। अधिक बाँट पड़ल सूतक जौड़क आकृतिमे अवगुण्ठित भागकें घुरचा/घुरची/घुरछा/घुरछी कहल जाइत छैक। घुरछी लगबाक क्रिया घुरचिआयब/घुरछिआयब होइछ। सूतक अन्तिम भाग ओर/छोर कहल जाइत अछि। दूटा ओरकें जोड़लासँ बनल संयुक्त अंशकें गाँठ/गीरह/गिट्ठ/जोड़/जोड़न कहल जाइत छैक। पैघ गीरहकें देका/देकरी कहल जाइत छैक। सूतक ओरक पुतिआकऽ लटपटा जयबाक क्रिया ओझरायब होइत अछि। ओझरायल सूतक लटपटीक समाप्तिक क्रिया सोझरायब होइत अछि।

वस्त्रक बिनाइमे लागल पटबा ओ जोलहा

सूतसँ वस्त्र तैयार करब हिन्दूमे पटबा ओ मुसलमानमे जोलहा जातिक पारम्परिक व्यवसाय थिक।

आधार सामग्री : वस्त्र तैयार करबाक हेतु मुख्य आधार सामग्री सूत होइत अछि आ आनुषंगिक सामग्री माँड़, मटियातेल, कड़ू तेल ओ रंग होइत अछि।

औजार एवं प्रक्रिया : सूतसे आरम्भ कऽ वस्त्र बिनबाक एकटा लम्बा प्रक्रिया छैक जाहिमे अनेक औजार ओ क्रियाक प्रयोग होइत छैक। पटवा ओ जोलहाक किछु औजार ओ प्रक्रिया समान छैक आ किछुमे भिन्नता देखल जाइत अछि। एहिना दूनूक शब्दावलीमे सेहो भिन्नता देखल जाइत अछि। भिन्न औजार ओ क्रियाक हेतु भिन्न शब्द तँ छैक, समानो क्रिया ओ औजारक हेतु भिन्न शब्दावली छैक। वस्त्र बिनबाक प्रक्रियाक आरंभ होइत अछि तानी बनयबासँ।

तानी : वस्त्र तैयार करवाकहेतु नामानामी सूतकेँ तान/ताना/तानी कहल जाइत छैक।

पटवा तानीक सूतक गरछीकेँ बाँससँ बनल एकटा शंकुक आकृतिक औजार पर चढ़ैत अछि। एकरा चरखी कहल जाइत छैक। चरखीक मध्यवर्ती दण्डकेँ लाठी कहल जाइत छैक। एकर निचला ओ उपरका भागक बाँसक फट्टीक बनल पंखीक सदृश आकृतिकेँ पेखना कहल जाइत छैक। उपरका ओ निचला पेखना सभक बाह्य भाग अनेक उदग्र फट्टीसँ सम्बद्ध रहैत छैक जाहिपर गरछीकेँ खोलि कऽ राखल जाइत छैक। चरखीक लाठी माटिक थिम्हाक मध्यमे गाड़ल बाँसक फोँफी पर नचैत छैक। फोँफी युक्त थिम्हाकेँ धाना/धौना/धओना कहल जाइत छैक।

चरखीपर चढ़ल सूतक ओर पकड़ि एकटा धओनाविहीन छोट चरखीक आकृतिक औजारकेँ नचाप ओहिपर सूत उतारल जाइत अछि। एहि औजारकेँ लपेटन/लटबा/लटबा/ परेता कहल जाइत छैक। लपेटन पर उतारल करीब बीत भरि व्यासक सूतक लच्छीकेँ छिन्ना/छीना कहल जाइत छैक।

पटवा छिन्नाकेँ मौड़ अथवा पातर घोरमे डुबाकऽ मलैत अछि। एकरा मौड़िआयब कहल जाइत छैक।

मौड़िआयल छिन्नाक सूतकेँ तानाक हेतु पसारबाक क्रिया पुराइ/नुरपुराइ/पूरी तानब/नुइर तानब/नुइर पूरब/तानी तानब/तान पूरब/ताना पूरब होइत अछि। तानाक हेतु पसारल सूतकेँ नुइर/नूरी/ताना कहल जाइत छैक।

पुराइकेँ हेतु छिन्नाकेँ एकटा छोट सन चरखीपर चढ़ाओल जाइत छैक जकरा नुरपुरिया चरखी कहल जाइत छैक। एकर निचला भागमे लागल वंशदंड जकर एकटा छोरपर एहि चरखीक लाठी लागल रहैत छैक, हलका कहल जाइत छैक। हलकाक दोसर छोरक उतरल भागमे काँचक चूड़ीक टुकड़ी लागल रहैत छैक। एहि परसँ होइत सूत चरखी परसँ उधरैत जाइत छैक।

पुराइ मैदानमे एक सीधमे गाड़ल अनेक वंशदंड पर कयल जाइत अछि। आरम्भ ओ अन्तमे बाँसक दू फाँकमे चीड़ल फट्टा गाड़ल जाइत छैक। एहि दुनू

फट्टाकेँ खूटा/खुट्टा/खुट्टी/खूँटी कहल जाइत छैक। दुनू खूटाक दू तीन हाथक अन्तर पर जोड़ संख्यामे अनेक क्रमवर्ती फट्टी सभ गाड़ल रहैत छैक, जकरा सभकेँ सर/सरका (घि.) कहल जाइत छैक। प्रत्येक तेसर सरमे सूतकेँ भारक कारणेँ खसबासँ बचयबाक हेतु फट्टीक तिर्यक् सोडर लगाओल जाइत छैक। एहि सोडर सभकेँ मंझा/मांझा कहल जाइत छैक। सर, खूँटा आदिकेँ जमीनमे गाड़बाक हेतु ऊपरसँ आपात करवाक हेतु व्यवहृत भारी काष्ठदंडकेँ मुडरा/मोडरा कहल जाइत छैक।

सूतकेँ खूटासँ आरम्भ कऽ प्रत्येक क्रमवर्ती सरपर दिशा परिवर्तन करैत पसारल जाइत छैक। एक खूटासँ दोसर खूटा धरि पसारल सूतक एकटा लपेटकेँ खेबा कहल जाइत छैक।

आरंभिक ओ अन्तिम खेबा वस्त्रक कोर पर रहैत अछि तँ ओहिमे दुन्ना सूत देल जाइत छैक आ ओकरा बाँट देल जाइत छैक। सूतकेँ बँटवाक क्रिया पागब होइत अछि। पागल दूनू खेबाकेँ किनार/किनारा/किनारी कहल जाइत छैक।

आवश्यक संख्यामे खेबा पूरि गेलाक बाद सर ओ खूँटी सभकेँ ठामहि उखारि कऽ सूतकेँ नीचा दिस खसा देल जाइत छैक। खसाओल सूतकेँ जड़ाम कहल जाइत छैक। जड़ामक प्रत्येक सर लग एक-एकटा अन्य फट्टी पेसि देल जाइत छैक। एहि फट्टी सभकेँ चीबर/चीबरी कहल जाइत छैक। सर ओ चीबर द्वारा सूतमे बनल रिक्त स्थानकेँ बीह कहल जाइत छैक।

दुनू खुट्टीमे एकटक हटाकऽ ओकर स्थानपर एकटा पातर फट्टी पेसि देल जाइत छैक। एहि फट्टीकेँ काठी कहल जाइत छैक। दोसर दिसुक खुट्टीकेँ सेहो निकासि लेल जाइत छैक। ओकर स्थानपर बाँसक लाठी सदृश दंड लगा देल जाइत छैक जकरा सीनर कहल जाइत छैक। चीबर, सीनर, सर ओ काठीसँ युक्त खसल सूतकेँ सेहो जड़ाम कहल जाइत छैक।

काठी ओ सीनरपर सूतकेँ चौड़ा-चौड़ी पसारबाक क्रिया जड़ाम चीड़ब होइत अछि। जड़ाम चिड़लाक बाद सीनरकेँ दूटा समानान्तर ठोकल खुट्टापर फँसाकऽ अवलम्बित कऽ देल जाइत छैक। काठीकेँ सूतक डोरीक सहायतासँ एकटा अन्य लाठी सदृश बाँसक दंडसँ सम्बद्ध कऽ देल जाइत छैक। एहि दंडकेँ सेहो सीनर कहल जाइत छैक। सूतक डोरीकेँ पैसका कहल जाइत छैक। पैसकासँ सम्बद्ध सीनरक पाछो करीब चारि हाथक दूरीपर एकटा खुट्टा गाड़ल जाइत छैक। सीनरक एक छोरपर रस्सी बान्हि खुट्टा होइत सीनरक दोसर छोरसँ सम्बद्ध कऽ टनल जाइछ। एहि रस्सीकेँ उभनि/लेओज कहल जाइत छैक। लेओजकेँ टनलासँ जड़ाम ऊपर दिस उठि जाइत छैक। तखन लेओजक दोसर छोर सीनरक दोसर दिस बान्हि देल

जाइत छैक। एही सोनरक नीचाँमे जहामके ऊपर दिस टैंगे रहबाक हेतु बाँसक एकटा कँच सेहो लगा देल जाइत छैक। एहि कँचके डोगरा कहल जाइत छैक। ग्रियर्सन एकरा ठेंघनी/खसरैया/डाटा/ढाँटी कहने छथि (बिहार पीपैन्ट लाइफ, पृ.-73)।

जहामक बीच-बीचमे स्थान-स्थानपर दूटा खुट्टापर अवलम्बित वंशदंड सभ नीचा दिससँ सूतक भार टङ्गने रहबाक हेतु लगाओल जाइत छैक। एहि दंड-व्यवस्थाकेँ टाँड़ कहल जाइत छैक।

परधातु बीचवला सूत सभकेँ सेहो चौड़ा-चौड़ी पसारि देल जाइत छैक आ सर ओ चीबर सभकेँ परस्पर निकटतर कऽ देल जाइत छैक। एहिसँ प्रत्येक सर ओ चीबरक बीच नीचा-ऊपरवला सूतसँ बनल गुनचिह्न स्पष्ट भऽ जाइत छैक। एहि गुनचिह्नक आकृतिपर एक दोसरपर चढ़ल सूतकेँ पृथक् करबाक हेतु ओहिपर बाँसक अत्यन्त पातर करचीक टुकड़ी चलाओल जाइत छैक जकरा पाचन/पचलकखा कहल जाइत छैक।

एहि तरहें रौंदमे सुखबाक हेतु पसारल सूतकेँ तासन कहल जाइत छैक। तासन तैयार भेलाक बाद सूतक फुटका-फुटकीकेँ झाड़बाक हेतु ओकरा एकटा औजारसँ रगड़ल जाइत छैक। एकरा कूच/कूच/कुच्ची/मजना/मौजा (पि.) कहल जाइत छैक। एहिमे हाथसँ पकड़बाक भाग काठक उदग्र दंड रहैत छैक आ झाड़बाक तन्तु खसखस, कतरा, उस्सीर नामक घासक जड़िक होइत छैक जे सूतक रस्सी द्वारा गसि कऽ बाढल रहैत छैक। कूचमे कड़ू तेल लगाय ओकरा सूतपर सहाय दैत रगड़ल जाइत छैक। कूच चलाकऽ सूतकेँ साफ करबाक क्रिया मजिया/मँजाइ/पाइ करब होइत अछि। आइ-पाइ/पाइबितरी/पाइबिथरी/दूधा पाइ/ताना पाइ करबाक अर्थ मँजाइ ओ वस्त्र बनयबाक अन्य प्रक्रिया अछि। (प्रसिद्ध कहबी:- जोलहाके आइ पाइ, चमड़ा के बिहान। आइ-पाइ आ दोइया पाइक उपलक्षणिक अर्थ निरर्थक काजमे एम्हर-ओम्हर लागल रहब अछि।)

मँजाइक बाद तासनपर वस्त्रक नापीक अनुसार देल चेन्हा सभकेँ दाग/दागी/दाग्गी कहल जाइत छैक। दागी देबाक क्रिया आँकब होइत अछि। आँकबाक हेतु घोरल गोबरक प्रयोग कयल जाइत छैक।

रौंदमे तासनक सूत सुखि गेलाक बाद लेओज/पैसका ओ पैसकामे लागल सोनरकेँ खोलि लेल जाइत छैक। सभटा खुट्टा ओ रँडकेँ उखारि लेल जाइत छैक। सूतकेँ ठामहि खसा चटाइक आकृतिमे लपेटि लेल जाइत छैक। सूतकेँ एहि तरहें मोड़बाक क्रिया समरब होइत अछि।

समरि कऽ आनल सूतक छोरपरक काटो निकालि प्रत्येक सूतक नीचा-ऊपरवला भागकेँ एकटा खिड़की सदृश औजारक छिद्रमे लगा देल जाइत छैक

आ पाछू दिस गीरह मारि देल जाइत छैक। एहि औजारकेँ राछ कहल जाइत छैक। ई करीब चारि-पाँच हाथ नाम आ चारि अङ्गुर चाकर होइत छैक। एहिमे थोड़े-थोड़े स्थान छोड़ि कऽ बाँसक मोट सीवीक दंड सभ लागल रहैत छैक। दंड सभक निचला ओ उपरका भाग सूत द्वारा दृढ़ बन्धित रहैत छैक। राछमे सूत पैसयबाक हेतु करचीक कलमक सदृश औजारकेँ सुतारी कहल जाइत छैक।

राछ लागैलाक बाद सूतकेँ फेर पसारि देल जाइत छैक। आव सूतकेँ एकटा काठक गोल दंडपर लपेटल जाइत छैक। एकरा लरदी/नरदी कहल जाइत छैक। लरदीक दुनू कात दूटा छोट खुट्टा गाड़ल जाइत छैक। बाम दिसुक कानविहीन खुट्टा ओकर एकटा छोरक ओठक काज करैत छैक आ दहिन दिसुक खुट्टाक कान ओकरा स्वतः आगू-पाछू घुमबासँ रोक्कैत छैक। लरदीक एक स्थानपर नामा-नामो नाला बनल रहैत छैक जकरा घाड़ कहल जाइत छैक। घाड़पर राछक पछिला सूत फँसाकऽ एकटा काठीसँ दाबि देल जाइत छैक।

लरदीक दहिना कातक खाटक पौआक सदृश छेदमे एकटा नोंखगर फट्टी लगाकऽ ओकरा परितः नचाओल जाइत छैक। एहि फट्टीकेँ हथकील कहल जाइत छैक।

लरदीमे सूत लपेटैत काल राछकेँ क्रमशः आगू दिस घुसका कऽ सूतकेँ फड़िआओल जाइत छैक आ अन्तिम दूटा सर ओ चीबरकेँ छोड़ि सभटा सर ओ चीबर क्रमशः निकालि लेल जाइत छैक। दू-तीन हाथ सूत लरदीपर लपेटि लेलाक बाद लरदीपर सूतक तरमे एकटा कऽ सर पेंसि देल जाइत छैक जे सूतक लपेटकेँ कठोर कयने रहैत छैक। एहि सर सभकेँ जूआ कहल जाइत छैक। लरदीपर लपेटल सूतक दुनू कोरपर कपड़ाक जोड़ लपेटि देल जाइत छैक जे सूतकेँ छिड़िअवबासँ बचबैत छैक। एहि जोड़केँ धन्जी कहल जाइत छैक।

लरदीपर सूत लपेटैत काल सूतक संख्याकेँ पुनः निश्चित कऽ लेल जाइत छैक। आवश्यकतासँ अधिक तानी रहलापर सूत निकालि लेल जाइत छैक आ कम रहलापर सूत थऽ देल जाइत छैक। एहि अतिरिक्त सूतक तानीकेँ बाइट कहल जाइत छैक।

क्रमवर्ती सूतकेँ नीचा-ऊपर रखबाक व्यवस्थाकेँ बय कहल जाइत छैक। सूतमे बय लागयबाक क्रिया बयभरी/बय भरब होइत अछि। बयक संख्या दुइ होइत छैक। बयक हेतु बाँटल सूतक उपयोग होइत छैक। एकरा बँटुआ सूत कहल जाइत छैक। बयभरीक हेतु बँटुआ सूतकेँ एकटा चरखीपर चढ़ाओल जाइत छैक आ लरदीक दोसर छोरवला भागकेँ खुट्टा द्वारा जमीनसँ कने ऊँच ठठाकऽ राखल जाइत छैक। बँटुआ सूतमे क्रमवर्ती सूतकेँ फँसाय-फँसाय बयभरी कयल जाइत छैक। बयभरीक

क्रममें निचला ओ उपरका सूतकेँ पृथक्-पृथक् रखवाक हेतु सूतमें सर ओ चीवरक स्थानपर दू फाँकमें चीड़ल बाँससँ बनल औजारक उपयोग होइत छैक। एकरा सतास/छिटकिल कहल जाइत छैक। बयक बिनाइ करवाक औजारकेँ बतरा कहल जाइत छैक। ई करीब एक बीत नाम ओ चारि आठुर चाकर चिक्कन काष्ठफलक होइत अछि जकर पृष्ठवर्ती छेदमें एकटा करीब पाँच-छौ फीटक सूतक रस्सी पेसल रहैत छैक। एहि रस्सी द्वारा बीनल बयक उपरका ओ निचला भागमें एक-एकटा मोट ओ चाकर तथा एक-एकटा पातर ओ गोल फट्टी पेसल जाइत छैक। चाकर ओ मोट फट्टीकेँ कण्डा तथा पातर ओ गोल फट्टीकेँ सीक कहल जाइत छैक। दूनु बयमें एक-एक जोड़ सीक ओ कण्डाक आवश्यकता होइत छैक।

राख आ बय लागल लरदीपर लपेटल तानीकेँ साहित कहल जाइत छैक जे करघापर बिनवाक हेतु चढ़ाओल जाइत अछि।

जोलहाक तानी करवाक प्रक्रिया पटबासँ कोन रूपमें भिन्न होइत अछि, सेहो देखब आवश्यक अछि।

जोलहा तानी करवाक हेतु सूतक गरछीकेँ खोलि मोड़िआ लैत अछि। मोड़िआयल सूतकेँ चरखीपर राखि चरखाक टाकुमें लागल बाँस अथवा काठक नली पर उतारैत अछि। तानीक हेतु अपेक्षाकृत पैघ नलीक उपयोग होइत छैक, जकरा लल्ला/लारा/लऽड़ा कहल जाइत छैक। सूतविहीन लल्लाकेँ छुच्छा कहल जाइत छैक।

लल्लाकेँ लोहक एकटा तारमें पेसल जाइछ जकर एकटा छोरपर लाहक गोल पिंड लागल रहैत छैक आ दोसर छोर एक पोर करचीक पातर फाँफीमें घुसिआओल रहैत छैक। नूरी तनवाक हेतु प्रयुक्त एहि औजारकेँ खूड़ा/खूँड़ा कहल जाइत छैक।

नूरी तनवाक हेतु जोलहाकेँ तीनटा खूटी आ अनेक सरक प्रयोजन होइत छैक। दूटा खूटी करीब दू हाथक दूरीपर समानान्तर गाड़ल जाइत छैक आ तेसर एहि दूनुक मध्यवर्ती भागमें दूरपर गाड़ल जाइत छैक। दूरवला खूटी ओ आरम्भवला दूनु समानान्तर खूटीक बीच दू पंक्तिमें अनेक सर गाड़ल जाइत छैक। दूनु सामानान्तर खूटीक निकटवर्ती दुइ गोटा सरकेँ छुटिया/छिटकी (घि.)/डोरीक सर (घि.) कहल जाइछ। दूनु समानान्तर खूटीसँ आरम्भ कऽ सूतकेँ क्रमवर्ती सर पर विपरीत दिशामें लपेटल जाइत छैक, मुदा आगूवला खूटीमें सूत मात्र पृष्ठ भागमें लपेटल जाइत छैक।

सर ओ खुटियेपर तानी सूखि गेलाक बाद प्रत्येक सर लग नीचा-ऊपरवला सूतकेँ विभाजक एकटा पातर फट्टी लगाओल जाइत छैक। एहि फट्टी ओ सरक उपरका छोर रस्सी द्वारा सम्वद्ध रहैत छैक। सूतकेँ नीचा-ऊपर होमऽसँ बचयवाक एहि

उपकरणकेँ भाँज/सुतरी/बन्धका कहल जाइत छैक। भाँज लगाओल सूतकेँ गोलिवाकऽ मोड़ि लेल जाइत छैक। एहि मोड़ल सूतक पिंडकेँ भेड़ी कहल जाइत छैक। भेड़ीमें राख ओ बय जगयवाक हेतु ओकरा एकटा आयताकार फर्मापर कसल जाइत छैक, जकरा बयभंजा कहल जाइत छैक। बयभंजापर कसल सूतक अन्तिम छोरपर खूटक स्थानमें लागल बाँसक लाठी सदृश उपकरणकेँ भरनीठा कहल जाइत छैक। भरनीठाक समानान्तर सूतक चौड़ा-चौड़ी लागल सरकेँ सिरार/सिरारा/सिरारि कहल जाइत छैक। नीचा-ऊपरवला सूतक विभाजक दंड सभकेँ अतराओन कहल जाइत छैक। बय बिनवाक बतराकेँ जोलहा बयभरा कहैत अछि। जोलहाक बयमें कण्डाक स्थानपर लागल काठक पातर दंडकेँ बयसर कहल जाइत छैक। सीकक स्थानमें लागल मोट रस्सीकेँ जिरेँ कहल जाइत छैक। जिरेँकेँ बाँसक जाहि फाँफाँक सहायतासँ बयमें लगाओल जाइत छैक ओकरा तिररी/तिरिँ कहल जाइत छैक। बयक सूतकेँ विभाजित सूतक मध्य दऽ लऽ जयवाक हेतु व्यवहृत करचीक पैघ सूच्याकार औजारकेँ सिकड़ी कहल जाइत छैक।

आधुनिक करघामें तानाक हेतु सूतकेँ लकड़ीक एकटा फाँक बेलनाकार डिब्बा पर लपेटल जाइत छैक। एकरा ड्राम कहल जाइत छैक। ड्रामपर सूत लपेटवाक हेतु लल्ला सभकेँ एकटा छिड़कीक सदृश काष्ठाधारपर लटकाओल जाइत छैक जकरा फर्मा कहल जाइत छैक। लल्लाक सूतक छोर रख सदृश औजारक छिद्र होइत नचैत ड्रामपर लपेटिकऽ तानीक सूत तैयार कयल जाइत छैक। पश्चात् तानीमें बय ओ राख लगाकऽ बिनाइ कयल जाइत छैक।

भरनी

कपड़ा बिनवाक हेतु चौड़ा-चौड़ी सूतकेँ भरनी/बानि/बाना/बानी कहल जाइत छैक। भरनीक हेतु जोलहा ओ पटवा दूनु सूतकेँ बाँस अथवा काठक फाँफी पर चरखा ओ चरखीक सहायतासँ उतारैत अछि। भरनीक हेतु अपेक्षाकृत छोट फाँफीक व्यवहार होइत छैक जकरा खाली/खलिया/छुच्छी कहल जाइत छैक। सूत परल छुच्छीकेँ नल्ली/नली/नऽड़ी/ लऽड़ी/लल्ली कहल जाइत छैक।

करघा

वस्त्र बिनवाक मुख्य यंत्रकेँ करघा/ताना/हाथताना/हथकरघा कहल जाइछ। पटवाक करघाकेँ फिटलुम/पिटलुन/ताना कहल जाइत छैक। जोलहाक तानाकेँ भाँजवाला ताना कहल जाइत छैक।

पटवाक करघा

पटवाक करघाक पाछूवला भागमें करीब तीन हाथ ऊँच दूटा मोट लकड़ीक खुदटा जमीनमें गाड़ल रहैत छैक। एहि दूनु खुदटाकेँ सुरहा कहल जाइत छैक।

सुरहाक उपरका भागमे क्षैतिज टोकल काठके चलान कहल जाइत छैक। चलानमे रस्सीक सहायतासँ लटकैत पातर फट्टीकेँ सीक कहल जाइत छैक। सीकमे थोड़े-थोड़े दूरी पर पैसल पंखीक आकृतिक बत्तीकेँ लोचनी/नोचनी/नचनी कहल जाइत छैक। एकर दूनु छोरसँ लटकैत रस्सी दूनु बयक उपरका सीक ओ कण्डामे बान्हल रहैत छैक। निचला सीक ओ कण्डामे बान्हल भारी ओ चौखूट काष्ठदंडकेँ पौदान/पुसलमान कहल जाइत छैक। पुसलमान रस्सी द्वारा करघाक खाधिमे लागल दूटा बाँसक टोँटाक अग्रभागमे बान्हल रहैत छैक। एहि दूनु टोँटाकेँ गोडन्टा कहल जाइछ। दूनु गोडन्टाक दोसर छोर खाधिमे गाड़ल खूटीक कानमे कयल छेदमे लागल कीलमे पैसल रहैत छैक। खाधिवला खूटीकेँ पतालखूटी/पातालखूटी कहल जाइत छैक।

दूनु सुरहाक अग्रभागमे सहित राखल रहैत छैक। सहित लरदीमे बान्हल रस्सीक सहायतासँ जमीनसँ ऊपर उठाकऽ राखल जाइत छैक। सहितमे लागल राछक निचला भाग एकटा काष्ठदंडक उपरका भागक खाधिमे लागल रहैत छैक। एहि काष्ठदंडकेँ पलस्तर कहल जाइत छैक आ एहिमे बनल गलाकेँ झरी कहल जाइत छैक। राछक उपरका भाग पलस्तरक समानान्तर काष्ठखंडक निचला भागक झरीमे लागल रहैत छैक। एहि काष्ठखंडकेँ हत्था कहल जाइत छैक। पलस्तरक दूनु छोर पर राछसँ हटिकऽ बनल दुइ गोटा खुलल बकसाक सदृश आकृतिकेँ घर/घार/बक्सा कहल जाइत छैक। घरक उपरका भागमे लागल काठक छोट सन चौखूट टुकड़ीकेँ बन्दर कहल जाइत छैक। एकर निचला भागमे नीचा दिस मोटा चाम लागल रहैत छैक। चामसँ रस्सी जोड़ल रहैत छैक जे लोभर व्यवस्था द्वारा पटबाक आगुमे लटकैत काठक एकटा छोट सन टुकड़ीसँ सम्बद्ध रहैत छैक। एहि टुकड़ीकेँ लोल/लोला कहल जाइत छैक। लोलाकेँ नीचा-ऊपर कयने बन्दर आगू-पाछे घुसकैत छैक।

पलस्तर, राछ ओ हत्थाक समानान्तर दूटा काष्ठफलक टोकल रहैत छैक। सबसँ उपरका काठ सुरहामे लम्बवत् टोकल बचापर लटकैत रहैत छैक। करघाक पलस्तर ओ हत्थावला भागकेँ सेहो ताना/तानी कहल जाइत छैक। एहिमे नामानामी लकड़ी सभकेँ सम्बद्ध करघाक कम चाकर तकथा सभकेँ बाँता/बत्ता कहल जाइत छैक।

करघामे काठक एकटा नौखगर औजार भरनीक सूतकेँ एम्हर-ओम्हर दौड़वैत अछि। एहि औजारकेँ माकू कहल जाइत छैक। माकूक आकृति पेनीविहीन नाओक सदृश होइत छैक। एकर दूनु नौखगर लोह अग्रभागकेँ लोल कहल जाइत छैक। एकर भीतरी भागमे लागल लोहक कील जाहिमे भरनीक नऽड़ी लगाओल जाइत छैक, से टकुआ/तिरी/तिरी कहल जाइत छैक। नऽड़ीसँ सूत बाहर होयबाक माकूक

पार्श्ववर्ती छेदकेँ हड़वा/हाड़ी कहल जाइत छैक। हाड़ीक छेदमे भरनीक सूत पैसयबाक हेतु प्रयुक्त काँटीकेँ सुतारी कहल जाइत छैक।

पटबा कपड़ा बुनबाक हेतु जाहि खाधिमे बैसैत अछि ओकरा खट्टा कहल जाइत छैक। ओकरा आगाँ राखल जाहि लरदीपर ओ बुनल कपड़ाकेँ लपेटैत अछि, तकरा पेटलरदी कहल जाइत छैक। पेटलरदीकेँ अवलम्ब देनिहार दूनु कातक छोट-छोट खुट्टाकेँ बिसकमाँ कहल जाइत छैक। पेटलरदीक दहिना कातक छेदमे धऽ फट्टीक जाहि नौखगर टुकड़ीसँ ओकरा नचाओल जाइत छैक, से झिक्का कहल जाइत छैक।

बुनाइत कपड़ाक अग्रभागकेँ तनने रखबाक हेतु अग्रभागमे काँटी लागल दूटा फट्टीसँ बनल औजारकेँ कटहन कहल जाइत छैक। दूनु फट्टीक दोसर छोर एकटा रस्सीसँ सम्बद्ध रहैत छैक तथा दूनु फट्टीक बीच दूनु कात दूटा सूतक रस्सीक वलय लागल रहैत छैक।

जोलहाक करघा

भौजवाला तानाक खाधि जाहिमे जोलहा बैसैत अछि से करगह/करिगह कहल जाइत अछि। एहिमे पेटलरदीकेँ बीम/बीमा/बेमा/चौपत/लपेटन कहल जाइत छैक। बीमामे कपड़ा लपेटब शुरू करबाक हेतु ओकर नामानामी खाधिमे जाहि लकड़ीक टुकड़ीसँ कपड़ाक छोरकेँ फँसाकऽ दाबि देल जाइत छैक, से चिहुट/छिटकी कहल जाइत अछि। बीमा जाहि दूटा खुट्टा पर अवलम्बित रहैत छैक ताहिमे बाम भागवलाकेँ बघला/बमैला/कंधेला (घि.)/बैबारी (घि.) कहल जाइत छैक आ दहिना भागवलाकेँ जिहला/जिहेला/जिभेला/ गाली खूँटा कहल जाइत छैक।

करिगहक मध्य भागक पार्श्वमे गाड़ल दुइ गोटा मोटा खाम्बकेँ खुट्टा कहल जाइत अछि। दूनु खुट्टापर टोकल क्षैतिज काष्ठखंडकेँ बल्ला/धचान (घि.)/धचानह (घि.)/अकासी (घि.)/उपरकर (घि.) कहल जाइत अछि। बल्लाक नीचामे लागल काठक बेलनाकार दंड जकर सहायतासँ बयकेँ नीचा-ऊपर कयल जाइत अछि से रूल/रोल/रोला/रोलर कहल जाइत अछि।

दूनु खुट्टाक आगू दिस गाड़ल दुइ गोटा छोट-छोट खुट्टाकेँ खरको खूँटा कहल जाइत अछि। खरको खूँटा पर देल मोटा बाँसकेँ खरकूटी/खरकौट/खरकौटी कहल जाइत छैक। तानीक अगिला भाग अनेक खतयुक्त काठक दंडपर चाकर कऽ पसारल रहैत अछि। एहि दंडकेँ पसार/पोसार/पौसार कहल जाइत अछि। पौसारक दूनु छोरपर लागल रस्सी करघाक अग्रभागमे गाड़ल खुट्टापर दऽ होइत जोलहाक दहिना भागमे गाड़ल खुट्टासँ बान्हल रहैत छैक। अग्रभागक खुट्टाकेँ सरकौनीके खूटी

कहल जाइत अछि। जोलहाक दहिना भागक खुट्टाकेँ डोरबन्हा केँ खूटा/डरकसना/डोरकसना/कनकिल्ली (घि.) कहल जाइत छैक।

तानीक अतिरिक्त भागकेँ ऊँच स्थानपर टाँगि देल जाइत छैक। ओहि लपेटल भागकेँ टाँगना/टाँगनी कहल जाइत छैक। टाँगनीपर सूत करघाक अग्रभागमे देल काठक बेलनाकार ढंढक तर दऽ होइत ऊपर जाइत अछि। एकरा लरदा कहल जाइत छैक। ई डोरबन्हाक खुट्टाक स्थानमे कोनो-कोनो करघामे लगाओल जाइत छैक। पसारल तानीक क्रमवर्ती सूतकेँ पृथक्-पृथक् करवाक हेतु सूतक बीचमे घुसिआओल लोहक पातर छड़क युगलकेँ बिधनी कहल जाइत छैक। एही कार्यक हेतु प्रयुक्त सरक युगलकेँ अतरान/अतरौन/ अतराओन/बान्ह कहल जाइत छैक।

एहि करघाक बयकेँ झाँप सेहो कहल जाइत अछि। एकर बयसरसँ एक-एकटा पोसार लटकैत रहैत छैक, जकर सम्बन्ध रस्सी द्वारा काठक गोल टुकड़ी सँ रहैत छैक। रस्सीकेँ जोता कहल जाइत छैक। काठक गोल टुकड़ीकेँ पावदान/पीतान/पीदान/पैडल कहल जाइत छैक। एहिमे पैरक अडैठा फँसाकऽ बय केँ क्रमशः नीचा-ऊपर कऽ भरनीक सूत पैसयबाक हेतु रिक्त स्थान बनाओल जाइत छैक। एहि रिक्त स्थानकेँ बम कहल जाइत छैक।

जोलहा माकूक हेतु डरकी/फिरकी/माकूल/माकूल/कपरबिनी/कपरनी(घि.) / शेटल शब्दक व्यवहार करैत अछि। माकूलक भीतरवला लोहाक टुकड़ेकेँ बीड़ कहल जाइत छैक। बन्दरकेँ घुटल/मेरी/मेड़ी/गुड़की सेहो कहल जाइत छैक। घुटलकेँ गति प्रदान करऽवला लोहाकेँ मुठ/मुट्ठी/मुठिया कहल जाइत छैक। राछक उपरका काष्ठदंडकेँ जोलहा हथा/हत्था/हाथर/हथरस/तनकर/उपरीटी कहैत अछि। हत्थाकेँ पकड़बाक हेतु ओकर मध्य भागमे ठोकल काठकेँ महदेबा/महादेबा कहल जाइत छैक। हत्थाकेँ तानामे नीक जकाँ सम्यद्ध करवाक हेतु प्रयुक्त पच्चड़केँ चेपनी कहल जाइत छैक। राछक नीचावाला लकड़ीकेँ तरीटी/तरी/सबजी सेहो कहल जाइत अछि। कटहनकेँ जोलहा पनिख / पनी (घि.) कहैत अछि।

उत्पादन

करघा पर तानी ओ भरनीकेँ सम्बद्ध कऽ कपड़ा बिनबाक व्यवसाय बिनाइ/बुनाइ/बिनकराइ कहल जाइत अछि। बिनबाक क्रममे बुननिहार दहिना ओ बामा पैरसँ पौदानकेँ क्रमशः दाहि बयक सहायतासँ क्रमवर्ती सूतकेँ नीचा-ऊपर करैत रहैत अछि। दहिना हाथ मूटकेँ नीचा-ऊपर कऽ बंदर द्वारा माकूम लागल भरनीक सूतकेँ बाम-दहिना घुड़वैत अछि आ बामा हाथ हत्थाकेँ आगू-पाछू घीघि भरनीक सूतकेँ परस्पर सटवैत रहैत अछि।

बिनबाक क्रममे माकूक बाहरी भागमे मटिया तेल लेपि ओकरा पलस्तर पर सुविधापूर्वक आवगमनक योग्य बनाओल जाइत छैक। राछक पछिला भागक तानीमे कइ तेलक अल्प मात्रा लगाय ओकरा राछमे छिछलाह बनाओल जाइत छैक जाहिसँ राछक सीकी सूतकेँ रगड़सँ तोड़ैत नहि छैक।

तानी अथवा भरनीक हेतु रंगीन सूत तैयार करवाक हेतु सूतकेँ गर्म पानिमे औंठि साफ पानिमे धोखारि सुखाकऽ गर्म पानिमे धोरल रंगमे ढुबाओल जाइत छैक।

विभिन्न प्रक्रियाक क्रममे सूतक जे अंश तोड़िकऽ फेकि देल जाइत छैक से छीजन कहल जाइत छैक। करघापर चढ़ाओल सम्पूर्ण तानीसँ बनल कपड़ाकेँ थान कहल जाइत छैक। थानक चौड़ाइकेँ पाट/डरिया कहल जाइत छैक। थानमे दूटा कपड़ाक जोड़पर भरनी रहित भागकेँ छीन/छीना/छिल्ला कहल जाइत छैक। तानी अथवा भरनीमे बिनबाक दोषेँ सूतक अभावसँ युक्त प्रदेशकेँ उघिला कहल जाइत छैक। तानी समाप्त होयबाकाल पटबाक लरदोपर बचल सूत जकरा बोनल नहि जा सकैत छैक, काटि कऽ फेकि देल जाइत छैक। एहि सूतकेँ दस्सी कहल जाइत छैक। जोलहाक तानीक अन्तिम प्रदेश जाहिमे दोसर तानीक सूतकेँ जोड़ि देल जाइत छैक, से गेटुआ कहल जाइत अछि। कपड़ाकेँ चौखूट मोड़ि कऽ छोट करवाक क्रिया चौपेतब/चौपेतब/तह लगायब/तहिआयब होइत अछि। तहिआयल कपड़ाक प्रत्येक मोड़ल अंशकेँ तह कहल जाइत छैक। दू तहमे मोड़बाक क्रिया दोबरायब होइत अछि।

कपड़ा बिनबाक मजदूरीकेँ बिनाइ/बुनाइ(प.)/बाना/बानी (जो.) कहल जाइत छैक।

परस्पर आवद्ध तानी ओ भरनीसँ बनल वस्तुकेँ वस्त्र/बस्तर/कपड़ा/नूआ कहल जाइत छैक। कपड़ाक हेतु प्राचीन शब्द वास/वसन/अम्बर/चीर/कापर/कापल (कीर्त्तिलता, डा. बाबुरामसक्सेना, पृ. 24-काहु कापल काहु पोत । काहु सम्बल देल बोल ॥) छल। अपेक्षाकृत छोट वस्त्रखण्डक हेतु प्राचीन शब्द नेत छल। विभिन्न प्रकार वस्त्रक हेतु नूआ-बस्तर/कपड़ा-लत्ता शब्दक व्यवहार होइत अछि।

कपासक सूतसँ बनल वस्त्रकेँ सूती कहल जाइत अछि। एकरा सूतक तानी ओ भरनीसँ बनल वस्त्रकेँ एकसुत्ती आ दोहरा सूतक तानी ओ भरनीसँ बनल वस्त्रकेँ दुसुत्ती कहल जाइत छैक।

विरल तानी ओ भरनीसँ बनल वस्त्रकेँ फसरल/खिसरल कहल जाइत छैक। अल्प तनावसँ कपड़ाक तानी अथवा भरनीक स्थान विशेषपर टूटि जवबाक क्रिया मसकब/फसकब होइत अछि। दृढ़ सम्यद्ध तानी ओ भरनीसँ बनल वस्त्रकेँ गफ/गफ्तस/गस्सल कहल जाइत छैक। अत्यधिक फसरल कपड़ाकेँ

जलफाँफी/झलफाँफी कहल जाइत छैक। परदा करबामे अक्षम अत्यन्त पातर कपड़ाकेँ झलझल/झलझली कहल जाइत छैक। झलझल जो जलफाँफी कपड़ाकेँ दैतखिसोट/दैतखिसोड़/गिदरनौच/कुकुरभुक्की (मि.भा.को.) कहल जाइत अछि।

साया अथवा एक रंगसँ युक्त कपड़ाकेँ पॉपलीन/पलीन कहल जाइत छैक। अनेक रंगक तानी ओ भरनोसँ बनल चौकोर आकृतिसेँ युक्त कपड़ाकेँ चरखाना/चेक कहल जाइत छैक। सरल रैखिक आकृतिसेँ युक्त कपड़ाकेँ डोरिया कहल जाइत छैक। विभिन्न प्रकारक फूल-पत्ती अंकित कपड़ाकेँ छीट कहल जाइत छैक। करपा परसँ उतारलाक बाद बिनु धोअल कपड़ाकेँ कोरा कहल जाइत छैक।

कपड़ाक चौड़ाइक दूनु कातवला भागकेँ कोर/किनार/किनारा/किनारी कहल जाइत छैक। चौड़ाइक अन्तिम भागक भिन्न रंगक रेखाकेँ सेहो कोर कहल जाइत छैक। चाकर कोरकेँ पारि कहल जाइत छैक। कपड़ाक मध्यवर्ती भागक हेतु जमीन शब्दक व्यवहार होइत छैक।

कपड़ाक नाप गजमे होइछ। ई तीन फुटक मानक नाप होइत अछि। एकर सोलहम भागकेँ गीरह कहल जाइत छैक। आङुर, टुट्टी, बीत, निमुट्ट हाथ, हाथ आदि पारम्परिक एकाइ सेहो कपड़ाक नापमे प्रयुक्त होइत अछि। कपड़ाक चौड़ाइक हेतु अर्ज/अरज शब्दक व्यवहार होइत छैक।

मीलक सूत द्वारा जोलहाक बनाओल वस्त्रकेँ जोलही/जोलहउ/जोलहंडी कहल जाइत छैक। चरखाक काटल सूत द्वारा हथकरघापर बीनल वस्त्रकेँ खाधी/खद्धर कहल जाइत छैक। गज भरि अर्जवला कपड़ाक प्रभेद विशेषकेँ गजी/गज्जी/फरगज्जी कहल जाइछ। मोट वस्त्रक प्रभेद विशेष मटिआ/मोटिआ होइत अछि। कपड़ाकेँ वस्त्रबद्ध कऽ बेचल जाइत छल। वस्त्रबद्ध समष्टिकेँ मोटा कहल जाइत छैक। एहि आधार पर सभय जोलहउ वस्त्रकेँ मटिया/मोटिआ कहल जाइत छल। अत्यन्त अघलाह वस्त्रकेँ खट्टी कहल जाइत अछि।

कपड़ाक उपयोग मुख्यतः पहिरबाक, ओढ़बाक ओ ओछयबाक हेतु होइत छैक। पुरुषक पहिरबाक करीब अढ़ाई हाथ चाकर अधोवस्त्रकेँ धोती कहल जाइत छैक। लम्बाइक भिन्नताक आधारपर ई सतहत्थी, अठहत्थी, नओहत्थी ओ दसहत्थी प्रभेदक होइत अछि। स्त्रीक एहो प्रकारक अधोवस्त्रकेँ साड़ी/नुआ/नुंगा/लुंगा/चीर कहल जाइत छैक। एकर कोर अपेक्षाकृत बेसी चाकर होइत छैक। लम्बाइक अनुसार ई नओहत्थी, दसहत्थी, बारहहत्थी ओ विसहत्थी प्रभेदक होइत अछि।

खूब मोट धोती-साड़ीक एकटा प्रभेद ननगिलाट कहल जाइत अछि। पातर सूतक धोती-साड़ीकेँ नन्हसुत कहल जाइत छैक। मोटगरे सूतक कम चाकर साड़ीक एकटा प्रभेद फरदी/फरजी होइत अछि। कम चाकर धोती ओ साड़ीकेँ छनकट

कहल जाइत छैक। आवश्यकतासेँ कम लम्बाइक परिधानकेँ ओछ कहल जाइत छैक। सामान्यसेँ अधिक चाकर कोरवला साड़ीकेँ कोरदार/कोरगर कहल जाइत छैक। पादिसँ युक्त साड़ीकेँ पढ़िया कहल जाइत छैक। किनारपर पादिक रंगक संख्या अथवा समानान्तर पादि सदृश बुनाइक संख्याक आधार पर साड़ीक दुपढ़िया/दोपढ़िया, तिनपढ़िया, पचपढ़िया आदि प्रभेद होइत अछि। धोती-साड़ी आदिक एक प्रतिकेँ खण्ड आ दू प्रतिकेँ जोड़/जोड़ा कहल जाइत छैक। मुसलमान पुरुषलोकनिक करीब चारि हाथ नाम अधोवस्त्रकेँ लुङ्गी कहल जाइत छैक।

ओढ़बाक हेतु करीब चारि हाथ चाकर ओ छओ हाथ नाम उत्तरीय वस्त्रकेँ चहर/चादर/चादरि/चहरि/ओढ़ना कहल जाइत छैक। पातर ओ छोट चदरिकेँ तौनी/तिउनी (मि.) कहल जाइत छैक। मोट तौनीकेँ तौलिया कहल जाइत छैक। देह-हाथ पोछबाक हेतु छोट तौनीकेँ अंगोछा/अंगपोछ/अंगपोछा/गमछा/साफी कहल जाइत छैक। छोट गमछाकेँ गमछी/अंगौछी कहल जाइत छैक।

बिछाओनक ऊपरसँ देबाक करीब पाँच हाथ नाम ओ तीन हाथ चाकर वस्त्र जाजिम/पलिया/उलेंच/उलेंच कहल जाइत अछि।

तुर-सूतसँ सम्बद्ध पटबाक अन्य व्यवसाय

सूतसँ वस्त्र बिनबाक अतिरिक्त पटवा/पटहार/पटुआ (विद्यापति, मित्र-मुक्कमदार, पद सं. 204) सूतक अनेक सामग्री बनवबाक एवं सूतमे विभिन्न गहनाकेँ गँथबाक व्यवसाय सेहो करैत अछि।

आधार सामग्री : पटबाक मुख्य आधार सामग्री विभिन्न प्रकारक सूत होइत अछि। बाँटल पातर सूतकेँ बँटुआ सूत/ताग/तागा/धाग/धागा कहल जाइत छैक। अपेक्षाकृत मोट धागाक उज्जर रंगक एकटा प्रभेद ठर्रा कहल जाइत अछि। हाथक तर्जनीसँ कनगुरिया पर्वन्त चारु आङुरक समूहकेँ चाङुर कहल जाइत छैक। चाङुरपर सूतकेँ भिडिअवबाक क्रिया चङुरायब होइत अछि। चङुरायल सूतक गोलाकेँ चङुरा कहल जाइत छैक। गोल कऽ भिडियाओल तागकेँ गोलीताग कहल जाइत छैक। सनसँ बनल सूतकेँ पटुआ कहल जाइत छैक। मशीन पर बाँटल मोट सूतक एकटा प्रभेद आलदुन/आलदूना कहल जाइत अछि। आलदूनाक मशीन द्वारा गोल भिडिआओल लच्छीकेँ पोला/पोली/पोलिया/नरी/लच्छी कहल जाइत छैक। मशीन द्वारा अनेक सूत्रकेँ परस्पर गुम्फित कऽ बनल चाकर ओ मोट तागक एकटा प्रभेद फीता कहल जाइत अछि। एकइरा सूतकेँ सर कहल जाइत छैक।

गँथाइमे तुरक सेहो व्यवहार होइत छैक। शोभाक हेतु धातुक अत्यन्त पातर चकमक कागत सदृश वस्तुकेँ पनी/डाक कहल जाइत छैक।

मजगुलीक हेतु गंधाईमे तामक अत्यन्त पातर रंगीन तारक व्यवहार होइत छैक, जकरा अंटा/अंटी/बादला कहल जाइत छैक। खूब नमरउवला अंटाकेँ सलमा कहल जाइत छैक। चानी जकाँ चमकैत फटुआक लरकेँ जिक कहल जाइत छैक। चानीक पानि चढ़ाओल तामक तारकेँ किरमिची कहल जाइत छैक। आभूषण गंधवामे व्यवहृत सोन-चानीक अथवा तत्सदृश अत्यन्त मेही तारकेँ कलबन्/कलाबन् कहल जाइत छैक।

तूर-सूत आदिकेँ रङ्गबाक हेतु विविध प्रकारक रंगक उपयोग होइत अछि।

औजार : पटबाक औजारमे सर्वप्रमुख अछि ओकर धूनी/धुन्ही। एहिमे लकड़ीक एकटा भारी गोल अथवा चौखूट आधारक मध्यभागमे करीब तीन आङ्कुर व्यासक एक हाथ ठाढ़ बेलनाकार काष्ठदंड रहैत छैक। एकरा ओस्ताद/महोदेओ सेहो कहल जाइत छैक।

धूनीक उपरका भागमे लागल आ लौहवलयमे निकलल आँकुस सदृश वस्तुकेँ अँकुड़ा/अँकुसी कहल जाइत छैक।

आइकालिह धूनी ओ अँकुड़ाक स्थानपर उपरका भागमे आँकुस बनल लोहाक छड़केँ जमीनमे गाड़ि व्यवहार कयल जाइत छैक। एकरा गज्ज/सर/सरसा कहल जाइत छैक।

सूतकेँ स्थानविशेषपर परितः आवृत करबाक क्रिया मढ़ब होइछ। मढ़बाक हेतु काठक पातर दंडक अग्रभागमे करीब छओ आङ्कुरक दूरी पर लागल काठक दुइ गोटा छोट-छोट पहियासँ बनल औजारकेँ लटाइ/लटाँइ/चरक/चरख/अण्टी कहल जाइत छैक।

अतिरिक्त तागकेँ कटबाक हेतु लोहक गुनचिह्नक औजारकेँ कँची कहल जाइत छैक। एकरा अउँठा ओ अन्य आङ्कुर द्वारा पकड़बाक हेतु वलयाकार मूठ बनल रहैत छैक। सूतक गोलपिंडकेँ ससारबाक हेतु व्यवहृत लोहाक अंग्रेजीक भी अक्षरक आकृतिक औजारकेँ चूटा/चूँटा/चुट्टा/चिमटा/चिमटी कहल जाइत छैक।

उत्पादन : पटबाक व्यवसाय प्रसाधन सामग्रीसँ सम्बद्ध अछि। ओकर उत्पादनकेँ दू वर्गमे बाँटल जा सकैत छैक— (क) सूतक परिधान आ (ख) सूतमे गाँथल गहना।

सूतक परिधानमे पुरुषलोकनिक डाँइमे पहिरबाक वलयाकार वस्तुकेँ डार्रा/डराडोर/ डराडोरि/हरिला/हरिड़ा कहल जाइत छैक। वयस्कक डराडोरिकेँ सयानी आ नेनाकक डराडोरिकेँ बघकानी कहल जाइत छैक। डराडोरिक छोरपर चारु कात सूतसँ मढ़ल गोल आकृतिकेँ मुन्ही कहल जाइत छैक। भियापुताक डराडोरिमे मुन्हीक स्थानपर रंगीन तूरक गोल आकृति लटकैत रहैत छैक। एहि

आकृतिकेँ फुदना कहल जाइत छैक। छोट फुदनाकेँ फुदनी कहल जाइत छैक। छठिहारक दिन भियापुताक हाथ, पैर ओ डाँइमे पहिरबाक सूतक वलयकेँ छठिहारी डोरा कहल जाइत छैक।

देशोत्पृष्ट गरामे पहिरबाक सूत्रनिर्मित परिधानकेँ बद्धी कहल जाइत छैक। एकर जोड़वला भागपर फुदना बनल रहैत छैक। प्रसूताक हेतु पीयर रंगक फुदना रहित बद्धीकेँ गेठा (प्रसिद्ध कहबी:- पेटमे बेठा पेटारमे गेठा) कहल जाइत छैक। कारी रंगक सूतकेँ गुहिकऽ बनाओल बद्धीक विशेष प्रभेदकेँ गंडा कहल जाइत छैक। डोराक कपर कपड़ा ओ तूर लपेटि सूत मेंढि कऽ बनाओल पैघ आ गोल पिंडकेँ घुण्डी कहल जाइत छैक। घुण्डीयुक्त बद्धीक विशेष प्रभेदकेँ पटनिआ बद्धी कहल जाइत छैक।

स्त्रीलोकनिक छोपा बन्हबाक फुदना लागल डोरीकेँ ऐँठा/नारा/खोपबन्ह/धोपी कहल जाइत छैक। केशक जुट्टीमे लगयबाक तीनटा लरसँ युक्त खोपबन्हक विशेष प्रभेदकेँ चोटी कहल जाइत छैक। साड़ीक कोंचाकेँ बन्हबाक हेतु दुनू कात फुदना लागल डोराकेँ कोचबन/चोटबन कहल जाइत छैक। विआहमे आम-माहु विआहबाक हेतु व्यवहृत पीयर रंगक सूतकेँ ताग-पात कहल जाइत छैक। द्विगमनक दिन पठयबाकाल व्यवहृत सिन्दूरक गद्दीकेँ बन्हबाक तागकेँ डोर कहल जाइत छैक। श्राद्धमे उज्जर रंगक तूरक फुदना लागल सूत जकरा शय्याक पौआमे बन्हबाक हेतु व्यवहृत कयल जाइछ, से सेजबन कहल जाइत छैक।

कोदिला, पातर कपड़ा ओ तागसँ बनल माथ पर पहिरबाक विशिष्ट परिधानकेँ पाग कहल जाइत छैक। पाग पटबो बनबैत अछि आ माली, मुसलमान आदि अन्यो जाति। लाल रंगक पागकेँ बियहुती पाग कहल जाइत छैक। बियहुती पागक चारु कात लटकैत लर ओ फुदनायुक्त वस्तुकेँ धुनस/धुनेस कहल जाइत छैक। पागक अग्रभागकेँ पेंच कहल जाइत छैक। असवर्गक विआहमे प्रयुक्त शंकुक आकृतिक पैघ पाग सदृश वस्तुकेँ मौड़ कहल जाइत छैक।

अनन्त चतुर्दशीमे बाँहपर धारण करबाक चौदह गौरहसँ युक्त सूतक एकटा वस्तु पटवा बनबैत अछि। एकरा अनन्त/अनन्ता कहल जाइत छैक। तेरह गौरहसँ युक्त अनन्तकेँ फनन्त/फनन्ता कहल जाइत छैक। श्रावणी पूर्णिमामे हाथमे बन्हबाक हेतु प्रयुक्त रंगीन सूतक छोरपर रंगीन तूरक एकटा फुदना लागल वस्तुकेँ राखी कहल जाइत छैक। मोट सूतक बनल अनेक फुदनायुक्त वलयाकार राखीकेँ राखा कहल जाइत छैक।

भगवतीकेँ खोइँछ देवाक कपड़ाकेँ अँचरी कहल जाइत छैक। पटवा अँचरीक हेतु जे फुदना बनबैत अछि, तकरा अँचरीमे कहल जाइत छैक।

सूतमे गोंथल गहना : विभिन्न प्रकारक गहनाकेँ धारण करबाक हेतु ओकरा सूतक वलयमे सम्बद्ध करबाक क्रिया गोंधब होइत अछि। गहनाकेँ सूतमे सम्बद्ध करबाक हेतु ओहिमे लागल सच्छिद्र अवयवकेँ कोड़ा/कोड़हा कहल जाइत छैक। कोड़ाक छेद जाहिमे गंधाहक सूत पेसल जाइत छैक से घर कहल जाइछ। सूत, कलबत्त आदिकेँ परितः लगयबाक क्रिया मेढ़ब होइछ। मेढ़लासँ उत्पन्न आकृति मेढ़ाइ होइत अछि। मेढ़ाइ द्वारा आवद्ध स्थलकेँ फंदा/छल्ला कहल जाइत छैक। जिलेबीक आकृतिक फंदाकेँ जिलेबिया फंदा कहल जाइत छैक। साधारण फंदाक मेढ़ाइकेँ पेचबान्ह कहल जाइत छैक। सूतपर कपड़ाक टुकड़ी, तूर आदि परितः लेपटय मेढ़ाइ कयला उत्तर बनल गोल पिंडकेँ घुण्डी कहल जाइत छैक। मध्यवर्ती सूतपर एम्हर-ओम्हर घुसकऽवला घुण्डीकेँ ससरघुंड़ी कहल जाइत छैक। गर्दीनक मालाक मध्यवर्ती पैघ फुदनाकेँ सुमेर/सुराही कहल जाइत छैक।

पटबा सोन ओ चानीक विभिन्न गहना सभक गँथाइ करैत अछि। गर्दनिमे पहिरबाक गहनामे हँकल/हँकल, असरफी, चौअनी, अठनी, मटरमाला, मरीचदाना, जुगनु, डोलना, हलुमानी, सहोदरा, सुगरक दाँत, सौतिनिया, जन्न, ताबीज, चाँद, नजरिया- गुजरिया, जितिया आदि ओ हाथक गहनामे अनंत/अनंता, शंखलापी, बाजू, बिजौटा, बाँक, जहसन, तिनखंडी, पचखंडी आदिक गँथाइ कयल जाइत छैक। कोचबन ओ मनोरी सेहो पटवे गँथैत अछि।

एकर अतिरिक्त पटबा रीठा/रीठी फलक बीजकेँ सूतमे गोंथि माला तैयार करैत अछि। एहि मालाकेँ हँठाक माला कहल जाइत छैक। छोट हँठाकेँ हँठी कहल जाइत छैक। वैष्णवलोकनि तुलसी वृक्षक घड़केँ काटि सूतमे गँथाब कंठ लग धारण करैत छथि। एहि मालाकेँ कंठी कहल जाइत छैक। शैवलोकनि एकटा वृक्षविशेषक फऽइसँ माला गँथाव धारण करैत छथि। एकर रुद्राक्ष/रुदराछ/रुदरांच/उदरांच कहल जाइत छैक। आइकाल्हि पटबा सभ शीशा, प्लास्टिक, मूंगा, मोती आदिक अनेक आकृतिक सच्छिद्र टुकड़ीकेँ गोंथि माला/हार बनाकऽ सेहो बेचैत अछि।

पटबाक व्यवसाय समझा होइत छैक। गहनाक गँथाइ लगनेटामे चलैत छैक। अन्य समयमे ओ मुंगार तथा अन्य उपयोगक विविध वस्तु सभ बेचैत अछि। एहन वस्तु सभमे केश थकरबाक काठ अथवा प्लास्टिकक दाँतार वस्तु कंधी/ककही/कङ्घी, पैघ कंधी ककहा, कतराक जड़िसँ बनल केश थकरबाक साधन थकरी/थकरनी; अत्यन्त पातर सूतसँ बनल केश गुहबाक वस्तु बनारसी चोट्टी; केश बन्हबाक करीब चारि आङ्गुर चाकर कपड़ाक टुकड़ी-फीता/रीबन; साबुन रखबाक पात्र-सबुनदानी; मुँह देखबाक शीशाक साधन-अएना; स्त्रीगणक माथक मध्यभागमे लगयबाक सोहागक चेन्ह-सिन्दूर/सेनूर; पुड़ियामे बान्हल सेनुर-गद्दी; विआहमे व्यवहृत

मटमैल सिन्दूर-भुषणा सिन्दूर; विआहक हेतु व्यवहृत पीयर रंगक सिन्दूर-पीपा सिन्दूर; रक्तवर्णक सिन्दूरक प्रेमद विशेष-अचीन सिन्दूर; सिन्दूर चोरबाक काठक पैघ पात्र-सिनुरघोरा/सिंधोरा; सिन्दूर रखबाक काठक पात्र-सिनुरदानी; छोट सिनुरदानी-कीया/कियौरी/सपरी;ललाट पर सटबाक रंगीन वस्तु-टिक्ली; सादा टिक्ली-बिन्दी/बिन्दिया; गेहारीक बीया सदृश कपारपर सटबाक उज्जर वस्तु-खुदिया; खुदियाक संगे व्यवहृत छोट ओ चकचक वस्तु-चमकी; सिन्दुरदानक काल व्यवहृत काठक पातर ओ गोल वस्तु - सौख; सिन्दूरदानेमे व्यवहृत हाथी दंतक पुरान पाइक सदृश छिद्रयुक्त वस्तु - सुहेली/सोहगैली/सोहगौली; पैर रङ्गबाक आयातित रंग-अलता/आलता; नह रङ्गबाक आयातित रंग-नहरंगा; सिलाइक हेतु लोहक पातर पासयुक्त औजार -सुई/सुइया; पोलावला डोरा-आशापोला; सुजनी सीबामे फूल काटबाक हेतु व्यवहृत पातर डोरा - लक्खी/बाकुच; दू वस्तुकेँ सम्बद्ध करबाक लोहक साधनविशेष आलपीन; चून रखबाक पात्र-चुनरीटा/चुनहा; चानन रङ्गबाक गोल पाथर - चनरीटा; छोट चनरीटा - चनरीटी; छठि, रवि-शनि आदि पावनमे अकोनक तूरसँ बनल छोट पापड़ सदृश वस्तु-आरतक पात आदि अछि।

रङ्गरेज

कपड़ाकेँ रङ्गबाक एवं ओहि पर विभिन्न प्रकारक फूलपत्ती छपबाक काज करऽवला व्यवसायी जाति रङ्गरेज/रंगसाज कहल जाइत अछि।

आधार सामग्री ओ औजार : रंगरेजक आधार सामग्री विभिन्न प्रकारक वस्त्र ओ रंग होइत अछि। नीक जकाँ चढ़ल रंगकेँ गाड़ कहल जाइत छैक ओ हल्का रंगकेँ फिक्का कहल जाइत छैक। जे रंग पानिक सम्पर्कमे धोखड़ि जाइत छैक ओकरा कचिया ओ जे नहि धोखड़ैत छैक ओकरा पकिया कहल जाइत छैक।

आइकाल्हि विभिन्न रंगक आयातित चूर्णक उपयोग होइत अछि। लाल, पीयर/पीरा, हरियर, नील, नारंगी आदि किछु सामान्य रंग अछि। एक रंगक चूर्णकेँ दोसर रंगमे विशिष्ट अनुपातमे फोंट अनेक प्रकारक रंगक निर्माण कयल जाइत अछि। पीयर रंग संयुत लाल रंगकेँ केसरिया कहल जाइत छैक। हल्का लाल रंग संयुत नील रंगकेँ आसमानी कहल जाइत छैक। बैंगन जकाँ नील संयुत लालरंगकेँ बैंगनी/भाँटा कहल जाइत छैक। पाकल जामुन जकाँ हल्का लाल संयुत कारी रंगकेँ जमुनिया कहल जाइत छैक। चम्पाक फूल जकाँ पीताम रंगकेँ चम्पइ कहल जाइत छैक। गुलाबक फूल जकाँ हल्का लाल रंगकेँ गुलाबी कहल जाइत छैक। कुसुमक फूलसँ तैयार रंगकेँ कुसुम कहल जाइत छैक। कमलक दल जकाँ हल्का लाल रंगकेँ कमलपत्री कहल जाइत छैक। धिनिबाबदामक खोइंचा सदृश लालीवला रंगकेँ बदामी कहल जाइत छैक। कऽथ जकाँ हल्का लाल रंगकेँ कथी/कथइ कहल

जाइत छैक। खूब गाढ़ लाल रंगक प्रभेद आल कहल जाइत छैक। गन्धक जकाँ पीयर वर्णकें गन्धकी कहल जाइत छैक। धानक पात जकाँ गाढ़ हरियर रंगकें धानी कहल जाइत छैक। सुग्गाक पौखि जकाँ हरियर रंगकें सुगापंखी कहल जाइत छैक। हल्का कारी रंगकें सिलेटी कहल जाइत छैक। हल्का पीयर रंगकें वसन्ती कहल जाइत छैक। सिन्दूर जकाँ लाल रंग सिन्दूरी कहल जाइत छैक। गैरिक वर्णकें गेरुआ कहल जाइत छैक। हरियर संयुत नील वर्णकें फिरोजी कहल जाइत छैक। कटहरक को सद्दुश हल्का पीताम्ब रंगकें कटहरिया/कठरिया कहल जाइत छैक। सोन जकाँ पीयर रंगकें सोनहुल/सोनहला/सोनैला/सोनैली कहल जाइत छैक। गहूम जकाँ अत्यन्त हल्लुक पीतवर्णकें गहूमी/गेहूमी/गेहूआ कहल जाइत छैक। अत्यन्त हल्लुक हरियर रंगकें अंगूरी कहल जाइत छैक। प्याज जकाँ उज्जर संयुत गुलाबी रंगकें प्याजी कहल जाइत छैक। हल्का नारंगी रंगकें सरयती कहल जाइत छैक।

पानिमे फिटकिरी, कास्टिक सोडा आदिक संगे रंग घोरिकऽ साधारण रंग बनाओल जाइत अछि। पकिना करवाक हेतु घोरकें गर्म कऽ देल जाइत छैक। छापक हेतु रंगक चूर्णकें उज्जर रंगक एकटा लसगर पदार्थक संगे मिलाकऽ रंग तैयार कयल जाइत छैक। एहि लसगर पदार्थकें लस्सा कहल जाइत छैक।

रंग घोरवाक हेतु रंगरेजक गोले आकृतिक माटिक बासनकें अथरा/नाद कहल जाइत छैक। काठक एही आकृतिक बासनकें कट्ठी/कटही/कठही कहल जाइत छैक। आइकाल्हि एकर स्थानपर लोहक डंटी लागल बासनक सेहो व्यवहार होइछ जे लोहिया/कड़ाही कहल जाइत अछि। घोरल रंगकें ओटवाक हेतु एवं रखवाक हेतु रंगरेजक माटिक पैघ तौलाकें माट/कूड़ कहल जाइत छैक। गर्म रंगमे कपडाकें बोरवाक हेतु काठक दंडकें डण्टी/लरना कहल जाइत छैक।

कपडापर फुलपत्ती उखारवाक रंगरेजक काठ अथवा धातुक औजारकें साँचा/ठप्पा/छापा कहल जाइत छैक। छापा देवाक हेतु कपडाकें जाहि चौकी पर ओछाकऽ रखल जाइत छैक, ओकरा अड्डा/अट्टा कहल जाइत छैक।

उत्पादन : रंगरेज जाहि रंगमे वस्त्रकें रँगैत अछि तदनुसार वस्त्रकें ललका/ललकी, पियरका/पियरकी, हरियरका/हरियरकी, करियवका/करियकी/करियवकी, गुलबिआ, कुसुमी आदि प्रभेदक कहल जाइत अछि।

हल्का लालीसँ युक्त वस्त्रकें ललैन, हल्का पीतवर्णसँ युक्त वस्त्रकें पियरीन/पियरीछ, हल्का कारीवर्णसँ युक्त वस्त्रकें करिछौह/करिछौह/करियौछ कहल जाइत छैक। अत्यन्त लाल वर्णक वस्त्रकें लालरक्त/लालरक्त/लालबुन्द/लालटेस/लालभुजुड, अत्यन्त हरियर वर्णक वस्त्रकें हरियर कञ्चन/हरियर कचोर, अत्यन्त कारी रंगक वस्त्रकें कारी खटखट/कारी खटोर, अत्यन्त पीयर

रंगक वस्त्रकें पीयर दहदह/पीयर दपदप कहल जाइत अछि। जाहि वस्त्रकें रंग नीक जकाँ नहि पकड़ैत छैक, तकरा भटरङ कहल जाइत छैक। आंशिक रूपेँ पकड़ल रंगकें चित्तिर-चित्तिर कहल जाइत छैक। चित्तिर-चित्तिर रंगाइकें समरस करवाक हेतु कपडाकें रंगमे घुमा-घुमाकऽ दुबयवाक क्रिया कचारब होइछ। वस्त्रकें रंग संयुत करवाक क्रिया रंगब/राङ्गब होइत अछि। विविध रंगसँ युक्त वस्त्रकें चित्तकाबर/चित्तकबरा कहल जाइत छैक। रंगमे नीक जकाँ दुबाकऽ राङल वस्त्रकें कुण्डाबोर कहल जाइत छैक।

वस्त्र पर साँचा द्वारा आकृति उखाड़वाक क्रिया छापब होइत छैक। उखड़ल आकृतिकें छाप कहल जाइत छैक। छापल वस्त्रकें छपुआ कहल जाइत छैक। वस्त्रक चारु कातक छोरपरक छापकें किनार/किनारा/किनारी कहल जाइत छैक। साड़ीक चौड़ाइक एक दिसुक किनारीक अतिरिक्त भागक छापकें आन्वर कहल जाइत छैक। आन्वरक भाग मध्यपर लेल जाइत छैक। चौड़ाइक दोसर छोर डेढ़ी कहल जाइत छैक। एकरा छापल नहि जाइत छैक। कपडाक मध्यभागमे देल छापकें जाल कहल जाइत छैक।

जाल अनेक प्रकारक होइत छैक आ जनरुचिक अनुरूप एहिमे नित्य नव परिवर्तन देखल जाइत छैक। तेँ ई सभ अपन पारिभाषिक स्वरूप धारण करबासँ पूर्वहि विलीन भऽ जाइत रहल अछि। ओना पानिक बून जकाँ छापकें बूनका, मटरक दानाक आकृतिक छापकें मटरदाना, दंतपंकित सद्दुश छापकें दाँत, पानक पातक आकृतिक छापकें पान/पनमा, रसगुल्लाक आकृतिक छापकें रसगुल्ला, ठकुआक आकृतिक छापकें ठेकुआ, तौनटा दलसँ युक्त फूलक छापकें चिरतन, विषमकोण समबहुभुजक आकृतिक छापकें ठिकरी, पानिक लहरिक सद्दुश वक्र रेखासँ युक्त छापकें लहेरिया, जंगल-झारक छापकें जंगलाती कहल जाइत छैक। छापयुक्त कपडाकें छोट कहल जाइत छैक।

कन्यालोकनिक ओढ़वाक पातर उत्तरीय वस्त्रकें ओढ़नी कहल जाइत छैक। छपासँ युक्त रंगीन ओढ़नीकें चुनरी कहल जाइत छैक। पटोर, गलिहारा, गुलबदना, नीलाम्बरी, चुनरी आदि अनेक प्रकारक नाम साड़ीक हेतु उपलब्ध होइत अछि। रेशमी किनारदार साड़ी पटोर, पैघ चाकर किनारीदार लालसाड़ी गुलबदना, आसमानी रंगक किनारीबला साड़ी नीलाम्बरी कहल जाइत अछि। चुनरी साड़ीक सेहो अनेक प्रभेद भेटैत अछि, जाहिमे एकबंडी (एकरङ), चौबंडी (चौरंगा) ओ सतबंडी (सतरंग) विशेष प्रचलित रहल अछि (मिथिला मिहिर, 15 जनवरी 1991, पृ.-9)। चारु कात लाल रंगसँ युक्त आ बीचमे अन्य रङक साड़ीकें सुगाटोर कहल जाइत छैक। लालरंगक जमीनबला छापयुक्त साड़ीक एकटा प्रभेद मनराजी कहल

जाइत अछि। पीयर रंगमे रहल साड़ी ओ धोतीकेँ पटम्बर/पटम्पर/पीतमरी कहल जाइत छैक। अनेक रंगक साड़ीक एकटा प्रभेद धूपछाँह कहल जाइत अछि। लोकगीतमे दछिन चीरक (पहिर लेल सखि दछिनक चीर-विछापति) उल्लेख भेटैत अछि जे आधुनिक मद्रासी साड़ी जकाँ होइत छल होबत ।

धोबि

कपड़ा धोवाक पारम्परिक व्यवसाय करऽवला जाति धोबि/धोबी कहल जाइत अछि। पूर्वमे ई कपड़ा रहवाक वृत्ति सेहो करैत छल जे एकर रजक नामसँ स्पष्ट अछि। एखनो ई यज्ञ, संस्कार आदिक हेतु वस्त्र रङ्गैत अछि। धोबिक निवास स्थानकेँ धोबियाही/धोबिगामा कहल जाइत छैक।

आधार सामग्री : धोबी विभिन्न प्रकारक कपड़ाकेँ धो कऽ साफ करैत अछि। ओकर मूल आधार सामग्री विभिन्न प्रकारक वस्त्र होइत छैक जकरा नूआ कहल जाइत छैक। प्रसूताक वस्त्रकेँ सोइरीक नूआ आ मृतकक परिवारसँ सम्बद्ध कपड़ाकेँ छुतकाक नूआ कहल जाइत छैक। मलिन वस्त्रकेँ मैल कहल जाइत छैक। किन्चित मलिनतासँ युक्त वस्त्रकेँ मैलाह/मलिछन/मैलछन/मलिछाह कहल जाइत छैक।

कपड़ा साफ करवाक हेतु धोबी ओहिपर ऊसर खेतक ऊपरी भागमे जमल पपड़ीवला माटिक लेंप करैत अछि। एकरा ऊस/ऊसर/रेह/रेहड़/सन्जी माटि कहल जाइत छैक। आइकाल्हि बाजारसँ कोनल अनेक प्रकारक चूर्ण तथा सोडा,साबुन आदि सेहो कपड़ा साफ करवाक हेतु उपयोग कयल जाइत अछि। ऊनी तथा रेशमी कपड़ा साफ करवाक हेतु रीठा/रीठी/रिट्ठी नामक फलक खोईचाकेँ पानिमे फुलाकऽ उपयोग कयल जाइत छैक। कपड़ाक दग्वी छोड़ैवाक हेतु अनेक प्रकार रसायनक उपयोग कयल जाइत अछि।

धोअल कपड़ामे कड़ापन अनबाक हेतु ओकरा विपचिपाह पदार्थक घोलमे डुबाओल जाइत छैक। एहि पदार्थकेँ कलप/कलफ कहल जाइत छैक। कलफक हेतु मौड़, गील भात, मैदा, अरारोट, साबुरदाना आदिक पानिक संगे गर्म कयला उत्तर बनल लसलस पदार्थक उपयोग होइत अछि। मौड़क कलफकेँ मौड़ी कहल जाइत छैक।

उज्जर कपड़ामे चमक अनबाक हेतु ओकरा नील रंगक चूर्णक घोरमे डुबाओल जाइत छैक। एकरा नील/लील कहल जाइत छैक। हल्का नीलवर्णक लीलकेँ सिकिया/बम्बइया कहल जाइत छैक। गाढ़ नीलवर्णक लीलकेँ सोनामार/काला लील कहल जाइत छैक। साधारण नील वर्णक लीलकेँ बूलू लील कहल जाइत छैक। सोनामार, काला लील एवं बूलू लीलक उपयोग मैल पियरौछ

कपड़ाक हेतु होइत छैक। उज्जर कपड़ामे तीनू लीलकेँ उचित अनुपातमे फेटि कऽ उपयोग कयल जाइत छैक।

औजार : साफ कयलाक बाद कपड़ा सभकेँ पोशियाक अनुसार छँटवाक हेतु सफाईसँ पूर्व ओकरा चिह्नित करबामे भेला नामक पहाड़ी फऽड़क उपयोग होइत छैक। भेलाक फऽड़मे सूइ गांथि ओहिपर लागल रस द्वारा कपड़ापर निशान बना देल जाइत छैक। एहिसँ उत्पन्न निशानकेँ चेन्/चेन्हा/चेन्हासी/मार्का कहल जाइत छैक।

कपड़ाकेँ ऊस, लील, कलफ आदिक घोरमे डुबाकऽ मलबाक हेतु माटिक खुलल मुँहक गोल बासनक उपयोग होइत छैक। एकरा नाद/नादी/लाद/लादी/लदिया/लदिला कहल जाइत छैक।

कपड़ाकेँ पानिक भागमे सिद्ध करवाक हेतु धोबिक चुल्हिकेँ भट्ठी (सं. भ्राष्टिका) कहल जाइत छैक । ई साधारण चुल्हि सदृश होइत अछि, जकर ओछिया पर पैघ तीला, टीन अथवा लोहिया देल रहैत छैक।

पांखरि, डबरा आदिक ओ स्थल जतऽ धोबी कपड़ाकेँ साफ करैत अछि, से घाट/धोबीघाट (प्रसिद्ध कहबी-नींद ने मानय दूटी खाट। प्यास ने मानय धोबीघाट॥)/ धोबिघट्टा कहल जाइत छैक।

धोबिघट्टा पर करीब छौ-सात आडुर मोट, एक हाथ चाकर ओ दू हाथ नाम लकड़ीक खण्ड जाहिपर कपड़ाकेँ पीटल जाइत छैक, पाट (सं. पट्ट)/ पटहा/धोबिया पाट कहल जाइत अछि। ई जामुनक लकड़ीक होइत छैक जे पानिमे निरन्तर रहलो उत्तर सदैत नहि छैक। पाटक उपरका भागकेँ माथ/मूड़ा/मुहरा कहल जाइत छैक। ई भाग पानिक छलसँ कनेक ऊपर जमीनपर रखल रहैत छैक। मूड़ाक विपरीत भाग पानिमे जोड़ल ईटक स्तम्भ पर स्थिर रहैत छैक। एहि स्तम्भकेँ लौठन/लहठन/लोथन कहल जाइत छैक। पाटक उपरका भागमे पाँतीमे खत बनल रहैत छैक, जकरा दाँत/खाँच/खिरिहरी कहल जाइत छैक। कपड़ाकेँ पाटपर पटकवाक हेतु धोबी जाहि स्थानपर ठाढ़ होइत अछि, ओकरा गोरारी/लतमारा कहल जाइत छैक।

मोट कपड़ाकेँ धोबी लकड़ीक जाहि मोट दण्डक सहायतासँ पीटैत अछि, से पिटना/मुडरा (सं.मुदगरक)/सोटा/गरनाठ/डाड/धोबडाड/धोबिडाड कहल जाइत छैक।

लीलकेँ कपड़ाक एकटा छोट सन टुकड़ीक मध्य भागमे स्थित कऽ मोटरी बनाकऽ पानिक सम्पर्कमे राखि हिला कऽ घोरल जाइत छैक। एहि कपड़ाक टुकड़ीकेँ पचोड़ा कहल जाइत छैक।

कपड़ा सुखयवाक हेतु थोड़ा अधिक व्यवस्था के तनाव कहल जाइत छैक। एहिमे नारिकरक एकटा खूब पैघ ओ मोट रस्सीकेँ दूर-दूरपर गाड़ल दूटा खुट्टीमे बान्हि देल जाइत छैक। खुट्टीसँ थोड़े हटिकऽ एक-एकटा भरि मर्दक दंड रस्सीकेँ ऊपर दिस टङ्गे रहैत छैक। एहि दूनु दंडकेँ लगा/लगी कहल जाइत छैक। रस्सी पैघ रहला पर निश्चित अन्तरालपर अनेक लगा भरसाहाक रूपमे लगाओल रहैत छैक।

कपड़ाक चौकल भागकेँ समतल करबाक लोहक त्रिकोण भारी दाबक औजारकेँ लोहा/इस्त्री/इस्तिरी/आयरन (अं)/प्रेस (अं प्रेस) कहल जाइत छैक। एकरा गर्म कऽ कपड़ाक सतहपर दबाव दैत फेरल जाइत छैक। गर्म अवस्थामे एकर डंटीकेँ पकड़बाक हेतु व्यवहृत कपड़ाक टुकड़ीकेँ मूठ कहल जाइत छैक। जाहि चौकीपर लोहाक हेतु कपड़ा ओछाओल जाइत छैक, से मेच कहल जाइत अछि। मेच पर ओछाओल कपड़ाक मोट परतकेँ गद्दा/गद्दी कहल जाइत छैक। चूल्ह परसँ उतारल इस्तिरीकेँ किञ्चित सेरबबाक हेतु पहिने कढ़ू तेल देल एकटा मैल कपड़ा पर रखल जाइत छैक। एकरा ठेक कहल जाइत छैक।

कुर्ताक कपड़ामे सौन्दर्यक हेतु लहरदार संकुचन बनयबाक हेतु गेल्ला/गेहला/गेल्ही/गेलही नामक जंगली फऽड़क उपयोग कयल जाइत छैक। एकर आकृति गोल ओ नीचा-ऊपरवला पृष्ठ चाकर ओ समतल होइत छैक। एकर मध्यवर्ती भागक छेदमे दूटा आङुर पैसाय पकड़ल जाइत छैक।

उत्पादन : कपड़ाकेँ साफ करबाक क्रिया धोब/धोअब होइत अछि।

धोबी मैल वस्त्रकेँ पोशिन्याक ओहिठामसँ एकत्र करैत अछि आ वस्त्रक आधारपर बान्हि कऽ रखैत अछि। आधारक हेतु व्यवहृत वस्त्रकेँ बेठन/मोटबन्हा कहल जाइत छैक। वस्त्रबद्ध कपड़ाक समूहकेँ मोटा/गेठा कहल जाइत छैक। छोट मोटाकेँ मोटरी/गेठरी कहल जाइत छैक। पैघ मोटाकेँ मोटरा/गेठरा कहल जाइत छैक। एकरा माथ पर उठाकऽ आनल जाइत छैक। कान्हमे लटकाओल पैघ मोटाकेँ बकुचा/बकुच्चा कहल जाइत छैक। छोट बकुच्चाकेँ बकुच्ची कहल जाइत छैक। बहुत अधिक कपड़ा रहलापर ओकरा गद्दापर लापि कऽ अनबाक हेतु खूब नाम मोटरी बनाओल जाइत छैक जकरा लादी कहल जाइत छैक।

मैल वस्त्रपर सूइक सहायतासँ भेलाक रस द्वारा चेन्ह उगाओल जाइछ। भिन्न-भिन्न प्रकारक कपड़ा पर भिन्न-भिन्न चेन्ह देल जाइछ। चेन्हेमे चाउर, बुन्ना/बुन्दा, कींची, चरखी/तारा, कटुआ आदि प्रभेदक उपयोग होइत अछि। सरल रेखिक चेन्हेकेँ चाउर कहल जाइत छैक। विन्दुक आकृतिक चेन्हेकेँ बुन्दा/बुन्दा कहल जाइत छैक। कोणक आकृतिक चेन्हेकेँ चरखी/तारा कहल जाइत छैक। दूटा समानान्तर रेखाकेँ तेंसर तिर्यक रेखा द्वारा कटलासँ बनल चेन्हेकेँ कटुआ कहल

जाइत छैक। एही चेन्ह सभमे चाउर, बुन्ना आदिक संख्या एवं रेखाक दिशा परिवर्तन द्वारा भिन्न-भिन्न मार्का बनाओल जाइत अछि। मुट्टीमे अँटबा योग्य कपड़ाक समूहकेँ बाट/बाटि/बाइट/गौँछा कहल जाइत छैक। मार्का लगाल कपड़ाक बाइट बना लेल जाइत अछि। बाइट बनयबाक क्रिया बाटियैब होइछ। बाटिआओल कपड़ाकेँ क्रमशः पानिमे डुबयबाक क्रिया बोरब होइत अछि। बोरल कपड़ाकेँ नादीमे बनल ऊसक घोरमे डुबयबाक क्रिया औंसब/सौनब/रेहब होइत अछि। रेहबाक क्रममे कपड़ाकेँ बेर-बेर घोरमे डुबाकऽ मथबाक क्रिया सुरब/छिकोरब/खिचरब/खिचोरब/खिचारब होइत अछि।

किछु काल धरि कपड़ाकेँ खिचारलाक बाद ओकर अतिरिक्त पानिकेँ गाड़ि देल जाइत छैक। गाड़ल कपड़ाकेँ रौपमे पसारि कऽ किञ्चित शुष्क करबाक क्रिया घमायब होइत अछि।

कपड़ाक बेसी मैल अथवा दगीयुक्त भागपर ऊसक मोट परत दऽ देबाक क्रिया लपेसब/लहेसब होइत अछि।

घमयबाक हेतु देल खूब भीजल स्थितिमे वस्त्रकेँ ओदा कहल जाइत छैक। पानि गड़ब समाप्त भऽ गेला उत्तर अर्द्धशुष्क कपड़ाकेँ अधमुक्खु कहल जाइत छैक। शुष्क होयबासँ पूर्वक स्थितिमे अत्यन्त कम जलीय अंशसँ युक्त वस्त्रकेँ सिमसिम कहल जाइत छैक। सिमसिम वस्त्रकेँ धोबि रौदसँ हटा कऽ जमा कऽ लैत अछि। एहि क्रियाकेँ भाड़ब कहल जाइत छैक। भाड़ल कपड़ाकेँ पुनः बाटिया कऽ भट्ठी पर सैतबाक क्रिया भट्ठी लगैब/भट्ठी भरब होइत अछि।

भट्ठी भरबाक हेतु ओकर टिनमे पानि भरि देल जाइत छैक आ पानिमे दू मुट्टी बालु संझो घऽ देल जाइत छैक। टिनक मुँहक चारू कात कपड़ाक बाटिक थाक लगाओल जाइत छैक। थाककेँ नीक जकाँ लगयबाक क्रिया सैतब होइत अछि। थाकमे देल सभसँ नीचावला कपड़ाक समूहकेँ तऽरी कहल जाइत छैक। टिनक उपरका भागमे बेलनाकार खाली भाग छोड़ि देल जाइत छैक जे उँचपर जाकऽ मोट कपड़ा द्वारा झोंपि देल जाइत छैक। झोंपबाक हेतु व्यवहृत कपड़ाकेँ फेंट/फेटला कहल जाइत छैक।

भट्ठीमे आगि पजारलासँ टिनक पानि वाष्पीकृत भऽ कपड़ाक बाटि सभकेँ सिद्ध करैत अछि। बालुक कारणे खोलेत पानिसँ विचित्र ध्वनि अबैत रहैत छैक। ध्वनि बन्द भेलापर पानिक समाप्ति वृत्तल जाइत अछि आ फेटलाकेँ हटा कऽ फेर टिनकेँ भरि देल जाइत छैक। जखन भट्ठीक सभटा कपड़ा सिद्ध भऽ जाइत छैक तँ भट्ठीक चारूकातसँ भाफ बहराय लगैत छैक। एहि स्थितिमे भट्ठी ओँचब छोड़ि कऽ सम्पूर्ण भट्ठीक कपड़ा सभकेँ मोट कपड़ाक टुकड़ासँ झोंपि, सेरबबाक हेतु छोड़ि देल जाइत

छैक। झंपबाक हेतु व्यवहृत एहि मोट कपडाकेँ बेड़न/बेरहन कहल जाइत छैक। भट्ठीपर देल कपड़ा सभक नीक जकाँ सैतल नहि रहने गर्म करबाक क्रममे थाकसँ खसि पड़बाक क्रियाकेँ भट्ठी भथब कहल जाइत छैक।

ठंडायल भट्ठीक कपड़ा सभकेँ धोबि लादी अथवा मोटा बनाय घाटपर लऽ जाइत अछि। कपड़ाक बाटि सभकेँ पाटपर पटक कऽ आघात करयबाक क्रिया खीचब होइत अछि। खिचबाक क्रममे कपड़ाकेँ पानिक सतहपर छिरियबाक क्रिया फलहारब/फलकारब/फलहोरब होइत अछि। फलहारबाक क्रममे कपड़ाकेँ दूनु हाथे मलि कऽ साफ करबाक क्रिया पखारब/खेचारब होइत अछि। कपड़ाकेँ बेर-बेर पानिमे दुबायब ओ ऊपर करबाक क्रिया कचारब होइत अछि। जलक आघात द्वारा कपड़ाक मैलीकेँ हटयबाक क्रिया धोखारब होइत अछि।

साफ कपड़ाक बाटिकेँ ऐँठि कऽ ओकर पानिकेँ अंशतः पृथक् कऽ देबाक क्रिया गाड़ब होइत अछि। गाड़ल बाइटेकेँ घाटपर पसारल पैघ कपड़ा पर फेंकि देल जाइत छैक। एहि कपड़ाकेँ अगोट/अगोटी/अगीटी/अगवटी/अगओटी कहल जाइत छैक।

पहिल धोआइमे साफ नहि भेल कपड़ाकेँ रौदमे घमबाक हेतु पसारि देल जाइत छैक आ अधमुक्खू भेलापर पुनः पाटपर धोल जाइत छैक। दुबारा धोआइक व्यापार छटाइ होइत अछि।

धोअल कपड़ाकेँ आवश्यकतानुसार लील अथवा कलफक घोरमे दुबाकऽ मलल जाइत छैक। पछाति गाड़ि कऽ तनाबपर अथवा भूमिमेपर सुखबाक हेतु पसारि देल जाइत छैक। कलपक हेतु कपड़ामे खानल घोरकेँ कपड़छान कहल जाइत छैक। कलप देल कपड़ाकेँ कलपीआ कहल जाइत छैक।

जाहि कपड़ामे लोहा नहि करबाक रहैत छैक, ओकरा चौखूट टुकड़ामे मोड़ि लेल जाइत छैक। मोड़बाक क्रिया चोपतब/चौपेतब/तहिआयब होइत अछि। चौपेतला उत्तर बनल कपड़ाक परत सभकेँ तह कहल जाइत छैक। तह कयल कपड़ाकेँ तहौआ कहल जाइत छैक।

साड़ी, धोती आदिकेँ तहियबाक हेतु दूटा धोबि ओकर दूनु दिसक खूट युगल पकड़ि कऽ परस्पर तानि कपड़ाक संकोचकेँ समाप्त करैत अछि। एहि प्रक्रियाकेँ धीचतीर/धिच्चातिरी/धिचधिचौआ/धिचाधिचौअल/धिच्चाधिच्ची/खीचतीर/खिच्चातिरी/खीचखीचौआ/खिचाखिचौअल/खिच्चाखिच्ची/तिरातिरीअल/तिरातिरी कहल जाइत छैक।

कलप देल कपड़ापर लोहा दऽ ओकर संकुचनकेँ नष्ट कयल जाइत छैक आ सतहकेँ समतल कऽ देल जाइत छैक। लोहा देवासँ पूर्व कपड़ा पर देल पानिक

फुहारकेँ छीटा/छिच्चा/नम कहल जाइत छैक। छिच्चा देल कपड़ाकेँ गोल कऽ मोड़बाक क्रिया नुरियब/लुरियब होइत अछि ओ बनल पिंडकेँ लुड़ी/भौड़ी/लूड़ी-भौड़ी कहल जाइत छैक। लुड़ीकेँ खोलि कऽ ओहिपर गर्म लोहाक देबाब देबाक क्रिया बनायब होइत अछि। बनाओल नूआकेँ बनौआ कहल जाइत छैक। सधः बनाओल नूआकेँ तहदर्ज कहल जाइत छैक। तहौआ नूआक बाहरी सतहपर लोहा देबाक क्रिया सजायब होइत अछि।

बेसी गर्म लोहा द्वारा कपड़ाक किञ्चित जरि जयबाक क्रिया लहकब होइत अछि। सावुन आदिक फेनसँ युक्त कपड़ापर लोहा कयला उत्तर कपड़ापर बनल चेन्हकेँ दाग/दग्गी/धब्बा/धप्पा कहल जाइत छैक। कुर्ताक बाँहिमे सौन्दर्यक हेतु बनाओल लहरदार संकोचकेँ चून/चुन्नन/चूनन/चूनट कहल जाइत छैक। ई गेलहाक छिद्रयुक्त फऽवमे आइर घुसाय ओकर निचला सतहकेँ कपड़ापर रगड़लासँ उत्पन्न होइत अछि। चुन्नन देबाक क्रिया चुनियायब होइत अछि। कपड़ा सभकेँ पोशिन्दाक अनुसार छँटबाक क्रिया चाछब होइत अछि। एकटा पोशिन्दाक समस्त कपड़ाकेँ एक ठाम एकत्र करबाक क्रिया गाँछब होइत अछि। करघासँ सधः उतरल कपड़ाकेँ कोरा कहल जाइत छैक। नव कोरा कपड़ामे चमक अनबाक विशेष प्रक्रियाकेँ गोबरझार कहल जाइत छैक। एहि प्रक्रियामे कपड़ाकेँ मालक गोबरवला पानिमे सानि कऽ दोसर दिन सोडाक सहायतासँ भट्ठी कऽ साफ कयल जाइत छैक। कपड़ाक दग्गीकेँ हटयबाक हेतु ओकरा कुम्हीपर पसारि निरन्तर रौद ओ पानिक सम्पर्कमे रखैत साफ कयल जाइत अछि। कोरा कपड़ाकेँ धोला उत्तर धोआ कहल जाइत छैक। धोबीक कपड़ा साफ करवाक मजदूरीकेँ धोआइ कहल जाइत छैक।

दर्जी

दर्जी जातिक पारम्परिक व्यवसाय कपड़ाकेँ नापि-काटि ओ सीबिकऽ पहिरबाक एवं अन्य उपयोगक हेतु विशिष्ट आकृति प्रदान करब थिक।

आधार सामग्री : दर्जीक आधार सामग्री विभिन्न प्रकारक कपड़ा होइत अछि। आइकालिह खाद्य ओ जेलही कपड़ाक अतिरिक्त मीलनिर्मित अनेक प्रकारक कपड़ा ओ शोभाधायक वस्तु सभक उपयोग दर्जीक व्यवसायमे होइत अछि।

उज्जर रंगक कम चाकर सूती कपड़ाक प्रभेद लट्ठा कहल जाइत छैक। लट्ठसँ अपेक्षाकृत चाकर पाटक सूती कपड़ाक फातर प्रभेद विशेषकेँ मारकीन कहल जाइत छैक। एके रंगमे रङल झलझल वस्त्रक एकटा प्रभेद एकरंगा/एकरङा/सालू कहल जाइत अछि। कुर्ताक हेतु अत्यन्त पातर कपड़ाक प्रभेद मलमल होइत अछि। मलमलक अत्यन्त मोलायम प्रभेद खासा कहल जाइत अछि। खासासँ पातर मलमलक एकटा अन्य प्रभेद अद्धी होइत अछि। घघरा आदिक हेतु उपयोगी मोलायम वस्त्रक

एकटा प्रभेद साटन कहल जाइत अछि। रोमयुक्त कपड़ाक प्रभेदकेँ मखमल कहल जाइत छैक। तुरक परतसँ युक्त कपड़ाक प्रभेदकेँ फलालेन/फलानेन कहल जाइत छैक। कौटिल्योप द्वारा उत्पादित सूतसँ बनल वस्त्रकेँ रेशमी कहल जाइत छैक। रेशमी वस्त्रक विभिन्न प्रभेद तसर, बनात, बाफदा आदि होइत अछि। उनसँ तैयार कयल वस्त्रकेँ ऊनी कहल जाइत छैक। पूर्वमे तीसरीक डाँटक तन्तुसँ सेहो कपड़ा तैयार कयल जाइत छल जकरा क्षीम वस्त्र कहल जाइत छलैक। एकरा हेतु तिसिऔटा शब्द भेटैत अछि।

एकर अतिरिक्त विभिन्न रसायन द्वारा निर्मित टेरीलीन, टेरीन, टेरीकाँटन आदि वस्त्र एवं विभिन्न प्रकार सूतकेँ मिश्रित कऽ बनाओल वस्त्र सभ सेहो लोकप्रिय भेल अछि, मुदा एकरा सभक नाम पारिभाषिक स्वरूपक नहि भऽ सकल अछि।

वस्त्रकेँ सीबाक हेतु दर्जी बाँटल सूतक अवगुणित समूहक उपयोग करैत अछि जकरा पोला/पोली/पोलिया/लच्छी कहल जाइत छैक। आइकालिह कुटपर लपेटल सूतक बेलनाकार लच्छीक उपयोग होइत छैक जकरा रील कल जाइत छैक। अत्यन्त पातर सूतक एकटा प्रभेद डेम्सी होइत अछि।

आइकालिह वस्त्रक दू भागकेँ सम्बद्ध करवाक हेतु सीप, कचकड़ा अथवा धातुक दू अथवा चारि छिद्रसँ युक्त वस्तुक उपयोग स्पृत वस्त्रमे कयल जाइत अछि। एकरा बटम/बटाम/बट्टम/बटन/बुताम कहल जाइत छैक।

एकर अतिरिक्त अनेक प्रकारक चलानी वस्तु सेहो दर्जीक व्यवसायमे आधार सामग्रीक रूपमे उपयोगी होइत अछि। साड़ीक कोरपर लगयबाक द्रव्यसूत्र रचित चकचक वस्तुकेँ किनारी कहल जाइत छैक। साड़ीक जे भाग पैरक परितः आवृत करैछ ओकरा गोझनट/गोझनौट कहल जाइत छैक। गोझनौटमे लगयबाक करीब छओ आङ्कुर चाकर पातर वस्त्रक खंडकेँ फाल कहल जाइत छैक। पूर्वमे सादा साड़ीक कोरमे साटिकऽ चाकर रंगीन फीता सीबि लेल जाइत छलैक। एकरा डोर कहल जाइत छलैक। साड़ी पर शोभाक हेतु लगयबाक धातुक फुलपत्तीकेँ गोटा कहल जाइत छैक। चाकर गोटाकेँ पट्टा कहल जाइत छैक। फराक आदिमे कपड़ाक ऊपरसँ शोभाक हेतु लगयबाक करीब एक आङ्कुर चाकर झलफाँपी कपड़ाक वस्तुकेँ लेस कहल जाइत छैक।

औजार : कपड़ा सीबाक हेतु दरजीक मशीनकेँ सिलाइ मशीन कहल जाइत छैक। सीबाक हेतु दरजीक पारम्परिक औजारकेँ सुइ/सुइया कहल जाइत छैक। ई लोहक अत्यन्त पातर ओ नोखगर छड़ होइत अछि। एहिमे ताग पैसयबाक हेतु नोखक विपरीत छोरपर छेद रहैत छैक जकरा पास कहल जाइत छैक। कपड़ाकेँ नपवाक हेतु लकड़ीक इंच ओ फुटमे चिह्नित नपनाकेँ फुट/स्केल/फुटपट्टी कहल जाइत छैक।

शरीरक नाप लेबाक हेतु कपड़ासँ बनल नपनाकेँ गऽज/टेप/फीता कहल जाइत छैक। कपड़ा पर चेन्ड लगयबाक हेतु साबुन सदृश वस्तुकेँ चाक मिट्टी कहल जाइत छैक। कपड़ाकेँ कटबाक हेतु दरजी लोहक कैंची नामक औजारक उपयोग करैत अछि। हाथसँ सिलाइ करैत काल दरजी अपन बामा हाथक अनामिकामे सूइक आघातसँ बचबाक हेतु जे लोहक टोपी सदृश वस्तु धारण करैत अछि से अंगुस्ताना/अंगुस्तान/अंगुरताना/अंगुरतान कहल जाइत छैक।

उत्पादन : कपड़ाक टुकड़ीक हेतु पाट/पट्टी/पाटी शब्दक व्यवहार अछि। कपड़ाक दोहराकऽ सोयल चाकर अवयवकेँ सेहो पट्टी कहल जाइत छैक। कपड़ाकेँ छण्डित करबाक क्रिया काटब होइत अछि। कोर पर काटल कपड़ाक दूनु भाग पकड़ि कऽ तन्त्रव द्वारा दू भागमे विभाजित करबाक क्रिया फाड़ब/चीरब होइत अछि। सूचीक्रिया द्वारा वस्त्रक दू भागकेँ परस्पर सम्बद्ध करबाक क्रिया सीब/सीयब होइत अछि। सीलासँ वस्त्रमे बनल जोड़परक आकृतिकेँ सीयन/सीयनि/सिलाइ कहल जाइत छैक। व्यक्तिक अंग ओ कपड़ाक टुकड़ीकेँ नापि कऽ टुकड़ीमे वस्त्र बनयबाक योग्यताक अन्दाज करबाक क्रिया भेआरब/व्यूँतब होइत अछि।

भेआरबाक हेतु व्यक्तिक शरीरक विभिन्न अंगक लम्बाइ, चौड़ाइ ओ मोटाइ तथा कपड़ाक लम्बाइ ओ चौड़ाइ ज्ञात करबाक क्रिया नापब होइत अछि। नपला उतर ज्ञात आयामकेँ नाप/नापी कहल जाइत छैक।

नापीक क्रममे वस्तुक अनुरूप शरीरक लम्बाइकेँ लम्बाइ, डाँडक घेराकेँ कमर, सीनाक चौड़ाइकेँ सीना, गलाक गोलाइकेँ गला, नितम्बक चौड़ाइकेँ हीप/सीट, कन्हासँ पाञ्जर धरिक दूरीकेँ सेस्त, दूनु कन्हाक नीचाक दूरीकेँ पुट, बाँहक लम्बाइकेँ आस्तीन/बाहु/बाँह/बहुँआ, काँख लग बाँहक गोलाइकेँ हाला ओ पैरक निचला भागक घेराकेँ मोहरा/मोहरी कहल जाइत छैक।

कपड़ाकेँ नापीक अनुसार विभिन्न अंगक हेतु टुकड़ी बनयबाक क्रिया कतरब होइत अछि। कतरबाक क्रममे ई ध्यान राखल जाइत छैक जे कपड़ाक अधिक नाम भागमे तानीक अधिक लम्बाइक व्यवहार कयल जाय। तदनुरूप कपड़ाक काटकेँ आरा कहल जाइत छैक। जे कपड़ाक भरनीक अधिक भाग टुकड़ीक लम्बाइक हेतु व्यवहृत होइत छैक, तेँ एहि काटकेँ खड़ा/तीरा कहल जाइत छैक। सीबाक हेतु कतरल टुकड़ी सभकेँ खरचा/जोगाइ कहल जाइत छैक। सरल रेखामे काटल वस्त्रक एवं तदनुरूप सीयनिकेँ सुरेब/सुरेबी/सुरेबगर कहल जाइत छैक। तिरछा कटयब एवं तदनुरूप सिपनिकेँ उरेब/उरेबी कहल जाइत छैक। वस्त्रक टुकड़ीसँ अतिरिक्त अंशकेँ काटि कऽ फेकि देबाक क्रिया छाँटब होइत अछि। काट-छाँटसँ बनल कपड़ाक छोट आ बेकार टुकड़ीकेँ छाँट/कतरन कहल जाइत छैक।

कपड़ाक सिलाइमे अनेक विधिक व्यवहार होइत छैक। दूर-दूरपर सूइ धौक कऽ कयल गेल क्रमिक सिलाइ करवाक क्रिया टाँकब/खीलब/गुलब होइत अछि। टाँकलासँ उत्पन्न सिलाइकेँ लङ्गर/कच्ची सिलाइ/टाँक/टाँका/पसूज कहल जाइत छैक। टाँकामे तागक दू पैसानक बीचक दूरीकेँ टोप कहल जाइत छैक। कपड़ाक किनारकेँ मोड़िकऽ उपरका ओ निधला परतकेँ लैत कयल गेल सिलाइकेँ तुरपन/तुरपड़/तुरपाइ/हेम कहल जाइत छैक। तुरपनक हेतु कपड़ाक कोरकेँ किञ्चित मोड़िकऽ बामा हाथक अउँठा ओ अनामिकासँ पकड़बाक क्रिया अउँठिआयब होइत अछि। वृत्तक परिधिक अनुरूप क्रमिक सूतकेँ चलाकऽ कयल गेल सीबाक क्रिया मेढ़ब होइत अछि। कपड़ाक कोरकेँ मोड़ि कऽ टाँकला उत्तर उत्पन्न सिलाइकेँ दरज कहल जाइत छैक। अत्यन्त कम मोड़ दऽ कयल गेल सिलाइकेँ गोलदरज कहल जाइत छैक। अपेक्षाकृत अधिक मोड़ दऽ कयल गेल सिलाइकेँ इमलपत्ती कहल जाइत छैक। खूब चाकर मोड़वला सिलाइकेँ चौरा कहल जाइत छैक।

कपड़ाक दटा सतहकेँ सम्बद्ध करवाक हेतु प्रत्येक टोपक मध्य भागसँ टाँका दैत प्रत्येक टोपमे आधा टोपक दूरी तय करवाक विधिसँ कयल गेल सिलाइ करवाक क्रिया बखिआयब होइत अछि। कोरपर चाकर मोड़ दऽ कयल गेल बखियाकेँ चौपा बखिआ कहल जाइत छैक। कपड़ाक किनारवला भागमे देल मोड़मे बँटुआ सूत पेसि कऽ अत्यन्त पातर मोड़ देल बखिआक प्रभेदकेँ डोरी दे के बखिया कहल जाइत अछि। जोड़पर दूनु कात पृथक्-पृथक् मोड़ दऽ कयल गेल बखियाकेँ सुलतान लोड़ी कहल जाइत छैक। मेढ़बाक विधिसँ कयल गेल सिलाइकेँ काज-टाँका कहल जाइत छैक। क्रमिक छोट ओ पैघ टाँका दैत कयल गेल सिलाइक प्रभेदकेँ जवा (ग्रि.) कहल जाइत छैक। सूतसँ लहरिक आकृति उखारैत सिलाइ करवाक प्रभेदकेँ काँटा फोड़ी बखिया कहल जाइत छैक।

सलवारक मोहरी पर बखिआओल भागपर पुनः लहरिक सदृश कयल गेल बखियाक प्रभेदकेँ सिंधारा कहल जाइत छैक। एकहरा सिंधारकेँ लख्खी/बाकुच कहल जाइत छैक।

जरल अथवा कटल कपड़ाक खाली भागमे सुइ द्वारा तानी-भरनी बुनाइकेँ रफू/रफ्फू कहल जाइत छैक। रफू कबनहार कारीगरकेँ रफूगर कहल जाइत छैक। कपड़ाक टुकड़ी लागल रहलापर कपड़ाक फाटल भागकेँ खोंच कहल जाइत छैक। खोंचक फाटल भागमे सिलाइ कऽ जालक आकृतिक बिनाइकेँ जाली कहल जाइत छैक। कपड़ापर उखारल फूल-पत्तीकेँ कसीदा/कसिद्दा/काज/काम कहल जाइत छैक। कसीदा करवाक क्रिया काड़ब होइत अछि। कपड़ामे लगयबाक धातुक तारकेँ जड़ी कहल जाइत छैक। कपड़ामे जड़ीकेँ सम्बद्ध करवाक क्रिया जड़ब होइत अछि। जड़ल फूलपत्तीकेँ बेल/बेल-बूटा/बूटा कहल जाइत छैक।

कपड़ाक जाहि भागपर बटन लगाओल जाइत छैक, ओ भाग दोहराओल रहैत छैक। एहि भागकेँ बटनपट्टी कहल जाइत छैक। बटनकेँ कपड़ाक दोसर भागसँ सम्बद्ध करवाक हेतु प्रयुक्त छेदकेँ काज कहल जाइत छैक। काजसँ युक्त प्रान्तकेँ काजपट्टी कहल जाइत छैक।

पूर्वमे बटनक बदला कपड़ाक गोलकऽ सीवल पिंडक उपयोग होइत छल, जकरा भुण्डी/भुंड़ी/घुण्डी कहल जाइत छलैक। भुण्डीमे कपड़ाक दोसर भागकेँ सम्बद्ध करवाक हेतु प्रयुक्त कपड़ाक रस्सी सदृश वस्तुक अग्रभागमे काज कयल वलयकेँ मुन्ही/फनकी/फनुकी कहल जाइत छैक। कपड़ाक दू भागकेँ सम्बद्ध करवाक हेतु दूनु भागमे लागल कपड़ाक रस्तीकेँ बन/वन/बन्द कहल जाइत छैक।

फाटल कपड़ामे जोड़ल कपड़ाक टुकड़ीकेँ पेओन/चिप्पी/पेबन्द/पैबन्द/चेफड़ी कहल जाइत छैक। नाम वस्त्रकेँ थोड़े-थोड़े लऽ कऽ कोचिओला पर बनल संकुचनकेँ चून/चुनट/चुन्नन कहल जाइत छैक। चुन्नन बनयबाक क्रिया चुनिआयब होइत अछि। कोनो वस्त्रक छोरपर चुन्नन दऽ सीवल दोसर वस्त्रक प्रान्तकेँ फालर/फालरि कहल जाइत छैक। फालर लागल कपड़ाकेँ फालरदार कहल जाइत छैक। फालरक स्थानमे प्रयुक्त चुन्नन रहित कम चाकर वस्त्र खंडकेँ मगजी कहल जाइत छैक। मगजी अथवा फालर मोड़िकऽ दोहराओल वस्त्रखंडकेँ पट्टी कहल जाइत छैक। कपड़ाक संकुचित भागकेँ सल कहल जाइत छैक। संकुचित होयबाक क्रिया धोकचब होइत अछि।

जे कपड़ा शरीरमे अत्यन्त कसल बुझा जाइत छैक ओकरा कसकस कहल जाइत छैक। शरीरक नापसँ नम्र कपड़ाकेँ फल्लर/ढकडोल कहल जाइत छैक। उपयुक्त नापसँ छोट वस्त्रकेँ ओछ कहल जाइत छैक। वस्त्रक जाहि भागमे विभिन्न खण्डकेँ जोड़बाक भाग स्पष्ट दृष्ट होइत अछि, से भाग उन्टा/उल्टा आ तकर विपरीत भाग सुन्टा/सुल्टा कहल जाइत छैक।

मुसलमानलोकनि परिधानक हेतु लिबास/लेबास/पोशाक/पोसाख शब्दक व्यवहार करैत छथि। सरकारी कर्मचारीक विशिष्ट लिबासकेँ उर्दी कहल जाइत छैक। शरीरकेँ फैसाकऽ आवृत करऽवाला वस्त्रकेँ पहिरना/पहिरन/पहिरावा ओ ऊपरसँ धारण करवाक वस्त्रकेँ ओढ़ना/ओढ़ावा कहल जाइत छैक।

कपड़ा सीबाक मजदूरीकेँ सियाइ/सिलाइ कहल जाइत छैक।

दर्जी द्वारा सीवल वस्त्रकेँ उपयोगिताक आधारपर तीन वर्गमे बाँटल जा सकैत छैक— (क) पुरुषक उपयोगी वस्त्र, (ख) नारीक उपयोगी वस्त्र एवं (ग) अन्य वस्त्र

पुरुषक उपयोगी वस्त्र : पुरुषक माथ पर धारण करवाक उनटल ढकनाक आकृतिक वस्त्रकें टोपी/ताखी/ताज कहल जाइत छैक। कान धरि झौंघऽवला टोपीक एकटा प्रभेद मुण्डा होइत छैक। नाम आकृतिक टोपीक प्रभेद गाँधी टोपी कहल जाइत छैक। दूटा टुकड़ीकें जोड़ि कऽ बनाओल टोपीकें दुपलिया आ चारिटा टुकड़ीकें जोड़ि कऽ बनाओल टोपीकें चरिपलिया कहल जाइत छैक। कटोरी सन गोल टोपीकें किस्तीनामा/सरबन/सरबन्द कहल जाइत छैक। रोआँदार टोपीकें साम्बर टोपी कहल जाइत छैक। एकटा टोपीक बामा ओ दहिना दिसुक पट्टी गरदनिक अग्रभागमे बटन अथवा बन्न द्वारा सम्बद्ध रहैत छैक। एकरा कनटोप/कनझप्पा/कनझप्पी/ कनझोपा/झपला कहल जाइत छैक। झालरि लागल कनझप्पाकें फलगू (मि.भा.को.) कहल जाइत छैक।

टोपीक स्थानपर मिथिलामे पाग/पगिया धारण करवाक परिपाटी छल। ई पातर, कम चाकर ओ अधिक नाम वस्त्र खंडकें ठेहुनपर लपेटि कऽ तैवार कयल जाइत छल। एकरा बूतपाग सेहो कहल जाइत छलैक। साठि हाथक वस्त्रखंडसँ तैवार पागकें साठापाग कहल जाइत छलैक। पूर्णिया रिपोर्टमे मोरम्सा (एन एक्वावन्ड अफ द डिस्ट्रिक्ट अफ पूर्णिया, - पृ.- 137) नामक एकटा माथपर धारण करवाक वस्त्रक उल्लेख भेल अछि।

दूटा पाटकें परस्पर सीबिकऽ बनाओल पुरुषक कान्हपर धारण करवाक चद्दरिकें दुपटा/दोपटा/डोपटा/उपरना कहल जाइत छैक। डेढ़ पाटक चद्दरिकें डेढ़पट्टा/डेढ़पट्टी कहल जाइत छैक। चारू कातसँ सीबि कऽ बनाओल दोबारा वस्त्रक ओढ़नाकें दोहर/दोहरि कहल जाइत छैक। मगजी लागल दोहरकें सलगा कहल जाइत छैक।

पुरुषक डाँदसँ ऊपर गर्दन धरिक अंगवस्त्रकें अङ्गु कहल जाइत छैक। अल्प तुर भरल दोहर वस्त्रसँ निर्मित अङ्गकें तुरभरा/तुरोड़ा कहल जाइत छैक। कंठुनोसँ काने ऊपर धरि बाहुवला देहसँ सटल अङ्गवस्त्रकें गंजी/बनियान कहल जाइत छैक। बाँहवला भागसँ हीन गंजीकें सैंडो/फतुही/फतुही/अधकट्टी कहल जाइत छैक। गरदनिक परितः गोल कटानसँ युक्त गंजीकें गोलगला कहल जाइत छैक। पाइ इत्यादि रखवाक हेतु अङ्गक पार्श्वमे कयल व्यवस्थाकें धोकड़ी/जेबी/खलती कहल जाइत छैक। अदृश्य जेबीकें चोर जेबी कहल जाइत छैक।

गंजीक ऊपरसँ पहिरबाक अपेक्षाकृत फल्लर वस्त्रकें अधबहुआँ/अधबहिआँ/अधबाँही/नीमा (मुसलमान) कहल जाइत छैक। एहिमे छातीक अग्रभागमे तीन-चारिटा बटनक व्यवस्था रहैत छैक आ एकर बाहुक लम्बाइ गंजीसँ अपेक्षाकृत पैघ रहैत छैक। तथापि, बाहुक गोलाइ गंजीये जकाँ बेलनाकार रहैत छैक।

गंजीक ऊपरसँ पहिरबाक अन्य वस्त्र कमीज होइत अछि। एकर बाहुक लम्बाइ हाथक सम्पूर्ण भागकें झपेट छैक। एकर बाहुक अग्रभाग ओ छातीक समक्ष बटन-व्यवस्था रहैत छैक तथा बाहुवला भाग अङ्गमे सटल रहैत छैक। एकर बहुआक निचला भागमे करीब चारि आङ्गुर दोहरा कपड़ाक मोट पट्टी रहैत छैक जकरा कफ कहल जाइत छैक। एहिमे गलावला भागक पृष्ठमे लगाओल कपड़ाक मोट पट्टीकें कालर कहल जाइत छैक। कालर ओ धड़वला भागकें जोड़ऽवला प्रदेशकें तीड़ा कहल जाइत छैक। बाँहि ओ धड़वला भागकें जोड़ऽवला प्रदेश घोर कहबैत छैक।

बेलनाकार बाहुवला कमीजकें कुर्ता/पंजाबी कहल जाइत छैक। एकर बाँहवला भाग अपेक्षाकृत फल्लर होइत छैक तथा बटन-व्यवस्थासँ विहीन होइत छैक। एकर बाँहिक खुलल अग्रभागकें खलता/खालता कहल जाइत छैक। ऊपर दिस कम चाकर ओ नीचा दिस क्रमशः अधिक चाकर काटल कपड़ाक टुकड़ीकें कली कहल जाइत छैक। कलीकें जोड़िकऽ बनाओल कुर्ताकें कलीदार कहल जाइत छैक।

जाड़मे पहिरबाक हेतु मोट कपड़ाक कुर्ता सदृश वस्त्रकें कोट कहल जाइत छैक। कोटमे मोट कपड़ाक तरमे साटल वस्त्रकें अस्तर कहल जाइत छैक। अपेक्षाकृत फल्लर ओ पैर धरि लटकैत कोटकें लबादा कहल जाइत छैक। कोट, लबादा आदिक सामनेवला भागमे नीचासँ ऊपर धरि बटन-व्यवस्था रहैत छैक। बाहुविहीन तथा गर्दिसँ पेटक निचला भाग धरिक ऊपरसँ पहिरबाक कसकस वस्त्रकें बण्डी/आस्कोट/सदरी कहल जाइत छैक।

पाञ्जर ओ छाती लग बन्न लागल तथा बाम कान्हपर भुँडीसँ युक्त अधबहुआ वस्त्रकें अचकन कहल जाइत छैक। पूर्ण बाहुवला तथा छातीक अग्रभागमे बटन-व्यवस्थासँ युक्त अचकनेक सदृश वस्त्रकें चपकन कहल जाइत छैक। माथपर होइत पहिरबाक छातीक अग्रभागमे बटन व्यवस्थासँ विहीन वस्त्रकें अङ्गरखा कहल जाइत छैक। छोट अङ्गरखाकें अङ्गरखी कहल जाइत छैक। छातीक अग्रभागमे बन्न द्वारा बान्हल जयबाक डाँड़ धरिक अङ्गरखाक प्रभेदकें मिरजइ/मिरजै कहल जाइत छैक। ओछ मिरजइकें खुटिया मिरजइ कहल जाइत छैक। दुनू पाञ्जर लग दू-दूटा बन्न द्वारा बन्हाक व्यवस्थासँ युक्त अङ्गरखाक प्रभेदकें चौबन्दी/चौबंदी कहल जाइत छैक। एक कान्हसँ दोसर कान्ह धरि छातीक अग्रभाग होइत अर्द्धचन्द्राकार स्थितिमे अनेक शोभाधायक बटनसँ युक्त अङ्गरखाक प्रभेदकें बालावर/बालावर्ज कहल जाइत छैक। बन्द गलाक कोट सदृश ठेहुन धरि लटकैत मोट वस्त्र निर्मित ढिलढिल कपड़ाकें सिरबानी/सेरबानी कहल जाइत छैक। बचाजीलोकनिक सेरबानीकें झूल/झुल्ला कहल जाइत छैक। खतनाक समयमे मुसलमान नेत्रालोकनिकें पहिरबाक सेरबानी सदृश वस्त्रकें जामा कहल जाइत छैक। मौलवीलोकनिक सेरबानीकें

पेहरान/पयराहन कहल जाइत छैक। मृतक मुसलमानक पयराहनकेँ कफनी कहल जाइत छैक। बहुजीविहीन तथा समक्षवला सम्पूर्ण भागमे बन अथवा बटन-व्यवस्थासँ युक्त गर्दनिसँ टेहुन धरिक वस्त्रकेँ अबा/आबा/एबा/छोंगा कहल जाइत छैक। अत्यन्त फल्लर मोहरीसँ युक्त सम्पूर्ण बाहुवला एवं गर्दनिसँ नीचा दिस जमीनपर सोहराइत आबा सदृश वस्त्रक प्रभेदकेँ कबा/काबा कहल जाइत छैक।

डौड़मे पहिरबाक करीब दू हाथ नाम ओ एक हाथ चाकर वस्त्रखण्डक मध्य भागमे नीचा दिस जोड़ल करीब छओ आङुर चाकर ओ दू हाथ नाम वस्त्रखण्डसँ निर्मित वस्त्रकेँ लँगोट/लडोट/लँगोटा/लडोटा/लंगीटा/लडौटा/नडोट/नडोटा/नडौटा कहल जाइत छैक। जांघ ओ डौड़केँ झँपबाक स्यूत वस्त्र विशेषकेँ कच्छा/काछा/जँघिया/ जाङ्घिया/इजार कहल जाइत छैक। नैनाक कच्छाकेँ कछिनी/कछटा/कछोटा/कच्छी कहल जाइत छैक। एहिमे दूनु जाँघक बीचमे जोड़ल कपड़ाक टुकड़ीकेँ मियानी कहल जाइत छैक। मियानी रहित अधोवस्त्रमे पैर संचालनमे असौविध्यकेँ छन्ना लागब कहल जाइत छैक। कच्छाक डौड़क चारु कातवला दोहरा वस्त्रक परकेँ नेफा/नफ्फा कहल जाइत छैक। नेफामे कच्छाकेँ कसबाक हेतु पैसाओल वस्त्रक डोरीकेँ इजारबन्द/इजारबन्/नारा कहल जाइत छैक।

डौड़ तथा दूनु पैरक सम्पूर्ण भागकेँ पृथक्-पृथक् आवृत करऽवला वस्त्रकेँ पएजामा/पउजामा/खिसकट कहल जाइत छैक। देहमे एकदमसँ सटल पयजामाक प्रभेदकेँ चुस्त/चूड़ीदार कहल जाइत छैक। टेहुन लग खालतावला पएजामा प्रभेदकेँ खलतेदार/मोहरीदार कहल जाइत छैक। कम मोहरीवला पएजामाकेँ सुरवाल कहल जाइत छैक।

मोट वस्त्रसँ बनल पयजामाक आधुनिक प्रभेदकेँ पैंट कहल जाइत छैक। एकर डौड़क चारु कातक दोहरा वस्त्रक पट्टीकेँ कमरपट्टी/कमरतोड़ कहल जाइत छैक। कमरपट्टीक बाहर दिस स्थान-स्थान पर एक आङुर चाकर वस्त्रक टुकड़ी जे चमौटीकेँ फसयबाक उपयोगमे आनल जाइत छैक, से फिद्दी/लुप्पी कहल जाइत अछि। एकर अग्रभागमे बटन-व्यवस्थाक हेतु पट्टीकेँ गेदरी/गिदरी कहल जाइत छैक। बकलस लगयबाक हेतु कमरपट्टीक बाहर निकलल भागकेँ बढ़ती कहल जाइत छैक। धियापुताक जाँघ ओ डौड़केँ झँपैत पैंटक एकटा प्रभेदमे कपड़ाक फीता द्वारा ओकरा दूनु कान्ह पर अवलम्ब देबाक व्यवस्था रहैत छैक। एहि पैंटकेँ गेलिस कहल जाइत छैक।

अङ्गपोछाक स्थानपर व्यवहृत वस्त्रक छोट सन वर्गाकार टुकड़ीक चारुकातक भागकेँ सोबिकऽ बनाओल वस्त्रकेँ रुमाल कहल जाइत छैक।

नारीक उपयोगी वस्त्र : नारीलोकनिक डौड़सँ ऊपर गर्दन धरि झँपबाक वस्त्रकेँ आँगो/आडी/अङ्ग/अंगा/ अङ्गा/अङ्गिया कहल जाइत छैक। छातीये धरि आवरण करऽवला आँगोकेँ चोली/कसनी/चेस्टर/टाइटर/शलूका कहल जाइत छैक। एकरा हेतु प्राचीन शब्द कंचुक/कंचुकी/कांचुली/केचुली/केचुआ/कञ्चुआ/काञ्चुअ अछि। ग्रियर्सन वेश्यालाकनिक चोलीकेँ महरम कहने छथि (विहार पीपल्ट लाइफ, पृ-148)। गर्दनिसँ डौड़ धरिक आडीकेँ झूल/झुल्ला कहल जाइत छैक। झुल्ला आदिक कोणिक गलाक हेतु पट्टीकेँ कण्डा कहल जाइत छैक। मुसलमान स्त्रीक दहिन भागमे जेबी लागल आडीकेँ कुर्ती कहल जाइत छैक। पेट धरि झँपऽवला आधा बाँटुक कुर्तीक आधुनिक प्रभेदकेँ बेलाउज कहल जाइत छैक। पैर गलावला अधबहिर्वा कुर्तीकेँ नीमा/निमस्तीन/निमास्तीन/खरबहिया कहल जाइत छैक। पूर्णवा रिपोर्टमे अपेक्षाकृत पैर बाहुसँ युक्त नितम्ब धरिक कुर्तीकेँ मुहरम कहल गेल अछि (एन एकाउण्ट आफ द इन्स्ट्रिक्ट आफ पूर्णिचा, पृ. 138)।

बेलाउज, कुर्ती आदिक बाँहपर चुन्नन द्वारा संकुचनक बीच फलकल भागकेँ फलको/सुरहिया/सोराही कहल जाइत छैक।

मुसलमान स्त्रीलोकनिक गर्दनिसँ डौड़ धरिक चोडाकेँ बुड़का कहल जाइत छैक। बुड़कामे मुँहकेँ झँपबाक हेतु पर्दावला भागकेँ नकाब कहल जाइत छैक। मुसलमान स्त्रीक विआहमे व्यवहृत गर्दनिसँ पैर धरि आवृत करऽवला लम्बा कुर्ती ओ सलवारकेँ जामा-जोड़ा कहल जाइत छैक।

कन्यालोकनिक छातीक भागकेँ झँपबाक पीठ दिस लटकैत वस्त्रकेँ ओढ़नी/दुपट्टा कहल जाइत छैक। देहमे सटल डौड़ धरिक वस्त्रकेँ समीज/जम्पर कहल जाइत छैक। वस्त्रमे चुन्ननयुक्त घेराकेँ घेर कहल जाइत छैक। डौड़सँ नीचा दिस घेरयुक्त जम्परकेँ फराक कहल जाइत छैक।

नारीलोकनिक साडीक तरमे पहिरबाक तथा डौड़ ओ निचला भागकेँ आवृत करऽवला वस्त्रकेँ साया/तहमद/तहबन/तहबन्द कहल जाइत छैक। सायाक नेफाक अग्रभागमे नाराक हेतु घटक खुलल भागकेँ नीबी कहल जाइत छैक।

अत्यधिक चुन्ननसँ युक्त नेफावला एवं स्वतंत्र रूपसँ धारण करबाक हेतु उपयुक्त सायाक प्रभेदकेँ नहंगा/अलंगा कहल जाइत छैक। लहंगाक आधुनिक प्रभेद सरारा होइत अछि। युवतीक लहंगाकेँ घघरा/घँघरा/घाघर/(वर्ण)/ घग्घर कहल जाइत छैक। नैनाक घघराकेँ घघरी/घँघरी कहल जाइत छैक। साडीक सम्पूर्ण भागसँ बनल मुसलमानिक विआहमे प्रयुक्त घघराक प्रभेदकेँ पेसबाज कहल जाइत छैक।

चुस्त मोहरी ओ कोणिक काटसँ युक्त कन्याक पयजामा सदृश वस्त्रकेँ सलवार कहल जाइत छैक। जाँघपर अत्यधिक चुन्ननयुक्त एवं नीचा दिस घेरदार सलवारकेँ सरारा कहल जाइत छैक।

अन्य वस्त्र : जाहि दोहर वस्त्रक दूनु भागक खाली स्थानमे अन्य वस्तु पेसल जाइत छैक से खोल/खोला/खोली/खोलिया कहल जाइत छैक। दर्जी सौइक, तोशक, गेदुआ आदिक खोल सौवैत अछि। सौइकमे तुर भरि कऽ ओढ़बाक काज लेल जाइत छैक। एकर खोलक ऊपरवला भागकेँ पल्ला ओ नीचावला भागकेँ अस्तर कहल जाइत छैक। एकर खोलमे चारुकातसँ मगजी लगाओल जाइत छैक। तोशकक दूनु पल्ला समाने कपड़ाक होइत छैक आ ई ओछाओनक तरमे देबाक हेतु व्यवहृत होइत अछि। गेदुआक खोलक भीतर स्यूत कपड़ाक धोकड़ीमे तुर भरल रहैत छैक। एहि धोकड़ीकेँ रुइभरा कहल जाइत छैक तथा एकर खोलकेँ गिलाफ/गिलेफ/गिलेफी कहल जाइत छैक।

मालासँ जप करबाक हेतु हाथमे धारण करबाक गाइक मुखक आकृतिक वस्त्रकेँ गोमुखी/गडमुखी कहल जाइत छैक। मन्दिरमे छत्रक रूपमे तानल जयबाक मगजी लागल रंगीन कपड़ाक चौखूट वितानकेँ चनवा/चनमा/चंदोआ (बर्ण०) कहल जाइत छैक।

विरल तानी ओ भरनीवला जालाकार वस्त्रकेँ सोबिकऽ ऊपर ओ चारुकात घरक सदृश घेरल, मच्छरसँ त्राणदायक वस्त्रकेँ मच्छरदानी/मसहरी/मुसहरी कहल जाइत छैक।

वस्तुकेँ स्थानान्तरित करबाक हेतु उपयोगी दू तहसँ युक्त वस्त्रकेँ धैला/झोरा कहल जाइत छैक। छोट झोरकेँ झोरी/धैली कहल जाइत छैक। झोरकेँ पकड़बाक हेतु ओहिमे लगाओल फीताकेँ डँटी कहल जाइत छैक। झोरी-झपटा समेटब समस्त वस्तुजातक संग विदा होयबाक अर्थमे प्रयुक्त होइत अछि। पाइ रखबाक हेतु डौंडमे लटकाकऽ रखबामे प्रयुक्त छोट सन झोरकेँ बगली/बगुली कहल जाइत छैक। अत्यन्त छोट बगुलीकेँ बटुआ कहल जाइत छैक।

खिड़की, दरबन्जा, रंगमंच आदिपर आवरणक हेतु व्यवहृत वस्त्रकेँ परदा कहल जाइत छैक। हाथीक शरीरपर देल शोभाक हेतु झूलैत वस्त्रकेँ झूल/झुल्ला कहल जाइत छैक।

एकर अतिरिक्त अनेक प्रकारक एहन वस्त्र सेहो जनजीवनमे प्रयुक्त होइत अछि जे लोक स्वयं सीबि लैत अछि। किछु अस्यूत वस्त्र उपयोगक आधार पर विशिष्ट नाम धारण कऽ लैत अछि। सामियाना, रावटी, कनात आदि वस्त्रगृह सेहो सीबिये कऽ बनाओल जाइत छल। मुदा ई सभ जातीय आधारपर तैयार नहि होयबाक कारणेँ अस्पष्टे राखल गेल अछि।

धुनिजा

धुनिजा जातिक पारम्परिक व्यवसाय विभिन्न प्रकारक तूरकेँ धुनब ओ

सूचीक्रिया द्वारा खोलमे धुनल तूरकेँ सम्बद्ध करब अछि। एकर आधार सामग्री तूर, ताग ओ खोल होइत अछि।

औजार : धुनिजाक तूर धुनबाक औजारकेँ धुनकी/धनुकी/धनुही/धनुष/धुनेठी/धुनेठ/धुनैठ/धुनहठ (घि.) कहल जाइत छैक। जाति निरपेक्ष आधारपर तूर धुनबाक उपकरण फटकासँ ई किञ्चित भिन्न होइत अछि।

एहिमे एकटा तीन हाथ नाम काष्ठदंड रहैत छैक जकरा डण्टा/डण्टी/डौंडी कहल जाइत छैक। डंटक अपेक्षाकृत मोट भागक कातमे वृत्तक चतुर्धांशक आकृतिक काठक तक्ता लागल रहैत छैक जकरा परहा/फरहा/फरुहा/फरेहा/फरीटा कहल जाइत छैक। फरहाक सम्मुख डौंडीमे लागल काठक अर्धवृत्ताकार अपेक्षाकृत छोट टुकड़ीकेँ माँगी/माडी/माथा/मथवा कहल जाइत छैक। डंटक मध्य भागमे बान्हल मोट सूत सदृश वस्तुकेँ ताँत/ताँति/ताँती कहल जाइत छैक। ई माँगी ओ फरहाक उपरका भागपर तानल रहैत छैक। ताँत बड़दक रीढ़ लगक एकटा नससँ तैयार कयल जाइत अछि जकरा पाढ़ि/पाढ़ी कहल जाइत छैक। पाढ़िकेँ पानिमे फुलाय, चीरि, ओकर तन्तुकेँ अमेठैत संयुक्त कयलासँ ताँत बनैत छैक। ताँतकेँ गोल कऽ भिड़िओलापर बनल पिण्डकेँ शंखा कहल जाइत छैक।

धुनकीमे लागल ताँतिक दोसर छोर फरहाक उदग्र भागसँ दू-तीन इंच नीचा दिस दोहरओल ताँतिक मुन्हीमे फँसाओल रहैत छैक। दोहरा ताँतिक हेतु बड्डी शब्दक व्यवहार अछि। दोहरा ताँत डंटक छोरपरक छेदसँ सम्बद्ध रहैत छैक। एकहरा ओ दोहरा ताँतिक मिलनविन्दुकें गीठ कहल जाइत छैक।

फरहाक गोलीय भागपर ताँतिक साक्षात् घर्षणसँ काठकेँ बचयबाक हेतु ओकर ऊपरी सतह पर करीब दू आठुर चाकर चामक टुकड़ी लागल रहैत छैक। एकरा पुछेट/पुछेटा/पुछैटा/पुछौटा/पछौटा/पुशटैल (घि.) कहल जाइत छैक। पुछैटाक एकटा छोर फरहाक ऊपरी भागक छेदमे देल बाँसक कीलसँ सम्बद्ध रहैत छैक आ दोसर छोर दोहरा ताँत द्वारा डंटमे फरहाक गोलीय भागसँ धोड़ हटिकऽ बान्हल रहैत छैक। पुछैटाकेँ तानल रखबाक हेतु दोहरा ताँतिमे एकटा लकड़ीक कील लगाय मेड़ देल जयबाक व्यवस्था रहैत छैक। एहि कीलकेँ बीड़ी/बिड़िया कहल जाइत छैक। बीड़ी ओ दोहरा ताँतसँ बनल पुछैटाकेँ कसबाक व्यवस्थाकेँ अम्हरी कहल जाइत छैक। माँगीक परितः लोहक पत्तर लागल रहैत छैक।

धुनकीकेँ पकड़बाक हेतु फरहाक मध्यवर्ती दुइ गोटा छिद्र ओ डंटमे बान्हल रस्सीकेँ हत्था/हथा/हथरा/हथकर/हथगर/हथहर/हथरस कहल जाइत छैक।

धुनकीक ताँतिपर चोट कऽ कम्पन करयबाक हेतु प्रयुक्त काठक करीब एक

फुट नाम औजारके जस्ता/दस्ता/जिस्ता/दिस्ता कहल जाइत छैक। एकर मध्यवर्ती भाग बेलनाकार होइत छैक तथा दूनु छोरपर गदा सदृश गोल पिंड बनल रहैत छैक।

तूरके पीटिकऽ ओकरा हल्लुक करवाक धुनिजाक फट्टीक दंडके गऽज/डंडा कहल जाइत छैक।

तगाइक हेतु धुनिजा लोहक पैघ सुइक व्यवहार करैत अछि।

उत्पादन : धुनिजा सॉरिलष्ट तूरके पहिने नोचि-नोचि कऽ पृथक् करैत अछि। पश्चात् गज द्वारा ओकरा पीटि कऽ गर्दा आदिके झाड़ि लैत अछि। बामा हाथके हथकरमे मुसाव डंटा पकड़ि जमीनसँ काने ऊपर डंटा ओ तौतिके समानान्तर रखैत तूरक ऊपरी सतहसँ तौतिके संस्पर्श करबैत तौतिपर जिस्तासँ चोट करैत अछि। तौतिक कम्पनसँ ओकर सम्पर्कमे आवल तूर सभक तन्तु पृथक् पृथक् भऽ जाइत छैक। तूरक पृथक्कृत तन्तु सभके फाहा कहल जाइत छैक। तूरक फाहा बनयबाक क्रिया धुनब/धूनब होइत अछि। धुनलापर तूरक जे अत्यन्त हल्लुक फाहा सभ हवामे हलैत रहैत छैक से पम (लोकोक्ति:- थोड़े गिया उड़न-पुरनमे थोड़े गिया पमा थोड़े गिया धून लपेटब थोड़े लिया हमा)/पम्ह/पम्ही कहल जाइत छैक। धुनबाक क्रममे जे तूर एम्हर-ओम्हर उड़ि जाइत छैक, से उड़न-पुरन कहल जाइत छैक। हथकड़क रस्सीसँ हाथके कटवासँ बचयबाक हेतु हथकड़मे धुनबाक काल लपेटल तूरके लपेटन कहल जाइत छैक। धूनल तूरक ढेरीके गोठि/गोठी कहल जाइत छैक।

धुनिजा काते-कात तीन दिस सीबल दोहर वस्त्रमे तूर ओछाय वस्त्रक दूनु तह ओ तूरके ताग द्वारा सम्बद्ध करैत अछि। काते कात तीन दिस सीबल दोहरके खोल/खोला कहल जाइत छैक। एकरा दर्जी तैयार करैत अछि। खोलमे धूनल तूर ओछयबाक क्रिया भरब होइत अछि। तूर भरल खोलमे दूर-दूरपर सीबाक व्यापार तगाइ/टँकाइ/गथाइ होइत छैक। खोलमे तूर भरिकऽ तगाइ करवाक क्रिया सेहो भरब सँह होइत अछि।

तगाइक प्रभेद : खोलमे तूर भरि कऽ सूचीक्रिया द्वारा वस्त्र ओ तूरके सम्बद्ध करवाक क्रिया तागाब/टाँकब/गाँथब होइत अछि। धुनिजा अनेक प्रकारक तगाइक उपयोग करैत अछि।

1. पोखरिया-मध्य भागमे छोट सन वर्ग ओ तकर परितः थोड़े-थोड़े दूरी पर क्रमशः वर्गाकार तगाइक प्रभेद पोखरिया कहल जाइत छैक।
2. लहेरिया-वस्त्रक सम्मुखीन कोनाके तागि कऽ चारिटा त्रिभुजाकार पर बनाय चारु त्रिभुजमे उपरका दूनु भुजाक समानान्तर तगाइके लहेरिया कहल जाइत छैक।

3. बदामी-वस्त्रक चारु भुजाक मध्यवर्ती बिन्दुके मिलबैत तागि कऽ बनल चतुर्भुजक भुजा सभक समानान्तर केन्द्राभिमुखी तगाइके बदामी कहल जाइत छैक।

4. चानपंखा-वस्त्रक केन्द्रपर तृत्ताकार तगाइ कऽ ओकर परितः तागक अनेक बाह्यवृत्तसँ युक्त तगाइके चानपंखा कहल जाइत छैक।

5. बरफी/बफी/सकरपाला-वस्त्रक नामानामी एवं चौड़ाचौड़ी तागक समानान्तर रेखासँ युक्त तगाइके बफी/सकरपाला कहल जाइत छैक।

एकर अतिरिक्त कपड़ाक सम्पूर्ण भागके अनेक त्रिभुजाकार अथवा चतुर्भुजाकार क्षेत्रमे बाँटि प्रत्येक भागक भुजाक समानान्तर तगाइ कयल जाइत छैक। एहि तगाइ सभके चरक संख्याक अनुसार तिनघरबा, पचघरबा, सतघरबा आदि कहल जाइत छैक।

दूर-दूरपर डोरा देल तगाइके छेहर कहल जाइत छैक। तगावा काल अँडल द्वारा तूरके ससारी सुइ पैसयबाक हेतु रिक्त स्थान बनयबाक क्रिया बेरायब होइत अछि। सीबाक दोषे तूर सभक अनपेक्षित स्थानपर जमा भऽ जयबाक क्रिया गुलठिआयब होइत अछि।

धुनिजाक तूर धुनबाक मजदूरीके धुनाइ ओ सूची-क्रियाक मजदूरीके तगाइ कहल जाइत छैक।

तूर भरल छोट ओ मोट आसनके गद्दा कहल जाइत छैक। छोट ओ अपेक्षाकृत पातर गद्दाके गद्दी कहल जाइत छैक। मोट ओ मोलायम गद्दीके गदगर/गद्दीदार कहल जाइत छैक। ओछाओनक तरमे देबाक करीब चारि हाथ नाम ओ अढ़ाइ हाथ चाकर गद्दीके तोशक कहल जाइत छैक। एही आकृतिक करीब सेर भरि तूर भरल वस्तुके दोलाइ/सिड़क/सीड़क/सीड़ग/तुराइ कहल जाइत छैक। तीन सेर भरि तूर भरल सीड़कके रजाइ/नेहाली/लेहाली कहल जाइत छैक। पाँच-छओ सेर तूर भरल रजाइके लेहाफ/लिहाफ कहल जाइत छैक।

सुतबाकाल माथ तर लेबाक चाकर ओ छोट, मध्यमे बिनु टाँकल गद्दीदार वस्तु तकिया/तकेया/गडुआ/गेडुआ/बलिस्ता/बलिस्ता कहल जाइत छैक। बेलनाकार पैघ गेडुआके मसनद/मसलड/मसलन्द/मसलन कहल जाइत छैक।

गरेड़ी

बाढक तन्तुसँ तैयार सूती वस्त्रके प्राचीनकालमे कार्पासिक वस्त्र कहल जाइत छल। प्राचीन मिथिलामे व्यवहृत कार्पासिक वस्त्रक अतिरिक्त सरोम वस्त्र, क्षीम वस्त्र, कौशीय वस्त्र, कुश वस्त्र, कृमिज वस्त्र, मृगलोमज वस्त्र, वृक्षत्वक्संभव वस्त्र

ओ आविक वस्त्रक उल्लेख भेटैत अछि (विष्णुपति ठाकुर, म.म.डा.उमेश मिश्र, पृ. ७३-७४)। मुदा सम्प्रति कार्पासिक ओ आविक वस्त्रक अतिरिक्त आन कोनो वस्त्रक व्यवसायमे जातीय आधार नहि देखल जाइत अछि। आविक वस्त्रकें ऊनी वस्त्र कहल जाइत छैक। ऊनी वस्त्रक उत्पादनक हेतु भेड़ नामक पशुविशेषकें पोसब, ओकर कंसकें काटि, तूमि, धुनिकऽ सूत तैयार करब एवं ओहि सूतसँ जाड़क हेतु उपयोगी कम्बलदि वनयबाक व्यवसायमे जाहि जाति विशेषक एकाधिकार देखल जाइत अछि से गरेड़ी कहल जाइत अछि।

आधार सामग्री : गरेड़ीक मुख्य आधार सामग्री धिक ऊन। ऊन भेड़/भेंड़/भेण नामक पशुविशेषक सम्पूर्ण शरीरकें आच्छादित कयने कोशकें कहल जाइत छैक। नर भेड़कें भेड़ा/भेणा आ मादा भेड़कें भेड़ी/भेंड़ी/भेणी कहल जाइत छैक। भेड़क बच्चाकें पठरू/बकरू/पठेर कहल जाइत छैक। नर पठरूकें पाठा आ मादा पठरूकें पाठी कहल जाइत छैक। जवान भेड़ाकें पेड़ार कहल जाइत छैक।

मिथिलाक देसो भेड़क प्रभेद देसाउर/देसवाली कहल जाइत अछि। एकर शरीरक आकृति नाम होइत छैक। भुट्ट भेड़क प्रभेद बरेड़ा कहल जाइत अछि। भेड़क एकटा पर्वतीय प्रभेदक नाइरिमे चर्बी जमा होइत रहैत छैक। एकरा दुम्मा कहल जाइत छैक।

जाहि भेड़क कान छोट होइत छैक, ओकरा लिटिया/लुट्ट कहल जाइत छैक। अत्यन्त छोट कानवाला भेड़कें गुज्ज कहल जाइत छैक। अण्डकोपरहित भेड़ाकें बाइन/इनोह कहल जाइत छैक।

जाहि भेड़क सम्पूर्ण शरीरक रोआँ एके रंगक रहैत छैक ओकरा एकवर्णा/सुकरी/सुकार कहल जाइत छैक। अनेक रंगक रोआँसँ युक्त भेड़कें फुटार कहल जाइत छैक। एकवर्णा भेड़ सामान्यतः उज्जर,कारी ओ गोला रंगक होइत अछि। उज्जर रंगवाला भेड़कें बलाह कहल जाइत छैक। गोला रंगवाला भेड़कें लो/लोह/लोही/लोहिया कहल जाइत छैक। जुआयल भेड़क रोआँ विवर्ण भऽ जाइत छैक। एहन भेड़कें घुसरा कहल जाइत छैक।

फुटार भेड़क अनेक प्रभेद होइत छैक। ठाम-ठाम कारी आ ठाप-ठाम उज्जर रंगक रोआँसँ युक्त भेड़कें चितकबरा/चितकाबर/कबरी/काबर/चित्ता कहल जाइत छैक। जाहि भेड़क सौंसे देह उज्जर रहैत छैक मुदा ओखि ओ कान लग कारी रहैत छैक, ओकरा भौरा/भौरा/भौर कहल जाइत छैक। पेट ओ मुँह लग कारी तथा पीठपर उज्जर रोआँसँ युक्त भेड़कें डेढ़बर कहल जाइत छैक। पेट ओ मुँह लग उज्जर तथा पीठपर कारी रोआँसँ युक्त भेड़कें कासर कहल जाइत छैक। मूडीक सम्पूर्ण भाग कारी एवं सम्पूर्ण शरीर उज्जर रंग रहने भेड़कें बाहर कहल जाइत छैक।

भेड़क समूहकें झुण्ड/हेड़/जेड़/जेल(घि.)/सहेर(घि.) कहल जाइत छैक। बीसटा भेड़क समूहकें लेंहड़, एक सय भेड़क समूहकें बाग, चारि-पाँच सय भेड़क समूहकें गेंहड़ कहल जाइत छैक। भेड़क समूहक अपना सरदारक अनुगमनक प्रवृत्तिकें भेड़िया घसान कहल जाइत छैक। समूहमे आगू-आगू चलऽवाला भेड़कें लागनि/लखिया कहल जाइत छैक।

भेड़कें दुम्मी, मोधा, सामी, दहिया आदि घास बेंसो प्रिय होइत छैक। बरसाती खऽद खयलासँ भेड़कें ग्रस्त करऽवाला बिमारीविशेष जहदा होइत छैक।

गरेड़ी भेड़कें कातिकसँ चैत धरि विभिन्न चओरमे चरयबाक हेतु लऽ जाइत अछि। भेड़कें हाँक कऽ आगू दिस बढ़यबाक व्यापारकें हक्का/हाँका कहल जाइत छैक। चरयबाक हेतु भेड़ सभकें इतस्ततः टहलयबाक क्रिया बहटायब होइछ। रात्रिकालमे गरेड़ी अपन भेड़क संग जाहि स्थानपर ठहरैत अछि, ओकरा अड़ानी/अड़डा/बथान कहल जाइत छैक। बथानपर रहनिहार गरेड़ीकें बयनिआ कहल जाइत छैक। चराकऽ आनल भेड़ी सभकें बथानपर गोलिअयबाक क्रिया बथनायब होइत अछि। बथानपर बैसल भेड़ी सभकें प्रस्थानक हेतु ठाढ़ करयबाक क्रिया खभायब होइत अछि।

भेड़क काटल कोशकें ऊन/ऊना कहल जाइत छैक। एहिमे स्थित भेड़ीक चर्मतन्तुकें रुम्मी कहल जाइत छैक। कोश कटबाक क्रिया खउरब (प्रसिद्ध कइबो:- मरल भेड़ खउरला जीनु) होइत अछि। भेड़कें कातिक, फागुन आ अषाढ़मे खउरल जाइत छैक। परस्पर सम्बद्ध ऊनकें हाथसँ पृथक् करबाक क्रिया चूड़ब होइत छैक। चूड़ल ऊनक असम्बद्ध तन्तुकें रेशा/फाहा कहल जाइत छैक। रेशाकें चरखा पर कटलासँ ऊनक सूत सदृश वस्तु बनैत छैक। ई चर्खाक टाकु परसँ शंक्वाकार पिंडक रूपमे भेटैत छैक। एकरा कुखरी/खुखरी/गुल/गेठ कहल जाइत छैक। दूटा कुखरीक छोर पकड़ि ऊनकें दोहरा कऽ बनाओल गोल पिंड भिरौड़ी कहल जाइत छैक। पैघ भिरौड़ीकें भिरौड़ा कहल जाइत छैक। सूतमे स्थान-स्थानपर गोलिआयल अनपेक्षित ऊनक मात्राकें फुटका/फुटकी कहल जाइत छैक।

आइकालिह कश्मीरसँ आयातित अनेक प्रकारक ऊनक कपड़ा संज्ञा बनैत अछि, मुदा एहन कपड़ा वनयबाक कोनो जातीय आधार नहि छैक। आयातित ऊनमे सबसँ नीक प्रभेद पसमीना कहल जाइत छैक। पसमीनासँ अधलाह ऊनक प्रभेद मैरीनो होइत अछि। पसमीना ओ मैरीनोक मिश्रणकें नीम पसमीना कहल जाइत छैक। आयातित ऊनक सबसँ रूख प्रभेद षट्टू होइत अछि।

औजार एवं बिनबाक प्रक्रिया : भेड़क कोश कटबाक हेतु कचिया हाँसूक आकृतिक दाँतविहीन हाँसूकें हँसुली कहल जाइत छैक। कोश कटबाक क्रममे भेड़क पैरमे बन्हाक रस्सीकें छान कहल जाइत छैक।

भेड़कें नहा-मुखाकऽ केश काटल जाइत छैक, तथापि केशमे मैली बचल रहि सकैत छैक। एहि हेतु केशकेँ थोड़क-थोड़क मात्रामे लऽ पातर दंडसँ पीटल जाइत छैक। एहि दंडकेँ पिटना कहल जाइत छैक। पिटलासँ ऊनक रेशा पृथक्-पृथक् भऽ जाइत छैक। सॉरिलष्ट ऊनक रेशाकेँ चूड़ि कऽ असम्बद्ध कऽ देल जाइत छैक। पछति ऊनकेँ धूनल जाइत छैक। ऊनकेँ धुनबाक यंत्रकेँ धनुष/पीजन कहल जाइत छैक। धनुष बाँसक फट्टीसँ बनल रहैत छैक आ एहिपर ताँतिक डोरी लागल रहैत छैक। ऊनकेँ ताँतिक सम्पर्कमे राखि ताँतिपर चोट कयने ऊनक रेशा सभक पृथक् होयबाक क्रिया लट फुटब होइत छैक।

धूनल ऊनकेँ चर्खापर काटि कऽ सूत बनओल जाइत छैक। ऊन कटबाक चर्खा सामान्ये चर्खा जकाँ होइत छैक। मुदा एकर टाकु अपेक्षाकृत अधिक मोट ओ पैघ होइत छैक तथा एकर मध्यमे एकटा बाँसक फाँफो लागल रहैत छैक जे माल्हाक घर्षणसँ टाकुकेँ नचबैत छैक।

ऊनकेँ बिनबाक हेतु सूतक नामा-नामी समूहकेँ तान/ताना/तानी कहल जाइत छैक। ताना उठयबाक हेतु जमीनपर पाँच अथवा सातटा छोट-छोट खुट्टी गाड़ल जाइत छैक। एहि खुट्टी सभकेँ गाली कहल जाइत छैक। खुट्टीक दू अथवा तीन जोड़ एक-दोसरसँ दूर-दूर तथा परस्पर समानान्तर गाड़ल जाइत छैक। एकटा खुट्टी आगू दिस दूरपर गाड़ल जाइत छैक। एहि खुट्टी सभपर होइत सूतकेँ दौड़ैलासँ एक-दोसरपर नीचा-ऊपर मेल सूतक लड़ बनैत छैक। चारि संख्याकेँ एक गंडा कहल जाइत छैक। आवश्यकतानुसार गंडा पुरि गेलापर तानाकेँ खुट्टीसँ निकालि माँड़ अथवा खरमे डुबाय सुखा लेल जाइत छैक। एहि क्रियाकेँ पाइ करव कहल जाइत छैक। पाइ कयने ऊन मजगूत भऽ जाइत छैक।

ताना-पाइ कयल ऊनकेँ दूनु छोरपर दूटा पातर ओ गोल फट्टीक टुकड़ी पर तानल जाइत छैक। एहो दूनु फट्टीकेँ बहतानी कहल जाइत छैक। अगिला बहतानीक दूनु छोर मुन्हीक आकृतिक रस्सीमे फँसाओल रहैत छैक जे आगू दिस गाड़ल खुट्टीसँ सम्बद्ध कऽ तानल रहैत छैक।

पछिला बहतानीक दूनु छोर एकटा एक हाथ नाम चौखूट काष्ठखंडमे कयल छेदमे लागल रस्सीसँ सम्बद्ध रहैत छैक। एहि काष्ठखंडकेँ सीजो कहल जाइत छैक। एकर एहिना दिस खाटक प्रौआ जकाँ छेद कयल रहैत छैक, जकर सहायतासँ ओ भाग जमीनमे गाड़ल खुट्टीसँ सम्बद्ध रहैत छैक। सीजोक दोसर दिसुक छोर गोल रहैत छैक आ इहो एकटा खुट्टीपर अड़कल रहैत छैक। वस्त्र बिनबलपर सीजोपर लपेटि लेल जाइत छैक।

तानाक सूत सभकेँ ऊपर-नीचा करबाक व्यवस्थाकेँ बय कहल जाइत छैक। बयमे लागल फट्टीक टुकड़ीकेँ बयलट/तगधरी कहल जाइत छैक। तानाक निचला ओ उपरका भागक बीच देल करीब डेढ़ हाथक वंशदंडकेँ टोंटा कहल जाइत छैक। निचला तानाकेँ ऊपर ओ उपरका तानाकेँ नीचा कयलाक बाद दूनुक बीच स्थान बरयबाक हेतु व्यवहृत चाकर ओ पातर फट्टीकेँ चपनी कहल जाइत छैक। अपेक्षाकृत बंसी चाकर चपनीकेँ बड़ा चपनी आ कम चाकर चपनीकेँ छोटा चपनी कहल जाइत छैक। तानामे चौड़ा-चौड़ी ऊन भरबाक हेतु जाहि फट्टीपर ऊन लपेटल रहैत छैक, ओकरा सरडा कहल जाइत छैक। सरडापर लपेटल ऊनकेँ भरनी कहल जाइत छैक। भरनीकेँ टोंक कऽ सटयबाक हेतु कृपाणक आकृतिक काठक औजारकेँ हत्था कहल जाइत छैक। हत्थासँ भरनीपर आघातकेँ ठोक कहल जाइत छैक। बोनल वस्त्रक चौड़ाइकेँ तनने रहबाक हेतु ओकर तरऽवला भागमे लगाओल फट्टीक टुकड़ीकेँ टरना कहल जाइत छैक। कलमक आकृतिक फट्टीक टुकड़ी जाहिसँ भरनीकेँ अपन उचित स्थानपर आनल जाइत छैक से कलम/खखोरना/खिखोरना/खिखोरनी कहल जाइत छैक।

ऊनक दूटा वस्त्र खंडकेँ सीबाक हेतु पासयुक्त लोहक औजारकेँ सुआ/सूगा कहल जाइत छैक।

उत्पादन : गरेड़ीक करघापरसँ उतरल करीब एक फुट चाकर वस्त्र खंडकेँ पाट/पाटी कहल जाइत छैक। दूटा छोट-छोट पाटीकेँ जोड़ि कऽ बनाओल पूजाक हेतु बैसबाक ऊनी वस्त्र विशेषकेँ आसनी/आसन कहल जाइत छैक। अनेक पाटसँ बनल करीब चारि-पाँच हाथ नाम ओ तीन हाथ चाकर ओढ़बाक हेतु प्रयुक्त ऊनी वस्त्रकेँ कम्मर/कमरा/कम्बल कहल जाइत छैक। छोट कम्मलकेँ कमरी/कमरिया कहल जाइत छैक। मोट ऊनी कम्बलकेँ धूस/धुस्सा कहल जाइत छैक। कम्बलक आकृतिक कम चाकर ऊनी ओढ़नाकेँ साल कहल जाइत छैक। दोहर सालकेँ दुसाला/दोसाला कहल जाइत छैक। वर्षासँ बचबाक हेतु ऊनक वस्त्रविशेषकेँ घोधी/घोधी/घोकड़ी/बुक्की (fir) कहल जाइत छैक।

ऊनी वस्त्र बिनबलक बाद पानिक फुहार दऽ ओकरा पिटबाक क्रिया मैजाइ होइत अछि। मैजैयासँ सूत सभ घोकचि जाइत छैक।

तानी ओ भरनी अलग-अलग रहने वस्त्र छिद्रमय देखि पड़ैत छैक। एहन वस्त्रक बिनाइकेँ छेहर कहल जाइत छैक आ एहन वस्त्रकेँ जलफाँफो/झलफाँफो कहल जाइत छैक। तानी ओ भरनी सभ परस्पर सम्बद्ध रहने वस्त्रकेँ गफ/गफ्स/गस/गस्सल कहल जाइत छैक।

आयातित ऊनक पट्टाकेँ तुरे जकाँ काटि सूत बना जोलहाक करपा पर बीनि कऽ चद्दरि, गलेबन्द/गुलूबन्द/गुलूबन ओ अन्य वस्त्र बनैत अछि। आयातित ऊनक कम चाकर कपडाक एकटा प्रभेद मलीदा होइत अछि।

निष्कर्ष :

तुर - सूत व्यवसाय एकटा सरिलष्ट व्यवसाय थिक। एकर विभिन्न स्तरमे आधार-सामग्री, औजार ओ उत्पादनसँ सम्बद्ध सहस्राधिक शब्दक प्रयोग होइत अछि। एहि शब्दावलीमे देशी शब्दक प्राधान्य अछि मुदा संस्कृतभब ओ विदेशज शब्द सेहो प्रचुरतया गृहीत अछि।

एहि व्यवसायमे प्रमुख आधार सामग्री सूतक उत्पादनक कोनो जातीय आधार नहि छैक। सूतसँ वस्त्र तैयार करबाक व्यवसायमे जोलहा ओ पट्टा जाति लागल अछि। दूनु जातिक औजार-ओ प्रक्रियामे किञ्चित भिन्नताक संगहि शब्दावलीयोमे अन्तर होइत छैक। ग्रियर्सन ताँतीकेँ एहि व्यवसायसँ सम्बद्ध कहने छथि मुदा हुनक शब्द-संचयक क्षेत्र जोलहे धरि केंद्रित रहलनि। जोलहाक व्यवसायमे तानी बनयबाक एवं चब भरबाक प्रक्रियाक सक्षिप्तकरणसँ अनेक शब्द लोपक स्थितिमे अछि।

रङ्गरेजक शब्दावलीमे डिजाइनक नित्य नव्यताक कारणेँ जनरुचिक अनुरूप पारम्परिक डिजाइन सभक नाम अप्रचलित भेल जा रहल अछि आ नव-नव डिजाइन सभ पारिभाषिक होयबासँ पूर्वहि स्थानापन्न भऽ जाइत रहल अछि।

घोविक शब्दावलीमे क्रियापदक आधिक्य अछि। घोबि, धुनिजा ओ गरेडीक शब्दावलीमे पारम्परिक शब्द सर्वाधिक सुरक्षित देखल जाइत अछि।

तुर-सूत व्यवसायमे दर्जीक शब्दावली सर्वाधिक संक्रमणशील अछि। अन्तःप्रान्तीय सम्पर्क, सिनेमा ओ नव-नव फैशनक प्रदुर्भावक कारणेँ एहि व्यवसायमे नव शब्द तीव्रतासँ गृहीत होइत रहल अछि आ फैशनक परिवर्तनक संग लुप्त सेहो होइत रहल अछि। एहि व्यवसायक शब्दावलीमे अरबी, फारसी ओ अन्य विदेशज शब्द प्रचुरतया भेटैत अछि जे सम्प्रति अंग्रेजीक शब्द द्वारा स्थानापन्न भऽ रहल अछि।



पंचम अध्याय

धातु व्यवसाय सम्बन्धी शब्दावली

मिथिलाक पारम्परिक जातीय व्यवसाय मध्य धातु-व्यवसाय सेहो प्रमुख अछि। एहि व्यवसायकेँ जातीय आधार छैक आ एहिमे स्थानीय उपयोगिताक हेतु स्थानीय श्रमक सहयोगसँ उत्पादन कयल जाइत छैक। मुदा एहि व्यवसायमे आधार सामग्रीक हेतु आयात पर आश्रित रहऽ पडैत छैक।

धातु व्यवसायमे लोहार, कसेरा ओ सोनार जाति लागल छथि। लोहार लोहसँ विभिन्न प्रकारक औजार एवं अन्य सामग्री बनवैत छथि। कसेरा ताम धातु एवं पित्तल ओ अन्य धात्विक मिश्रणसँ मृत्पात्रक विकल्पक उत्पादन करैत छथि। श्रम विभाजनक आधार पर कांसक बासन बनौनिहारकेँ कसेरा ओ तामक बासन बनौनिहारकेँ तमेरा कहल जाइत छैक। सोनार सोन ओ चानी नामक धातुसँ विभिन्न प्रकारक आभूषण बनवैत छथि। एकर एकटा उपजाति ठठेरी होइत अछि, जे गहनाक मरम्मत ओ धातुक बासनक विक्रीसँ सम्बद्ध देखल जाइत अछि।

लोहार

कृषि ओ विभिन्न व्यवसायक हेतु लौह औजार, सामान्य उपयोगक विविध उपकरण एवं शस्त्रास्त्र बनयबाक व्यवसायी जाति लोहार होइत छथि। कतोक ताम बरहीयो जातिक लोक लोहारक व्यवसाय करैत छथि। लोहारक व्यवसायकेँ लोहारी/लोहकम कहल जाइत छैक। लोहाक वस्तुकेँ सेहो लोहकम कहल जाइत छैक। लोहारक कार्यस्थलकेँ लोहसारि/लोहसारी/पसरा/लोहरपसरा/लोहरसारि/कमरसाघर/कमरसारी/कमरपसरा/मड़इ (घि.) कहल जाइत छैक।

आधार सामग्री

लोहारक आधार सामग्री लोह/लोहा नामक कठोर खनिज धातु होइत अछि। लोहारसँ सामान्यतः पुरान लोहाक टुकड़ी सभकेँ काटि-छाँट कऽ वस्तु गढ़ल जाइत छैक। लोहाकेँ भूपटलसँ प्राप्त करब, परिशुद्ध करब ओ डलाइ द्वारा खास आकृतिक बनायब मशीन-उद्योग द्वारा होइत अछि।

आयातित लोह दू प्रकारक होइत छैक। मोलायम लोहाक प्रभेदकेँ कच्चा लोहा/भतलोह कहल जाइत छैक। कठोर वस्तु पर आघात कयने ई टेढ़ भऽ जाइत

छैक। कठोर लोहक प्रभेदके पक्का/पकिया लोहा कहल जाइत छैक। आघात कयने ई टूटि जाइत छैक।

लोहारक व्यवसायमे लोहक सुलिस प्रभेदके सर्वोत्तम मानल जाइत छैक। ई ने अधिक मृदु होइत अछि ने अत्यन्त कठोर। कच्चा लोहाक एकटा प्रभेद धुरही/धुरी/धुरियाहा/बिलैंती कहल जाइत छैक। ई कच्चा लोहासँ अपेक्षाकृत अधिक कठोर होइत अछि। एहिसँ खमान्व उपयोगक वस्तु बनाओल जाइत छैक।

दानेदार कणसँ युक्त लोहाक एकटा प्रभेद बुन्दा/बुन्ना लोहा कहल जाइत छैक। ई लौहकर्मक हेतु उपयोगी नहि बूझल जाइत छैक, कारण ई आघात पड़ला पर चूर्णमे बदलि जाइत छैक।

पक्का लोहामे चुम्बुक, स्टील आदि नीक लोह मानल जाइत अछि। ई सभ शस्त्रास्त्र बनयबामे उपयोगी होइत अछि।

बहुत दिनसँ राखल लोहामे हवा ओ पानिक प्रभावसँ ओकर उपरका सतह पर एकटा भुरभुराह सतह जमि जाइत छैक। एहि सतहके बीझ/जंग/जड़/मैली कहल जाइत छैक। बीझ लगबाक क्रिया बिझायब होइत अछि। अत्यन्त पुरान लोहके लोहझाम कहल जाइत छैक।

लोहाक चाकर फलकके घदरा/घहर/चादर कहल जाइत छैक। लोहाक गोल ओ नाम टुकड़ाके छड़ कहल जाइत छैक। लोहाक पैघ छड़के लोहझर कहल जाइत छैक। विभिन्न प्रकारक मशीन सभक टूटल-फूटल अङ्गसँ प्राप्त लोहके कीनि कऽ एकत्र कयनिहार व्यवसायीके कबारी कहल जाइत छैक। कबारीक भंडारगृहके कबारखाना कहल जाइत छैक। कबारखानामे जमा कयल विभिन्न प्रकारक लोह सभके कबार/लोहा-लक्कर कहल जाइत छैक। लोहाक टुकडीसँ उपयोगी अंशके काटि लेलाक बाद बचल खण्डके छोट कहल जाइत छैक। छोटक समूहके कुच्चा कहल जाइत छैक।

लोहाके गर्म करबाक हेतु लोहार कोइला/पथलकोइला नामक कारी खनिज ईंधनक उपयोग करैत अछि।

औजार : लोहारक व्यवसायमे मुख्य व्यापार अछि लोहाके गर्म करब, पकड़ब, पीटब, काटब ओ छेदब। एहि समस्त व्यापारमे व्यवहृत विभिन्न औजारके निम्नलिखित श्रेणी मध्य विभाजित कयल जा सकैत अछि। 1. गर्म करबाक औजार, 2. पकड़बाक औजार, 3. पीटबाक औजार, 4. काटबाक ओ छेद करबाक औजार तथा 5. सहायक औजार

1. गर्म करबाक औजार : लोहाके गर्म करबाक हेतु लोहार माटि पर खुनल खाधिमे लोहा रखैत अछि। एहि खाधिके खट्टा/गड़्हा कहल जाइत छैक। खट्टामे कोइला/पथल कोइला नामक खनिजमे आगि लगाकऽ ओकरा पजारल

जाइत छैक। कोइलाक आगिके तीव्र करबाक व्यवस्थाके भाथि/भाथी/भाँथी कहल जाइत छैक।

भाथीमे खाधिसँ किछु इटिकऽ काटक एकटा शंकुक आकृतिक पिंड रहैत छैक जकरा मुड़िया/मुहला/मुहलाल कहल जाइत छैक। एकर मध्य भागमे छेद रहैत छैक जाहिमे लोहाक एकटा फाँक बेलनाकार दंड लागल रहैत छैक। एकर अगिला छोर खाधिमे पैसल रहैत छैक। लोहाक एहि बेलनाकार दंडके नरिया/नड़िया/छुच्चै/फोफी/घोंगा/घोंगी/फूंक (त्रि.) कहल जाइत छैक। नरियाक अग्रभाग खाधिमे पैसल रहैत छैक। एकरा मूड़ा/मूड़ी/मूड़ी (त्रि.)/ सालक (त्रि.) कहल जाइत छैक।

नरियाक परितः एकटा अन्य लोहाक बेलन नरियासँ किछु नीचा धरि लागल रहैत छैक, जकरा मटिहम/मठिहम/मठियम कहल जाइत छैक। ई भाथीमे नरिया दऽ प्रवेश करऽवला हवाक निस्सरणक हेतु लगाओल जाइत छैक जाहिसँ ओम्हरका हवाक दबावक कारणे भाथीक फटबासँ सुरक्षा होइत छैक। प्रियर्सन नरियाक परितः लगाओल माटिक बेलनके आरन/अरनी/आर/मटिहम/मेदुम कहने छथि। (बिहार पीपैन्ट लाइफ, पृ.-87)। पूर्वमे भाथीक नरिया माटिक होइत छल जकरा मटिहम कहल जाइत छलैक। लोहाक बेलन सहज उपलब्ध होयबाक कारणे आव माटिक बेलनक प्रयोग अप्रचलित भऽ गेल अछि आ मटिहम शब्द नरिया अथवा ओकर परितः देल लोहाक फाँकीक हेतु प्रयुक्त होमऽ लागल अछि।

मुड़ियामे लोहाक नलीक विपरीत दिशामे तीनटा काटक तकथा नीचा-ऊपर सम्बद्ध रहैत छैक। बिचला तकथा मुड़ियामे बनल खतमे दृढ़तापूर्वक सम्बद्ध रहैत छैक। एकरा जामतकधी कहल जाइत छैक। जामतकधीक नीचा ओ ऊपरवला तकथा कब्जा द्वारा मुड़ियासँ सम्बद्ध रहैत छैक। एकरा दूनूके फ्रीतकधी कहल जाइत छैक। सबसँ निचला तकथाक पछिला भाग किछु बेसी निकलल रहैत छैक। एकरा एड़ा/पुछड़ा/पुछड़ी/पुछिया कहल जाइत छैक। निचला ओ बिचला तकथाक मध्य भागमे चौखूट छेद रहैत छैक जाहिसँ होइत बाइरी हवा भाथीमे प्रवेश करैत छैक, मुदा ओकर भीतरी भागमे वाल्व व्यवस्था रहैत छैक, जाहिसँ पैसल हवा ओही छिद्र द्वारा बाहर नहि निकलि पवैत छैक आ मुड़ियामे लागल नली द्वारा कोइलासँ होइत दबावक संग बहराइत छैक। वाल्व व्यवस्थाके पंखा/पंखी/बेनिया/जिभिया कहल जाइत छैक। तीनू तकथाक पुच्छभाग मुड़िया सहित देशी चामसँ घेरल रहैत छैक जकरा चरसा/छाल/खाल/घाम/घमड़ा कहल जाइत छैक।

भाथीक बिचला तकथाक दूनू पार्श्वमे दूटा हुक लागल रहैत छैक। दूनू हुक पार्श्वमे गाड़ल दुइ गोटा खुट्टामे लागल लौह-बलघमे फँसाओल रहैत छैक। एहि बलघके कोड़ा/कोरहा/कोड़ा/सुरसा कहल जाइत छैक। दूनू खुट्टाक उपरका भागमे कान बनल रहैत छैक। दूनू कान पर एकटा वंशदंड अवलम्बित रहैत छैक।

एकरा डण्टा/बरेड़ी कहल जाइत छैक। एहि डण्टाक मध्य भागमे हुक लागल रहैत छैक जाहिमे नीचा दिस एकटा नाम वंशदंडक मध्य भागमे ठोकल सुरसा फँसाओल रहैत छैक। एहि नाम वंशदंडकेँ सेहो डंडा कहल जाइत छैक। ई कान परक डंडा पर समकोणिक रहैत अछि आ एकर पृष्ठभाग लोहक सिकड़ी द्वारा पुछड़ीसँ सम्बद्ध रहैत छैक। एहि डंडाक दोसर छोरपर सेहो लोहक सिकड़ी लागल रहैत छैक, जकर अग्रभागमे एकटा लौहवलय लागल रहैत छैक। एहि वलयकेँ पकड़ि डंडाकेँ नीचा-ऊपर कयने लीवर व्यवस्थाक कारणेँ भाथीक निचला तकथा ऊपर-नीचा होइत रहैत अछि आ ओहिमे गेल वायु नरिया होइत खाधिक कोइला दऽ निकलैत रहैत छैक आ ओकर आगिकेँ प्रज्वलित करैत रहैत छैक।

भाथीक उपरका तकथाक ऊपर काँटी छोकि ओहिपर वजन दऽ देने ओ शीघ्र दबि हवाकेँ निस्सरित करैत रहैत अछि। एहि हेतु प्रयुक्त वजनकेँ जतना कहल जाइत छैक। निचला तकथाक पुछड़ापर सेहो वजन दऽ देने ओ तकथा शीघ्र नीचा दबि बाहरसँ हवा खीचैत अछि। एहि हेतु प्रयुक्त वजनकेँ पछुआ/पिछुआ कहल जाइत छैक।

भाथीक समस्त अंगकेँ सम्बद्ध करबाक किया भाथी सालब होइत अछि। भाथी चलाकऽ अग्नि प्रज्वलित करबाक क्रिया हाँकब होइत अछि।

भाथीक खाधिमे देल कोइलाकेँ कोइलाक हेतु अग्रभागमे कने टेढ़ लोहाक छड़सँ निर्मित औजारकेँ अँकुड़ा/अँकुड़ी/अँकोड़ा/ओँकड़ा/ओँकड़ी कहल जाइत छैक। जरल कोइलाकेँ खाधिसँ निकालबाक हेतु प्रयुक्त छिछलाह करछुक सट्टा औजारकेँ सावल कहल जाइत छैक।

खाधिमे जैत कोइलाक ताओसँ निवारणक हेतु खाधिक परितः लोहक चदरासँ बनाओल पेरकेँ आर/आढ़ कहल जाइत छैक।

2. पकड़बाक औजार : लोहकेँ पकड़बाक हेतु अग्रभागमे लोल सन आकृतिवला लौह औजारकेँ सड़सी/सँड़सी/सनसी कहल जाइत छैक। एहिमे वक्र अग्रभागासँ युक्त दूटा लोहाक छड़ रहैत अछि। दूनुकेँ पल्ला कहल जाइत छैक। वक्र अग्रभाग लग दूनु छड़मे छेद रहैत छैक जाहिमे लोहाक गिट्टी दऽ ओकरा दूनुकेँ सम्बद्ध कयल रहैत छैक। ओहि गिट्टीकेँ कील/खील कहल जाइत छैक। चाकर ओ गोल लोलवला सड़सीकेँ गहुआ/जमूरा/जमौड़ा/जम्बूर/जम्बूरा कहल जाइत छैक। सोझ ओ पातर अग्रभागासँ युक्त सड़सी द्वारा पातर लोहक टुकड़ीकेँ पकड़ल जाइत छैक। एकरा लाइग सड़सी कहल जाइत छैक। मोट एवँ सोझ लोलवला सड़सी मोट लोहकेँ पकड़बाक हेतु व्यवहृत होइछ जकरा बेलाइग सड़सी कहल जाइत छैक। एकटा सड़सीक अग्रभाग पल्लापर समकोणिक मुड़ल रहैत छैक। एकरा बकुली सड़सी कहल जाइत छैक। पैप आकृतिक सड़सीकेँ सड़सा कहल जाइत छैक।

लोहक कौनो टुकड़ाकेँ स्थिर राखि ओहिपर काज करबाक हेतु प्रयुक्त चलानी औजारकेँ बैस (अ. Vice)/बौँक कहल जाइत छैक। ग्रिपर्सन बैसक दूनु दिसुक मोट ओ चाकर लौह फलककेँ जकर बीच लोहाकेँ फँसाओल जाइत छैक, पल्ला कहने छथि। पल्ला जाहि पैचक सहायतासँ आगू-पाछू ससरैत अछि, से मुसरा/कबला कहल जाइत छैक। मुसराकेँ परितः नचयबाक हेतु ओकर छोरपर लागल लोहक छड़केँ सेहो मुसरा/चलौनी/हातुल/हत्था/हथरा कहल जाइत छैक। पैच जाहि गूना पर काज करैत छैक ओकरा छुच्छी/चोंगा/चोंगिया कहल जाइत छैक। पल्ला जाहि स्प्रिंग द्वारा पृथक् कयल जाइत अछि ओकरा कमानी कहल जाइत छैक (बिहार पोर्वेक्ट लाइफ, पृ.-88)।

3. पिटबाक औजार : लोहाकेँ पिटबाक हेतु ओकरा चाकर माथवला ठोस बेलनाकार आधारपर राखल जाइत छैक। एहि औजारकेँ नहाइ/निहाइ/नेहाइ (प्रसिद्ध कहबी:-सुन घोट नेहाइक माथा)/नेहाय (सं. निघातिका)/लहाइ/लिहाइ/लेहाय/लेहाइ/धीमा कहल जाइत छैक। नेहाइ माटिमे गाढ़ल लकड़ीक पैप खण्ड पर गाड़ल रहैत छैक। एहि लकड़ीकेँ ठेहा/ठीहा/ठीया/ठैया/परकठ/परिकठ/परिकठा/परिकट्टो/परियठ/पड़ियास (घि.) कहल जाइत छैक।

लोहाक फाँक ओ बेलनाकार वस्तु गढ़बाक हेतु लोलयुक्त नेहाइक उपयोग होइत छैक। एकरा एकवाइ/एकावे कहल जाइत छैक। लोहाकेँ पिटबाक हेतु आधार रूपमे व्यवहृत चाकर ओ समतल ठोस लौह पिंडकेँ चौरसा कहल जाइत छैक।

बीचमे फाँक बेलनाकार लौह आधारकेँ घनमुथी (घि.)/फिरीश कहल जाइत छैक। करछु आदिक गँहीर भाग गढ़बाक हेतु प्रयुक्त फिरीशकेँ कगना/कंगना/टुकिया/चुकिया कहल जाइत छैक। तऽबक झतहकेँ गँहीर करबाक हेतु कम ऊँच ओ अधिक व्यासवला फिरीशकेँ खन्नी कहल जाइत छैक। परेग काँटीक माथ बनयबाक हेतु अनेक विभिन्न आकृतिक छेदसँ युक्त लोहक समतल टुकड़ाक उपयोग होइत छैक। एहि औजारकेँ चपरीना/चपरीनी/चपरावन/काण्डिल/हन्ना (घि.) कहल जाइत छैक। एकरा फिरीशपर राखि एकर छेदमे लोहक छड़केँ पिटलापर काँटीक माथ बनि जाइत छैक।

लोहाकेँ आधारपर राखि ओहिपर आघात करबाक हेतु व्यवहृत लोहक भारी पिंडसँ बनल औजारकेँ हथौड़ी कहल जाइत छैक। हथौड़ीक मध्यमे भूँ रहैत छैक जाहिमे ओकरा पकड़बाक हेतु काठ अथवा बाँसक दंड लागल रहैत छैक। भूँकेँ पास/छेद तथा पकड़बाक दंडकेँ बेंट कहल जाइत छैक। हथौड़ीक आघातक फलककेँ मुँह कहल जाइत छैक। समतल फलकवला मुँहकेँ पास कहल जाइत छैक। नौखार फलकवला मुँहकेँ लोल/बाल/बाइल कहल जाइत छैक। पाससँ

आघात कऽ लोहकें असारल, हुरल ओ समतल कयल जाइत छैक। लोहकें नमारबाक हेतु बाइलसँ आघात करऽ पड़ैत छैक।

अत्यन्त छोट हथौड़ीकें **मड़िया/मड़ेया** कहल जाइत छैक। पैघ हथौड़ीकें **हथौड़ा** कहल जाइत छैक। हथौड़ाक अत्यन्त पैघ ओ भारी प्रभेद जे करीब दू-अढ़ाई सेर ओजनक होइछ, से **घन/घनमुडरा/हामर/हैमर/लेहारि/लेहाउर** कहल जाइत छैक। अपेक्षाकृत छोट घनकें **हथौड़** कहल जाइत छैक। लोहक पिंडकें **गँडीर** घँसयबाक हेतु गोलमुहाँ पासवला हथौड़ीकें **गोलमरिया/मर्तुल** कहल जाइत छैक। पैघ मर्तुलकें **मरतील/मारतील** कहल जाइत छैक। सामान्यतः हथौड़ीक एकटा फलक चौरस आ दोसर फलक बाइल होइत छैक। दुनू फलक चौरस रहला पर हथौड़ीकें **दुमुहाँ** कहल जाइत छैक।

हथौड़ीसँ आघात करवाक क्रिया **पीटब/डेङायब** होइछ। आघातकें **घोट** (प्रसिद्ध कहबीः सँ घोट सोनार के एक घोट लोहार के)/डाड, कहल जाइत छैक। सोझ ओ भारी आघातकें **ठाँइ** (सोनार के टुकटुक लोहार के ठाँइ) कहल जाइत छैक।

4. कटबाक ओ छेद करवाक औजार : लोहाकें कटबाक हेतु करीब छओ आङुर नाम ओ दुइ आङुर चाकर लौह औजारकें **छेनी/छेनी** कहल जाइत छैक। छेनीक अग्रभाग पातर ओ नोंखर होइत छैक जकरा लोहापर ठाढ़ कऽ ऊपरसँ आघात कयने लोहा कटि जाइत छैक। कटबाक हेतु व्यवहृत तीक्ष्ण भागकें **धार/फल** कहल जाइत छैक। गर्म लोहकें कटबाक हेतु व्यवहृत छेनीकें **गरम छेनी** आ ठंढा लोह कटबाक हेतु छेनीकें **कच्चा छेनी/ठंढा छेनी** कहल जाइत छैक। गोल धारवला छेनीकें **गोल छेनी** कहल जाइत छैक। पातर ओ कम चाकर धारवला छेनीकें **कलम छेनी** कहल जाइत छैक। छड़ अदिकें कटबाक हेतु, बसुलाक कंठा गढ़बाक हेतु एवं लोहक सतहकें चकरयबाक हेतु करीब दू आङुर चाकर ओ तीन आङुर नाम आयताकार समतल फऽलवला छेनीकें **धरछेनी** कहल जाइत छैक।

लोहाक पातर चदराकें कटबाक हेतु करीब तीन आङुर नाम फऽलवला एवं सड़सीक आकृतिक **कँची**क व्यवहार होइत छैक। लकड़ीये जकाँ समतल पृष्ठवला लोहाक फलककें **मर्षण** द्वारा चिड़बाक हेतु व्यवहृत औजारकें **आरी** कहल जाइत छैक। एकर फऽल करीब दू आङुर चाकर, एक हाथ नाम तथा नीचा खुरदुराह होइत छैक। एकर फऽलक हेतु **ब्लेड** शब्दक व्यवहार होइत छैक। ब्लेड लोहक एकटा फ्रेममे कसल रहैत छैक जकरा **हेक्सा** कहल जाइत छैक।

लोहाक टुकड़ीमे बनाओल रिक्त स्थानकें **घाट** कहल जाइत छैक। नीचा दिस घाट बनल करीब दू आङुर चाकर ओ चारि आङुर नाम लोहक औजारकें **ठाँसा** कहल जाइत छैक। लोहक छड़कें कटबाक हेतु ठाँसाक घाटमे छड़कें फँसाय ठाँसा

पर आघात कयने छड़ टुटि जाइत छैक। छड़कें चौरसापर रखल चौखूट लौहखंड पर रखल जाइत छैक। एहि लौहखंडकें **कुटका/गुटका** कहल जाइत छैक।

लोहाक पातर टुकड़ीमे छेद करवाक हेतु करीब चारि आङुर नाम लोहक चौपहल औजारकें छेद करवाक स्थानपर ठाढ़ कऽ ऊपरसँ आघात कयल जाइत छैक। एहि औजारकें **सुम्भा/सुम्हा** कहल जाइत छैक। एकर अग्रभाग किञ्चित नोंखर ओ गोल होइत छैक। छोट आकृतिक एवं पातर अग्रभागवला सुम्हाकें **सुम्भी/सुम्ही/सुम्पी** कहल जाइत छैक। सुम्हा द्वारा छेद करवाक हेतु लोहाक टुकड़ीकें चौरसापर राखि छेद करवाक स्थानमे नीचासँ एकटा लोहक गोल ओ फाँक टुकड़ी रखल जाइत छैक। एकरा **नट/ढिबरी/दरी** कहल जाइत छैक। दरीक बिचला भागमे छेदक बाद लोहक कटल टुकड़ी खसि पड़ैत छैक आ सुम्हाक अग्रभाग ओहिपर अटक जाइत छैक। सुम्हा द्वारा कयल छेदकें **वृत्ताकार** करवाक हेतु ओहिमे सुम्हेक आकृतिक मुदा बेलनाकार पृष्ठवला औजारकें **दऽ ठोकि** देल जाइत छैक। छेदकें **शुद्ध** करवाक एहि औजारकें **टोपन/टोपना/बेना/बीड़ी** कहल जाइत छैक। छोट ओ पातर टोपनकें **टोपनी/बीड़ी** कहल जाइत छैक।

लोहाक मोट टुकड़ीमे छेद करवाक हेतु एकटा चलानी औजारक उपयोग होइत छैक। एकरा **कचला बरमा** कहल जाइत छैक। कचला बरमा द्वारा छेद करवाक हेतु दू ठाम क्रमशः दक्षिणावर्त ओ बामावर्त समकोणपर मुड़ल लोहक फ्रेमकें **गाछ** कहल जाइत छैक। गाछक निचला लौहखण्डपर रखबाक काठक आधारकें **गुटका/कुटका** कहल जाइत छैक। कुटकापर छेद करवाक हेतु जानल लोहकें राखि छेदक स्थानपर कचला बरमाक फल्ली राखि बरमाकें **गाछमे** कसि देल जाइत छैक। पश्चात् बरमाक हाथसँ पकड़बाक भागकें **आगू-पाछू** चलओलासँ ओकर फल्ली नचैत छैक आ लोहकें काटि छेद कऽ दैत छैक। छेदक क्रममे छेदक स्थानसँ जे पातर-पातर लौह कतरन निकलैत छैक ओकरा **कुन्नी** कहल जाइत छैक। श्रियसँ लोहाकें कटबाक हेतु जाहि बरमाक उल्लेख कयने छथि से प्रभेद सम्प्रति व्यवहारमे नहि देखल जाइत अछि। एहि बरमाक आकृति ओ तत्सम्बन्धी शब्दावली बरहीक बरमासँ मिलैत छैक (बिहार पीपैट लाइफ, पृ-७१)।

ढिबरीक भीतरी भाग ओ बाल्टूक बाहरी भागमे क्रमिक वृत्ताकार खत सभकें **चूड़ी/गुना/गुनट/पेंच** कहल जाइत छैक। चूड़ी बनयबाक हेतु लोहाकें कटबाक औजारकें **डाइ(अं.)/बादिया(फि.)/बदीया(फि.)** कहल जाइत छैक। एहिमे लोहाक एकटा छड़क मध्य भाग चाकर कयल रहैत छैक। चाकर भागमे चौखूट घाट बनल रहैत छैक। घाटमे खतवुक्त लोहाक दूटा टुकड़ी लागल रहैत छैक जकरा **कुटका/गुटका/गोटी/ठाँसा** कहल जाइत छैक। गुटकाकें घाटमे कसबाक पेंचकें **चुटकी(फि.)** कहल जाइत छैक। बैसपर कसल लोहाक छड़कें दूनु गुटकाक बीच

फँसाय डाइकेँ परितः नचौलासँ छड़मे चूड़ी कटैत चल जाइत छैक। दिवरी आदिक भीतरी भागमे चूड़ी कटबाक हेतु गून्ट युक्त लोहक छड़केँ टप (अ. टैप)। पेचकस (ग्रि.) कहल जाइत छैक।

टपकेँ लोहक फाँक बेलनाकार भागक मध्य पेस डाइकेँ परितः नचौलासँ ओहिमे गुना बनि जाइत छैक।

5. सहायक औजार : उपरोक्त वर्गीकृत औजार सभक अतिरिक्त अन्य अनेक औजार लोहारक व्यवसायमे सहायक होइत अछि।

लोहाक गोल टुकड़ी कटबाक हेतु चेन्ह करबाक औजारकेँ परकाल कहल जाइत छैक। एहिसेँ लोहाक बाहरी भागक मोटाइ अथवा गोलाइ सेहो नापल जाइत छैक। लोहाक वस्तुक भीतरी भागक गोलाइ नपबाक हेतु बाहर दिस अर्द्धचन्द्राकार फलकसँ युक्त परकालकेँ कम्पास कहल जाइत छैक। लोहाक चदरा आदिकेँ कटबाक हेतु चेन्ह करबाक लोहक नोखगर टुकड़ी खिसनी कहल जाइत छैक। खिसनीसँ लोहपर उखारल चेन्हकेँ चेन्ह/चाक/चाकी/रबीस/डरीर कहल जाइत छैक। चेन्ह-चाक युग्म शब्दक रूपमे सेहो व्यवहृत अछि। लोहाक लम्बाइ नपबाक हेतु इंच ओ फुटमे चिह्नित काठक दू फुटक औजारकेँ दुफिट्टा कहल जाइत छैक। तीन फुटक एहने औजारकेँ गज कहल जाइत छैक। पैघ लम्बाइ नपबाक हेतु कपड़ाक चलानी फीताकेँ टेप कहल जाइत छैक।

लोहाकेँ गर्म कऽ पिटला उत्तर ओकर उपरका भागक मैली पृथक् भऽ जाइत छैक। एहि मैलीकेँ फुलिया कहल जाइत छैक। फुलियाकेँ झाड़बाक हेतु खजूक डल्लोक जड़िवला भागकेँ चूड़ि कऽ बनाओल औजारकेँ कूच/कूची/कुच्ची (प्रसिद्ध कहबी: लोहारक कुच्ची, आगि-पानि दूनुमे) कहल जाइत छैक।

लोहाकेँ पनिअवबाक हेतु ओकरा गर्मेमे पनिमे डुबा देल जाइत छैक। एहि हेतु लोहार जाहि बासन अथवा माटिमे खुनल खादिमे पनि रखैत अछि, ओकरा लबेर/लबेरी/लाबर (ग्रि.)/नबेर/नमेर/नबेरी/नमेरी/चाहा/पनचाहा/पनिचाहा/पनहण्डा (ग्रि.)/पनिहण्डा कहल जाइत छैक। जाहि पाथर पर पक्षिकऽ लोहार अपन छेनी आदि औजार ओ अन्य उत्पादित औजारक धारकेँ तीक्ष्ण करैत अछि, से पत्थल कहल जाइत छैक।

हाँसु, सरौता, कँची आदि औजारक धारकेँ तीक्ष्ण करबाक हेतु लोहार ओकरा एकटा पाथरपर घर्षण करबैत अछि। एहि पाथरकेँ सानपत्थर/चकरसान कहल जाइत छैक। सान पत्थर अत्यन्त पातर ओ वृत्ताकार होइत अछि। ई चपड़ा ओ चौड़ीकेँ बालुक संग गर्म कऽ जमओला उत्तर बनैत छैक। एकर मध्यभागमे गोल छेद रहैत छैक। एहि छेदमे एकटा काठक बेलन लागल रहैत छैक। एहि बेलनकेँ

कुन्दा/कुन्द/कून् कहल जाइत छैक। कुन्दाक दूनु छोर माटिमे गाड़ल बाँसक दूटा खुट्टापर अवलम्बित रहैत छैक। कुन्दापर रस्सी अथवा साइकिलक चेन लपेटि ओकर दूनु छोरकेँ क्रमशः आगू-पाछू चिचलासँ पत्थर वामावर्ती ओ दक्षिणावर्ती दिशामे घुमैत छैक। घुमैत पत्थरकेँ धारसँ संस्पर्श करयलासँ ओ चिक्कन ओ तीक्ष्ण भऽ जाइत छैक।

लोहक खुरदुराह सतहकेँ रगड़िकऽ चिक्कन करबाक हेतु एब दाँतदार औजारक दूटा दाँतक बीचवला भागकेँ पृथक्कृत करबाक हेतु खुरदुराह सतहसँ युक्त लोहक छड़क सदृश औजारकेँ रेती कहल जाइत छैक। पैघ रेतीकेँ फाइल (अ.) कहल जाइत छैक। बेलनाकार फलकवला रेतीकेँ गोलरेती/गोलक/गोलख कहल जाइत छैक। तीन पृष्ठवला रेतीकेँ तेपहल/तिनपहल/तिरपहला/तेपहला/तिनपहला/तिकोनी रेती कहल जाइत छैक। आयताकार फलवला रेतीकेँ चौपहल/चोरसा/चौरसा/चौरस रेती कहल जाइत छैक। आधा पृष्ठ गोल ओ आधा पृष्ठ आयताकार रहलापर रेतीक प्रमेदकेँ निमगीरिद कहल जाइत छैक।

लोहाक छड़क अग्रभागकेँ मोड़बाक हेतु अग्रभागमे घाटयुक्त लोहाक चौरस छड़सँ बनाओल औजारकेँ डाइ कहल जाइत छैक।

उत्पादन : लोहार लोहाक विभिन्न प्रकारक वस्तु सभ बनबैत अछि। वस्तु बनयबाक हेतु लोहकेँ आगिमे गर्म करबाक क्रिया धिपायब होइत अछि। चौपल लोह पर आघात द्वारा ओकर लम्बाइकेँ बढ़यबाक क्रिया नमारब/असारब होइत अछि। असारिकऽ अत्यन्त पातर कबल अल्प चाकर चदराक टुकड़ीकेँ पत्तर कहल जाइत छैक। लोहाक नाम टुकड़ीकेँ आघात द्वारा छोट करबाक क्रिया हूरब होइत अछि। आघात करबाक क्रिया पीटब होइत अछि। पीटिकऽ अत्यन्त पातर कयल छड़क खूब नाम टुकड़ीकेँ तार कहल जाइत छैक। आघात द्वारा फलकक चौड़ाइकेँ बढ़यबाक क्रिया चकरायब/चपरायब होइत अछि। एकटा टुकड़ीकेँ अनेक खण्डमे बँटबाक क्रिया काटब होइत अछि। मध्यमे रिक्त स्थान बनयबाक क्रिया छेदब होइत अछि। छेद कयला उतर रिक्त स्थानसँ पृथक् भेल टुकड़ीकेँ गिट्टी कहल जाइत छैक। सद्यः कयल छेदक दोसर दिस चारु कात अल्प उन्नत भागकेँ बाबरी कहल जाइत छैक। छेदकेँ बन करबाक व्यवस्थाकेँ रिपीट कहल जाइत छैक। फलकक कोरकेँ समतल रखैत ओकरा नामानामो खण्डित करबाक क्रिया चीड़ब होइत अछि।

लोहक औजार सभक तीक्ष्ण भागकेँ धार/फल कहल जाइत छैक। धारक तीक्ष्णीकरणक क्रिया धार बनायब होइत अछि। पाथरपर रगड़िकऽ धारक तीक्ष्णीकरणक क्रिया पिजायब/पधरायब होइत अछि। रेतीसँ रगड़िकऽ धारक तीक्ष्णीकरण क्रिया रेतब होइत अछि। रगड़ि-रगड़ि कऽ कटबाक क्रिया सेहो रेतब होइत अछि। कचिया हाँसु, आरी आदिक दंतपंक्ति सदृश धारकेँ दाँत कहल जाइत छैक। कचिया हाँसुक

धारपर दंतपंकित सदृश आकृति उखारवाक क्रिया धार कूटव होइत अछि। सान पत्थर पर धारकेँ रगड़िकऽ लोहण करवाक क्रिया सान चढ़ायव होइत अछि।

लोह औजार सभक धारकेँ लाल गर्म कऽ पिठलाक बाद पानिमे डुबयवाक क्रिया पनियायव/पानि चढ़ायव होइत अछि। पानि चढ़ाओल धारकेँ पनिर कहल जाइत छैक। लाल गर्म लोहकेँ पानिमे डुबओलासँ लोहपर चढ़ल पानिकेँ कड़ा ओ मलिन भेल लोहकेँ पानिमे डुबओलासँ लोहपर चढ़ल पानिकेँ नरम कहल जाइत छैक। लाल गर्म लोह किञ्चित ठंढयला पर हरियर रंग धारण कऽ लैत छैक। एहि स्थितिमे पानिमे डुबओलासँ ओहिपर चढ़ल पानिकेँ तीसीफूल/दोरस/दोरसा कहल जाइत छैक। लोहक प्रकृति एवं औजारक हेतु उपयोगी कठोरताक अनुरूप ओहि पर कड़ा अथवा नरम पानि चढ़ाओल जाइत छैक। पानि चढ़ल लोहक तन्यतामे कमी आवि जाइत छैक। पानि चढ़ल लोहकेँ गर्म कयला उतर ओहिमे पुनः तन्यता आवि जयवाक क्रिया पानि उतरव होइत छैक। धातुकेँ गर्म कऽ ओहिमे तन्यता अनवाक क्रिया पानि उतारव होइत अछि।

लोहारक व्यवसायमे निःसार द्रव्यक रूपमे जरल कोइलाक परस्पर सौंरिलष्ट पिंड भेटैत अछि। एकरा इमामा कहल जाइत छैक।

लोहार द्वारा निर्मित विभिन्न सामग्रीमे अधिकांश अग्रिम उत्पादनक हेतु अछि। ओकर समस्त उत्पादनकेँ निम्नलिखित श्रेणीमे विभाजित कयल जा सकैत छैक—

1. सामान्य उपयोगक सामग्री 2. व्यवसायोपयोगी सामग्री 3. शस्त्रास्त्र एवं 4. विविध सामग्री

1. सामान्य उपयोगक सामग्री : सामान्य गृहोपयोगी सामग्रीमे तऽब, झाँझ, गऽज, छोलनी, डबुक, करछु, चुट्टा, कराह, लोहिया, छन्ना/ताइ आदि लोहक भानस करवाक औजार सभक उत्पादन लोहारी व्यवसाय द्वारा होइत अछि। (व्याख्याक हेतु द्रष्टव्य अध्याय-6)। चुट्टाकेँ कतहु-कतहु दसपना सेहो कहल जाइत छैक। आयातित लोहिया बुन्दा लोहाक होइत अछि। लोहार लोहक चढ़ासँ अनेक प्रकारक छोट-पैप लोहिया बनबैत अछि। गऽजकेँ मुसलमान सीक/सीख/सिखचा/ सीखचा कहैत छथि। घुघ औंवाक हेतु प्रयुक्त लोहक एक बीत व्यासक गोल ओ गँहीर पात्रकेँ तबका कहल जाइत छैक।

तरकारी उतारवाक हेतु काष्ठधारमे लागल चाकर ओ टेढ़ फऽलवला हाँसूकेँ फौसुल/फाँसू/पहसुल/फहसुल/बैठी/पघरिया हाँसू कहल जाइत छैक। तऽबसँ रोटी निकलवाक हेतु व्यवहृत मोड़ल सड़सी सदृश औजारकेँ अरड़ा/बगुली कहल जाइत छैक। दवाई, मशाला आदि कुटवाक हेतु खुलल मुँह, समतल आधार ओ बेलनाकार पेटवला उक्खरि तथा शंकुक आकृतिक टोस लोह दंडक समाठक समष्टिकेँ खल-मुसल/खर-मुसल/खल-मुसली/खरल-मुसली/इमामजस्ता

/इमामदस्ता/ हमामदिस्ता (fig.) कहल जाइत छैक। काजर रखवाक छोट सन बन्द पात्रकेँ कजरीटी कहल जाइत छैक। पैघ कजरीटीकेँ कजरीटा/कजरोट कहल जाइत छैक। पानि भरवाक हेतु लोहक चढ़ासँ बनल गँहीर किञ्चित बेलनाकार पात्रकेँ डोल/दोल कहल जाइत छैक। एकरा पकड़वाक हेतु उपरका भागमे लागल अर्द्धचन्द्राकार लोहक छड़केँ डंटी/कड़ी कहल जाइत छैक। पैघ डोलकेँ बाल्टी/बाल्टीन कहल जाइत छैक। अत्यन्त पैघ बाल्टीकेँ बालट कहल जाइत छैक। शंकुक आकृतिक पेनवला डोलक उपयोग इनारसँ पानि पटयवाक हेतु होइत छैक। एकरा कूँड़/कूँड़ी/कुण्डी कहल जाइत छैक।

खाधिसँ पानि उपछिकऽ पटयवाक हेतु लोहक चढ़ासँ बनल कोणक आकृतिक बासनकेँ डोस/ढोसि/ढोइस कहल जाइत छैक। एकर नीचा-ऊपर दुनु कात छोट-छोट लोह वलय लागल रहैत छैक जाहिसँ दू-दूटा रस्सीक छोर बान्हल रहैत छैक। रस्सीक दोसर छोड़केँ दुनु कात पकड़ि दू गोटे पानि उपछवाक काज करैत अछि। चढ़ाक गँहीर बेलनाकार पात्रकेँ टप (अ. टब) कहल जाइत छैक।

माल-जालकेँ बन्हावाक हेतु लोहक वलयकेँ परस्पर सम्बद्ध कऽ बनाओल शृंखलाकेँ सिकड़ी/जंजीरा कहल जाइत छैक। पैघ ओ मोट सिकड़ीकेँ सिक्कड़ कहल जाइत छैक।

लोहार गृह निर्माणक हेतु लोहक हुक, हसकल, बाला, जंजीर, छिटकी, कोड़ा, नट, बोल्ट ओ विभिन्न प्रकारक काँटीक सेहो निर्माण करैत अछि। (व्याख्याक हेतु द्रष्टव्य, अध्याय-2)। पूर्वमे लोहासँ मोसि रखवाक पात्र सेहो बनैत छल। एकर दोआत/दोआति कहल जाइत छैक। सम्प्रति ई शोशक पात्र द्वारा स्थानापन्न भऽ गेल अछि। लोहाक दीपाधार पात्रकेँ दीयटि/दिपरा/दिपदान/दिपदानी/दिपहरा/चिरकदान/चिरकदानी/चिरागदान/ चिरागदानी कहल जाइत छैक।

धान कुटवाक हेतु आपात देवाक काठक बेलनाकार दंडकेँ समाठ कहल जाइत छैक। समाठक एकटा छोरपर लोहाक वलय लगाओल जाइत छैक जकरा लोहारे तैचार करैत अछि। एकरा साम/सामी/समी कहल जाइत छैक।

माटि खुनवाक हेतु अग्रभागमे चाकर फलसँ युक्त लोहक छड़क व्यवहार होइत छैक। एहि औजारकेँ खन्ती कहल जाइत छैक।

गाछकेँ पड़वाक हेतु ओ झाँखीकेँ छकड़वाक हेतु व्यवहृत किञ्चित त्रिभुजाकार लोह औजारकेँ टेङ्गारी कहल जाइत छैक। एकर पैघ प्रभेदकेँ कुड़हरि/कुलहड़ि/कुल्हाड़ी/कुलहड़ कहल जाइत छैक। कुलहड़क छोट प्रभेदकेँ कुलहड़ी कहल जाइत छैक। माल-जालक हेतु घासक कुट्टी कटवाक हेतु लोह औजारकेँ गड़ोस/गड़ोसा/गड़ोसी/गड़सी/चापा गड़ोस/सरीता गड़ोस कहल जाइत छैक।

2. व्यवसायोपयोगी सामग्री : लोहारक अधिकांश उत्पादन विभिन्न व्यवसायक हेतु औजार होइत अछि। लोहार जाहि-जाहि व्यवसायक हेतु औजारक उत्पादन करैत अछि तकर दूटा वर्ग फल जा सकैत छैक—(क) निर्माणश्रयी पारम्परिक जातीय व्यवसाय तथा (ख) श्रमाश्रयी अथवा जाति निरपेक्ष व्यवसाय

निर्माणश्रयी पारम्परिक जातीय व्यवसायमे बरहीक बसुला, हथौड़ी, मौवल, खिसनौ, कच्चक, रुखाण, जमौड़ा, बटारी, सड़कौ, पेंचकस, पिलास आदि लौह औजार लोहारे बनबैत अछि तथा ओकर रन्दा, आरा, बरमा, आदिक फलकें पीटि कऽ तोक्षण करैत अछि। डोमक विभिन्न प्रकारक कोती; कुम्हारक छऽन; मलाहक कोती, गोँजी आदि औजार; हलुआइक भानस करवाक विविध लौह औजार; कुरेडौक सर; पनेरीक पान कटवाक औजार कैंची ओ सुपारी कटवाक औजार सरौता/सरौता; पासीक तरछेवा, कलवारक सऽरी; लहरीक चुट्टा; चमारक रोपी, कटरनी, पिञ्चिस आदि औजार; मालीक झुर; पटवाक अँकुड़ा; सरसा; दर्जीक फैंची; कसेराक विभिन्न प्रकारक नेहाय, सड़सी, कैंची, नेहनी, सरइ आदि लौह औजार; सोनारक विभिन्न प्रकारक चुट्टा, जन्थी, छेनी, मडिया आदि औजार ओ लौह-व्यवसायक समस्त लौह औजार सेहो लोहारे बनबैत अछि।

जाति निरपेक्ष व्यवसायमे कृषि व्यवसायक हेतु लोहार अनेक औजारक उत्पादन करैत अछि। खेतकें कोइबाक हेतु करीब एक फुट फलवला चदराक करीब सवा फुट नाम पासयुक्त औजारकें कुदार/कुदारी/कोदार/कोदार/कोदारी कहल जाइत छैक। घसल ओ छोट कोदारिकें ठेंठी/ठेठिया कहल जाइत छैक। ठेंठिया कोदारिमे जोड़ल लोहक चदराकें फड़कौ कहल जाइत अछि। माटिकें उपर-ऊपर छोलिकऽ खेतक विजातीय घासकें उपटयवाक हेतु मुख्यतः व्यवहृत लौह औजारकें खुरपी/पासनि कहल जाइत छैक। पैच खुरपीकें खुरपा कहल जाइत छैक। अत्यन्त नाम फलसँ युक्त खुरपीक प्रभेदकें रम्भा/सुम्हा खुरपी कहल जाइत छैक। कोदारिक पासवला भागमे ओकरा पकड़वाक हेतु लागल बाँसक दंडकें बेंट कहल जाइत छैक। खुरपीक फलक पृष्ठ भागमे निकलल नौखगर भागकें डंटी कहल जाइत छैक। एकर डंटी काठक बेंटमे पैसल रहैत छैक। बेंटमे पैसल डंटीक भागकें नर/नड़ी/नड़िया/लार/लारू (त्रि.) कहल जाइत छैक। बेंट ओ डंटीकें सुसम्बद्ध करवाक हेतु डंटीक बाहरी भाग ओ बेंटक अग्रभागक मिलनबिन्दु लग बेंट पर परितः लगभग लोहक वलयकें सामं/सामी/समी/चूड़ी कहल जाइत छैक।

खेतकें जोतवाक औजार हर होइत अछि। हरमे लागल लोहक टुकड़ा जे माटिकें कोर्बैत अछि, से फार/फाल/फाला/लोहामा कहल जाइत अछि। दू आङुर चाकर फारकें कटही फार कहल जाइत छैक। आगू दिस चारि आङुर चाकर ओ पाङू

दिस क्रमशः अधिक चाकर फारक प्रभेदकें चदरा फार कहल जाइत छैक। खूब चाकर फारकें पचफारा/नगफनिया फार कहल जाइत छैक। कल्टी हरक फारकें कल्टी फार कहल जाइत छैक। अग्रभागमे त्रिभुजाकार ओ पृष्ठभागमे पुछरी जकाँ निकलल फारक प्रभेदकें बालम/मलदहिया फार कहल जाइत छैक। फारकें हरकठमे सम्बद्ध करवाक टेढ़ काँटीकें करुआरी/जोंका/जोंकी/चोभी कहल जाइत छैक।

घास आदि कटवाक हेतु लोहक दौतयुक्त औजारकें हाँसू/हँसुआ/हँसिया/कचिया हाँसू कहल जाइत छैक। धान कटवाक हेतु व्यवहृत कचिया हाँसूकें धनकट्टा सेहो कहल जाइत छैक। एकर धारक लगवला दंतपंक्ति सदृश चनाबटिकें दाँत/दनासी कहल जाइत छैक। कुसियार आदि कटवाक हेतु व्यवहृत अपेक्षाकृत मोट फलकवला दाँतहीन हाँसूकें पघरिया/सँगिया (त्रि.)/डाब (त्रि.) कहल जाइत छैक।

परिवहन व्यवसायक हेतु सेहो लोहार अनेक प्रकारक लौह सामग्रीक उत्पादन करैत अछि। कठही गाड़ीक पहिपाक परितः लगयवाक लोहक वलयकें हाल कहल जाइत छैक। एकर पहियाक नाओक बिचला छेदमे देवाक लोहाक फाँक बेलनाकार अवयवकें आओन कहल जाइत छैक। टायरगाड़ीक शरीरक आधार ओ घेरावला भागकें सम्बद्ध करऽवला समकोणपर मुड़ल लोहाक चाकर टुकड़ा सभकें कोनिआ कहल जाइत छैक। एहि गाड़ीक जुआ ओ फड़िकें सम्बद्ध करऽवला लोहाक चदराकें मोडिकऽ बनाओल अवयवकें हबका कहल जाइत छैक। रिक्शाक आधारमे लागल टेढ़ लोहाक छड़कें नेडरा कहल जाइत छैक। रिक्शाक हुडकें संकुचित करवाक हेतु ओकर फट्टीमे लागल लोहाक वस्तुकें पञ्जा कहल जाइत छैक।

परिवहन व्यवसायमे उपयोगी बड़द ओ घोड़ाक पैरक तरवापर ठोकर जयवाक लोहाक टुकड़ीकें नाल कहल जाइत छैक। खुत्क सड़ल भागकें कतरवाक हेतु व्यवहृत तरछेवा सदृश लौह औजारकें सुमतराश कहल जाइत छैक। घोड़ाक खुरक परितः भागकें कटवाक हेतु व्यवहृत छेनीकें सुमकट्टी कहल जाइत छैक।

घर बनयवाक व्यवसायमे लागल राजमिस्त्रीक ईटा फोड़वाक हथौड़ी सदृश औजारकें बसुली कहल जाइत छैक। मशालाकें उठयवाक हेतु राजमिस्त्री पानक पातक आकृतिक फऽलवला खुरपी सदृश औजारक उपयोग करैत अछि। जोड़ाइमे अधिक मशाला उठयवाक हेतु व्यवहृत पैच आकृतिक एहि औजारकें करनी कहल जाइत छैक। पलस्तर आदि करवाक हेतु कम-कमकऽ मशाला उठयवाक हेतु एवं मशालाक तलकें समतल करवाक हेतु व्यवहृत अपेक्षाकृत छोट आकृतिक करनीकें अधला/अधेला/मझोला कहल जाइत छैक। मशालासँ कसीदाक काज करवाक हेतु अत्यन्त छोट आकृतिक करनीक व्यवहार होइत जे कलम/कलमी कहल जाइत छैक।

गृह निर्माणक हेतु मजूर द्वारा मशाला उठयवाक लोहक पातर चदरास बनाओल उल्लेख कर्तित सदृश बासनके तगारी कहल जाइत छैक। जमीनके पीटिकऽ पसयवाक ओ सरि करवाक हेतु व्यवहृत भारी लौह उपकरणके धुमसुर/धुरमुस कहल जाइत छैक।

गौआ जाहि लौह औजारके केश छिलैत अछि ओकरा अस्तूरा/छूरा कहल जाइत छैक। ओकर नह कटवाक लौह औजारके नहरनी/नहेरनी/नहकट्टा/लहरनी/लहेरनी कहल जाइत छैक। एहि औजारमे लोहाक करीब छओ आङुर नाम छड़ रहैत छैक जकर अग्रभाग चाकर ओ तीक्ष्ण होइत छैक। केश छँटवाक हेतु हजार लोहक कँचीक व्यवहार करैत अछि।

वस्त्र व्यवसायमे लोहार विभिन्न प्रकारक चरखाक हेतु टाकु/टकुआरी बनवैत अछि। ई लोहक पातर ओ नोंखगर छड़ होइत अछि।

गुद्-व्यवसायी कुसियारक रसके ओटैत काल ओकर मैली निकालवाक हेतु जाहि शार्ङ्गक उपयोग करैत अछि ओकरा मैलछन्ना कहल जाइत छैक।

3. शस्त्रास्त्र : लोहार अनेक प्रकारक छोट-पैघ शस्त्रास्त्र सर्वाधिक सेहो निर्माण करैत अछि। दतमनि आदि कटवाक करीब एक आङुर नाम ओ आधा इंच चाकर फऽलवला एकधारी औजारके चक्कु/छूरी कहल जाइत छैक। एकर पैघ प्रभेद छूरा कहल जाइत छैक। एक दिस धारवला औजारके एकधारी ओ दुनू दिस धारवला औजारके दुधारी कहल जाइत छैक। अधिक चाकर फऽलवला छूराक एकटा प्रभेद कटार होइत अछि। छोट कटारके कटारी कहल जाइत छैक। नम्वर कटारके कृपाण कहल जाइत छैक। नेपाली सभक मोट धारवला कृपाणके खुखरी कहल जाइत छैक। पैघ फऽलवला कृपाणके तलवार/तरुआरि कहल जाइत छैक। आगू दिस क्रमशः चाकर फऽलवला सोझ दुधारी तरुआरिके खाँड़ कहल जाइत छैक। अग्रभागमे कौल जकाँ नोंखगर दुधारी लौह औजारके खंजर कहल जाइत छैक। काठक फोंक दंडमे मुकाकऽ रखवाक लोहक तीक्ष्ण छड़सँ बनल औजारके गुप्ती/गुपती/गुपुती/किरीची/किरीच कहल जाइत छैक।

करीब एक हाथ नाम ओ चारि आङुर चाकर लोहक मोट फऽलवला औजारके कत्ता/काता कहल जाइत छैक। छोट कत्ताके कत्ती/काती/खोड़ेया कहल जाइत छैक। टेढ़ कातीके भुजाली/दबिला/दबिया/दाब/दाबी कहल जाइत छैक। सोझ फऽलसँ युक्त एवं उपरका भागमे बेंटक हेतु लोहक छड़सँ युक्त कत्ताक प्रभेदके मड़ास कहल जाइत छैक।

तीनटा समाप्तान्तर नोंखगर अग्रभागसँ युक्त लोहक औजारके त्रिशूल/तिरसुल कहल जाइत छैक। अर्द्धचन्द्राकार फऽलवला लाठीमे लगाकऽ चलबऽवला लौह

औजारके फरसा/फरसा कहल जाइत छैक। लाठीमेमे लगाकऽ चलबऽवला मध्यभागमे चाकर ओ अग्रभागमे नोंखगर फऽलवला औजारके भाला कहल जाइत छैक। मध्यमे मोल ओ अग्रभागमे तीक्ष्ण नोंखीसँ युक्त भालेक सदृश औजारके बलम/बल्लम कहल जाइत छैक। तपहल धारवला भालाके तेगा कहल जाइत छैक।

करीब चारि हाथक लोहाक छड़क अग्रभागमे तीक्ष्ण नोंखसँ युक्त लौह औजारके साङ्कि/सांघि कहल जाइत छैक। साङ्किक अग्रभागमे उनटल काँट सदृश बनावटके पाओ कहल जाइत छैक। एकटा पाओसँ युक्त साङ्किके कँती/काँती कहल जाइत छैक। जाहि कँतीक उपयोग बेर-बेर नीचा पेसि पुनः ऊपर पिचवाक हेतु होइत छैक, ओकरा गोजी/गोजी/गोबनी कहल जाइत छैक। लाठीक अग्रभागमे लगाकऽ चलबऽवला कँतीके बरछी कहल जाइत छैक। पैघ बरछीके बरछा कहल जाइत छैक। पाँचटा अग्रभागसँ युक्त बरछीके पचकी/पचखी ओ सातटा अग्रभागसँ युक्त बरछीके सतकी/सतखी कहल जाइत छैक। एहि औजार सभक तीक्ष्ण अग्रभागके कोथ/कोथी कहल जाइत छैक। पचखी, सतखी आदिके सजहत/सजहद सेहो कहल जाइत अछि। युद्धमे प्रयोग करवाक लोहाक पातर तारसँ बनल टेढ़ अग्रभाग ओ पाओसँ युक्त औजारके बंसी/झगड़ कहल जाइत छैक। धनुष द्वारा निक्षेपित करवाक लोहक तीक्ष्णाग्र अस्त्रके तीर कहल जाइत छैक।

हाथीक कानमे भौँके कऽ ओकरा पोंडा पहुँचयवाक हेतु व्यवहृत वक्र अग्रभागवला औजारके गजारा/आँकुस/गोबनी/गोभनी कहल जाइत छैक। साँदके दगवाक हेतु अग्रभागमे मोड़ल लौह उपकरणके अँकुड़ा/अँकोड़ा/दगनी कहल जाइत छैक।

4. विविध सामग्री : लोहार विभिन्न उपयोगक हेतु अन्य सामग्री सभक सेहो निर्माण करैत अछि। बालू-छरी आदि उठयवाक खुर्पीक सदृश पैघ उपकरणके खेलचा कहल जाइत छैक। कठोर जमीनके कोड़वाक हेतु एक हाथ नाम ओ चारि आङुर चाकर फऽलवला मोट लोहसँ बनल कोप्परिक सदृश औजारके फावड़ा/वैता/गैता कहल जाइत छैक। बोरामे कसल अन्नक बानगी देखवाक हेतु लोहाक नालाक सदृश छोट सन उपकरणके बोमा कहल जाइत छैक। इनारमे डोल खसलापर ओकरा निकालवाक हेतु लोहाक अनेक अंकुराक समष्टिसँ बनल उपकरणके काँकोड़/झंगर/झगड़ कहल जाइत छैक। कपड़ा सीबाक हेतु लोहाक तारसँ बनल पासयुक्त औजारके सूड़/सुड़पा (सं. शुचि) कहल जाइत छैक। आइकालिह ई मशीन उद्योग द्वारा उत्पादित होइत अछि। बोर आदि सीबाक हेतु मोट सूड़के सुआ/सूगा कहल जाइत छैक। पास रहित सुआके टाकु कहल जाइत छैक। एहिसँ सीकीक मौनी आदि चीनल जाइत अछि आ विभिन्न उपयोगक हेतु छेद कयल जाइत अछि। भारी लकड़ीके गुदकयवाक हेतु लोहाक मोट छड़सँ बनल औजारके साँवल कहल जाइत छैक। इनारमे नीचा

उत्तरबाक हेतु ओहिमे स्थान-स्थान पर लगाओल बल्यके कड़ी कहल जाइत छैक। घरमे वस्तुके टङ्काक हेतु स्थान-स्थान पर लगयबाक एक दिस मोडल छड़के सेहो कड़ी कहल जाइत छैक। जमीन नपबाक हेतु अमीनक उपकरण सेहो कड़ी कहल जाइत छैक। घोड़ाक मुँहमे लागल लोहक छड़के लगाम कहल जाइत छैक। टमटमक घोड़ाक साजमे लागल लोहके दाठनी कहल जाइत छैक। घोड़सवार घोड़ापर बैसबाकाल जाहि अर्द्धवल्यमे अपन पैर फैसबैत अछि से पौदान/रकाब/रकाबी कहल जाइत छैक। बाकसमे व्यवहार करबाक तालाके कुण्डी कहल जाइत छैक। कुण्डीके खोलय ओ बन्द करबाक हेतु अग्रभागमे टेढ़ कऽ मोडल लोह उपकरणके ताली कहल जाइत छैक। सूगाके रखबाक हेतु लोहक पतारसे बनल घरके पिजड़ा कहल जाइत छैक। मूस फसयबाक हेतु लोह-उपकरणके मुसकल/मुसकाड़ी/मुसकाणी कहल जाइत छैक। गीतगायनमे ताल देबाक हेतु कविराहा सभक लोहक वाद्ययंत्रके कनसी कहल जाइत छैक।

कसेरा

काँस/काँसा नामक धात्विक मिश्रणसे मृत्पात्रक विकल्पीक रूपमे व्यवहृत विभिन्न प्रकारक बासन ओ अन्य उपयोगी सामग्री सभ बनबऽवला जाति कसेरा/कसेरी होइत छथि। तामक बासन बनबऽवला एकर उपजाति तमेरा/तमेरा होइत अछि। धातुक बासनक मरम्माती ओ विक्रयसे सम्बद्ध जाति ठठेरा/ठठेरी/ठठेरी होइत अछि। कसेरी, तमेरी ओ ठठेरी जाति यद्यपि कार्य-विभाजनक आधारपर गठित भेल अछि मुदा सम्मति एकर बीच व्यवसायक दृष्टिजे दृढ़ सीमाबद्धता नहि देखल जाइत अछि। आधार सामग्री : कसेराक आधार सामग्री विभिन्न धातु ओ धात्विक मिश्रण होइत अछि जकरा दरब (सं. द्रव्य) कहल जाइत छैक। बादामी रंगक अत्यधिक नमनशील धातुविशेषके ताम/ताम्बा कहल जाइत छैक। उज्जर रंगक अन्य धातु जस्ता होइत अछि। राङ/राँगा/राङा, सीसा, निकिल, काटीन आदि विभिन्न उपधातु सेहो कसेरीक आधार सामग्री होइत अछि। राङाक उत्कृष्टतम प्रभेद कमताइ कहल जाइत अछि। राङाक अन्य प्रभेद जिलेबिया, टुनकी आदि होइत अछि। ताम ओ जस्ताक मिश्रणसे पित्तर(इ)/पित्तरि(इ)/पीतल नामक उपधातु बनैत अछि जकर रंग हल्का पीयर होइत छैक। ई तामसे अधिक दृढ़ होइत अछि। पित्तरमे राङा, निकिल, सीसा आदिक मिश्रणसे अनेक प्रकारक धात्विक मिश्रण तैयार होइत अछि। राङाक अधिकव्य रहने पित्तरमे अधिक सफेदी आवि जाइत छैक। सीसाक अधिकव्य रहला पर पित्तरमे अधिक लाली भऽ जाइत छैक आ एहन धात्विक मिश्रणके कँसकूट/कसकूट कहल जाइत छैक। पित्तरमे निकिलक मिश्रणसे चमकसे युक्त उज्जर रंगक कम ओजोनक धात्विक मिश्रण तैयार होइत छैक। एकर गिलट कहल जाइत छैक।

पित्तर ओ काटीनक मिश्रणसे बनल धात्विक मिश्रणके सिलभर कहल जाइत छैक। नौ भरि ताममे एक भरि राङाक मिश्रणसे काँस/काँसा नामक उपधातु बनैत छैक। काँसाक शुद्धतम रूपके फूल कहल जाइत छैक। राङाक अनुपात अधिक भेने निम्न कोटिक काँस बनैत छैक। दूटल- फूटल बासनक मरम्माति कसेरीक व्यवसायक प्रमुख अंग होइत छैक। फूटल बासनके फुट्टा कहल जाइत छैक।

दूटल बासनक खण्डित भागके संलग्न करबाक क्रिया रेसब होइत अछि। बासनमे गोल आ अत्यन्त सूक्ष्म भूके सुराख/छेद/सोहि कहल जाइत छैक। चाकर छेदके दराड़ि कहल जाइत छैक। पैघ छेदमे दरबक टुकड़ी दऽ रेसबाक क्रिया टाँकब होइत अछि। टाँकबाक हेतु व्यवहृत मशालाके टाँक/टाँका/डाँक/टाँकी/पाएन कहल जाइत छैक। टाँक बनयबाक हेतु ताम, जस्ता, पित्तर, काँस आदिके गलयबाक हेतु ओहिमे सुहागा/सोहागा नामक द्रव्य फेंटि देल जाइत छैक, जाहिसे गर्म कयला उत्तर टाँक द्रवोभूत भऽ पसरि जाइत छैक आ दराड़िके भरि दैत छैक। नौसादर/निसादर नामक रसायन सेहो टाँकक रूपमे व्यवहृत होइत अछि। नौसादर ओ सोडाके जस्ता, पित्तर ओ राङाक संगे गर्म कऽ सेहो टाँक बनाओल जाइत अछि। टाँकल बासनक प्रभावित भागमे गर्ममे एकटा पदार्थक लेप कऽ देल जाइत छैक। एहि पदार्थके धारन कहल जाइत छैक। ई पथलखऽड़ी ओ कड़ू तेलके मिलौलासे बनैत छैक। एकर लेप कऽ देलासे टाँक कयलाक चादो जे कोनो गऽह बचल रहि जाइत छैक, ते धारनक कण ओकरा भरि दैत छैक। बासनके साफ कऽ चमचम करबाक हेतु तेजाबक उपयोग कयल जाइत छैक।

बासनके खरादबाक मशीनपर चढ़यबाकाल लाहक उपयोग होइत छैक। कुनक अग्रभागमे साटल लाहपर गर्म बासनके साटि कऽ खरादल जाइत छैक। कसेरीक भट्ठीमे गलैयाक हेतु लकड़ी, लकड़ीक कोइला, पत्थल कोइला ओ हार्ड कोकक उपयोग होइत छैक। पानि उतारबाक भट्ठीमे कुन्नी अथवा पातक झाँका देल जाइत छैक।

बासनके पनिअबबासे पूर्व ओकर बाहरी भागपर नून ओ खइरक लेप लगाओल जाइत छैक।

औजार : कसेरीक व्यवसायमे व्यवहृत विभिन्न प्रकारक औजारके निम्नलिखित श्रेणीमे विभाजित कयल जा सकैत अछि—(क) गर्म करबाक औजार (ख) पिटबाक औजार (ग) कटबाक औजार तथा (घ) सहायक औजार

गर्म करबाक औजार : कसेरी जाहि चूल्हामे बासनके राखि ओकर पानि उतारैत अछि, से भट्ठी कहल जाइत छैक। भट्ठी माटिमे गोल कऽ खूनल विभिन्न व्यासक चुलिह थिक। एकर चारु कातक भाग माटिक पिंडसे तीन-चारि हाथ ऊँच धरि घेरल रहैत छैक। एकर उपरका भागमे करीब एक हाथ व्यासक वृत्ताकार छेद रहैत

छैंक। एहि छेदकें बन्द करबाक हेतु माटिक चारि आदुर मोट एवं छेदक आकृतिसँ कने पैघ माटिक पिंडक उपयोग होइत छैक। एकरा चक्का/चाक कहल जाइत छैक। भट्टीमे आगि झोंकबाक हेतु एवं बासनकें भीतर-बाहर करबाक हेतु समक्षवला भागमे खाली स्थान बनल रहैत छैक, जकरा मुँह कहल जाइत छैक। मुँहसँ आगिक ताओ बाहर होयबासँ बचयबाक हेतु ओकरा झोंपबाक हेतु प्रयुक्त लोहक चदराकें आर/आढ़/झपना कहल जाइत छैक।

दरबकें पधिलयबाक हेतु कसेरीक भट्टीकें मसूरी कहल जाइत छैक। मसूरीमे मुँहक स्थानपर छोट सन छेद रहैत छैक जाहिमे चरखी अथवा भाथीक नरिया पैसाय हवा फयल जाइत छैक।

बासनकें जोड़बाक हेतु कसेरी जाहि चूल्ह द्वारा आगि पजारैत अछि, ओकरा भाथी/भाथि कहल जाइत छैक। कसेरीक भाथी लोहारक भाथीसँ थोड़ेक भिन्न होइत छैक। एहि भाथिक माटिमे खूनल खाधिकें अफरा कहल जाइत छैक। अफरामे हवा फुकबाक हेतु चामक गोल घर सदृश बनाओल रहैत छैक। चामक घरक उपरका भाग दू भागमे विभाजित रहैछ। दूनु भागक कोर पर फट्टी लागल रहैत छैक। दूनु फट्टीकें बामा हाथें पृथक् कऽ चाममे हवा भरल जाइत छैक आ पुनः फट्टीकें सटाकऽ हवा पर दाब दऽ ओकरा भट्टीमे फेकल जाइत छैक। दूनु फट्टीकें हत्थी/हत्थू/डण्टा/हत्था कहल जाइत छैक। चाम ओ अफराकें सम्बद्ध करऽवला लोहक नलीकें चोंगा/नरीआ/नराई/नरिया कहल जाइत छैक।

कोनों-कोनों भाथीमे फोइलाक गोल चूल्ह लागल रहैत छैक। चूल्हकें सनझेरी/सनहेली/सनहेली/सन्हेरी/सनहेरी कहल जाइत छैक। कोनों-कोनों सन्हेरीमे आगि फुकबाक हेतु लोहाक गोल चक्रकें नचयबाक व्यवस्था रहैत छैक। एहि व्यवस्थामे आगि फुकबाक औजारकें चरखा/चरखी कहल जाइत छैक।

कसेरी जाहि बासनमे चूर्ण कयल दरबकें मसूरीमे पधिलयबाक हेतु रखैत छैक, ओकरा घड़िया कहल जाइत छैक। एकर आकृति ठाढ़ कयल नारियरक सदृश होइत छैक तथा भूमिपर बैसि जयबाक हेतु एकर निचला भागमे तीनटा टोंटी सदृश आधार बनल रहैत छैक जकरा गोरा कहल जाइत छैक। घड़ियाक भीतरी पेटमे दरबकें भरल जाइत छैक। पधिलल दरबकें ढाबबाक हेतु एकर उपरका भागमे करीब दू आदुर व्यासक मुँह बनल रहैत छैक। एहि मुँहकें झोंपबाक हेतु छिद्रमय ढाकनकें ढक्कन/ओहार (ग्रि.) कहल जाइत छैक।

पिटबाक औजार : कसेरा धातुक बासनकें पिटबाक हेतु ओकरा लोहक आयताकार ठोस पिंडक आधारपर रखैत अछि। एहि आधारकें नहाय/नेहाय/लेहाय/निहाइ/लिहाइ कहल जाइत छैक। ई लोहारक चौरस सदृश होइत अछि मुदा अपेक्षाकृत छोट होइत अछि। नेहायकें माटिमे गाड़ल काठखंडपर राखल जाइत छैक,

जकरा ठेहा/ठैया/ठीहा कहल जाइत छैक। कोनों-कोनों नेहाय लोहारक नेहाय सदृश होइत छैक जकर निचला नौखगर भाग ठेहाक उपरका छेदमे फसा देल जाइत छैक। एहन नेहायक उपरका भाग चौरस अथवा गोल एवं आधार भागसँ बेसी मोट होइत छैक। करीब तीन आदुर व्यासक लौह छड़ सदृश नेहायकें समदान/चकती कहल जाइत छैक। एकर अग्रभाग नौखगर होइत छैक जकर सहायतासँ ई माटिमे कोनों ठाम गाड़ल जा सकैत अछि। समदानक माथवला भाग अनेक प्रकारक होइत छैक। चौरस माथवला समदानकें चौका समदान/बगलभरुआ कहल जाइत छैक। गोल माथवला समदानकें गोल समदान/गोली/सावर/साबरा/सबरी कहल जाइत छैक। बगुलाक गर्दन जकाँ टेढ़ अग्रभागसँ युक्त समदानकें बगुलिया कहल जाइत छैक। जाहि समदानक माथवला भागमे खाधि बनल रहैत छैक ओकरा गोलसावर/गोलीसाबरी कहल जाइत छैक। जाहि समदानक माथवला भागमे समकोणपर लोल सदृश निकलल रहैत छैक, ओकरा एकबाड़/एकावे कहल जाइत छैक। लोहक करीब तीन हाथ नाम, चौरस अथवा बेलनाकार मोट छड़ सदृश समदानकें खड़वे कहल जाइत छैक। खड़बेपर बासनकें पिटैत काल ओकरा क्षैतिज अवस्थामे काठक दू गोट चौपहल खण्डपर अवलम्बित कराओल जाइत छैक। एहि अवलम्बकें दुगोड़ा/दुगोड़ी/खराट/खराट/खराटी/खराटी कहल जाइत छैक।

चौका समदानपर बासनकें पीटि कऽ ओकर सतहकें समतल कयल जाइत छैक आ गोल समदान पर पीटि कऽ बासनक गोल भागकें असारल जाइछ। गोलसावरपर पीटिकऽ बासनक खाधिवला भागकें चौरस कयल जाइत छैक। एकबाड़ ओ खड़बे पैघ आकृतिक बासनकें पिटबाक हेतु व्यवहृत होइत अछि। बासनमे गँहीर स्थल बनयबाक हेतु काना सदृश लोह अथवा काठक औजारकें काठ कहल जाइत छैक।

धातुक बासन सभकें पीटिकऽ आकृति प्रदान करबाक हेतु विभिन्न आकृतिक हथौड़ीक उपयोग होइत छैक। पैघ हथौड़ीकें घन कहल जाइत छैक। छोट घनकें हथौड़ा कहल जाइत छैक। अत्यंत छोट हथौड़ीकें मरिया कहल जाइत छैक। राजक बसुली सदृश मरियाकें बाली हथौड़ी कहल जाइत छैक। बासनकें पीटिकऽ ओकर उपरका भागमे चेन्ह बनयबाक हेतु व्यवहृत हथौड़ीकें मठना/मठरना कहल जाइत छैक। छोट मठरनाकें मठरनी कहल जाइत छैक। मठरनाक पीटऽवला भाग नौखगर होइत अछि, जखन कि सामान्य हथौड़ीक चौरस। जोड़ बनयबाक हथौड़ी चमारक पिटना जकाँ लोहक बेलनकार ठोस छड़ होइत अछि। बासनक गँहीर स्थलकें खाप कहल जाइत छैक। खाप बनयबाक हेतु गोल मुँहवला हथौड़ाक व्यवहार होइत छैक जकरा गोलमरिया/गोलमूड़ी कहल जाइत छैक। थारी आदिक कोरकें ठाढ़

करबाक हेतु काठक पैघ हथौड़ीक उपयोग होइत छैक। एकरा मुङ्गरा/मुङ्गरी कहल जाइत छैक।

पानि उतारल धातुक बासनकें चूड़िकऽ गर्दा-गर्दा करबाक हेतु काठक उक्खरिक प्रयोग होइत छैक। एकरा खरल/खल/उक्खरि कहल जाइत छैक। धातुपर चोट देबाक हेतु व्यवहृत लोहक छड़क समाठकें मूसल/मुसली कहल जाइत छैक।

थारीक तलकें समतल करबाक हेतु गर्ममें ओकरा गोल ओ समतल पाथर पर राखि पीटल जाइत छैक। एहि पाथरकें लौना कहल जाइत छैक। लौनाक केन्द्रमें गोल खाधि बनाओल रहैत छैक जे बासनकें गँहीर करबाक क्रममें पिटबामे सहायक होइत छैक।

कटबाक औजार : कसेरी धातुक बासनक अतिरिक्त भागकें कटबाक हेतु लोहक छोट मुँहवला कँचीक उपयोग करैत अछि। पैघ कँचीकें कात/काती/कतिया कहल जाइत छैक। धातुक चदराक किनारकें कटबाक हेतु कसेरीक कुड़हरिकें टांगी/टेङ्गरी कहल जाइत छैक। टेङ्गरी वास्तवमें नेहायक काज करैत छैक। ओकरा ठेहापर उनटाकऽ राखल जाइत छैक, जाहिसँ ओकर पसाठ आधारक काज करैत छैक आ तीक्ष्ण फऽलवला भाग ऊपर मुँह रहैत छैक, जाहिपर धातुक चदराकें राखि ऊपरसँ हथौड़ी द्वारा आघात कयने चदरा कटि जाइत छैक। मोट ओ नाम चदराकें कटबाक हेतु कसेरा लोहारे जकाँ छेनी/छेनीक उपयोग करैत अछि। छेद करबाक हेतु सुम्मा, टोपन आदि औजार लोहारे जकाँ व्यवहृत होइत छैक।

सहायक औजार : कसेरीक व्यवसायमें उपरोक्त वर्गीकृत औजार सबहिक अतिरिक्त अनेक सहायक औजारक प्रयोजन होइत छैक, यथा— धातुक बासनकें पकड़बाक हेतु लौह औजारकें सनसी/सड़सी/सँड़सी कहल जाइत छैक। चाकर मुँहवला छोट सड़सीकें गहुआ कहल जाइत छैक। गर्म चड़िया एवं अन्य बासनकें पकड़बाक हेतु विभिन्न आकृतिक पैघ-पैघ सड़सीक उपयोग होइत छैक जे सनसा/सड़सा कहल जाइत छैक। ई सभ प्रयोजनक आधार पर चीन्हल जाइछ। भट्ठीमें बासनकें भीतर-बाहर करबाक हेतु आगू दिस किञ्चित टेढ़ लोहक दू आखुर चाकर मोट चदराक औजारकें बाँक कहल जाइत छैक। भट्ठीक राखकें निकालबाक हेतु लोहक उत्थर करछु सड़स उपकरणकें डब्बू/सरी कहल जाइत छैक। सनहरीक आँगिकें कोढ़बाक हेतु व्यवहृत लोहक छड़कें सरी/सरइ/सराइ कहल जाइत छैक। धातुक चदरासँ गोल टुकड़ा कटबाक हेतु चेन्ह करबाक औजारकें परकाल कहल जाइत छैक। मोटाइ नपबाक हेतु व्यवहृत परकालकें कम्पास कहल जाइत छैक। थारीक तल उभर-खाबड़ रहला पर ओकरा गर्म कऽ काठक गोल चकतीक सहायतासँ दबाओल जाइत छैक। एहि चकतीकें जतना कहल जाइत छैक। बासनक कोरकें

राङ्गिकऽ चिक्कन करबाक हेतु लोहक चौखूट खुरदुराहक छड़क प्रयोजन होइत छैक। एकरा रेती/फाइल कहल जाइत छैक। पधिलल दरबकें बासनक आकृति प्रदान करबाक हेतु ओकर प्राथमिक रूप तैयार कयल जाइत छैक। एहि हेतु ओकरा माटिक कटोरी सदृश औजारमें ढारल जाइत छैक। एहि औजारकें पग्गा/साँचा/फर्मा कहल जाइत छैक। थारीक कोरकें टाढ़ करबाकाल दरबक पत्तरकें पिटबाक हेतु ओकर निचला भागमें लोहक एकटा मोट त्रिकोण टुकड़ी रखल जाइत छैक। एकरा एड़ा कहल जाइत छैक। बासनकें खरादबाक औजारकें कून (फा.कुन्दह) कहल जाइत छैक। कूनमें एक दिस लागल लौहकीलकें गुजा कहल जाइत छैक। एकर दहिना भागमें अवलम्ब देबाक हेतु माटिमें गाढ़ल खऽतवला पटरा बघेली कहल जाइत अछि। एहिमें काठक दूटा छट्टापर अवलम्बित एकटा बेलनाकार काष्ठखंडकें रस्सी, चाम अथवा साइकिलक चेनक सहायतासँ आगाँ-पछाँ नचयबाक व्यवस्था रहैत छैक। कून पर चढ़ाओल बासनक सतहकें एक आखुर चाकर टेढ़ फऽलवला लौह औजार द्वारा छीलल जाइत छैक। एहि औजारकें नेहनी/लेहनी/छोलनी कहल जाइत छैक। नेहनीसँ छिलाइ करैत काल सहायक हेतु लोहक एकटा पातर छड़ सेहो पकड़ल जाइत छैक। एकरा सरइ कहल जाइत छैक। चाकर फऽलवला छोट नेहनीकें खखोरना/खखोरनी कहल जाइत छैक। थारोमें चेन्ह उखारऽवला नेहनीक तीक्ष्ण ओ पातर अग्रभागवला प्रभेदकें गूना कहल जाइत छैक। खूब चाकर फऽलवला नेहनीकें रुखाणी कहल जाइत छैक। नेहनीक फलकें पिजयबाक हेतु उपयोगी पाथरकें अदाही/कारमति कहल जाइत छैक। बासनपर पानि चढ़यबाक हेतु कसेरी ओकरा गर्म कऽ खाधि अथवा बासनमें राखल पानिमें डुबा दैत अछि। पानि रखबाक एहि पात्रकें नाद/नादी कहल जाइत छैक। रसबाक हेतु राडा, सोहागा आदिकें रखबाक हेतु व्यवहृत छोट सन गँहीर पात्रकें कटोरी कहल जाइत छैक। रसबाक हेतु अग्रभागमें छौपल लौह औजारकें कड़िया कहल जाइत छैक। एकरा धिपाकऽ राडापर राखि देने राडा गलि जाइत छैक। गलल टाँककें एहिसँ सरि सेहो कयल जाइत अछि। टाँककें सरि करबाक हेतु वक्र अग्रभागसँ युक्त लोहक छड़ निर्मित औजारकें लोपन कहल जाइत छैक। टाँकक हेतु राडा आदिकें अल्प मात्रामें उठयबाक हेतु व्यवहृत औजारकें पनकाठी/पनिकाठी/पनदेनी/पनिदेनी कहल जाइत छैक। ई लोहक एक हाथ नाम छड़ होइत छैक जकर अग्रभाग चप्पत होइत छैक आ समकोण पर किञ्चित मुड़ल रहैत छैक। खरीद-बिज्जीक हेतु कसेरीक जोखबाक उपकरण तराजू/तरजू/तरजूइ आ बाट-बटखराक सेहो उपयोग करैत अछि।

धातु निर्मित पात्र : कसेरा विभिन्न दरबसँ भिन्न-भिन्न आकृति ओ उपयोगक वस्तु सभ बनवैत अछि। धातुक पात्रक हेतु सामान्य शब्द बासन/बरतन/दरबजात/दरबजात अछि।

मूल धातु ताम, जस्ता आदिके गलाकऽ परस्पर उचित अनुपातमे फेंटि तैयार कयल गेल धात्विक मिश्रणसे निर्मित बासनके करौत कहल जाइत छैक। धातु अथवा धात्विक मिश्रणके गर्म कऽ द्रवीभूत करवाक क्रिया गलाइ होइत अछि। गलल द्रव्यके साँचामे ढरि कऽ आवश्यक आकृति प्रदान करवाक क्रिया ढलाइ होइत अछि। ढलाइ द्वारा पूर्ण आकृति प्राप्त बासनके ढरुआ/ढलुआ कहल जाइत छैक।

सम्प्रति मिथिलाक कसेरीलोकनि धात्विक मिश्रण स्वयं तैयार करैत नहि देखल जाइत छथि। तेँ करौत बासनक हेतु मूल स्रोत आयाते अछि। ताम धातु अथवा अन्य धात्विक मिश्रणक चदरासँ तैयार होमऽवला बासनक हेतु चदराक आयात कयल जाइत अछि।

फुट्टा बासनके गलाकऽ नव स्वरूपमे अनलापर बनल बासनके उपटा कहल जाइत छैक। उपटा बासनमे केवल विभिन्न आकारक थारोक उत्पादन प्रक्रिया देखल जा सकल अछि। फुट्टा थारोक द्रव्यक चूर्णके गलाकऽ साँचामे ढारला उत्तर बनल पूआ सदृश चकतीके खूटी/खूँटी कहल जाइत छैक। खूँटीके आघात द्वारा असारला उत्तर अथवा मशीन द्वारा बेलला उत्तर द्रव्यक पातर ओ गोल चदरा सदृश वस्तुके छक्का कहल जाइत छैक। छक्काके थारी बनयवाक हेतु परकाल द्वारा चिह्नित कऽ काटलापर बनल गोल टुकड़ीके पन्ना कहल जाइत छैक। लोटा, बाटी, गिलास आदि बासनक सेहो उपटा तैयार होयवाक लोकश्रुति भेटैत अछि, मुदा ओकर उत्पादन प्रक्रिया ओ तत्सम्बन्धी शब्दावलीक लोप भेल बुझल जाइत अछि।

टूटल-फूटल बासनके जोड़ि-जाड़िकऽ नव स्वरूप प्रदान कयलापर बनल बासनके नारिक/नारि/नारी/नड़िया कहल जाइत छैक। नड़ियाक उत्पादन सामान्य रूपेँ सर्वत्र देखल जाइत अछि आ एहि ठामक कसेरीक व्यवसाय मुख्यतः एहीपर अवलम्बित अछि।

बासन बनयवाक अथवा मरम्मत करवाक क्रममे विभिन्न स्तरमे भिन्न-भिन्न प्रक्रियाक प्रयोजन होइत छैक आ एहि हेतु विशिष्ट शब्दावलीक प्रयोग होइत छैक। द्रव्यके आघात करवाक क्रिया हनब/पीटब होइत अछि। पीटि कऽ तैयार कयल बासनके पिटुआ कहल जाइत छैक। बासनक सतहके छीलिकऽ शोभाधायक आकृति उखारवाक क्रिया छीलब होइत अछि। छीलिकऽ बनाओल शोभायुक्त आकृतिबला बासनके छिलुआ/पहलदार कहल जाइत छैक। छिलुआ बासनमे बनल क्रमिक अवतलोलतल सतहके पहल कहल जाइत छैक।

आघात द्वारा द्रव्यक पिंडके नमरयवाक क्रिया असारब होइत अछि। आघातक प्रक्रियाके हनाइ कहल जाइत छैक। बासनक हेतु दरबक चदरामे ऊभड़-खाभड़ स्थलके पीटि कऽ समतल करवाक क्रिया पचाइ होइत अछि। पाचल

चदरासँ बासनक अनुरूप आकृतिक अतिरिक्त अंशके काटिकऽ पृथक् करवाक क्रिया छोड़ाइ होइत अछि। छोड़ाइक क्रममे काटि कऽ हटाओल द्रव्यक भागके कट्टन/छट्टन/काट-छाँट कहल जाइत छैक।

फुट्टा बासनके गलयबासँ पूर्व चूर्णमे परिणत करऽ पड़ैत छैक। एहि हेतु ओकरा भट्टीमे किछु काल धरि गर्म करऽ पड़ैत छैक। एहिसेँ ओकर तन्यता समाप्त भऽ जाइत छैक। एहि तरहेँ बासनके गर्म करवाक क्रिया पानि उतारब/उधारब कहल जाइत छैक। बासनके गर्म कऽ पानिमे डुबीलासँ ओकर नमनशीलता समाप्त भऽ जाइत छैक। गर्म बासनके पानिमे डुबाकऽ ओकर नमनशीलता समाप्त करवाक क्रिया पानि चढ़ायब/पनिआयब होइत छैक। पानिअथवासँ पूर्व दरबपर नून ओ खड़िक लेप चढ़ाओल जाइत छैक, जे दरबपर इल्का कारी रंगक धब्बा जकाँ जमि जाइत छैक।

दरबक चदराक कोनो भागके गँहीर करवाक क्रिया खलब होइत अछि। चदरापरसँ नून ओ खड़िक धब्बा हटाकऽ ओकरा चमचम बनयवाक हेतु नेहनी द्वारा उपरे-ऊपर कतरवाक क्रिया छीलब होइत अछि। छिललासँ दरबक पातर-पातर छिल्लन निकलैत छैक, जकरा कचौर/चून कहल जाइत छैक। कूनपर छिलाइ करवाक क्रिया कुनाइ होइत अछि।

पानि उतारल बासन, छट्टन अथवा कचौरके खरल ओ मूसलक सहायतासँ कूटि कऽ चूर्णमे बदलि देल जाइत छैक। प्राप्त दरबक चूर्णके रबा/राबा कहल जाइत छैक। यह रबा गलयवाक हेतु घड़ियामे राखल जाइत छैक।

बासनक आधार भागके पेन/पेना/पेनी/पेन्दी कहल जाइत अछि। कोनो-कोनो बासनक पेनक निचला भागमे पेनके जमीनक साक्षात् सम्पर्कसँ बचयवाक हेतु व्यवस्था कयल रहैत छैक। एहि व्यवस्थाके गोरा कहल जाइत छैक। पेनक उपरका पार्श्वभागक घेराके पाञ्जर कहल जाइत छैक। पाञ्जरक मोटाईके देवाल कहल जाइत छैक। पाञ्जरक उपरका खुलल भागके मुँह कहल जाइत छैक। संकुचित मुखाग्रसँ युक्त बासनके घपोल कहल जाइत छैक। मुँह ओ पाञ्जरके सम्वद्ध करऽवला भागके गर्दिन कहल जाइत छैक। गर्दिनक उपरका भागमे क्षैतिज अवस्थामे मोड़ल भागके कान कहल जाइत छैक।

पिटुआ बासनमे दू अथवा तीन अवयवके जोड़ि कऽ आकृति बनाओल जाइत छैक। एहि अवयवमे प्रत्येकके खप्पा कहल जाइत अछि। खप्पा सभक संयोजन विन्दुके जोड़ कहल जाइत छैक।

पितर, ताम आदि पात्रक बाहरी भागमे शोभाक हेतु गोलमरियाक आघातसँ उभड़-खाभड़ सतह बनयवाक क्रिया मठब/मठारब होइत अछि। मठारलासँ उत्पन्न

सौन्दर्यके मठार/दाग/दगी कहल जाइत छैक। रेतो द्वारा बासनक कोरके रगड़िकऽ चिक्कन करवाक क्रिया रेतव होइत छैक। कसेरीक कार्यस्थलपर बासन बनवाक क्रममे जे ध्वनि निकलैत अछि तकरा हेतु विद्यापति क्रोड्गार (कीर्तिलता, सं० बाबुराम सक्सेना, नागरी प्रचारिणी सभा, काशी, सं. 2032, पृ. 28) शब्दक प्रयोग कयने छथि।

बरतनक विशिष्ट आकृतिके काट कहल जाइत छैक। उठापटक भेने बरतनक कोनो भाग तर धौंस जाइत छैक। धौंसवाक क्रिया पचकव होइत अछि। पचकल भागके पचका कहल जाइत छैक।

विभिन्न धातु ओ धात्विक मिश्रणसँ अनेक विशेषण बनैत अछि। तामक बासनके तमहा कहल जाइत छैक। पित्तक बासनके पितरिया कहल जाइत छैक। पित्तक बासनमे रखल खाद्यमे उत्पन्न विक्त स्वादके पितराइन कहल जाइत छैक। काँससँ निर्मित बासनके काँसहा/काँसही ओ फूलसँ निर्मित बासनके फुलहा/फुलही कहल जाइत छैक। काँसही बासनमे रखल खाद्यमे उत्पन्न विक्त स्वादके कसाइन कहल जाइत छैक।

कसेरा-ठठेरा द्वारा स्वनिर्मित ओ आयातित धातु-पात्रक विक्रय कयल जाइत अछि। एकरा उपयोगक आधार पर निम्नलिखित श्रेणीमे विभाजित कयल जा सकैत छैक—(क) पाक सम्बन्धी (ख) भोजन एवं पान सम्बन्धी (ग) पूजाक बासन तथा (घ) अन्य

पाक सम्बन्धी : कसेराक व्यवसायसँ सम्बद्ध विभिन्न प्रकारक पात्र, पाक बनवाक हेतु माटिक पात्रक विकल्पक रूपमे गृहीत अछि। ई पात्र सभ आगि पर चढ़ाकऽ खाद्य पदार्थके सिद्ध करवाक हेतु उपयोगी होइत अछि। ई सभ माटि जकाँ जलक अवशोषण नहि करवाक कारणे अधिक पवित्र बूझल जाइत अछि आ माटिक पात्र-पात्रक स्थानापन्न अछि।

पित्तक करीब एक फुट व्यासक किञ्चित अवतल पेनीवला भात रन्हवाक हेतु व्यवहृत बासनके तसला/तसलवा कहल जाइत छैक। ई पात्र चदराक पिटुआ बासन अछि। एकर पाञ्जरवला भाग पेनीसँ करीब तीस डिग्रीक कोणपर मुड़ल रहैत छैक आ एकर गर्दिन करीब एक आङुर ठाढ़ रहैत छैक। गर्दिनक परितः करीब दू आङुर चाकर कान बाहर दिस मुड़ल आ मुँह दिस डालू रहैत छैक। छोट तसलाके तसली कहल जाइत छैक। तसलेक आकृतिक काँस, फूल अथवा पित्तक पैघ बासनके झिंगा/झिङ्गा/झिङा कहल जाइत छैक। एकर पेनक व्यास करीब दू फीट होइत छैक आ पेन बेसी अवतल रहैत छैक। पेन आ पाञ्जरक बीच करीब एक सय बीस डिग्रीक कोण बनैत छैक। एकर कान करीब चारि आङुर चाकर, क्षैतिज तथा उत्तल होइत छैक। पैघ झिंगाके खाँखड़/खाँखड़ा/खाँखहर/खाँखड़हरा कहल जाइत

छैक। झिङाक लघु प्रभेदके झिङी/झिङ्गी/झिङ्गी कहल जाइत छैक। एकर सभक उपयोग खासकऽ भोज-भातमे चाउर, दालि आदि रन्हवाक पात्रक रूपमे होइत छैक।

फूल, कसकूट अथवा काँससँ निर्मित गोलाकार पेट, अदृश्य गर्दिन तथा क्षैतिज ओ समतल कानसँ युक्त बरतनके बटुआ/बटु/बटुटुक कहल जाइत छैक। एकर पेटक व्यास करीब एक बीत होइत छैक आ ई एक-दू व्यक्तिक हेतु पाकपात्रक रूपमे व्यवहृत होइत अछि। एकर देवाल मोट ओ ठोस होइत छैक तथा ई ढरुआ बासन छि। एकर छोट प्रभेदके बटुली/बटुलोही/बटुलोहिया कहल जाइत छैक।

पित्तक समतल पेनवला पाकपात्रक प्रभेदके हंडी/हाँड़ी कहल जाइत छैक। एकर पेन ओ पाञ्जरक बीचक मोड़ थोड़े गोलाइ लेने समकोणिक होइत अछि। पाञ्जरक उपरका भाग मुँह दिस करीब सय डिग्रीपर मुड़ल रहैत छैक। एकर गर्दिन करीब दू आङुर ठाढ़ होइत छैक तथा कानक चौड़ाइ करीब तीन आङुर होइत छैक। एकर गर्दिन ओ कानवला भागक बीच करीब सय डिग्रीक मोड़ रहैत छैक तथा कान मुँह दिस डालू रहैत छैक। पैघ हण्डीके हण्डा/हाँड़ा/टोकनी/टुकनी कहल जाइत छैक। एहिमे करीब तीन सेर धरि चाउर रन्हल जा सकैत छैक।

करीब पाँच सेर चाउर रन्हवाक हेतु प्रयुक्त पित्तक हण्डीक प्रभेदके टोकना/टुकना कहल जाइत छैक। एकर आकृति हण्डीसँ भिन्न होइत छैक। एकर पेनी अवतल होइत छैक आ पाञ्जरक निचला भाग ओ पेनीक बीचक मोड़ थोड़े गोलाइ लेने समकोणिक होइत छैक। मुदा एकर पाञ्जरक उपरका भाग रंकुक आकृतिक होइत छैक तथा गर्दिन कानविहीन, मुँह दिस डालू तथा पाञ्जरक उपरका भागसँ करीब-करीब सय डिग्रीक कोणपर मुड़ल रहैत छैक। गर्दिनक चौड़ाई करीब तीन आङुर होइत छैक।

मुसलमानलोकनि ताम अथवा कसकूटक छोट मुँहवला तौलाक आकृतिक बासनके पतीला कहैत छथि। छोट पतीलाके पतीली कहल जाइत छैक। तसलाक आकृतिक पतीलाके देगचा/डेगचा/डेकचा कहल जाइत छैक। छोट डेगचाके देगची/डेगची/डेकची कहल जाइत छैक। पैघ देगचाके देग (फा.)/डेग कहल जाइत छैक।

मुसलमानलोकनिक भोज-भातमे व्यवहृत भात रन्हवाक हेतु प्रयुक्त समतल पेनवला तामक पैघ बासनके तामी/तमिजा कहल जाइत छैक। एकर पाञ्जरक आकृति टोकनासँ मिलैत छैक मुदा गर्दिन करीब छओ इंच ठाढ़ होइत छैक। एकर छोट प्रभेदके तम्हेरी कहल जाइत छैक।

विविध उपयोगमे आवऽवला बासनक एकटा प्रभेदके बहुगुना/बहुगुना/बरगुना/बरगुना/ टोपिया/गमला/घमला कहल जाइत छैक। एकर पेनी समतल

होइत छैक तथा पेटवला भागक चारु कात समकोणपर ठाढ़ घेरा रहैत छैक। घेरावला भागक उपरका सतह पर बाहर दिस मुड़ल करीब दू आङुर चाकर समतल कान बनल रहैत छैक। पैघ टोपियाकेँ टोपा कहल जाइत छैक। अत्यन्त पैघ टोपियाकेँ टोप कहल जाइत छैक। कोनो-कोनो टोपा कानरहित होइत छैक तथा एकरा पकड़बाक हेतु उपरका भागक शस्त्रमे दू ठाम एक-दोसराक समक्ष दूटा धातुक बलय लागल रहैत छैक। एहि बलयकेँ कड़ा/बाला/बलिया/कड़ी कहल जाइत छैक।

तरकारी रन्हबाक हेतु पितर अथवा काँसक खुलल मुँहक बासन सेहो व्यवहृत होइत अछि। एकरा कड़ाही/लोहिया/काँसहड़ी/लोहेंदा/लोहना कहल जाइत छैक। ई लोहाक सेहो बनैत अछि। लोहें जकाँ पितरसेँ कड़ाह, छोलनी/कफनीर (मुसलमानमे), छनोटा/सनोटा/(फि.)/झँझरा/झरना/झाँझा आदि पाक सम्बन्धी पात्र बनाओल जाइत अछि।

पाक सम्बन्धी विभिन्न पात्रक मुँहकेँ झँपबाक हेतु व्यवहृत बासनकेँ ढकना/ढाकन/ढपना/झकना/झपना/सरपोस (मुसलमानमे) कहल जाइत छैक।

भोजन ओ पान सम्बन्धी: खयबाक हेतु आधार पात्रक रूपमे व्यवहृत समतल आधार ओ घृताकार परिधिवला काँस, फूल अथवा पितरक बासनकेँ थारी/(सं. स्थाली)/थाली/धरिया/छीपा कहल जाइत छैक। एकर परिधिक चारु कातक उठल भागकेँ कोर/बाढ़/कान कहल जाइत छैक। थारीक भीतरी व्यास करीब एक फुटसेँ सवा फुट धरि होइत छैक। एक फुटसेँ कम व्यासवला थारीकेँ रिकबी/रिकाबी/रिकेबी/छिपली/छिपुली कहल जाइत छैक। छोट छिपलीकेँ छीप कहल जाइत छैक। अत्यन्त छोट छीपकेँ छिप्पी कहल जाइत छैक। पैघ थारीकेँ थार कहल जाइत छैक। काँसक थारीकेँ टाँठी (फि.)/ठाँठी (फि.) कहल गेल अछि। वर्णरत्नाकरमे एहि हेतु टाठी शब्द भेटैत अछि (वर्णरत्नाकर पृ.-12)। मधुर आदि रखबाक हेतु करीब दू हाथ व्यासक चारि आङुर ठाढ़ बाढ़वला पितरक थारकेँ परात कहल जाइत छैक। कोनो-कोनो थारीक सतहपर विभिन्न प्रकारक चेन्ह-चाक उखारल रहैत छैक, जकरा सिक्का कहल जाइत छैक।

आवातक स्थान, बाढ़क खरइ ओ काटक भिन्नाक आधारपर थारीक अनेक प्रभेद होइत छैक। आगरासेँ आयातित थारीक प्रभेदकेँ अगरैल/अगरैतही कहल जाइत छैक। एकर कोर करीब दू आङुर ठाढ़ तथा बाहर दिस किञ्चित् झुकल रहैत छैक। दू आङुर ठाढ़ तथा ऊपर दिस एक आङुर चाकर कानवला थारीकेँ गायसरी/गेसरी/गैसरी कहल जाइत छैक। चारि आङुर सीधा ठाढ़ कानवला पितरक थारीकेँ गिरमी/मिर्जापुरी कहल जाइत छैक। ई मिर्जापुर (उ०प्र०) सेँ आयातित होइत अछि। चारि आङुर ठाढ़ तथा बाहर दिस अल्प झुकल बाढ़वला थारीकेँ झरका/धरका/धरुका कहल जाइत

छैक। चारि आङुर सीधा ठाढ़ कानवला फूलक थारीकेँ मलंगिया/पूर्वी थारी कहल जाइत छैक। करीब पाँच आङुर बाढ़वला कठौतक सदृश थारीकेँ मलाही/कठौतिया कहल जाइत छैक। डेढ़ आङुर बाढ़वला थारी बलेसरी कहल जाइत छैक। जाहि थारीक बाढ़ एक आङुर होइत छैक तथा कान भीतर दिस अवतल सतहसेँ युक्त रहैत छैक, ओकरा बग्गी/बोगी/बौगी/बडला कहल जाइत छैक। सानक थारीक बाढ़ दू आङुर ठाढ़ होइत छैक तथा ऊपर जाकऽ चाकर षड् जाइत छैक। डेढ़ आङुर ठाढ़ बाढ़वला उत्थर थारीक प्रभेदकेँ कञ्चनी/कञ्चनपुरी कहल जाइत छैक। पैघ आकृति एवं छितनार बाढ़वला थारीकेँ छैनीकाट कहल जाइत छैक। करीब आधा आङुर ठाढ़ बाढ़वला थारीक प्रभेदकेँ सरैया कहल जाइत छैक।

मुसलमानलोकनि घृताकार एवं उत्थर धातुक विशिष्ट पात्रकेँ तसत कहैत छथि। ई उपहार देबाक हेतु सामान्यतया प्रयुक्त होइत छैक। छोट तसतकेँ तशतरी कहल जाइत छैक, जे पान-सुपारी प्रस्तुत करबाक हेतु प्रशस्त बुझल जाइत रहल अछि। करीब एक आङुर ठाढ़ घेराक ऊपर करीब चारि आङुर चाकर ओ उठल कानसेँ युक्त मुसलमानलोकनिमे व्यवहृत उत्थर पात्रकेँ सेनी/सैनी/सैन (फि.) कहल जाइत छैक। ई भोज्य पदार्थक स्थानान्तरणक हेतु व्यवहृत होइछ।

दालि-तरकारी आदि खयबाक हेतु फौक गोलाक अर्द्धभागक आकृतिक मोट देवालवला धातुपात्रकेँ कटोरी (सं. करंठि) कहल जाइत छैक। मुसलमानलोकनि एकरा प्याली/पिआली/पेआली कहैत छथि। पैघ कटोरीकेँ कटोरा/पिआला/पेआला/प्याला कहल जाइत छैक। गोरा लागल पैघ कटोराकेँ बाटी/मेहिबाटी (फि.) कहल जाइत छैक। पैघ बाटीकेँ बट्टा/बटबा कहल जाइत छैक। फूलक गोरविहीन बटबाकेँ जाम कहल जाइत छैक। पातर देवालवला पितरक पैघ जामकेँ बटिया कहल जाइत छैक। मोट देवालसेँ युक्त पैघ बटियाकेँ गमला/घमला कहल जाइत छैक। काँस अथवा पितरक करीब एक बीत व्यासक समतल पेनीवला कठौतक सदृश बासनकेँ अढ़िया/कठौत कहल जाइत छैक। एकर पाञ्चरक घेरा पेनसेँ करीब एक सय बीस डिग्रीक कोण बनवैत छैक तथा पाञ्चर बाहर दिस उठल होइत छैक। एकर घेराक उपरका सतहपर करीब दू आङुर चाकर क्षैतिज कान बनल रहैत छैक। चिक्कास आदि सनबाक हेतु अढ़ियाक व्यवहार होइत अछि। मुसलमानलोकनिमे व्यवहृत अढ़ियेक सदृश बासनकेँ लगन कहल जाइत छैक।

पानि पीबाक हेतु व्यवहृत पात्रक एकटा प्रभेद लोटा होइत अछि। ई सामान्यतः फूलक होइछ। तामक लोटकेँ तमहा कहल जाइत छैक। सामान्य आकृतिसँ छोट लोटकेँ लोटकी/लोटिया कहल जाइत छैक। पैघ लोटक हेतु लोटका शब्दक सेहो व्यवहार अछि। पानि ढारि कऽ पीबाक हेतु छोट सन लोटक

व्यवहार होइत छैक। एकरा टुकनी कहल जाइत छैक। छोट आकृतिक गोल लोटाकें टुनमुन/टुनमुनिजा लोटा कहल जाइत छैक। अत्यन्त छोट लोटाकोकें लुटकी कहल जाइत छैक।

आयातक स्थान, दरब ओ आकृतिक आधारपर विभिन्न प्रकारक लोटा भिन्न-भिन्न नामे अभिहित होइत अछि। जयपुरी/जयपुरिया लोटा फूल अथवा काँसक होइत छैक। एकर पेन समतल तथा गोराविहीन होइत छैक, पाञ्जरक घेरा गोल तथा पेन पर उदग्र रहैत छैक। पाञ्जरक उपरका भाग किञ्चित शंक्वाकार होइत छैक तथा गर्दिन करीब चारि आङ्कुर नाम ओ पाञ्जरक शंक्वाकार भागपर उदग्र रहैत छैक। एहि लोटाक पाञ्जरक गोलवला भाग पहलदार होइत छैक। दानक हेतु व्यवहृत अत्यन्त हल्लुक दरबसँ निर्मित गोरा लागल, अवतल पेन, शंक्वाकार पाञ्जर तथा बाहर दिस मुड़ल कानवला लोटाकें बम्बइया/पूवी/हवासी/कुमकुमा/मलौंगिया/दनहा कहल जाइत छैक। अवतल पेनीपर करीब अस्सी डिग्रीक कोण बनवैत पाञ्जरसँ युक्त गोराविहीन पित्तक लोटाकें जगाधरी/मारवाड़ी कहल जाइत छैक। एकर पाञ्जरक उपरका भागमे करीब एक आङ्कुर चाकर क्षैतिज कान बनल रहैत छैक। पुरादावादी लोटा फूल अथवा काँसक होइत छैक। एकर पेनी खूब अवतल होइत छैक तथा ई गोरायुक्त होइत छैक। एकर पाञ्जरक निचला भाग शंक्वाकार होइत छैक तथा गर्दिनसँ उपरका भाग निचला शंकुक विपरीत दिशामे मुड़िकऽ छिरिआयल रहैत छैक। पित्तक लोटाक एकटा प्रभेद कलगीजा होइत अछि। एकर पेन गोराविहीन आ किञ्चित अवतल होइत छैक। एकर पाञ्जरक निचला भाग बेलनाकार तथा उपरका भाग शंक्वाकार होइत छैक। पाञ्जरक उपरका भागमे करीब सव डिग्रीक कोणपर दू आङ्कुर ठाढ़ कान रहैत छैक। एहि लोटाक बाहरी भागमे कौदवाक चेन्ह सदृश मठार उत्पन्न कयल रहैत छैक। मठाररहित गोराविहीन पित्तरिया लोटाक चौरस पेटवला प्रभेदकें परयागी कहल जाइत छैक। गोलाक आकृतिक पेट ओ एक आङ्कुर कानवला लोटाक प्रभेदकें कासीवाल कहल जाइत छैक। वैष्णव बबाजीलोकनिक गोल पेट तथा अत्यन्त छितनार कानवला लोटाक प्रभेदकें साधुशाही कहल जाइत छैक।

लोटेक एक गोटा प्रभेदमे कम-कम मात्रामे पानि चुअयबाक हेतु ओकर पारवमे धातुक नली लागल रहैत छैक। एहि नलीकें टौंटी कहल जाइत छैक। टौंटीसँ युक्त लोटाकें टौंटीदार कहल जाइत छैक। टौंटीदार लोटाक अत्यन्त छोट प्रभेदकें दुइयाँ कहल जाइत छैक। सोझ टौंटीसँ युक्त लोटाक प्रभेदकें हथहड़/गड्डा/गेड्डा कहल जाइत छैक। छोट हथहड़कें हथहड़ी कहल जाइत छैक। गोल अग्रभागवला टौंटीसँ युक्त लोटाकें सोबरना/सुवर्णा कहल जाइत छैक। छोट सोबरनाकें सोबरनी/सुवर्णी कहल जाइत छैक। नाम शरीर तथा घपोल मुँहवला सोबरनाक

प्रभेदकें झारी/झारिल कहल जाइत छैक। हाथसँ पकड़बाक हेतु डंटी लागल झारीक प्रभेदकें माधवसिंधी कहल जाइत छैक। राजासाही, सलमशाही आदि विभिन्न कालमे प्रचलित लोटाक प्रभेद छल।

मुसलमानलोकनि पैघ मुँहवला टौंटीदार लोटाक उपयोग करैत छथि। एकरा बधना कहल जाइत छैक। छोट बधनाकें बधनी कहल जाइत छैक। पानि पीबाक हेतु मुसलमानलोकनिमे व्यवहृत तामक गोरायुक्त कटोराकें पनपीया कहल जाइत छैक। पनपीयाक सदृश फूल, काँस आदिक बसनकें अपखोरा/अबखोरा/अमखोरा/खोरा कहल जाइत छैक।

गंगाजल रखबाक हेतु बोटलक आकृतिक धातु पात्रकें गंगाजली कहल जाइत छैक। पेंचयुक्त ढक्कनसँ युक्त लोटा जाहिमे कामरक हेतु जल बोझल जाइत छैक, सेहो गंगाजली कहल जाइत अछि।

पानिबे पीबाक हेतु व्यवहृत समतल पेनी ओ किञ्चित बेलनाकार पेटवला धातु-पात्रकें गिलास (अं. ग्लास) कहल जाइत छैक। छोट गिलासकें गिलसी कहल जाइत छैक। वक्र पहलसँ युक्त गिलासकें ऐँदुआ गिलास कहल जाइत छैक।

पानिक संचय करबाक हेतु समतल पेनी, बेलनाकार पेट ओ चारि आङ्कुर ठाढ़ कानवला बसनकें गगरा कहल जाइत छैक। छोट गगराकें गगरी कहल जाइत छैक। तामक गगरीकें तमघैल/तमघैला सेहो कहल जाइत छैक। छोट तमघैलाकें तमघैली कहल जाइत छैक। काँस अथवा फूलसँ ढरुआ तमघैला सेहो बनैत अछि। एकर आकृति गगरा अथवा पैलसँ भिन्न होइत छैक। एकर पेन करीब चारि आङ्कुर व्यासक गोरादार होइत छैक। पाञ्जरक व्यास पेनीसँ ऊपर दिस क्रमशः अधिक भेल रहैत छैक आ मध्य भागमे जाकऽ पेट करीब एक फुट चाकर भऽ जाइत छैक। परचात् पेटक व्यास क्रमशः ऊपर दिस घटल रहैत छैक आ पुनः चारि आङ्कुर भऽ जाइत छैक। पेटक उपरका भागमे करीब एक बीत नाम घपोल गर्दिन बनल रहैत छैक। गर्दिनक उपरका भागमे बाहर दिस झुकल करीब दू आङ्कुर चाकर कान बनल रहैत छैक। एहि तमघैलक छोट प्रभेदकें कलसा सेहो कहल जाइत अछि। छोट कलसाकें कलसी/ठिल्लि/ठिल्लिया कहल जाइत छैक। समतल पेन, संकुचित मुखाग्र, किञ्चित बेलनाकार पेट ओ करीब एक हाथ नाम गर्दिनवला पानि रखबाक पात्रकें सुराही/सोराही कहल जाइत छैक। समतल पेन ओ नीचासँ ऊपर दिस क्रमशः अधिक व्यासवला पेटसँ युक्त धातुक खुलल मुँहक पात्रक उपयोग मुसलमानलोकनि पानि जमा करबाक हेतु करैत छथि। एहि पात्रकें मटका/मटुका कहल जाइत छैक।

लोहें जकाँ पित्तरोक डोल, बाल्टी सेहो बनैत अछि, मुदा ई ढरुआ होइत अछि। साधु-सन्यासी पित्तरोक कम व्यासक नाम डोलक उपयोग करैत देखल जाइत अछि, जकरा कमण्डल/कमण्डलु कहल जाइत छैक।

पूजाक वासन : पूजामे अनेक प्रकारक धातु-पात्रक व्यवहार होइत छैक। जल उत्सर्ग करवाक हेतु अत्यन्त लघु आकृतिक ताम अथवा काँसक करखुकें अचमनी/आचमनी कहल जाइत छैक। करीनक आकृतिक अर्घ्य देवाक ताम पात्रकें अर्घा कहल जाइत छैक। छोट अर्घाकें अर्घी कहल जाइत छैक। पूजाक हेतु जल जाहि बेलनाकार गिलासमे राखल जाइत अछि, से जलपात्र/पञ्चपात्र/पैचपात्र कहल जाइत छैक। भगवानक विग्रहकें धातुक जाहि छीपमे स्नान कराओल जाइत छनि से सराई कहल जाइत अछि। अगरबत्ती खोंसबाक हेतु धातुक अनेक छिद्रयुक्त पात्रकें अरगदान/अरगदानी/अगरदान/अगरदानी कहल जाइत छैक। धूप जरबबाक हेतु धातुक डंटी लागल गँहीर पात्रकें धूपदान/धूपदानी/धूपहल (वर्ण.) कहल जाइत छैक। प्रकाशक हेतु तेल-बाती रखबाक आधार पात्रकें दीप/दीया/दिपली/दिपुली कहल जाइत छैक। धातुक दीपाधार पात्रकें दीपदान/दिपदानी कहल जाइत छैक। धातुक स्तम्भमे उपरका भागमे दीपसँ युक्त पात्रकें निरंजनी/समझ कहल जाइत छैक। आरती देखयबाक हेतु अनेक टेमीसँ युक्त अनेक दीप-पात्रक समूहकें आरती कहल जाइत छैक। महादेवक अभिषेकक हेतु व्यवहृत पात्रकें शृंगी कहल जाइत छैक। फूल लोढ़बाक हेतु धातुक फुलडाली/फुलडलिया सेहो बनैत अछि। अर्घा, आचमनी, पंचपात्र आदिक समूहकें पारखत कहल जाइत छैक। भगवानक विग्रहकें धातुक जाहि आसनपर बैसाओल जाइत छनि, से सिंगासन/सिंघासन कहल जाइत अछि। भगवानक विग्रहकें जाहि बन्द धातु-पात्रमे राखल जाइत छनि, ओकरा सम्पुट/सम्पोट कहल जाइत छैक। महादेवकें पूजाक हेतु जाहि धातुक आधारपात्रमे राखल जाइत छनि, से जलधरी/जलहरी कहल जाइत अछि। महादेवक ऊपर टोपे-टोस जल चुअयबाक हेतु पेनीमे छिद्रयुक्त गगराकें सेहो जलधरी/जलहरी कहल कहल जाइत छैक। चानन करवाक हेतु धातुक छोट सन दंडकें चननकाठी कहल जाइत अछि।

काशीमे चौखूट ओ समतल आधार पर चारू दिस चौखूट घेरासँ युक्त हवनपात्र बनैत अछि। एकरा तमकुण्ड (वर्ण.)/तमुकुण्ड (कोर्तिलता, सं. बाबुराम मक्सेना, पृ.-40) कहल जाइत छैक। छोट तमकुण्डाकें तमकुण्डी कहल जाइत छैक।

मन्दिरक सभसँ उपरका भागमे धातुक शोभायुक्त बनावटकें गुम्बद/कलस कहल जाइत छैक। शंकर भगवानक मन्दिरक कलसक उपरका भागमे धातुक त्रिशूल, विष्णु मन्दिरक कलसक उपरका भागमे चक्र ओ भगवती मन्दिरक कलसक उपरका भागमे खड्ग(खाँड़) लगयबाक विधान अछि।

पूजाक समयमे अनेक प्रकार धातु-वाद्य बजाओल जाइत अछि। पुजारी पूजाकाल बामा हाथें फूलक उनटल कटोरी सदृश आधारमे डंटी लागल वस्तुकें डोलवैत अछि। एकर कटोरीक मध्य भागमे एकटा लोहाक दंडाकार वस्तु डोलैत रहैत

छैक जे कटोरी पर चोट कऽ ध्वनि उत्पन्न करैत रहैत छैक। एहि वाद्यकें घंटी/घाँटी (धनकें बाजव घाँटी। निरधन होटव घाँटी॥)/गरुड़घण्टी कहल जाइत छैक। मन्दिरमे प्रवेश करैत काल भक्तलोकनि छतमे टाङल उनटल कटोरी सदृश वाद्यक बिचला भागमे लागल लौह दंडसँ आघात कऽ ध्वनि उत्पन्न करैत छथि। एकर कटोरी सदृश भाग फूलक होइत छैक तथा ढरुआ रहैत छैक। एहि वाद्यकें घंटा कहल जाइत छैक। पैच घंटाकें घण्ट कहल जाइत छैक। आरतीक समय फूलक दू सूत मोट वृत्ताकार वस्तुपर काठक हथौड़ीक आघातसँ ध्वनि उत्पन्न कयल जाइत अछि। एहि वाद्यकें घड़ी कहल जाइत छैक। पैच घड़ीकें घड़ियाल कहल जाइत अछि। फूल अथवा कसकुटक समतल आधार ओ केन्द्र दिस मुड़ल उतल कानसँ युक्त थारीक सदृश वाद्यकें काठक दण्डक आघात द्वारा बजयबाक विधान अछि। एहि वाद्यकें विजयघंट/विजयघंट/झाँझ/ ठनठननिजा/टनटननिजा कहल जाइत छैक। घड़ी ओ विजयघंटक समूहकें घड़ीघंट/घड़ीघण्टा कहल जाइत छैक।

अन्य : सामान्य उपयोगक हेतु धातुक दीपाधार पात्रकें दीपठ/दीपठि / चिरकदान/ चिराकदान/ चिरागदान/चिराकदानी/चिरागदानी/दिपरा/ दिपहरा/ फतीलसोज (फि.)/पितलसोज (मुसलमानलोकनिमे) कहल जाइत छैक। देहमे तेल लगयबाक हेतु गौराविहीन छोट कटोरीकें माली कहल जाइत छैक। शूक फेकबाक हेतु डमरूक आकृतिक खुलल मुँहक वासनक उपयोग होइत अछि। एकरा पिकदान/पिकदानी/पिरिकदान/पिरिकदानी/उगलदान कहल जाइत छैक। आधारमे गोल तथा ऊपर दिस पैघ मुँहवला छितनार हस्तप्रक्षालन पात्रकें चिमची/चिलिमची/सिलफची/डावर कहल जाइत अछि। इत्र छिटबाक हेतु व्यवहृत धातुपात्रकें इत्रदान/इतरदान/अतरदान कहल जाइत छैक। गुलाब जलक प्रक्षेपणक हेतु अग्रभागमे अनेक छिद्रयुक्त पात्रकें गुलाबपास कहल जाइत छैक। शोभाक हेतु फूल रखबाक हेतु व्यवहृत पात्रकें फुलदान/गुलदस्ता कहल जाइत छैक। पित्तक काजर रखबाक पात्र सेहो बनैत अछि। एकरा कजरीटा कहल जाइत छैक। छोट कजरीटाकें कजरीटी आ पैचकें कजरीट कहल जाइत छैक। पान रखबाक हेतु धातुक चौखूट डिब्बाकें पनबट्टा कहल जाइत छैक। छोट पनबट्टाकें पनबट्टी कहल जाइत छैक। एहिमे सुपारी आदि रखबाक हेतु खोल बनल रहैत छैक। पानक खिल्ली रखबाक हेतु व्यवहृत धातुक खोलरहित डिब्बाकें खिलबट्टी कहल जाइत छैक। पैघ खिलबट्टीकें खिलबट्टा कहल जाइत छैक। पान रखबाक हेतु मुसलमानलोकनिमे प्रचलित गोल पनबट्टाकें पानदान/खासदान कहल जाइत अछि। किमाम रखबाक डिब्बाकें किमामदान कहल जाइत छैक। गहना-गुहिया रखबाक हेतु व्यवहृत छोट सन डिब्बाकें कन्तोड़/मजुक्खा कहल जाइत छैक। छोट

कनोडूकें कनोडूी कहल जाइत छैक। भोजन उठाकऽ खयवाक हेतु छोट सन करछु सदुरा पात्रकें चम्मच/चम्मस/चमचा कहल जाइत छैक। एकर अग्रभाग छिछलाह आ अल्प गँहोर होइत छैक। छोट चम्मचकें चमची कहल जाइत छैक।

डोलक चामकें कसबाक हेतु ओकर रस्तीमे लागल पित्तक वलयकें वाला/बलिया कहल जाइत छैक। चाउर आदि नपवाक हेतु तामाक कटोरी सदुरा नपनाकें तामा कहल जाइत छैक। संगीत, कौतन आदिमे एक जोड़ फूलक वाद्यकें परस्पर टकराकऽ ध्वनि उत्पन्न कयल जाइत अछि। एहि वाद्यकें झालि/झाइल कहल जाइत छैक। एकर प्रत्येक पल्लाक मध्य भाग अवतल ओ छिद्रयुक्त होइत छैक जाहिमे रस्सी पैसाकऽ एकरा पकड़ल जाइत अछि। अवतल भागक उपरका फलक समतल आ वृत्ताकार होइत छैक। पैघ झालिकें झाल कहल जाइत छैक। पधनिजा पित्तक अत्यन्त पातर ओ पैघ झालक उपयोग करैत अछि। एकरा झामर कहल जाइत छैक। चौपहरा नाचमे थारीक आकृतिक पैघ झालक उपयोग होइत छैक, जकरा झल्लर कहल जाइत छैक। कटोरीक आकृतिक अत्यन्त छोट झालिकें मजीरा कहल जाइत छैक। काठक फर्मांमे छोट-छोट वृत्ताकार झालिक युग्मकें फँसाकऽ ध्वनि करबाक हेतु प्रयुक्त वाद्यकें करताल/कठताल कहल जाइत छैक। तबलाक डुगीक खोल सेहो तामक बनैत अछि। दू ठाम विपरीत दिशामे समकोणपर मुड़ल फुकिकऽ बजयबावला तामक वाद्यकें धूतहू/सिंगाबाजा/सिङ्घाबाजा कहल जाइत छैक। एकर शरीरक समस्त भाग बेलनाकार होइत छैक आ फुकबाक मुँह पातर तथा ध्वनि बहरयबाक मुँह दिस बेलन क्रमशः अधिक व्यासक रहैत छैक। धियापुताक डौंडमे फूलक एकटा छोट सन वाद्य लगाओल जाइत छैक। एकरा घुघरू/घुङ्घरू/झुनझुना कहल जाइत छैक। नटुआक पैरमे बन्धबाक हेतु व्यवहृत घुङ्घरूक समूहकें पावटी कहल जाइत छैक। मालजालक गर्दीनेमे बन्धबाक हेतु प्रयुक्त पैघ घुँघरूकें घुरघुरा कहल जाइत छैक। एहिमे रस्सी पैसयबाक हेतु उपरका भागमे कोढ़ा बनल रहैत छैक तथा एकर आकृति गोल होइत छैक। एकर भीतरी भागमे देवालपर चोट करबाक हेतु पाथर अथवा लोहक गोली पैसाओल रहैत छैक। पैघ लोकक घरमे झाड़ू-फानूसक प्रकाश-व्यवस्थामे शौशाकें आधार देबाक हेतु धातुक दंड सेहो लागल रहैत छैक।

कलवारक व्यवसायमे दारू चुअयबाक हेतु विभिन्न प्रकारक ताम्रपात्र सेहो कसेरीक उत्पादन थिक। कसेरी लोहक चदराकें मोड़ि ओ रसिकऽ अनेक उपवोगी सामग्री बनबैत अछि। तेल आदिकें एक वासनसँ दोसर वासनमे ढारबाक हेतु व्यवहृत शंकुक आकृतिक पात्रकें टीप कहल जाइत छैक। मटिया तेल जराकऽ प्रकाश करबाक हेतु टिनक चदरासँ निर्मित गोल धातु-पात्रकें डिबिया कहल जाइत छैक। दूध नपवाक हेतु व्यवहृत लोहक चदरासँ बनल बातलक आकृतिक पैघ पात्रकें

कंटर/कनस्तर कहल जाइत छैक। आइकाल्हि कसेरा लोहाक चदरासँ विभिन्न आकारक वाकस सेहो बनबैत अछि। लोहाक चदराक अत्यन्त पैघ वाकसकें टूँक (अ.) कहल जाइत छैक। अन्न-पानि रखबाक हेतु लोहक चदरासँ निर्मित बेलनाकार पात्रकें टप कहल जाइत छैक।

सोनार

सोना तथा चानी नामक धातुसँ विभिन्न अंगकें आभूत करऽवला प्रसाधन सामग्रीक रूपमे व्यवहृत वस्तुकें गहना/अभरण/आभरण/जेवर (फा.) कहल जाइत छैक। एकरा हेतु प्राचीन शब्द भूषण/आभूषण अछि। विभिन्न प्रकार गहनाक समूहक हेतु गहना-गुरिआ/ जेवरात शब्दक प्रयोग होइत अछि। छोटछोटा गहनाकें टुमटाम कहल जाइत छैक। गहनाक निर्माण ओ विक्रयसँ सम्बद्ध जातिकें सोनार कहल जाइत छैक। सोनारक वृत्तिकें सोनारी कहल जाइत छैक। सोना ओ चानीक थोक बाजारकें सर्राफा कहल जाइत छैक। सोन ओ चानीक थोक व्यापारीकें सर्राफ कहल जाइत छैक।

पूर्वमे सोन ओ चानीसँ विभिन्न प्रकारक धातु-पात्र सेहो बनैत छल। सोन ओ चानीक महार्घताक कारणे अब एहि दुनु धातुक वासनक उपयोग मात्र सम्पन्ने लोकक ओहिठाम देखल जा सकैत अछि। एहि वासन सभसँ सम्बद्ध शब्दावली धातु पात्रक सामान्य शब्दावली अछि।

आधार सामग्री

सोनारक प्रमुख आधार सामग्री अछि सोन/सोना नामक धातु। ई हलका पीतल वर्णक तथा अत्यन्त नमनशील होइत अछि। सोना खानसँ प्राप्त होइत अछि तथा एकरा परिशुद्ध कऽ बजारमे पठाओल जाइत छैक। सरकारी मोहरसँ युक्त शुद्ध सोनाक चौखूट ओ मोट टुकरीकें सील/पाँसा/बिस्कुट/छलकी/छिलकी/थोक/थौक कहल जाइत छैक। सोनाक गोल-मोल ठोस रूपकें गद्दा/गद्दी/डल/डली कहल जाइत छैक। सर्वथा विशुद्ध सोनाकें खालिस सोना/बिदुर सोना/निःकसरि कहल जाइत छैक। सोनमे मिलाओल अन्य धातुकें बद्दा/खाद कहल जाइत छैक। सोनमे बद्दाक रूपमे चौदी, जस्ता, ताम्बा आदि धातु फेंटल रहैत अछि। अत्यधिक बद्दासँ युक्त सोनाकें गोबरिया सोना कहल जाइत छैक। नेपालसँ आयातित सोनाक बद्देदार प्रभेदकें नेपाली सोना कहल जाइत छैक। जाहि सोनामे साढ़े चौदह ओ ढेढ़क अनुपातमे शुद्ध सोना ओ बद्दा रहैत अछि ओकरा गिनी सोना कहल जाइत छैक।

बद्देदार सोनामे शुद्ध सोनाक अनुपातकें छारी कहल जाइत छैक। बारह आना छारीक अर्थ बद्देदार सोनमे शुद्ध सोना ओ बद्दाक अनुपात बारह ओ चारि होइत अछि।

सोनक शुद्धता ओ ओहिमें देल बट्याक निर्धारण करबाक मानककेँ कैरेट/करंट कहल जाइत छैक। खालिस सोनाकेँ चौबीस कैरेट मानल जाइत अछि। आधा सोना ओ आधा बट्या रहलापर सोनाकेँ बारह कैरेटक, तीन चौथाइ सोन ओ एक चौथाइ बट्या रहलापर सोनाकेँ अठारह कैरेटक बूझल जाइत अछि। एही तरहें सोना चौरह, सोलह, बाइस कैरेटक सेहो होइत अछि।

सोनारक दोसर प्रमुख आधार सामग्री अछि चानी/चाँदी नामक धातु। एकर रंग उज्जर होइत छैक तथा इहो अत्यन्त नमनशील खनिज होइत अछि। चानीक मोट ओ चौखूट टुकड़ीकेँ चौरस/सील कहल जाइत छैक। चानीमें बट्याक रूपमें ताम, जस्ता, राडा आदि धातुक उपयोग होइत अछि। जाहि चानीमें शुद्ध धातु ओ बट्याक अनुपात दस ओ छै होइत छैक, ओकरा रूप/रूपा कहल जाइत छैक। छै ओ दसक अनुपातमें शुद्ध धातु ओ बट्या रहलापर चानीकेँ टलहा कहल जाइत छैक।

सोनारी व्यवसायमें व्यवहृत आठटा धातुक सम्मिश्रित रूपकेँ अष्टधातु/अष्टद्रव्य/अठदरब कहल जाइत छैक। एहिसेँ खासकऽ प्रतिमा ओ तंत्रिक यन्त्र बनओल जाइत छैक। अष्टधातुमें सोना, चाँदी, लोहा, ताम्बा, जस्ता, पारा, राडा ओ सोसाक मिश्रण रहैत अछि (संस्कृत अग्नेजी कोष, पी. एस. आप्टे, पृ.-124, स्वर्ण, रूप्यं, ताम्रं च रंगं यशदमेव च। शीशं लोहं रसरथेति धातवोऽष्टौ प्रकीर्तिताः)। लोहा स्लेटक वर्णक कठोर धातु अछि। ताम्बा बढामी रंगक नमनशील धातु अछि। जस्ता उज्जर रंगक नमनशील धातु होइत अछि। राडा सेहो उज्जर धातु थिक आ ई गर्म कयलापर सुगमतया गलि जाइत अछि। पारा उज्जर रंगक द्रव धातु थिक। सोसा पारदर्शी यौगिक होइत अछि।

गरीब लोक सोन ओ चानीक महार्घताक कारणें ताम, पित्त, राडा, काँस, कसकुट, गिलट, सिल्लार आदि धातु ओ धात्विक मिश्रणसेँ सेहो विभिन्न प्रकारक गहना बनबावैत छथि।

गहनामें सौन्दर्यक हेतु धातुपर बैसाओल मूल्यवान पाथरकेँ नग/नगीना/रत्न/रतन कहल जाइत छैक। रत्नक संख्या नौ मानल जाइत छैक। एकरा सभक समूहकेँ नीरत्न/नीरतन/नवरत्न कहल जाइत छैक। नओ रत्नसेँ सम्बद्ध दोहा अछि—

हीरा पन्ना नीलमणि लहसुनिआ पोखराज ।

मानिक ओ गोमेद पुनि मोती मूँगा साज ॥

हीरा अत्यन्त कठोर पाथर होइत अछि। एकर चमक सेहो अत्यधिक होइत छैक तथा ई विभिन्न रंगक होइत अछि। उज्जर, पीयर ओ लाल रंगक हीरा बेसी प्रयुक्त होइत अछि। एकरा संस्कृतमें कुलिश कहल जाइत छैक। पन्ना हरियर रंगक पाथर थिक। एकरा संस्कृतमें मरकत कहल जाइत छैक। नीलमणिकेँ इन्द्रनील/नीलम सेहो

कहल जाइत छैक। एकर रंग नील होइत छैक। लहसुनिआक रंग ईटसेँ मिलैत छैक। पोखराज उज्जर तथा पीयर रंगक पाथर थिक। मानिक (सं. माणिक्य) केँ लाल सेहो कहल जाइत छैक। एकर रंग सेहो लाल होइत छैक। गोमेदक रंग गोमूत्र सेहो हल्का पीयर ओ गाढ़ लालक मिश्रित रूप होइत छैक। मोती सीपसेँ प्राप्त पदार्थ थिक। एकर रंग उज्जर होइत छैक तथा ई अत्यन्त चमकयुक्त होइछ। मूँगा/मूँगा समुद्रसेँ प्राप्त होइत अछि। संस्कृतमें एकरा प्रवाल कहल जाइत छैक। एकर रंग सिन्दूरी होइत छैक।

नवरत्नक अतिरिक्त अनेक पाथर गहनामें लगाओल जाइत छैक। एहिमें अबरख जकाँ उज्जर ओ चमकदार पाथरकेँ ओपल कहल जाइत छैक। कथड़ ओ लाल रंगक पाथरक एकटा प्रभेदकेँ ताम्रा कहल जाइत छैक। हल्का नील रंगक पाथरक एकटा प्रभेदकेँ फिरोजा कहल जाइत छैक। हकीक (अ. अकीक) नामक पाथर अनेक रंगक होइत अछि। उज्जर-पीयर तथा उज्जर-लाल रंगक हकीक प्रचुरतया उपलब्ध होइत अछि।

सोन ओ चानीक गहनापर रंगीन काज करबाक हेतु जाहि रंगक व्यवहार होइत अछि, ओकरा मीना कहल जाइत छैक। सोन ओ चानीकेँ गलयबाक हेतु सोहागा/सुहागा नामक रसायनक उपयोग होइत अछि। सुहागा, नौसादर/निसादर ओ शोरा नामक रासायनिक पदार्थक मिश्रणसेँ बनल सोन-चानीकेँ गलयबाक हेतु प्रयुक्त पदार्थकेँ पक्का सुहागा कहल जाइत छैक। चानीकेँ गलयबाक हेतु सुहागामे अल्प मात्रामे सोडा सेहो फेंटि देल जाइत छैक।

एकरा सभक अतिरिक्त सोनारक व्यवसायमें उत्पादनक क्रममें लकड़ीक कोइला, आमक खटाइ, खट्टा तेजाब (सल्फ्यूरिक एसिड), पक्का तेजाब (नाइट्रिक एसिड), शोराक तेजाब, रीठा, तुतिया, गंधक, सोडा, नून, फिटकिरी लाह/चपड़ा, गोइटाक राख, कड़ू तेल, चून आदि अनेक आनुषंगिक सामग्री सबहक प्रयोजन होइत छैक।

सोनार विभिन्न कालमें प्रचलित सोन ओ चानीक सिक्काकेँ गलाकऽ सेहो गहनाक निर्माण करैत अछि। प्राचीन कालमें प्रचलित सोनाक देशी रुपैयाकेँ मोहर कहल जाइत छैक। एक भरिक सोनक मोहरकेँ असरफी कहल जाइत छैक। असरफीक एकटा प्रभेद छत्रपुरी होइत अछि। असरफीसेँ अपेक्षाकृत छोट आकृतिक मुगलकालीन सिक्काकेँ खजुरिया सिक्का कहल जाइत छैक। ब्रिटिश कालमें प्रचलित दू आना बट्यासेँ युक्त चानीक एक भरिक सिक्काकेँ कम्पनी/नोट/रुपया/रूपैया/रूपा/टका/टाका कहल जाइत छैक। आधा चानी ओ आधा बट्यावला ब्रिटिश कालक चानीक सिक्काकेँ कलदार/कालदार/सन्देश कहल जाइत छैक। आठ आना भरिक सोन अथवा चानीक सिक्काकेँ अठनी ओ चारि आना भरिक सोन

अथवा चानीक सिक्काकें चौवनी/सुक्की/सुक्का कहल जाइत छैक। दस आना भरि सोना ओ एक आना भरि ताम्बासँ बनल ब्रिटिशकालीन सिक्काक एकटा प्रभेद गिनी होइत छल। एकर अतिरिक्त विभिन्न कालमे प्रचलित तामक छदाम, पाइ/डेबुआ, एकनी, दुअनी, डेढ़अनी आदि सेहो सोनारक आधार सामग्रीक रूपमे व्यवहृत होइत रहल अछि।

औजार : सोना अथवा चानीक गहना बनबबाक क्रममे सोनार जाहि-जाहि औजारक उपयोग करैत अछि, ओकरा सभकेँ निम्नलिखित श्रेणीमे बाँटल जा सकैत अछि— 1. गर्म करबाक औजार 2. पिटबाक औजार 3. पकड़बाक औजार 4. फटबाक औजार, 5. जोखबाक उपकरण तथा 6. अन्य

गर्म करबाक औजार : सोनार सोन अथवा चानीकेँ लकड़ीक कोइलाक आगि पर गर्म करैत अछि। आगिकें माटिक छोट अधरामे राखल जाइत छैक। एहि अथराकें अँगैठा/अँगैठा/अडेठा/अईठा कहल जाइत छैक। छोट अईठाकें अँगैठी/अईठी कहल जाइत छैक। सामान्य भाषामे एकरा बोरसि/बोरसी सेहो कहल जाइत छैक। अईठाक आगिकें हौकबाक हेतु बाँसक उपकरणकें पंखा/बेना/बेनिआ कहल जाइत छैक। छोट पंखाकें पंखी/बीनी कहल जाइत छैक। खास स्थान पर आगिकें फुकबाक हेतु बाँस अथवा लोहक फाँक नलीक उपयोग होइत छैक। एहि नलीकें नरी/नारी/लरी/लारी/फुकनी/फुकना/फुकाठी/फाँफा/बाँसी/सुड़की कहल जाइत छैक।

सोना-चानीकेँ गलबबाक हेतु ओकरा माटिक गँहीर दिपलोक आकृतिक बासनमे राखि अईठाक आगिपर राखल जाइत छैक। एहि बासनकें घड़िया कहल जाइत छैक। पैघ घड़ियाकें मोहछी कहल जाइत छैक।

जोड़ बनबबाक क्रममे गहनाक सीमित भागकें गर्म करबाक हेतु ओहिपर दीपक लौ लगाओल जाइत छैक। दीपमे अंडीक तेल देल जाइत छैक आ ओकर बाती कपड़ाक होइत छैक। बातीकें पलीता/फलीता सेहो कहल जाइत छैक। दीप जाहि काष्ठधारपर राखल रहैत छैक, ओकरा चिरकदान/दिपदान/दीयठ/दीयठि कहल जाइत छैक। दीपक-टेमीकें फूकिकऽ गहना दिस ताओ देखबबाक हेतु धातुक पातर नलीक उपयोग होइत छैक। नलीक अग्रभाग टेढ़ होइत छैक। एहि नलीकेँ बकनार/बाकनर/बकनल (सं. वक्रनलिका) कहल जाइत छैक।

आइकालिह सोनार सभ कसेराक सन्धरी सपूश चूल्हि सेहो धातुकें तपयबाक हेतु व्यवहार करैत छथि। एहि चूल्हिमे हवा करबाक लौहचक्रसँ युक्त यंत्रकें चरखा/चरखी कहल जाइत छैक।

नेयारसँ धातु प्राप्त करबाक हेतु पैघ आकृतिक आयातित घड़ियाक उपयोग होइत छैक। एहि घड़ियाकें जाहि चूल्हिमे राखि गर्म कयल जाइत छैक, ओकरा

भट्ठी कहल जाइत छैक। भट्ठीक आगिकें फुकबाक हेतु ओहिमे पैघ चरखा लागल रहैत छैक। चरखा ओ चूल्हिकें सम्बद्ध करऽवला मध्यवर्ती लौह नलीकें सिसुआ कहल जाइत छैक।

पिटबाक औजार : सोनारक पिटबाक औजार सभ कसेराक पिटबाक औजार सबहिक सपूरो होइत अछि। एहि औजार सभक नाममे सेहो साम्ये छैक मुदा ई सभ ओजान ओ मोटाइमे अपेक्षाकृत हल्लुक ओ पातर होइत अछि।

पिटबाक हेतु आधार रूपमे व्यवहृत लोहक चौखूट माधवला औजारकें निहाड़/नेहाड़/ नहाय/नहाड़/लेहाड़/लहाड़/लिहाड़ कहल जाइत छैक। नोंखगर ओ टेढ़ अग्रभागवला नेहाड़कें एकाबाड़/एकाबे कहल जाइत छैक। दोस ओ गोल छड़सँ बनल नेहाय जकर उपरका माथ गोल, चौरस अथवा वक्र होइत छैक, से समदान कहल जाइत छैक। नेहाय, समदान, एकाबे आदिक माटिमे गाड़ल काष्ठाधारकें ठेहा/ठैय्या/परकठ/परिकठ/पिरगिठी (फि.) कहल जाइत छैक।

सोन ओ चानीपर आघात कऽ ओकरा चकरयबाक हेतु व्यवहृत लोहक ठोस पिंडमे बेंटसँ युक्त औजारकें हथौड़ा/हथौड़ा कहल जाइत छैक। हथौड़ाक आघात करऽवला फलककें मुँह कहल जाइत छैक। दूनु दिस समतल मुँहवला छोट हथौड़ाकें हथौड़ी कहल जाइत छैक। जाहि हथौड़ीक एकटा मुँह नोंखगर आ दोसर समतल होइत छैक ओकरा मरिया/मरेया कहल जाइत छैक। शनैः शनैः हल्लुक आघात करबाक हेतु व्यवहृत लघु आकृतिक मरियाकें तरपा कहल जाइत छैक। अत्यंत छोट तरपाकें तरपी कहल जाइत छैक। गोलाकार मुँहवला मरेयाकें खोलमरिया/गोलमुँहा कहल जाइत छैक। छोट गोलमुँहाकें गोलमुँही कहल जाइत छैक।

पकड़बाक औजार : सोन-चानी अथवा गर्म घड़ियाकें पकड़बाक हेतु सोनार गुनचिहक आकृतिक तथा अग्रभागमे लोलयुक्त लोहाक युगल छड़सँ निर्मित औजारक उपयोग करैत अछि। एहि औजारकें सड़सी कहल जाइत छैक। पैघ सड़सीकें सड़सा/घिमटा कहल जाइत छैक। एकर अग्रभाग घड़िने गोल पश्चात् नोंखगर होइत छैक। घड़ियाकें पकड़बाक हेतु सड़साक विरोध प्रकार जाहिमे लोलक अग्रभाग धिपरीत दिशामे मोड़ल रहैत छैक, से कगमुँही कहल जाइत छैक। जाहि सड़सीक लोलक अग्रभाग समकोण पर मुड़ल रहैत छै, से बकुली सड़सी/बगसँड़सी/बगमुँही कहल जाइत छैक। छोट सड़सीक एकटा प्रभेदमे अग्रभाग करीब-करीब गोलाइविहीन होइत छैक। एहन सड़सीकें पिलास कहल जाइत छैक। पिलासेक सपूश एकटा औजारक अग्रभाग चाकर ओ घुत्ताकर होइत छैक। एहि औजारकें जमीड़ा/जमूड़ा/जम्बूर/गहुआ कहल जाइत छैक। छोट गहुआकें जमूरी/गहुवी/गहुड़ (फि.)/गहुली (फि.) कहल जाइत छैक।

आंगिके पकड़वाक हेतु व्यवहृत लोहाक पत्तरसँ निर्मित औजारके सेहो सइसा/सइसी कहल जाइत छैक। एकर छोट प्रभेदक उपयोग सोन ओ चानीक सूक्ष्म काजमे पकड़वाक उपकरणक रूपमे होइत छैक। सोन-चानीक टुकड़ीके पकड़वाक हेतु व्यवहृत एकर पैघ प्रभेदके चिमटा/चुट्टा/चूटा/चूटा/सोहना/सेहुना कहल जाइत छैक। छोट चुट्टाके चूटी/चुट्टी/सोहनी/चिमटी/सेहुनी कहल जाइत छैक। सूक्ष्म अग्रभागसँ युक्त अत्यन्त छोट चुट्टाके मोचना कहल जाइत छैक। अत्यन्त छोट मोचनाके मोचनी कहल जाइत छैक।

कटवाक औजार : सोनारलोकनि सोन ओ चानीक मोट सीलके खण्डित करवाक हेतु करीब चारि ईंच नाम आ एक इंच चाकर लोहाक छद्सँ बनल औजारक उपयोग करैत छथि। एहि औजारक अग्रभाग पातर ओ तीक्ष्ण रहैत छैक जकरा धातुपर ठाढ़ कऽ ऊपरसँ आघात करैने धातु खण्डित भऽ जाइत छैक। एहि औजारके छेनी/छेनी कहल जाइत छैक। धातुकें काटबासँ पूर्व धिद्धित करवाक हेतु प्रयुक्त छोट सन छेनीके कपतारा कहल जाइत छैक। धातुक पातर टुकड़ीके खण्डित करवाक हेतु गुणचिह्नक आकृतिक लौह औजारक उपयोग होइत छैक। एकर अग्रभागक दूनु पल्ला चाकर तथा तीक्ष्ण फऽलसँ युक्त होइत छैक जकर मध्य रखलापर धातुक पत्तर दबाव द्वारा कटि जाइत अछि। एहि औजारके कैंची कहल जाइत छैक।

सोन अथवा चानीमे नक्काशीक काज करवाक हेतु अनेक प्रकारक छोट-छोट लौह औजारक उपयोग होइत छैक। एकरा सभके कलम कहल जाइत छैक। गहनाक उपरका भागके छिलकऽ पहल बनयवाक हेतु व्यवहृत छोट लहेरनीक सदृश कलमके कटना/छिलना/छेला कहल जाइत छैक। सोनक टुकड़ीमे खाँधि बनाकऽ मौना आदि बैसयवाक हेतु घर बनयवाक कलमके युली/बुल्ली कहल जाइत छैक। सोनाक छोट टुकड़ीपर नक्शा उखारवाक हेतु व्यवहृत कलमके रेहना कहल जाइत छैक। अर्द्धवृत्ताकार फलसँ युक्त कलमके टेरिया/पोलखी कहल जाइत छैक। उत्तल आकृति खोदवाक हेतु व्यवहृत कलमके धरना कहल जाइत छैक। एकर लघु प्रभेद कौड़िआ कहल जाइत अछि। गोल अग्रभागसँ युक्त कलम जाहिसँ गोलाकार नक्काशी खोयल जाइत अछि, से खलनी/खोलनी कहल जाइत छैक। आगू दिस ढालू आकृतिसँ युक्त कलमके गोलरेहना कहल जाइत छैक। समतल धारवला कलमके सुम्हा कहल जाइत छैक। गोलाकार अग्रभागसँ युक्त कलम जाहिसँ नक्काशीके शुद्ध कयल जाइछ, से टोपनी/टोबनी/टोभनी कहल जाइत छैक। नौखर अग्रभागसँ युक्त पातर कलमके मेहिआ कहल जाइत छैक। चाकर धारवला कलमके चपड़ा कहल जाइत छैक। जाहि कलमक अग्रभागमे दूनु दिस धार बनल रहैत छैक, ओकरा दुमूहाँ/दुमूही कहल जाइत छैक। पैघ ओ चाकर अग्रभागसँ युक्त कलमके बालिस

कहल जाइत छैक। चौखुट शरीर ओ अत्यन्त तीक्ष्ण तथा नौखर अग्रभागसँ युक्त कलमके चिमचिमा कहल जाइत छैक। रावाके गोल करवाक हेतु व्यवहृत कलमके एकीआ कहल जाइत छैक। एकर मुखभाग खाधियुक्त रहैत छैक। पाशवंमे एक दिस नालीदार गड़हासँ युक्त कलमके जोकटी कहल जाइत छैक। आरी सदृश दंतपॉक्तसँ युक्त कलमके दसकलम कहल जाइत छैक। आन कलमसँ खोयल नक्काशीके साफ करवाक हेतु व्यवहृत कलम दोकटी होइत अछि।

जोखवाक उपकरण : सोनार सोन ओ चानीके जाहि तरजू द्वारा जोखैत अछि, ओकरा निकती/निकुती कहल जाइत छैक। निकुतीसँ जोखवाक हेतु व्यवहृत मानक ओजन सभके वाट/बटखरा/डक कहल जाइत छैक। जोखवाक क्रममे धातुवला पलड़ाक अपेक्षा बाटवला पलड़ा झुकल रहलापर तौलके झूस/झंस कहल जाइत छैक। वाट ओ धातुवला पलड़ामे धातुवला पलड़ाक अपेक्षाकृत झुकल रहलापर तौलके लऽत/लेओत कहल जाइत छैक। धातुके जोखवाक क्रममे प्राचीन मानक तोला/भरी/भर अछि। ग्रियर्सन एकरा डक कहने छथि (बिहार पीजेन्ट लाइफ, पृ.-430)। सामान्य तौलमे पाँच तोलाक एक कनमा ओ सोलह कनमाक एक सेर होइत छलैक। ई तोला बारह माशाक होइत छलैक। मुदा सोनारक तौलमे तोलाक मानक ओजन एक भरी होइत अछि जे मात्र साढ़े दस माशाक ब्रिटिश रुपैयाक सिक्काक तौलक बरोबरी होइत अछि। ते सोनारक तौलक मानक बटखरा कम्पनी अथवा कलदार होइत अछि। एक भरीमे सोलह आना होइत छैक। आठ आनाक सिक्काके अठनी ओ चारि आनाक सिक्काके चौअनी/सुक्की कहल जाइत छैक, जे तौलोमे क्रमशः कलदारक आधा ओ चौठाइ होइत अछि तथा बटखराक रूपमे सेहो व्यवहृत होइत अछि। एक आनाक तौलक बटखराके अनी कहल जाइत छैक। एक आनामे चारि पाइ/पैसा अथवा छजो रत्ती होइत छैक। रत्तीक बटखराक रूपमे रत्ती नामक जंगली फऽड़ अथवा तामक बटखराक प्रयोग होइत छलैक। पाइक आधा तौलके अद्धी/लाल कहल जाइत छलैक। लालक बटखराक रूपमे करजनीक मानक ओजनवला फऽड़क उपयोग होइत छलैक। एक लालमे तीन जौ होइत छलैक आ एक रत्ती चारि जौक मानल जाइत छल। जौक बटखराक रूपमे जौक सुखायल दानाक उपयोग होइत छल। एक जौमे छजो तिल होइत छलैक आ एकर बटखरा सेहो तिलक दाना होइत छल। तिल, जौ, लाल आदिक बटखरा बनयवाक हेतु ओकरा मानक ओजन द्वारा जोखि कऽ ओकर तौल स्थिर कयल जयवाक क्रिया भेयारब/भजारब होइत छल। भेयारल मानक ओजनक वस्तुके भेयार कहल जाइत रहलैक अछि।

एहि तरहें सोनारक तौलक पैमानाके एहि सारणी द्वारा स्पष्ट कयल जा सकैत अछि।

३ जौ = १ लाल/अडो १ रती = २ अडो = १ पैसा/पाइ
४ जौ = १ रती ४ पैसा = १ आना
१६ आना = १ भर/भरो/तोला

एक भारी ब्रिटिशकालीन रुपैयाक सिककाफ तौलक बराबर छेल। सम्प्रति अडोसँ नीचा तौल नहि देखल जाइत अछि आ तिल ओ जौक प्रयोग लुप्त भऽ गेल अछि। क्रमहि तौलमे ग्रामक प्रयोग भऽ रहल अछि। एक भारीमे ११.६६४ ग्राम होइत छैक। एक ग्राममे सय मिलीग्राम होइत छैक। ग्रामक छोट बटखरा पित्तक ओ पैघ बटखरा लोहक आयातित होइछ तथा मिलीग्रामक बटखरा अल्मुनियमक रहैत छैक।

अन्य : सोनार सोन ओ चानीक शुद्धता ओ ओहिमे फेंटल बट्याक अनुपातक अंदाज करबाक हेतु ओकरा एकटा कारी रंगक पाथर पर घसि कऽ चेन्ह उखारैत अछि आ चेन्हक रंगक आधारपर शुद्ध धातु ओ मिश्रित बट्याक निश्चय करैत अछि। एहि पाथरकें कसौटी कहल जाइत छैक। विद्यापति एकर कसबट्ट कहने छथि (कीर्तिलता, स. बाबुराम सक्सेना, पृ-७१)।

धातुकें पीटिकऽ ओहिमे विभिन्न प्रकारक फूलपातक आकृति उखारबाक हेतु जाहि साँचा सभक व्यवहार होइत अछि। ओकरा सभकें ठोका/ठाँस/ठाँसा/ठासा/ठसा/ठप्पा/डाइस (अ.)/डाइ कहल जाइत छैक। छोट आकृतिक साँचाकें छापा/ठोकी कहल जाइत छैक। साँचा सभ लोह अथवा फूलक होइत अछि। फूलक साँचाकें कुइठ कहल जाइत छैक। घन्नक बनयबाक हेतु व्यवहृत साँचाकें घनकी ठाँसा/बलिया ठाँसा कहल जाइत छैक। जाहि पोथीमे विभिन्न गहनाक हेतु उपलब्ध साँचाक विवरण ओ चित्र रहैत छैक, ओकरा कोटलक (अ. कैटलॉग) कहल जाइत छैक। सोनार ग्राहकक अभिरुचि ओ प्रचलित फैशनक अनुरूप ठोकाक उपयोग कऽ गहनापर फूल बनवैत अछि। ठोका सभकें आयातक स्थान, उखरल आकृति ओ व्यवहृत गहनाक आधारपर अनेक नामे अभिहित कयल जाइत अछि। मुङेरसँ आयातित ठोका सभकें मुङेरिया कहल जाइत छैक। छपरासँ आयातित ठोकाकें छपरहिया कहल जाइत छैक। जाहि ठोकामे पिटला उत्तर धातुपर मटरक दानाक आकृतिक शृंखला उखरैत छैक, ओकरा मटरदाना कहल जाइत छैक। खीराक बीबाक आकृति उखारऽवला ठोकाकें खीरबिच्ची, लहरिक आकृति उखारऽवला ठोकाकें लहेरिया, तरेगनक आकृति उखारऽवला ठोकाकें तारा कहल जाइत छैक। एकर अतिरिक्त विभिन्न आकृति उखारऽवला ठोका सभ होइत अछि जकर कोनो पारिभाषिक नाम नहि छैक। अनेक प्रकारक आकृतिकें उखारबाक हेतु ठोकासँ युक्त लौह औजारकें कटकिरा/कठकीरा/बोकना कहल जाइत छैक। जाहि कठकीरामे अनेक पक्तिमे विभिन्न प्रकारक साँचा बनल रहैत छैक ओकरा पगड़ा कहल जाइत छैक। उत्तल आकृतिक शृंखला उखारऽवला ठोकाकें रहटवार/रहटवारि कहल जाइत छैक।

धातुक तार खिचबामे सहायक लोहाक आवताकार टुकड़ी जाहिमे अनेक आकृतिक छेद बनल रहैक, से जंत्री/जतरी/जैत्री कहल जाइत छैक। धातुक तारकें मोड़बाक हेतु व्यवहृत लोहक अत्यन्त पातर छट्सँ निर्मित औजारकें टकुआ/टेकुआ कहल जाइत छैक। छोट टकुआकें टकुरी/टेकुरी कहल जाइत छैक। खाप बनयबाक हेतु धातुकें काँसक एकटा घनाकार टुकड़ीपर राखि कऽ पीटल जाइत छैक। एहि औजारक छऽवो फलकपर अनेक आकृतिक खाधि खोधल रहैत छैक। एहि औजारकें कसला/कँसला/कँसुला/काँसुला कहल जाइत छैक। गलल धातुकें छड़क आकृतिमे जमयबाक हेतु ओकरा लोहक अनेक नालीसँ युक्त औजारमे ढारल जाइत छैक। एहि औजारकें ढारा/ढाला/नाली (पि.) कहल जाइत छैक। गलल धातुकें दबाकऽ पातर ओ गोल आकृतिमे पसारबाक हेतु व्यवहृत माटिक औजारकें टकपिच्चा कहल जाइत छैक। एकर निचला भाग गोल ओ समतल रहैत छैक तथा पकड़बाक हेतु उपरका भागमे माटियेक मूठ बनल रहैत छैक। धातुक सिकड़ी बनयबाक हेतु तारकें जाहि औजारमे दाबल जाइत छैक से चेनचपुआ कहल जाइत छैक। धातुमे छेद बनयबाक हेतु सोनार एक इथासँ चलबऽवला बरमा नामक औजारक उपयोग करैत अछि। धातुक गोल आकृति कटबाक हेतु चेन्ह बनयबाक औजारकें परकाल कहल जाइत छैक। छोट लम्बाइ, चौड़ाइ आदिक नाप सेहो एही औजारसँ कयल जाइत छैक। पैघ लम्बाइ नपबाक हेतु टेपक व्यवहार होइत छैक। लम्बाइकें इंच, फुट आदि एकाइमे व्यक्त कयल जाइत अछि। मोटाइ नपबाक हेतु प्रयुक्त परकालकें कम्पास कहल जाइत छैक। धातुक छोट-छोट फोंक गेन्द सदृश आकृति बनयबामे सहायक औजारकें घोटो/घोटनी कहल जाइत छैक। धातुक मोट सीलकें कटबाक हेतु लोहक छोट सन आरीक उपयोग होइत छैक। गहनामे गुना बनयबाक औजारकें डाइ कहल जाइत छैक। नक्कासीक काज करबाक क्रममे गहनाकें काठक बैस नामक औजारमे कसल जाइत अछि। गहनाक खुरदुराह सतहकें चिक्कन करबाक हेतु खुरदुराह सतहसँ युक्त औजारकें ओकर तलपर रगड़ल जाइत छैक। एकरा रती/फल्ली कहल जाइत छैक।

मीनाकें कूटि कऽ बुकनी करबाक हेतु हकीक पाथरक छोट सन उक्खारिकें खल/खरल कहल जाइत छैक। एहिमे व्यवहृत लोहक छोट सन समाठकें मूसल/मुसली कहल जाइत छैक। मीनाकें जाहि बन्द शीशीमे रखल जाइत छैक ओकरा रंगेहरी कहल जाइत छैक। मीनाक पानिकें सोखयबाक हेतु व्यवहृत सीसाक अत्यन्त महोन कणसँ बनल औजारकें कुची/कुच्ची कहल जाइत छैक। मीनाक बुकनीकें ठठाकऽ गहनापर रखबाक हेतु व्यवहृत तुलिकाकें तुली कहल जाइत छैक। ई काठक कलमक सदृश होइत अछि। एकर अग्रभागमे सुगरक कंस लागल रहैत छैक। गहनाक सफाईमे जाहि ब्रशक उपयोग होइछ ओकरा बुरुश/कुच्ची/बरीछी कहल जाइत छैक। एहिमे रगड़बाक वस्तु पित्तक कंस सदृश पातर तारक समूह होइत छैक।

सोनाकर छिलवाक कलमक अग्रभागके तीक्ष्ण करवाक हेतु ओकरा जाहि पाथरपर घसल जाइछ, से छिलाइ सान/ओपनी/पोत (ध्र.) कहल जाइत छैक। लोहाक जाहि चौखूट टुकड़ोपर रगड़िकऽ कलमके तीक्ष्ण कयल जाइत छैक से रूखासान/भसकला कहल जाइत छैक। तीक्ष्ण धारके जाहि कागदपर उपयोगसे पूर्व रगड़ल जाइत छैक से पॉलिश पेपर कहल जाइत छैक।

छोट-मोट सामान रखवाक हेतु सोनार धातुक कटोरीक व्यवहार करैत अछि। सामानके सुरक्षित रखवाक हेतु बंद डिब्बाके डिब्बिया कहल जाइत छैक।

उत्पादन : गहना बनयवाक क्रिया गढ़ब होइत अछि। गहना गढ़वाक प्रक्रिया ओ मजदूरीके गढ़ाइ कहल जाइत छैक।

सोन ओ चानीक गहनाके बनयवाक क्रममे अनेक प्रक्रियाक प्रयोग होइत छैक। धातुके गर्म करवाक क्रिया तपायब/धिपायब होइत अछि। धातुपर आघात करवाक क्रिया पीटब होइत अछि। सोनार द्वारा शनै:शनै: हल्लुक आघात कयलासे उत्पन्न शब्द टुक-टुक (प्रसिद्ध कहबी:- सोनार के टुक-टुक लोहार के ठाँइ) होइत अछि। धातुक गर्म भऽ द्रवीभूत होयवाक क्रिया गलब होइत अछि। सोन ओ चानीके गलयवाक हेतु ओकरा सुहागाक संगे गर्म कयल जाइत छैक। बट्टेद्वारा धातुके पक्का सुहागाक संगे गर्म कयलपर ओकर बट्टा सेहो दूर भऽ जाइत छैक। चानीके गलयवाक हेतु पक्का सुहागामे अल्प मात्रामे सोडाक उपयोग सेहो कयल जाइत छैक। गलल धातुके जमवाक हेतु घड़ियासे दोसर बासनमे पलटवाक क्रिया डारब/डालब होइत अछि।

गहनापर जे फूलपत्तीक आकृति खोदल जाइत छैक, ओकरा नक्कासी कहल जाइत छैक। नक्कासी करवाक क्रिया खोदब/काढ़ब होइत अछि। नक्कासीक हेतु गहनाक धातुके कतरवाक क्रिया छीलब होइत अछि। उपर-ऊपर छिलवाक क्रिया तराशब होइत अछि। नक्कासीक हेतु खादि बनयवाक क्रिया कोड़ब होइत अछि। तैयार गहनाक विशिष्ट आकृतिके गढ़नि/काट कहल जाइत छैक। काटक विशिष्ट प्रमेद हीराकाट होइत अछि।

सोन ओ चानीके खींचिकऽ प्राप्त पातर ओ नाम आकृतिके तार कहल जाइत छैक। तार बनयवाक क्रिया तार खींचब होइत अछि। गहनाक दु भागके संयुक्त करवाक क्रिया जोड़ब होइत अछि। जोड़क स्थानपर प्रयुक्त मिश्रित धातुके टाँक/टाँका कहल जाइत छैक। चारि आना भरि चानी, साढ़े तीन आना भरि ताम्बा ओ आधा आना भरि जस्ताक अनुपात दऽ बनाओल मिश्रधातुके दर कहल जाइत छैक। चानीक गहनाने जोड़क हेतु दरक उपयोग होइत छैक तथा सोनाक गहनाने सोना

ओ दरक मिश्रणसे निर्मित टाँकक व्यवहार होइत छैक। टाँक द्वारा जोड़वाक क्रिया टाँकब होइत अछि। दरक गलयवाक हेतु पक्का सुहागाक उपयोग होइत छैक।

गहनाक लम्बाइ, चौड़ाइ ओ मोटाईके निर्धारित करवाक क्रिया नापब होइत अछि। नपला उत्तर प्राप्त मानके नाप कहल जाइत छैक। वृत्ताकार गहनाक भीतरी व्यासके फान कहल जाइत छैक। अपेक्षाकृत अधिक फानसे युक्त गहनाके फनगर कहल जाइत छैक। पैघ लम्बाइ नपवाक हेतु फुट, इंच आदि मानकक तथा छोट लम्बाइ नपवाक हेतु सूत/सूता आदि मानकक प्रयोग होइत छैक।

सोन ओ चानीक निर्धारण हेतु परीक्षाके जाच/जाँच कहल जाइत छैक। जाँच करवाक क्रिया जाँचब/जाचब होइत अछि। जाचमे धातुके कसौटी पाथर पर घर्षण कयल जाइत छैक, कँचीसे काटि कऽ देखल जाइत छैक, हथौड़ीसे पीटि कऽ देखल जाइत छैक। कसौटीपर घर्षणक क्रिया कसब होइत अछि। धातुक घर्षणसे कसौटीपर उत्पन्न चन्डके कस कहल जाइत छैक। जाँचमे धातुके गर्म कऽ ओकर रंग सेहो द्रष्टव्य होइत छैक।

गहनाने बहुमूल्य पाथरके सम्बद्ध करवाक क्रिया जड़ब होइत अछि। जड़वाक प्रक्रिया जड़ाइ होइत अछि। नगवला वस्तुमे सोनाक पानि चढ़ाब छीलिकऽ चमक उत्पन्न करवाक क्रिया कुन्दन करब होइछ आ एहि प्रक्रियाक बाद बनल जेवरके कुन्दनकारी जेवर कहल जाइत छैक। गहनापर रंगीन कानके मीनाकारी/मीनागरी कहल जाइत छैक। मीनाकारी कर्मानहार कारीगरके मीनाकार/मीनागर कहल जाइत छैक। मीनाकारीक हेतु रंगक बुकनीके पानिसे धोकऽ खोदल स्थानपर कुच्चीसे उठाकऽ राखि फूकनीक सहायतासे गर्म कऽ देल जाइत छैक। तखन मीना सोनक संगे सम्बद्ध भऽ जाइत छैक। पछाति सिला द्वारा मीना पर घर्षणसे ओहिमे चमक आनल जाइत छैक।

सोनाक अडैठाक राख ओ दुकानक बहारनके नियार/न्यार/नेआर/नेयार/नेयारा/नेवारी/न्यारा/नियारी/न्यारी/राखी कहल जाइत छैक। नेयारसे धातुक कण निकालवाक हेतु राखके पानिमे धोकऽ धात्विक अंशके बासनक पेनीमे जमा भेलापर परिशुद्ध कयल जाइत छैक। एहि प्रक्रियासे सम्बद्ध कारीगरके नेआरिया/नेआरिया कहल जाइत छैक। नेआरियाक व्यवसायके न्यारियागरी कहल जाइत छैक। साल भरि न्यार प्राप्त करवाक हेतु सोनार ओ नेआरियाक व्यवसायके सात्ती ओ मास भरि न्यार प्राप्त करवाक व्यवसायके महिनवारी कहल जाइत छैक।

सोना ओ चानीके शुद्ध करवाक क्रिया सोधब होइत अछि। सोनाके शुद्ध करवाक प्राचीन विधिके सलोनी करब कहल जाइत छैक। एहि विधिमे बट्टेद्वारा सोनाक पातर चदरा पीटि कऽ ओहिपर नून, फिटकिरी, शोरा ओ कड़ू तेलक मिश्रणक

लेप चढ़ा देल जाइत छलैक आ चदरके तराउपरी थकिआय गोइठाक आगिमे चारु दिससँ गर्म कयल जाइत छलैक। किछु काल धरि गर्म कयलाक बाद मिश्रण बट्टाके खा जाइत छलैक आ शुद्ध सोनाक चदरा बचि जाइत छलैक जकरा निकालि गला कऽ डऽल (ठोसाकृति) प्राप्त कऽ लेल जाइत छलैक।

सोनाके शुद्ध करवाक नव विधिके पक्की चाशनी करब कहल जाइत छैक। एहि विधिमे चारि आना भरि बट्टेपर सोनमे दू आना भरि अनुपातमे चानी अथवा जस्ता मिलाकऽ घड़ियामे राखि गर्म कऽ गलाय टकपिच्चासँ पीचिकऽ मिश्रणक पातर-पातर चदरा सदृश बना लेल जाइत छैक। एहि चदरके किछु काल धरि शोराक तेजाबमे राखि बाहर निकालि लेल जाइत छैक। तेजाब द्वारा सोनाक समस्त बट्टाके यौगिक रूपमे परिवर्तित करवाक क्रिया खा जायब होइत अछि। ततःपर शुद्ध सोनाक चदरा बचि जाइत छैक, जकरा तेजाबसँ बाहर निकालि घड़ियामे गर्म कऽ गला देला उत्तर दारलापर शुद्ध सोनाक डऽल प्राप्त होइत छैक। एहि शुद्ध सोनाके तेजापी/तेजाबी/बम्बइया सोन कहल जाइत छैक।

चानीके शुद्ध करवाक हेतु दू हौंस चून ओ एक हौंस राख मिला जमीनपर कटोरीक आकृति बना लेल जाइत छैक। एहि आकृतिके अड्डा कहल जाइत छैक। अड्डामे कोइला जोड़ि आगि पजारल जाइत छैक आ चानीक डेओड़ा रङाके अड्डामे गलाय पश्चात् चानीके सेहो गलाकऽ रङाक संगे मिश्रित कऽ देल जाइत छैक। मिश्रणपर ताप देलासँ द्रव खोलऽ लगैछ आ मैली तथा बट्टा दुष्टिगोचर होमऽ लगैछ जकरा लोहाक छड़क सहायतासँ पृथक् कऽ लेल जाइत छैक। भँटा भरि गर्म कयलाक बाद रङा चानीक अत्यल्प अंश लेऽ अड्डामे प्रविष्ट भऽ जाइत छैक आ शुद्ध चानी कटोरीक ऊपर बचि जाइत छैक जकरा घड़ियामे निकालि गर्म कऽ दारामे दारलासँ शुद्ध चानीक चौरसा (चौखूट टुकड़ी) प्राप्त होइत छैक। चानीके थोड़ेक रङाक संगे गलीलापर फुकनी द्वारा फुकैया कयलापर बट्टा भागक पृथक्करणक क्रिया उड़ब होइछ। बट्टा उड़ि गेलोपर रङाक क्वचित् मात्रा चानीमे बचल रहला पर ओकरा शोराक अल्प मात्राक संगे गर्म कयल जाइत छैक। एहिसँ शोरा बट्टाके खा जाइत छैक आ शुद्ध चानी शेष रहि जाइत छैक। जस्ताक बट्टा रहला पर पक्का सुहागाक संगे चानीके गर्म कयलापर नौसापर जस्ताके खा जाइत छैक।

दोसर धातुक वस्तुपर चढ़ल सोन अथवा चानीक अत्यन्त पातर परतके मोलामा/मोलम्मा/तबक कहल जाइत छैक। मोलामा चढ़यवाक हेतु शोरा, नून ओ फिटकिरीक मिश्रणके दू बूँद खट्टा तेजाब दऽ पानिमे धऽ देल जाइत छैक आ चोरके गर्म कऽ खोला देल जाइत छैक। चोरके जम्मक कहल जाइत छैक। जम्मकमे सोनाक डल रखलापर ओहिसँ किछु सोन घोरमे मिलि जाइत छैक। एहि घोरमे आन

धातुक वस्तु रखलापर ओहि पर सोनक पातर सतह चढ़ि जाइत छैक। वस्तुके निकालि लेलाक बाद घोरमे सोनक किछु अंश बचले रहि जाइत छैक। ओहि सोनके पृथक् करवाक हेतु घोरमे अल्प मात्रामे नोन धऽ देल जाइत छैक। तखन सोन बासनक पेनीमे बैसि जाइत छैक जकरा काछिकऽ घड़ियामे गलाय सोनक डऽल प्राप्त कऽ लेल जाइत छैक।

गहनाक पूर्ण आकृति बनि गेलाक बाद सोनार काठक तकधीपर लाह अथवा चपड़ाके जमाकऽ ओहिपर गहनाके गर्म कऽ साटि दैत छैक आ कलम द्वारा गहनाक ऊपरी सतहक अतिरिक्त भागके छोटि ओकरा चमचम बना दैत छैक। एहि प्रक्रियाके छिलाइ कहल जाइत छैक।

गहनाक उपरका सतहपरक मैलीके दूर कऽ ओकरा चमकयवाक प्रक्रियाके सफइया कहल जाइत छैक। सफइयाक हेतु पानिमे दू बूँद खट्टा तेजाब धऽ धोपल गहनाके ओहिमे डुबा देल जाइत छैक आ परचात् रौंठाक पानि ओ बूरुशक सहायतासँ गहनाक मैली दूर कऽ देल जाइत छैक। खट्टा तेजाब ओ शोराक मिश्रणके चटका कहल जाइत छैक। चटकामे किछु काल धरि जेवर धऽ रौंठाक पानि ओ बूरुशसँ सफइया कयने जेवर चमकदार भऽ जाइत छैक। बट्टेदार सोनाक गहनाके शोरा, तृतीया ओ गंधकक संगे गर्म कऽ बूरुश चलओलासँ ओकरा सतहक बट्टा समाप्त भऽ जाइत छैक। पछाति ओकरा रौंठाक पानि ओ बूरुशक सहायतासँ साफ कऽ चमकम कऽ लेल जाइत छैक।

सोन ओ चानीक गहनामे फूल खोषल भागके फूलदार/नक्कासीदार कहल जाइत छैक। उत्पन्न नक्कासीके बेल/बेलबूटा कहल जाइत छैक। जालक आकृतिक गढ़निके जालदार कहल जाइत छैक। क्रमिक उत्तल ओ अवतल सतहसँ युक्त गहनाके पहलदार कहल जाइत छैक। रत्नजटित भूषणके जड़ाव/जड़ाओ कहल जाइत छैक।

सोना गलयवाक क्रममे व्यवहृत सोहागाक जे अंश सोनाक डऽलमे लागल रहैत छैक से कीट कहल जाइत छैक। गहनाक एक अददक हेतु धान शब्दक प्रयोग होइत अछि।

अनेक गहनामे जाफरक आकृतिक लटकन लगाओल रहैत छैक। एकरा भुंडी/भुंडी/पुण्डी/जाफरी कहल जाइत छैक। ओखक आकृतिक बनावटिके अँखुआ कहल जाइत छैक। धातुक छोट सन विषमकोण समचतुर्भुजाकार बनावटिके तक/तीक/चमेल/बघवा कहल जाइत छैक। अर्द्धगोलाक आकृतिक बनावटिके रबा/राबा/राबरी कहल जाइत छैक। दोवर रबासँ युक्त भूषणके दोरब्बी कहल जाइत छैक। दूटा रबाके जोड़ि कऽ बनाओल आकृतिके गोनी/बोर/घुंघरू/झुनकी

कहल जाइत छैक। दालिक आकृतिक चाकर रवाकें चनक/चन्दक कहल जाइत छैक। छोट चनककें चनकी/चन्दकी कहल जाइत छैक। गहनाकें गंधबाक हेतु ओहिपर लगाओल बलयाकार आकृतिकें कोड़ा/कोड़हा/टोप कहल जाइत छैक। धातुक सिकड़ीक लटकैत भागकें लर/लरी कहल जाइत छैक। सामान्य लटकल भागकें लटकन/लटकन कहल जाइत छैक।

बारे सभक परस्परभातसँ उत्पन्न शब्दकें रुनुझुनु कहल जाइत छैक। गहनासँ ध्वनि उत्पन्न करवाक क्रिया झमकायब (प्रसिद्ध कहबी:- पहिरैत अछि सब, झमकाबैत अछि केओ केओ) होइत अछि। फोंक गहनामे पैसल बालुकादिकें पच्ची कहल जाइत छैक। अङ्गकें कसिकऽ आभूत करऽवला गहनाकें कसकस कहल जाइत छैक। शिशिलतया लग्न मेनिहार गहनाकें ढिलढिल कहल जाइत छैक। किञ्चित ढिलढिलकें ढिलढिलाह कहल जाइत छैक।

जखन पोशिन्या सोनारकें सोन दऽ कऽ गहना बनयबाक हेतु कहैत छैक तँ सोनक कनेकटा टुकड़ी काटिकऽ सोनार बानगीक रूपमे पोशिन्याकें दऽ दैत छैक। एहि टुकड़ीकें चाशनी कहल जाइत छैक। निर्मित गहना ओ चाशनीकें कसलापर उत्पन्न समान कस द्वारा ई निश्चित कयल जाइत छैक जे निर्मित गहना देल गेल सोनहिसँ निर्मित भेल अथवा ओहिमे बट्टा कऽ देल गेलैक। अत्यधिक बट्टासँ युक्त गहनाक नकली रूपकें टलहा कहल जाइत छैक।

दूय समान अङ्गमे धारण करवाक समान गहनाक बुगमकें जोड़/जोड़ा कहल जाइत छैक। जोड़मे एकाकीकें बेजोड़/बेजोड़ा कहल जाइत छैक। सोनार गहना बनयबाक ओ बेचबाक धन्धाक संगहि पोशिन्यासँ प्राप्त गहनाकें अमानतिक रूपमे रखि सूदिपर टका सेहो लगबैत अछि। सूदिपर देल टकाक हेतु अमानतिक रूपमे रखल वस्तुकें बन्धक/बन्धक कहल जाइत छैक। बन्धक रखबाक व्यवसायकें बन्धकी/बन्धकी कहल जाइत छैक।

गहना : सामान्यतः शरीरक उत्तमार्गमे सोनक ओ अधर्मार्गमे चानीक गहना धारण करवाक परिपाटी अछि। सोनार द्वारा निर्मित विभिन्न प्रकारक गहनाकें जाहि अंगमे धारण कयल जाइत अछि, तदनुसार ओकरा निम्नलिखित श्रेणीमे विभाजित कयल जा सकैत छैक-1. माथ परक गहना 2. नाकक गहना 3. कानक गहना 4. गर्दनक गहना 5. बाँहक गहना 6. पहुँचीक गहना 7. हाथक आङ्गुरक गहना 8. डोँड़क गहना 9. पैरक गहना ओ 10. कपड़ाक गहना

माथक परक गहना : नवविवाहिता स्वीर्ण सिउँधकें झँपैत एकटा सोनक गहना धारण करैत छथि। एकरा टीका/सीथी/मानिक लट/माडी कहल जाइत छैक।

एकरा उपरका भागमे नकुशी बनल रहैत छैक, जकर सहायतासँ एकरा केसमे फँसा देल जाइत छैक। नकुसीसँ सिउँध झँपबाक भाग जुड़ल रहैत छैक। ई भाग जौक आकृतिक होइछ। सीथीक निचला भाग जे लिलार पर लटकैत रहैत छैक, से गोल पतरक रहैत छैक। एकरा सेहो टीका कहल जाइत छैक। चौखूट रहला पर एकरा चौकठा कहल जाइत छैक। सीथीक एकटा प्रभेदमे टीकाक पाशवंसँ क्रमशः एक-एकटा लर निकलल रहैत छैक जकर नकुशी कनपट्टी लग केसमे फँसा लेल जाइत छैक। एहि लर युग्मसँ युक्त टीकाकें मङ्गीटीका/माङ्गीटीका/मनटीका/वननी (घि.)/टयरा कहल जाइत छैक। ललाटपर सटबाक हेतु प्रयुक्त सोनक अत्यन्त पातर पतरसँ गोल आकृतिक टिकुली सेहो बनैत छलैक। नक्कासोदार टिकुलीकें सिसफूल कहल जाइत छैक। अर्द्धचन्द्राकार कड़ासँ युक्त सिसफूलकें चान/चान्द कहल जाइत छैक। नाम आकृतिक टिकुलीक हेतु बिन्दी शब्दक प्रयोग होइत छल। मुदा सोनक टिकुली, बिन्दी आदिक उपयोग आवि विरले देखल जाइत अछि।

केसकें मुँह दिस छिड़िअयबासँ बचयबाक हेतु दूनु कनपट्टी दिस परस्पर सटल पल्लावला चुट्याक सदृश गहनाकें केसमे खोंसल जाइत छैक। एहि गहनाकें सटिया/नागिन/चुट्टा/किलिप (अ. विलप)/पिन (अ. हेयर पिन) कहल जाइत छैक। खोंपामे चारू कातसँ खोंसबाक हेतु अंग्रेजीक 'यू' अक्षरक आकृतिमे मुड़ल तारक गहनाकें काँटा कहल जाइत छैक। एकर मोड़वला भागमे पाछू दिस फूलदार रहैत छैक जे खोंषापर शोभाधायक होइछ। खोंषाक परितः आवृत करऽवला जालदार गहनाकें जूड़ा/जुड़बन्द/जुड़बन्द कहल जाइत छैक। जुट्टीकें झँपबाक हेतु ओहिमे खोंसबाक हेतु प्रयुक्त गहनाकें चोटी कहल जाइत छैक। एहिमे क्रमिक छोट पानक पातक आकृतिक शृंखला रहैत छैक, जकर निचला भागमे अनेक लर ओ झुनकी लागल रहैत छैक।

नाकक गहना : नाकक दूनु पूरक बाहरवला उपास्थिमे छेद कऽ अनेक प्रकारक गहना धारण कयल जाइत अछि। एहि गहना सभमे छेदमे पैसल फोंक ओ बेलनाकार भागकें चोंगी/चोड़ी कहल जाइत छैक। चोंगीमे नीचा दिससँ तामक एकटा कील सदृश वस्तु लगाओल जाइत छैक जे गहनाकें नाकसँ स्वतः बाहर निकलबासँ बचयबामे सहायक होइत छैक। एहि वस्तुकें तल्ली कहल जाइत छैक। एहि गहना सभक चोड़ीक उपरका भागमे बनल आकृतिक आधारपर एकर अनेक नाम होइत छैक। पानक डंटी विहीन पातक आकृतिवला गहनाकें पनमा, तासक चिड़िया आकारक गहनाकें चिरतन/चिड़िया, चन्द्रमाक आकृतिसँ युक्त गहनाकें नकचन्दा, पुष्पक आकृतिसँ युक्त गहनाकें नकफूल, लौंगक फूलक आकृतिसँ युक्त गहनाकें लौंग, नगयुक्त लौंगकें मोती, चौखूट आकृतिसँ युक्त गहनाकें ठोष, गोलाकार

आकृतिसँ युक्त गहनाकेँ बुट्टा तथा छिलुआ बुट्टाकेँ मरीच कहल जाइत छैक। जाहि नकफूलमे एकटा मध्यवर्ती पैघ रबाक चारुकात छोट-छोट दाना उखारल रहैत छैक, ओकरा छक/छाँक कहल जाइत छैक। अपेक्षाकृत छोट आकृतिक छककेँ छकुली कहल जाइत छैक। अत्यन्त छोट छककेँ खुटिया/खोटला/खोटिला कहल जाइत छैक। रबाक स्थानपर नगसँ युक्त खोटिलाकेँ गुल्फी कहल जाइत छैक।

धियापुताक नाकमे पहिरबाक हेतु प्रयुक्त पातर तारक वलयाकृति गहनाकेँ नथनी/नथुनी कहल जाइत छैक। एहिमे तारक दूनु छोरमे एकटा छोरपर मुन्ही सपूरा धर बनल रहैत छैक जाहिमे दोसर छोरकेँ पैसाकऽ उनारि कऽ बैसा देल जाइत छैक। मुन्हीविहीन मोट तारक नथुनीकेँ नथिआ कहल जाइत छैक। नथिआक निचला भागमे फूलपात काढल रहलापर एवं परिधिवला भागपर नग बैसाओल रहलापर एकरा बेसर/बेसरि/नकबेसर/नकबेसरि कहल जाइत छैक। नकबेसरिमे नीचा दिस लर ओ टोपा लागल रहलापर एकरा झुलनी कहल जाइत छैक। पैघ नथियाकेँ नथ कहल जाइत छैक। नथकेँ सिकड़ी द्वारा कानमे बन्हाक व्यवस्था रहलापर ओकरा टयरा नथिया/नकमुनी (प्रसिद्ध कहबी- क्यो नाके टेढ़ क्यो नकमुनिजे टेढ़) कहल जाइत छैक।

नाकक दूनु पूराक मध्यवर्ती उपास्थिमे धारण करबाक हेतु प्रयुक्त नथिआकेँ नकेल/नकेली कहल जाइत छैक। नाकक बिचला उपास्थिमे धारण करबाक हेतु व्यवहृत किञ्चित बेलनाकार झुलैत अवयववला गहनाकेँ बुलकी/बुलाकी कहल जाइत छैक। पैघ बुलकीकेँ बुलाक कहल जाइत छैक। मुसलमानमे प्रचलित चाकर ओ मध्यम आकृतिक बुलकीकेँ सैलक कहल जाइत छैक।

कानक गहना : कानक उपरका भागमे छेद कऽ नथुनीक आकृतिक गहना धारण कयल जाइत अछि। एहि गहनाकेँ कनेली/कनैली/कनैसी कहल जाइत छैक। फूलदार कनैलीकेँ उतरना कहल जाइत छैक। कानक उपरका भागमे धारण करबाक हेतु प्रयुक्त माछक आकृतिसँ युक्त कनैलीकेँ खुट्टीमछरिया कहल जाइत छैक। कानक निचला लटकैत भागक छेदमे नाके अर्को लौंग, चिरतन, पनमा, मोती आदि गहना धारण कयल जाइत अछि। फूलक आकृतिसँ युक्त कानक चोडोवला गहनाकेँ कनफूल/करनफूल/कर्णफूल/कनरफूल कहल जाइत छैक। उच्चल नक्कासीवला कर्णफूलकेँ टॉप्स (अं.) कहल जाइत छैक। अवतल स्तहपर मीनकारी संयुक्त टॉप्सक एकटा प्रभेद कनपासा होइत अछि। पैघ आकृतिक कर्णफूलकेँ तड़का (सं. ताटङ्क) कहल जाइत छैक। छोट तड़काकेँ तड़की कहल जाइत छैक। तितलीक आकृतिसँ युक्त कर्णफूलकेँ तितली/फतिंगा कहल जाइत छैक। मध्यमे एकटा पैघ रबा ओ तकर चारुकात नक्कासीसँ युक्त कर्णफूलक एकटा प्रभेद खुट्टिला / खुट्टला / खोटिला/खुट्टिया/खुट्टिली/खुट्टली/खुट्टी (वर्ण.)/खुट्टी होइत अछि। सोनक ठोस

ओ गोल पिंडसँ युक्त कर्णफूलकेँ डेला/चटका कहल जाइत छैक। छिलुआ डेलाकेँ हीराकाट के डेला कहल जाइत छैक।

कानक निचला भागमे पहिरबाक हेतु प्रचलित करीब एक इंच व्यासक फाँक पलयाकार गहनाकेँ बाली/डोल/कनबाली कहल जाइत छैक। ठोस ओ पैघ बालीकेँ बाला/कनबाला कहल जाइत छैक। छोट बालीकेँ बलिया/बलेआ कहल जाइत छैक। धियापुताक हेतु चोहरा तारसँ निर्मित बालीकेँ फिरकी कहल जाइत छैक। पुरुषक हेतु ठोस ओ मोट बालीकेँ कुण्डल कहल जाइत छैक। बालीक परिधिवला भागपर काँट सदृश आकृति उखारल रहलापर एकरा वृजबाली कहल जाइत छैक। बालीक परिधिक भीतरी भागमे नीचा दिस फूलदार पत्ती लागल रहलापर एकरा मकरी/माकरी कहल जाइत छैक। माकरीक निचला भागसँ लर ओ बोर लटकैत रहलापर एकरा कड़ी कहल जाइत छैक। मुसलमानिमे प्रचलित एकटा गहनामे कानक उपास्थिक परितः पहिरबाक हेतु चानीक पाँच गोटा बालीक समूह रहैत अछि। एकरा बारि/दूर कहल जाइत छैक।

कानक निचला भागक छेदमे धारण करबाक हेतु प्रचलित ठोस सोनक खूब मोट आकृतिक पिट्टा गहनाकेँ लोर/लोरि/लोइर कहल जाइत छैक। लोरिक निचला भाग फूलदार रहलापर एकरा अमती/अन्ती कहल जाइत छैक।

कानक निचला लटकैत भागक छेदमे नकुशी द्वारा लटकाकऽ पहिरवला गहनाक एकटा प्रभेदकेँ झुमका/लटका कहल जाइत छैक। एहिमे चन्नकक शृंखला द्वारा एकटा गुम्बदाकार वस्तु लटकैत छैक जकरा टोप कहल जाइत छैक। टोपक चारु कात छोट-छोट थोर लागल रहैत छैक। पैघ आकृतिक झुमकाकेँ झुमक/झुम्पक कहल जाइत छैक। झुम्पकक भीतर छोट आकृतिक एकटा अन्य झुमका लागल रहला पर ओकरा डम्पक कहल जाइत छैक। छोट झुमकाकेँ झुमकी कहल जाइत छैक। मुसलमानिमे प्रचलित झुमकामे टोपक स्थानपर चन्द्रमाक आकृति डोलैत रहैत छैक। एहि गहनाकेँ बिजली/बिजुली/बिजुलिया कहल जाइत छैक। कानक सम्पूर्ण भागकेँ झोपऽवला गहनाक एकटा प्रभेदकेँ बीड़/बीँड़ कहल जाइत छैक। बीँड़मे झुम्पक लागल रहलापर एकरा बिड़झुम्पक कहल जाइत छैक।

कर्णफूलमे नीचा दिस लर ओ बोर लटकैत रहलापर एकरा झिमझिमिआ कहल जाइत छैक। झिमझिमिआमे लर ओ बोरक स्थानपर माछक आकृति रहला पर एकरा मछरिया/मछलिया कहल जाइत छैक। कर्णफूलक फूलदार भागक सरले नीचा दिस विभिन्न प्रकारक नक्कासीसँ युक्त चन्द्राकार गहनाक एकटा प्रभेदकेँ ऐरिंग (अं. इयरिंग) कहल जाइत छैक।

निरन्तर उपयोगक कारणे कानक गहना कानक छेदके क्रमहि पैष कऽ दैत छैक। एहन स्थितिमे गहनाक साक्षात् सम्पर्कसे कानके बचयबाक हेतु गहनाक ऊपर लपेटल कपड़ा आदिक टुकड़ीके गेरु/गेरुली कहल जाइत छैक।

गर्दनिक गहना : गर्दनमे सटाकऽ धारण करबाक हेतु प्रयुक्त अग्रभागमे चौरस ओ नक्कासीदार चन्द्राकृति ठोस गहनाके सूता (चणं)/सुइत/सूति/हंसली/हंसुली कहल जाइत छैक। एकर मुँह ऊपर दिस खुलल रहैत छैक आ अन्तिम छोर पर छड़ विपरीत दिशामे पेंटल रहैत छैक। एहि छोरपर हंसक मुखाकृति बनल रहैत छैक जकरा बतकतौली कहल जाइत छैक। मुसलमानिलोकनिमे प्रचलित नौचा दिस बचवा लागल सूतिके तका/तौक/तबक/तकबला हंसुली कहल जाइत छैक। अत्यन्त पातर पत्तरसे निर्मित बोरयुक्त सूतिक प्रभेदके हुमेल/चमेल कहल जाइत छैक। चाकर जालदार पत्तरसे निर्मित गर्दनिके झौपऽवला गहनाक एकटा प्रभेद टीप होइत अछि।

गर्दनमे सोन अथवा चानीक तारमे गाँधल मालाक सदृश अलङ्करणके माला/हार/हरबा/नकलेस (ज.) कहल जाइत छैक। मालामे गाँधल गेल प्रत्येक अददके दाना कहल जाइत छैक। धात्रीक बीया सदृश सोनक गोल, पहलदार ओ छिद्रमय टुकड़ी सभके गैथलासे बनल हारके गिरिमहार/ग्रिमहार/ग्रीवाहार/गिरमलहार कहल जाइत छैक। मटरक दानाक आकृतिक सोनक दाना सभके गाँधिकऽ बनाओल हारके मटरदाना/मटरमाला कहल जाइत छैक। मरीचक आकृतिक छिलुआ दाना सभके गाँधिकऽ बनाओल हारके मरीचदाना कहल जाइत छैक। मध्यसे ऊपर दिस क्रमिक छोट दानावला मूड़ा ओ सोनक हारके मोहरमाला/मोहनमाला कहल जाइत छैक। मोतीक हारके मोतीमाला कहल जाइत छैक। एहिमे दूटा मोतीक दानाक बीच देल सोन अथवा चानीक बेलनाकार टुकड़ीके टोन/हारी कहल जाइत छैक। तीनटा कऽ मोती आ एकटा कऽ चानी अथवा सोनक टोन दऽ बनाओल हारके मंगलसूत्र कहल जाइत छैक। मूड़ाक हारके मुड़बा कहल जाइत छैक। पैष आकृतिक सोनक दानासे निर्मित छोट सन हारके कंठा/कंठमाला कहल जाइत छैक। कटहरक उपरका सतहक सदृश अवतलोलल सतहवला दानासे बनल हारके काँट/कटसर/कटसरि/कटसरी/कटेसर कहल जाइत छैक। पानक पातक आकृतिक अनेक पत्तरके सम्बद्ध कऽ बनाओल हारके जोगिनी/जोगौली कहल जाइत छैक। बेलनाकार दानाके गाँधिकऽ बनाओल हारके चाँपकली कहल जाइत छैक। चम्पाक फूलक सदृश दानाके गाँधिकऽ बनाओल हारके चम्पाकली कहल जाइत छैक। गौक आकृतिक दानाक समूहसे बनल हारके जड़ कहल जाइत छैक। सीसाक पातर बेलनाकार टुकड़ीक बीच-बीचमे सोनक नाम आकृतिक छिद्रमय दानाके गाँधि कऽ बनाओल हारके पुरहरि कहल जाइत छैक।

हार सभक निचला भागमे चौखूट अथवा गोल आकृतिक नक्कासीयुक्त पत्तर लगाओल जाइत अछि। एहि वस्तुके रॉकेट/लॉकेट कहल जाइत छैक। लॉकेटमे सीपक नग लागल रहलापर ओकरा सीपी कहल जाइत छैक।

गर्दनमे पहिरबाक हेतु प्रयुक्त अनेक गहनाके डोरामे गाँधिकऽ धारण कयल जाइत अछि। एहि गहना सभमे किछुमे डोरा पैसयबाक हेतु चलयकार पत्तर लागल रहैत छैक। एहि चलयके कोड़ा/कोरहा कहल जाइत छैक। कोड़ामे रिक्त स्थानके घर कहल जाइत छैक।

कोड़ा लागल चौखूट आकृतिक गहनाके चकुठा/चौकठा कहल जाइत छैक। छोट चकुठाके चकुठी/चौकठी/चकती कहल जाइत छैक। कोड़ा लागल ठोस ओ बेलनाकार गहनाके ठुमरी कहल जाइत छैक। कुसियारक गुल्लीक आकृतिक छिद्रमय टुकड़ीके डोराके गैथाव कनिआके पहिरयबाक व्यवहार छैक। एहि गहनाके डोलना/डोलना चौका कहल जाइत छैक। छोट डोलना चौकाके डोलना चौकी कहल जाइत छैक। नग अथवा मीनासे युक्त कोड़ा लागल राकेटके डोरामे गैथौलासे बनल गहनाके जूगनू/जुगलू कहल जाइत छैक। हनुमानजीक आकृति खोधल जूगनूके हलुमानी कहल जाइत छैक। नेनाक हेतु छोट हलुमानीके धुकधुकी कहल जाइत छैक। सम्पूर्ण चन्द्रमाक आकृतिक जूगनूके जितिया कहल जाइत छैक। अर्द्धचन्द्रकार आकृतिवला चानीक ठोस टुकड़ीसे निर्मित कोड़ा लागल गहनाके चाँद/चान कहल जाइत छैक। ताम अथवा चानीक नाम पत्तरपर शिशुक आकृति खोधल कोड़ायुक्त गहनाके सहोदरा कहल जाइत छैक। जाहि नेनाक अग्रज सोदर मुइल रहैत छैक ओकरा ई गहना डोरामे गैथाव गर्दनमे धारण कराओल जाइत छैक। जाहि स्त्रीक सौतिन मुइल रहैत छैक ओ नारीक आकृति खोधल सहोदरा सदृश गहना धारण करैत अछि। एकरा सौत/सौतिन/सौतिनिआ/साल कहल जाइत छैक। सितला माताक आकृतिसे युक्त सहोदरा सदृश गहनाके सितला कहल जाइत छैक। बाघक नहक आकृतिक नगके सोनमे मढ़ाव डोरामे गाँधि धारण कयल जाइत अछि। एहि गहनाके बघनहा/बघनही कहल जाइत छैक। सुगरक दाँतक आकृतिक टेढ़ नगके चानी अथवा सोनमे मढ़ाव डोरामे गाँधि कऽ गर्दनमे धारण कयल जाइत छैक। एहि गहनाके दाँत कहल जाइत छैक। धियापुताके पहिरयबाक हेतु प्रयुक्त मोतीक मालाक एकटा प्रभेद नजरिया-गुजरिया कहल जाइत छैक। एहिमे लॉकेटमे तांत्रिक वस्तु देल रहैत छैक। लहसुनक पोरक आकृतिक एवं कोड़ा लागल गहना जकरा डोरामे गैथाकऽ गर्दनमे धारण कयल जाइछ, से लशुनी/लहसुनिआ कहल जाइत छैक। चम्हौड़ीक फलक आकृतिक एहने गहनाके चम्हौड़ीदाना कहल जाइत छैक। ताम, चानी अथवा अष्टधातुक बेलनाकार अथवा चौखूट गहनामे तांत्रिक वस्तुके राखि गर्दनमे धारण

कयल जाइत अछि। एहि गहना सदृश वस्तुकेँ जन्त्र/जन्तर कहल जाइत छैक। मुसलमानलोकनिमे प्रयुक्त चक्रुवा सदृश जन्तरकेँ ताबीज कहल जाइत छैक।

सोनाक सिक्काक आकृतिक वस्तुमे कोड़ा लगाकऽ पाँच-सातक समूहमे गँथाकऽ गर्दीनिमे धारण कयल जाइत रहल अछि। एक भरिक सोनाक सिक्काक समूहक हारकेँ असफीक छड़, आठ आना भरिक सोनाक सिक्काक समूहक हारकेँ अठनीक छड़ आ चारि आना भरिक सोनाक सिक्काक समूहक हारकेँ चौअनी/सुक्कीक छड़ कहल जाइत छैक। चानीक सिक्का अथवा तदाकार चानीक गहना अथवा आधुनिको सिक्कामे कोड़ा लगाकऽ डोरमे गँथाकऽ गर्दीनिमे धारण कयल जाइत अछि। एहि गहनाकेँ हेकल/हेंकल/हयकल/हँयकल/हैकल कहल जाइत छैक।

सोन अथवा चानीक पातर तारसँ निर्मित छोट-छोट वलयक शृंखलासँ निर्मित हारकेँ सिङ्कली (बर्ण.)/सिकड़ी/घेन (अ.) कहल जाइत छैक। समतल वलयक एकहरा सिकड़ीकेँ एकावली (बर्ण.)/रस्सी सिकड़ी कहल जाइत छैक। एँठल वलयक एकहरा सिकड़ीकेँ बिच्छा सिकड़ी/गोप/गोफ/घुनसी (घि.) कहल जाइत छैक। चौपि कऽ किञ्चित चाकर कयल तारक वलयसँ निर्मित सिकड़ीकेँ चपुआ सिकड़ी कहल जाइत छैक। सिकड़ीमे प्रत्येक वलयकेँ गुटका कहल जाइत छैक। दूटा वलयकेँ परस्पर सम्बद्ध कऽ बनाओल एकटा गुटकाक शृंखलासँ निर्मित सिकड़ीकेँ कदम सिकड़ी कहल जाइत छैक। चारि गोटा वलयकेँ सम्बद्ध कऽ बनाओल एकटा गुटकाक शृंखलासँ निर्मित सिकड़ीकेँ दोहरा कदम सिकड़ी कहल जाइत छैक। दूटा सिकड़ीकेँ परस्पर सटाकऽ सम्बद्ध कयलासँ बनल सिकड़ीक प्रभेदकेँ टीबी सिकड़ी कहल जाइत छैक। दोहरा कदम सिकड़ीक प्रत्येक गुटका परस्पर गूहल रहलापर एकरा चोटी सिकड़ी/चीकड़िया कहल जाइत छैक। चाकर पत्तरक चौखुट शृंखलासँ निर्मित सिकड़ीकेँ गोटा सिकड़ी कहल जाइत छैक। अत्यन्त पातर तारसँ निर्मित सिकड़ीकेँ बद्धी कहल जाइत छैक। आइकातिह सिकड़ीक स्थानमे घेन शब्दक प्रयोगाधिक्य देखल जाइछ।

सिकड़ीक निर्माणक हेतु धातुक काटल तारक टुकड़ीकेँ फरसी कहल जाइत छैक। दूटा फरसीकेँ परस्पर सम्बद्ध कयलासँ बनल शृंखलाकेँ गूढ़ा कहल जाइत छैक। गूढ़ाक शृंखलाकेँ लर कहल जाइत अछि। छाती पर पाँच-सात गोटा लटकैत लर ओ बीच-बीचमे गोल-गोल नक्कासीदार पत्तरसँ युक्त चन्द्राकार हारकेँ घन्धार/चनरहार कहल जाइत छैक। नगक काजसँ युक्त चन्द्रहारकेँ झिलमिली हार कहल जाइत छैक। दूटा क्रमशः पैप आकृतिक सिकड़ीकेँ परस्पर सम्बद्ध कऽ बनओल हारकेँ दुलरी, तीनटा क्रमशः पैप आकृतिक सिकड़ीकेँ परस्पर सम्बद्ध कऽ बनाओल हारकेँ तिलरी/तेलरी, पाँचटा क्रमशः पैप आकृतिक सिकड़ीकेँ परस्पर

सम्बद्ध कऽ बनाओल हारकेँ पचलरी ओ सातटा क्रमशः पैप आकृतिक सिकड़ीकेँ सम्बद्ध कऽ बनाओल हारकेँ सतलरी कहल जाइत छैक। एकटा गहन्यामे गर्दीनसँ लटकैत सिकड़ीमे नाभि लग लॉकेट लटकैत रहैत छैक आ ओहि लॉकेटसँ दूनु दिस लर निकलल रहैत छैक जे पीठपर स्थित लाकेटसँ सम्बद्ध रहैत छैक। एहि गहनाकेँ पेटबद्धी कहल जाइत छैक।

हार, सिकड़ी आदिक पृष्ठ भागमे छोरकेँ सम्बद्ध करवाक हेतु बनाओल नकुराकेँ कुलावा/कुलेवा/बगुलदानी कहल जाइत छैक।

बाँहिक गहना : गरदीनजे जकाँ बाँहपर सेहो चक्रुवा, जन्त्र, चान आदि गहनाकेँ डोरमे गँथाकऽ धारण कयल जाइत अछि। चौदह गोटा पहलदार गोल दानासँ युक्त बाँहपर धारण करवाक हेतु प्रयुक्त चानीक गहनाकेँ अनन्त/अनन्ता/अनन्दा/गोलकी कहल जाइत छैक। अत्यन्त सूक्ष्म आकृतिक दानावला अनन्तकेँ किरमिछ कहल जाइत छैक। जाहि व्यक्तिक हाथमे कनकनी रहैत छैक ओ बाँहपर तामक मोटा तारक वलय धारण करैत अछि। एकरा टन्टा कहल जाइत छैक। चानी अथवा सोनाक चाकर पत्तरसँ निर्मित बाँहपर धारण करवाक हेतु प्रयुक्त सामक आकृतिक गहनाकेँ पात/पाइत/पाति कहल जाइत छैक। अपेक्षाकृत कम चाकर पातिकेँ टाड़/टाँड़/टड़िवा कहल जाइत छैक। सोन अथवा चानीक मोटा छड़सँ निर्मित बाँहपर धारण करवाक वलयाकार गहनाकेँ लपेट कहल जाइत छैक। शंखनाभिकेँ सोन अथवा चानीमे सम्बद्ध कऽ कोड़ा लगाय डोरामे गँथाकऽ बाँहपर धारण कयल जाइत छैक। एहि गहनाकेँ शंखलामी कहल जाइत छैक। सपताक डोराक संगे सोन अथवा चानीक स्प्रिंगक आकृतिक वस्तु धारण कयल जाइत अछि। एकरा गूना कहल जाइत छैक। चानीक नओ गोटा बेलनाकार दानाकेँ डोरामे गँथाकऽ बाँहपर धारण कयल जाइत अछि। एहि गहनाकेँ नवग्रह/नौग्रह/नौग्रही कहल जाइत छैक। नगयुक्त नवग्रहकेँ नौनगा कहल जाइत छैक। छक सदृश तीन गोटा चानीक वस्तुकेँ डोरामे गँथाय बाँहपर धारण कयल जाइत अछि। एहि गहनाकेँ तेमनिवा कहल जाइत छैक। अददक संख्या पाँच रहला पर एकरा पचबनिजा कहल जाइत छैक।

चानीक चाकर अर्द्धचन्द्राकार पत्तरसँ निर्मित बाँहपर धारण करवाक हेतु प्रयुक्त गहनाकेँ बाजू/बजुआ/बाजूबन्द/बाजूबन/बाजूबन्न/बजुल्ला/भुजबन्द/भुजबन कहल जाइत छैक। रबाक आकृति उच्चारल बाजूकेँ रबड कहल जाइत छैक। लहरिक आकृतिमे मोड़ल चानीक तारक दूनु कातमे लागल कोड़ाक सहायतासँ डोरामे गँथाकऽ बनाओल अर्द्धचन्द्राकार बाँहिक भूषणकेँ लहेरिया बाजू/कटुबी बाजू/कटुबी कहल जाइत छैक। लहेरिया बाजूक ऊपरसँ धारण करवाक कुन्हरक फूलक आकृतिक चानीक टुकड़ीक समूहसँ निर्मित गहना केँ ककोड़हा/

ककोड़वा/कोपराहा बाजू कहल जाइत छैक। मृदङक आकृतिक दानाक पाँच गोट समूहकेँ डोरमे गँथाकऽ बाँह पर धारण करवाक भूषणकेँ बिजौठ/बिजौठ/बिजौठा/मुठला कहल जाइत छैक। गोल दानावला जालदार बिजौठक सदृश गहनाकेँ विरखी/विरैठी/ (वि.) कहल जाइत छैक। केहुनी लग धारण करवाक हेतु प्रयुक्त गहनाक एकटा प्रभेदकेँ कुसियारक गेंडी/जइसम/जइसन/जउसम/ जउसन/जसोन्ह कहल जाइत छैक। इहो डोरमे गँथल जाइत अछि। एहिमे पाँच गोट दाना होइत छैक। प्रत्येक दानामे दु-दुटा परस्पर सम्बद्ध जन्वक आकृतिक फोंक वस्तु रहैत छैक। यंत्रक मुँह उत्थर बनाबटि द्वारा बन्द रहैत छैक तथा ओहिपर विन्दुक आकृति उखारल रहैत छैक। तीन गोट यंत्रकृति वस्तुकेँ परस्पर सम्बद्ध कऽ बनाओल जइसमक प्रभेदकेँ तिनखंडी आ पाँच गोट यंत्रकृति वस्तुकेँ परस्पर सम्बद्ध कऽ बनाओल प्रभेदकेँ पचखंडी कहल जाइत छैक। मयूरक पोंखक आकृतिक केहुनीपर धारण करवाक हेतु प्रचलित गहनाकेँ कृष्णाचूर/कृष्णाचूरा कहल जाइत छैक। चानीक पत्तरक फुलदार गहनाकेँ बाँके कहल जाइत छैक।

बाजू, बिजौठ, बाँक, जइसन आदि गहनाकेँ गँथाक डोराक नीचा लटकैत भागक छोरपर एकटा गोल आकृतिक पहलदार दाना लटकैत रहैत छैक। एकरा भुंडी/भूडी/सुराही कहल जाइत छैक। चानीक पत्तरक उपरका भागमे नाम-नाम नक्काशीदार कोसासँ युक्त बाँहक गहना ठेक कहल जाइत अछि।

पहुँचीक गहना : छोट नेनाक पहुँचीपर धारण करवाक चानीक ठोस वलयकेँ मढा/माठा/मठबा/ मठिया/बलिया/हथना कहल जाइत छैक। एकर खुलल मुँह पर बाधक मुखाकृति बनल रहैत छैक जकरा बधमूँहा कहल जाइत छैक।

स्त्रीगणक पहुँचीपर धारण करवाक हेतु प्रचलित करीब दू आङुर चाकर नक्कासीदार वलयकेँ पहुँची कहल जाइत छैक। एहिमे एकटा पत्तर बाह्य भागमे रहैत छैक जाहि पर नक्कासी कयल रहैत छैक आ ओहि पत्तरक भीतरी भागमे एकटा अन्य पत्तर रहैछ जे उपरका पत्तरसँ छोट रहैछ। दू पत्तरक बीचवला रिक्त स्थान चानीक वेलनाकार टुकड़ी द्वारा स्थान-स्थानपर भरल रहैत छैक। एहि गहनामे दूटा अदद परस्पर सम्बद्ध रहैत छैक। खोलवाक हेतु एहिमे एकठाम मुँह बनल रहैत छैक जतऽ चानीक कील द्वारा दूनु पृथक्कृत भागकेँ सम्बद्ध कयल जा सकैत छैक। एहि कीलकेँ खील कहल जाइत छैक।

स्त्रीगण हाथमे सोन ओ चानीक कम चाकर पत्तरसँ निर्मित वलय धारण करैत छथि। एहि वलयकेँ चुलि (बर्ण.)/चुड़ी/चूड़ि/चूडी कहल जाइत छैक। हाथक अप्रभागमे धारण करवाक हेतु प्रयुक्त डोरी जकाँ ऐतल तारसँ निर्मित चूडीकेँ अगुआ/अगेली कहल जाइत छैक। अपेक्षाकृत अधिक चाकर पत्तरसँ निर्मित उत्तल

सतहवला चूडीकेँ बिचला/बिचली/छन/छन्द कहल जाइत छैक। पहुँचीपर पृष्ठभागमे धारण करवाक गोल सतहवला चूडीकेँ पछुआ/पिछुआ/पिछेली कहल जाइत छैक। चूडीक ऊपरसँ पहुँचीक अग्रभागमे धारण करवाक हेतु प्रचलित करीब एक आङुर चाकर, मोट ओ नक्कासीदार वलयकेँ वलय (बर्ण.)/बाला कहल जाइत छैक। बालाक एकटा प्रभेदमे भीतर दिस एकटा चाकर पत्तरक बाह्य भागमे क्रमिक अवतलोत्तल सतह बनाओल रहैत छैक। एहि बालाकेँ बड़हरा/बड़हरी कहल जाइत छैक। पातर तारक बड़हरीकेँ अमिरती / तारकसी कहल जाइत छैक। बड़हरीक उपरका भागमे सरिसोक दाना सदृश नक्कासी रहलापर एकरा दरोबी कहल जाइत छैक। पैलाक कनखाक उपरका भागक आकृतिक चूडीकेँ टोड़ा/तोंड़ा/तोड़िआ कहल जाइत छैक। भीतरमे तामक तारसँ युक्त सोनाक चूडीक प्रभेद टड्डा कहल जाइत अछि।

काँससँ निर्मित चूडीकेँ बाँह/बाँही/बहिआ कहल जाइत छैक। बाँहक समूहमे आगू ओ पाछू लगयवाक हेतु प्रचलित अपेक्षाकृत चाकर चूडीकेँ बन/बन्द कहल जाइत छैक। चप्पत चूडीक एकटा प्रभेद कतरी/कटबी/कटुबी होइत अछि। बाहर दिस काँट सदृश आकृतिसँ युक्त चूडीकेँ खसिया कहल जाइत छैक। उत्तल सतहवला खसियाकेँ सबरबी कहल जाइत छैक। तीसीक फूलक आकृतिक गर्दिससँ युक्त चूडीकेँ तिसियौटा कहल जाइत छैक। ऐंदुआ चानीक तारसँ निर्मित चूडीक प्रभेदकेँ रुल्ली कहल जाइत छैक। चाकर चूडीक एकटा प्रभेदकेँ पटरी कहल जाइत छैक। अउँठी जकाँ एक-दू-ठाम नग बैसाओल सोनक चाकर चूडीकेँ बाउटी/बाओटी कहल जाइत छैक। बालाक एकटा प्रभेदमे दूनु कात दूटा चूडी मध्यमे फूल ओ जाल द्वारा सम्बद्ध रहैत छैक। एहि बालाकेँ बएताना कहल जाइत छैक। निम्नवर्गमे चारि-पाँचटा चूडीक सम्बद्ध रूपकेँ धारण कयल जाइत अछि, जकरा रुपौटी कहल जाइत छैक। मुलसमानिलोकनिमे व्यवहृत जालदार चाकर चूडीकेँ समसेबन्द/समसेर बन्द/समसेवन कहल जाइत छैक।

तामक छड़पर सोनक पत्तर लपेटि कऽ बनाओल फूलदार चूडीक प्रभेदकेँ टड्डा कहल जाइत छैक। गोल ओ फोंक फूलदार बलियाकेँ काँकन/कंकन/कंकना/कंगन/कंगन/कंगना/कंगना कहल जाइत छैक। एकर छोट प्रभेद ककनी/कगनी होइत अछि।

पहुँचीक एकटा गहनामे तरहल्यौक पृष्ठ भाग पर एकटा पैघ पनमा रहैत छैक, जाहिसँ पाँच गोट लर आगू दिस निकलल रहैत छैक। ओ लर सभ क्रमशःपाँचो आङुरक औँटीसँ सम्बद्ध रहैत छैक तथा पाँच गोट लर पाछू दिस निकलल रहैत छैक जे चाकर पत्तरक फूलदार वलयसँ पहुँचीपर सम्बद्ध रहैत छैक। एहि गहनाकेँ

हथसंकर/हाथसंकर कहल जाइत छैक। कंराक कोसा सन-सन चानी अथवा सोनक टुकड़ीक नओ गोटक समूहकें डोरमे गाँध कऽ पहुँचीपर धारण कयल जाइत अछि। एहि गहनाकें नधुरी/नीधरी/लधुरी कहल जाइत छैक।

हाथक आङ्कुरक गहना : हाथक आङ्कुरमे पहिरबाक हेतु प्रचलित बलयाकार गहनाकें अँगूठी/अउँठी/औँठी कहल जाइत छैक। जाहि औँठीक उपरका भागमे औंखक आकृति बनल रहैत छैक ओकरा अँखुआ कहल जाइत छैक। उपरका भागमे नगसँ युक्त अउँठीकें पथरीटी कहल जाइत छैक। ऐंटल तारसँ निर्मित औँठीकें ऐंटुआ कहल जाइत छैक। मोट तारक ठोस अउँठीकें छल्ला कहल जाइत छैक। तीनटा तारकें ऐँठिकऽ निर्मित अउँठीकें तिनछलिया कहल जाइत छैक। जाहि अउँठीमे नगक स्थानपर छोट सन अबना लागल रहैत छैक ओकरा आरसि/आरसी कहल जाइत छैक। जालक आकृतिसँ युक्त औँठीकें जालदार आ फूलक आकृति उखारल औँठीकें फूलदार कहल जाइत छैक। जाहि औँठीक उपरका भागमे बोर लागल रहैत छैक, ओकरा मुनरका (सं. मुद्रिका) कहल जाइत छैक। छोट मुनरकाकें मुन्द्री/मुन्दरी/मुनरी/मुनरकी कहल जाइत छैक। जनउमे धारण करवाक हेतु प्रचलित ताम अथवा सोनक पवित्रतासूचक औँठी पवित्री कहल जाइत छैक। मुसलमानलोकनि सिकड़ीसँ निर्मित एकटा औँठी धारण करैत छथि जकरा खोलि देलापर पुनः सोझायब कठिन होइत छैक। एहि औँठीकें गोरखधन्वारी/गोरखधन्वारी/औझरीआ/झगरौआ कहल जाइत छैक। एकर सभक अतिरिक्त ग्रियर्सन बदलोली, मथानी, बदामी आदि अँगूठीक प्रभेदक उल्लेख कयने छथि (बिहार पीपैट लाइफ, पृ.-195), मुदा सोनार सभ एहि प्रभेद सभक व्याख्या नहि प्रस्तुत कऽ सकल।

डौंडक गहना : नेनाक डराडोरमे पहिरबाक हेतु प्रचलित चानीक फाँक गदा सूदरा गहनाकें छुछरी कहल जाइत छैक। नेनाक डौंडकें आवृत करऽवला करीब एक आङ्कुर चाकर चानीक पहलदार पतरक गहनाकें कमरधनी कहल जाइत छैक। एहिमे स्थान-स्थान पर घुघरू लागल रहैत छैक। नेनाक डौंडमे पहिरबाक चानीक सिकड़ीकें सेहो करधनी/करमधनी/हरहरा कहल जाइत छैक। स्त्रौंगण डौंडमे करीब तीन आङ्कुर चाकर चानीक गहना धारण करैत छथि। एहि गहनाक मुख्य भाग चौखुट पतर ओ सिकड़ीसँ बनल रहैत छैक। एकरा मेपल/मेपला/डौंडकस/कमरकस/कमरजेब कहल जाइत छैक। चाभीक समूहकें डौंडमे लटकाकऽ रखबाक हेतु नकुशीयुक्त चानीक गहनाकें खोसना/झब्बा/झबिया/झाबा/डौंडपेंच कहल जाइत छैक। साडीक काँचामे लगयबाक हेतु प्रचलित झुमकाक आकृतिक चानीक गहनाकें कोचबन/कोचबन्द/कोचबन्न कहल जाइत छैक। जाफरक आकृतिक कोचबनकें जाफरी कहल जाइत छैक।

पैरक गहना : धियापुताक पैरक घुट्टीपर पहिरबाक हेतु प्रचलित चानीक ठोस, मोट और बलयाकार गहनाकें गोरा/गोरहा/गोड़ना/गोरहन/गोरांव (व.इ.) कहल जाइत छैक। एहूमे माठा जकाँ बघमुँहा बनल रहैत छैक। सवान स्त्रीक गोड़विकें कड़ा/काड़ा कहल जाइत छैक। फाँक काड़ाक भीतरी भागमे लोहक गोली देल रहैत छैक, जे गतिक क्रममे ध्वनि उत्पन्न करैत छैक। एहन काड़ाकें बाजवला काड़ा कहल जाइत छैक। पैरमे पहिरबाक हेतु प्रचलित चानीक चूड़ीक समूहकें छड़ड़ा/छाड़ा/छड़ड़ा कहल जाइत छैक। करीब दू आङ्कुर चाकर चानीक पतरकें लहरिक आकृतिमे मोड़ि कऽ घुट्टी पर धारण कयल जाइत अछि। एहि गहनाकें पैरी/पैरम कहल जाइत छैक। बोरयुक्त पैरीकें जेहरि कहल जाइत छैक। चानीक कम चाकर जेहरि जाहिमे कतहु-कतहु पैष-पैष बोर लागल रहैत छैक आ बोरमे लोहक छोट-छोट दाना रहैत छैक जे गतिक क्रममे ध्वनि उत्पन्न करैत छैक, से पजेब/पाजेब/पायजेब/पौजेब/पाँवजेब कहल जाइत छैक। एहिमे ध्वनिकारक बोरकें बाज कहल जाइत छैक। पैरक उपरका भागकें झँपैत एँडीक दिसुक सम्पूर्ण भागकें आच्छादित करऽवला ओ नीचा दिस जइक आकृतिसँ युक्त पौजेबकें साट कहल जाइत छैक। जइक आकृतिकें जबड कहल जाइत छैक। बाजवला साटकें पायल/पाइल कहल जाइत छैक। खूब भारी पायलकें तोड़ा कहल जाइत छैक। नीचा दिस छोट-छोट बोर लागल पायलकें नुपूर/नेपूर/नेपुल (प्राचीन शब्द नेर) कहल जाइत छैक। बाजवला भारी पायलकें पैजनी/पँजनी कहल जाइत छैक। पैरमे पहिरबाक हेतु प्रचलित घुघरूक समूहकें पावट/पावटी कहल जाइत छैक। एहिमे काँसक पैष-पैष घुघरूक समूह रहैत छैक। पैरक एकटा गहनामे पाँचो आङ्कुरक औँठी लर द्वारा पैरक उपरका भागक मध्यमे स्थित गोल नक्कासीदार पतरसँ सम्बद्ध रहैत छैक आ ओहि पतरसँ निकलल लर पौजेबसँ सम्बद्ध रहैत छैक। एहि गहनाकें पैरसंकर/पाँवसंकर कहल जाइत छैक।

पैरक आङ्कुरमे पहिरबाक हेतु प्रचलित अउँठीकें बिछिया/बिछुआ कहल जाइत छैक। ई सामान्यतः मध्यवर्ती तीनू आङ्कुरमे पहिरल जाइत अछि। पैरक अउँठामे पहिरबाक हेतु प्रचलित बिछियाकें औन्ही/पोर कहल जाइत छैक।

कपड़ाक गहना : पूर्वमे सोन अथवा चानीक चौअनीक आकृतिक टुकड़ी सभकें पोप काढ़बाक स्थानपर साडीमे गाँध कऽ धारण कयल जाइत छल। एहि गहनाकें मनीरी कहल जाइत छलैक। साडीक घोचवला भागक पार्श्वमे अर्द्धगोलकक आकृतिक बोर लागल छोट-छोट गहना लगाओल जाइत छल जकरा कटोरी कहल जाइत छलैक। खाँइछाक अग्रभागमे लगाओल मनोरी अथवा कटोरीकें अँचरी कहल जाइत छलैक। अनेक प्रकारक अङ्गवस्त्रमे सोन ओ चानीक घुतामक प्रयोग सेहो होइत छल अछि।

एकर अतिरिक्त सोन, चानी ओ अष्टधातुसँ भगवानक आकृति सेहो बनाओल जाइत रहल अछि। एकरा मूर्त/मुर्ति/मूर्ती/विग्रह कहल जाइत छैक। भगवानक मूर्तिक माथवला भागकेँ इषबाक हेतु त्रिकोण आकृतिक गहनाकेँ मकुट/मुकुट कहल जाइत छैक। गौड़ पुजबाक हेतु सोन अथवा चानीक छोट सन छीपक व्यवहार होइत छैक। एकरा सोहगौली कहल जाइत छैक। श्राद्धमे प्रयुक्त धातुक मनुष्याकृतिकेँ काञ्चनपुरुष कहल जाइत छैक। श्राद्धहिमे सपिंडीकरणक विधिमे पिंडकेँ सोन अथवा चानीक दण्डाकार छद्मसँ कटबाक विधान छैक। एकरा शलाका कहल जाइत छैक।

एतावता सोन ओ चानीसँ निर्मित विभिन्न प्रकारक गहना ओ वस्तुसँ सम्बद्ध विपुल शब्दावलीक प्रयोग सोनारक व्यवसायमे होइत छैक। गहनाक अधिक प्रयोगकेँ चलनि/चलनिसारि कहल जाइत छैक। चलनि जनरुचिक अनुरूप बदलैत रहबाक कारणेँ सोनारक उत्पादन सामग्रीमे अनेक ओकर अर्थक संग लोपक स्थितिमे अछि। सोनारक शब्दावली अत्यन्त सूक्ष्म दृष्टिक पात्र ओ पारिभाषिक स्वरूपक अछि। स्वरूपमे अल्प परिवर्तनसँ उत्पादन सामग्रीक हेतु भिन्न शब्द भेटैत अछि मुदा भिन्न डिजाइनक वस्तुक हेतु सेहो समान शब्दक व्यवहार होइत रहल अछि।

निष्कर्ष : धातु व्यवसाय सम्बन्धी शब्दावलीक व्याख्यात्मक अध्ययनसँ ई स्पष्ट होइत अछि जे एहि व्यवसायमे आधार सामग्रीक हेतु आवात पर निर्भरताक कारणेँ एहि सामग्री सभकेँ प्रकृतिसँ प्राप्त करबाक हेतु प्रयुक्त विधिसँ सम्बद्ध शब्दावलीक प्रयोग सम्बद्ध व्यवसायमे नहि होइत रहल अछि। धातु व्यवसायमे अनेक औजार सामान्य अछि, मुदा कार्यक भिन्नताक आधारपर औजारक आकृतिमे क्रमिक परिवर्तनसँ ओकर नामसँ सम्बद्ध शब्दावलीमे सेहो परिवर्तन देखल जाइत अछि। क्रमिक मशीनीकरणक प्रभावें लोहार ओ कसेराक अनेक औजारसँ सम्बद्ध शब्दावली लोपक स्थितिमे अछि। उत्पादन सामग्रीक दृष्टिमे लोहारक व्यवसायमे अपेक्षाकृत कम शब्दक प्रयोग होइत छैक। कसेराक उत्पादन सामग्रीमे अधिकांश आयातित होयबाक कारणेँ ओकरा आवातक स्थानक नामपर चीन्हल जाइत छैक। अल्मुनियम, लोह, प्लास्टिक आदिक पात्रक स्थानापन्न रूपेँ व्यवहारक प्रचलन भेने कसेराक व्यवसाय तथा ओकर शब्दावली संक्रमित भऽ रहल अछि। सोनारक शब्दावली विपुल अछि, मुदा आभूषणमे जनरुचिक प्रत्यक्ष प्रभावक कारणेँ पुरान गहना सभसँ सम्बद्ध शब्द सम लोपक स्थितिमे अछि।



षष्ठ अध्याय

अन्य पारम्परिक जातीय व्यवसाय सम्बन्धी शब्दावली

मिथिला मध्य प्रचलित अन्य पारम्परिक जातीय व्यवसाय सभकेँ तीन श्रेणीमे विभाजित कयल जा सकैत अछि।

१. खाद्य सम्बन्धी व्यवसाय
२. पेय सम्बन्धी व्यवसाय
३. प्रसाधन सम्बन्धी व्यवसाय।

भुजा भूजब, मधुर बनायब, तेल पेड़ब, नोन बनायब, मधु छोड़ावब ओ पान उपजायब खाद्य सामग्रीसँ सम्बद्ध पारम्परिक जातीय व्यवसाय थिक। एहि व्यवसाय सभमे क्रमशः कानू, हलुआइ, तेली, नोनिया, कुरेड़ी, ओ बरइ जाति लागल रहल छथि। मुदा नोनियाक व्यवसाय आब समाप्त भऽ गेल अछि।

तारी ओ दाढ़क उत्पादन पेय सम्बन्धी व्यवसाय थिक। एहिमे क्रमशः पासो, ओ सूड़ी तथा कलवार जाति लागल रहल छथि। कानूनी प्रतिबन्धक कारणेँ अधिकांश सूड़ी ओ कलवार आब दारु व्यवसायसँ विरत भऽ गेल छथि आ हिनक व्यवसाय जाति निरपेक्ष जकाँ भऽ गेल अछि।

प्रसाधन सम्बन्धी व्यवसायमे लाहक घुड़ी बनयबाक, चामक जुता बनयबाक आ माला गँथबाक व्यवसाय अवैत अछि। एहि तीनूमे क्रमशः लहरी, चमार ओ माली जाति लागल छथि।

कानू

आधार सामग्री : कानूक आधार सामग्री भुजा भूजि कऽ खयबा योग्य विभिन्न प्रकारक अन्न होइत अछि। लोक धान, चाउर, मकड़, वूट/चना, मटर, राहरि, चीन, कुतरुम, जनेरा/चिउर/जनेर, जी, गहुँ आदिकेँ भूजि कऽ खाइत अछि। आइकाल्हि मील द्वारा निर्मित विशेष प्रकारक चाउरक उपयोग मुरही भुजायक हेतु होइत छैक। एकरा कलहा/चापा कहल जाइत छैक। चओरसँ भेंट, खोभी ओ रामदाना प्राप्त होइत छैक। एहू तीनू अन्नक लावा भूजल जाइत अछि। एकरा सभक

कऽरकं डेढ़ी कहल जाइत छैक। डेढ़ीमे अत्यन्त सूक्ष्म आकृतिक अन्न रहैत छैक। घेंटक डेढ़ीसँ प्राप्त महुआक आकृतिक अन्नकें **महुआनि** कहल जाइत छैक।

औजार : कानूक कार्यस्थलकें **कनसार/कंसार/कनिसार/कनसारी** कहल जाइत छैक। कंसारमे आगि पजरवाक व्यवस्थाकें **चुल्हा/चूल्हा/चुलहा** कहल जाइत छैक। छोट चुल्हाकें **चूल्हि/चुइल्ह/चुलही/चुल्हिया** कहल जाइत छैक। चूल्हा बनयबाक हेतु माटिक आयताकार आधार बनाओल जाइत छैक। एकर **पट्टा** कहल जाइत छैक। अधसुक्खु पट्टाकें ठाढ़ कऽ वृत्ताकार पथमे मोड़लापर चुल्हाक घेरा बनैत छैक। एकरा दाबा कहल जाइत छैक। दाबाक दूनु छोरक बीच करीब दुरती भरि दूरी रहैत छैक। दूनु छोरक उपरका भागकें माटिक दंड द्वारा जोड़ल जाइत छैक। एहिसँ ओहि भागमे बनल आकृतिकें **पुत्ता/पुत्ती** कहल जाइत छैक। पुत्तीक निचला खुलल भागकें **चूल्हाक मुँह** कहल जाइत छैक। चूल्हापर देल बासनकें दाबाक उपरका सतहसँ किन्चित ऊपर ठठल रखबाक हेतु दाबाक ऊपर तीन ठाम ऊँच कऽ देल जाइत छैक। एहि उँच स्थलकें **उझकुन** कहल जाइत छैक। चूल्हाक पेटवला भाग जाहिमे आगि जलैत रहैत छैक, से **आँची/आँधिया/आँछी/आँछिया** कहल जाइत छैक। एकटा आँछियासँ युक्त चुल्हाकें **एकचुल्हिया** कहल जाइत छैक।

कंसारमे समान्यतः दू अथवा अधिक आँछियासँ युक्त चुल्हिक व्यवहार होइत छैक। आँछियाक संख्याक आधारपर ई दुचुल्हिया, तीनचुल्हिया, चरिचुल्हिया, पंचचुल्हिया, छऽचुल्हिया, सतचुल्हिया प्रभेदक होइत अछि। एहि सभ प्रभेदमे आँछिया सभकें परस्पर विभाजित करऽवला उपरका माटिक घेराकें **मगजी** कहल जाइत छैक। चारि ओ अधिक आँछियावला चूल्हामे जारन पैसेबाक अलग मुँह ओ रख निकालबाक अलग मुँह रहैत छैक। चुल्हाक परितः स्थानकें **पौर/पौरी** कहल जाइत छैक।

चूल्हामे विभिन्न गाछक पात जारनिक रूपमे व्यवहृत होइत छैक। गाछीमे छिड़िआयल पातकें हाथ द्वारा एक-एक कऽ एकत्र करवाक क्रिया **बीछब/लोढ़ब** होइछ। अधिक पातकें बहरिकऽ एकठाम जमा करवाक क्रिया **खड़ब** होइत अछि। खरड़बाक हेतु करचीक समूहसँ बनल औजारक उपयोग होइछ। एकरा **खरड़/खरड़ा** कहल जाइत छैक। खरड़ल पातकें एकठाम बान्हि कऽ उपबाक हेतु रस्सोक बोनल जालीक उपयोग होइत अछि। एकरा **जल्ला/जलावरी/जलखरी** कहल जाइत छैक। पातक समूहसँ गोल कऽ बनाओल धाककें **डेर/डेरी/टाल** कहल जाइत छैक।

पातकें चूल्हिमे प्रवेश करवाक क्रिया **झोंकब/झोंकारा देब** होइत छैक। झोंकबाक हेतु जाहि काष्ठखंडक उपयोग होइत छैक, ओकरा **खोरना/खोरनाठ** कहल

जाइत छैक। छोट खोरनाकें **खोरनी/खोरनाठी** कहल जाइत छैक। खोरनाक अग्रभागमे आगि पकड़ि लेलापर ओकरा मिश्रयवाक हेतु एकटा माटिक गोल पात्रमे राखल पानिमे डुबा देल जाइत छैक। एहि पात्रकें **मटकूर** कहल जाइत छैक।

जाहि कोहा सभमे अन्न भूजल जाइत छैक, ओकरा सभकें **खापड़ि** कहल जाइत छैक। छोट खापड़िकें **खपड़ी** आ पैघ खापड़िकें **खापड़** कहल जाइत छैक। जाहि कोहा सभमे बालु धिषाओल जाइत छैक, ओकरा सभकें **कूर/कूरा** कहल जाइत छैक।

बालुकें कूरसँ निकालिकऽ खापड़िमे देबाक हेतु **सरबा-डंडा** नामक औजारक उपयोग होइत छैक। एहिमे एकटा पातर वंशदंडक अग्रभागमे एकटा सरबा बान्हल रहैत छैक। ई करछुक आकृतिक होयबाक कारणे **करछु** नामे सेहो जानल जाइत अछि।

अन्न ओ बालुकें चलायमान करवाक क्रिया **लारब** होइत छैक। लारबाक हेतु बाँसक करचीक करीब एक हाथ नाम चारि-पाँच गोटा पातर दंडक व्यवहार होइत छैक। एकरा **लरना/लारनि/लरनी/चलौनी/भुजनाठी** कहल जाइत छैक। ग्रियर्सन (पृ. 91) एकर छिपनी कहने छथि।

बालु ओ भूजल अन्नकें पृथक् करवाक हेतु बाँस अथवा लोइक एकटा छिद्रमय बासनक उपयोग होइत अछि। एकरा **चलना/चलनी/चालनि** कहल जाइत छैक। कतहु-कतहु एकरा **सूप** सेहो कहल जाइत छैक।

चालनिक तरंगे बालुकें एकत्र होयबाक हेतु माटिक गँहोर बासनक उपयोग होइत छैक। एकरा **ढाकन/ढकना** कहल जाइत छैक। एकर छोट प्रभेद **ढकनी** होइत अछि।

उत्पादन : कानूक उत्पादन मध्य भूजा, लावा, फरही/फरुही, माढ़/माढ़ा/माढ़ी, फुटहा, मुरही ओ सातु अर्बत अछि। अन्नकें तापक योगसँ ओकर आकार, स्वरूप ओ स्वादमे परिवर्तन करवाक क्रिया **भूजब** होइत अछि। भुजला उत्तर प्राप्त खाद्यकें सामान्य रूपेँ **भूजा** कहल जाइत छैक। अनेक प्रकारक भूजाक हेतु **भूजा-भरी/भरड़ी** शब्दक प्रयोग होइत अछि। भूजाकें चिवाकऽ खायल जयबाक कारणे ओकरा **घरबन/चारबन** सेहो कहल जाइत छैक।

धान, मकई, चीन आदिकें भुजलापर ओकर आकृति मूलसँ चौगुन-पचगुन भऽ जाइत छैक आ ओकर भूजामे मूल स्वरूप गौण बुझना जाइत छैक। एहन भूजाकें **लावा** कहल जाइत छैक। ओक भूजाकें **फड़भी/फरही/फरुही** कहल जाइत छैक। चीनक लावाकें **माढ़/माढ़ा/माढ़ी** कहल जाइत अछि। दलहनकें भुजलापर ओकर

खोईचा दरक जाइत छैक आ गुद्दावला भाग झलकऽ लगैत छैक। एकरा फुटहा कहल जाइत छैक। कम फुटल फुटहाकें फुटही कहल जाइत छैक। चाउरकें विशेष विधिसें भुजलापर निर्मित ओकर पैष-पैष लावाकें मुरही कहल जाइत छैक। भुजल बूटक गुद्दावला भागकें पीसि कऽ तैयार कयल खाद्यकें सातु/सतुआ कहल जाइत छैक। तारल ओ भारल धानकें किञ्चित भूजि कऽ समाठक नइउ दिससँ आघात द्वारा कुटलापर बनल खाद्यान्न चूड़ा होइत अछि। एकरा भूजि कऽ खायल जाइत अछि।

भुजल चूड़ा, मुरही, भुजल बूटक दालि ओ भुजल तिलकें गुड़क पाग दऽ बनाओल योलाकार वस्तुकें क्रमशः चुड़लाइ/चुड़लऽइ, मुरलाइ/मुड़लऽइ, मसका तथा तिलवा कहल जाइत छैक। आन अन्नक एहि प्रकारें बनाओल वस्तुकें लाइ (प्रसिद्ध कहबी:- १ एक बेटी लाइ, दोसर मिठाइ, तेसर भेली तँ तीनू बलाय २. खाइ लय लाइ नै, किदन पोछे लय मिठाइ) कहल जाइत छैक।

मकइकें भुजला उत्तर ओकर किछु दाना प्रस्फुटित भऽ लावा भऽ जाइत छैक, मुदा किछु दाना भुजलापर आकृतिमे यथावत् रहि जाइत छैक। एहि दाना सभकें किरी/तुरी/लवाठी कहल जाइत छैक। तुरत तैयार मकइकें छोड़ाकऽ खापड़िमे गर्म कऽ तैयार अन्न गलबल कहल जाइत अछि। नेहा सहित आगिक साक्षात् सम्पर्कमे मकइक दानाकें गर्म कऽ तैयार अन्नकें ओड़हा कहल जाइत छैक। तुरत तैयार मकइमे एक रौद लगाकऽ भुजलापर किञ्चित प्रस्फुटित ओ मोलायम खाद्य तैयार होइत छैक। एकरा मखानी कहल जाइत छैक।

भुजल अन्नक विशिष्ट स्वादकें सोन्ह कहल जाइत छैक। सोन्ह स्वादसँ युक्त अन्न सोन्हगर होइत अछि। बेसीकाल धरि भुजलापर भूजाक स्वाद अधिक सोन्हगर भऽ जाइत छैक। एहन स्थितिमे भूजाकें झुर कहल जाइत छैक। अत्यधिक काल धरि भुजल अन्नक रंग करिछौन भऽ जाइत छैक आ स्वाद किञ्चित तीत भऽ जाइत छैक। एहि स्वाद विशेषकें अतिखाइन कहल जाइत छैक।

चाउरक अत्यन्त कठोर भूजाकें रबायल आ चाउरे जकाँ किञ्चित कठोरतायुक्त रहने चौरायल कहल जाइत छैक।

तुरत भुजल भूजाक कठोरताक भाव कुड़कुड़ होइत अछि। भूजाक कठोरतामे अन्नकें स्फुटित होयबासँ पूर्वक स्थिति धरि गर्म करबाक क्रिया उलायब होइत अछि। उलाओला उत्तर प्राप्त अन्नकें उलवा/उलायल/उलाओल कहल जाइत अछि। मकइ, राहिर आदि अन्नकें उलाकऽ उपयोग कयल जाइत छैक।

भुजबाक विधि : कंसारमे आगि प्रज्वलित करबाक क्रिया कंसार फूकब होइत अछि। आगि प्रज्वलित करबाक क्रिया पजारब होइत अछि। कंसार फुकला उत्तर

ओकर खापरि तथा कूर ओ ताहिमे देल बालु गर्म होमऽ लगैत छैक। आगि निरन्तर प्रज्वलित रखबाक हेतु पात आदि जारनकें कनसारक चूल्हिमे भीतर करबाक क्रिया झोंकब होइछ। झोंक कऽ आगि प्रज्वलित रखबाक क्रिया आँचब होइत अछि। आँचलासँ उत्पन्न ज्वालाकें आँच कहल जाइत छैक। आगिक ज्वाला शान्त होयबाक क्रिया पझायब/मिझायब/बुतायब होइत अछि। चूल्हिमे आवाजक संग आगि मिझा जयबाक क्रिया हम्हरब होइत अछि। आँच शान्त भेलापर चूल्हिक रख ओ इंधन आदिकें चलायमान करबाक क्रिया खोरब/खोरनाठब होइछ। कखनो-कखने आगि चूल्हाक मुँहसँ बाहर भऽ पातक ढेरीमे पकड़ि लैत छैक। एहि क्रियाकें पसाही लागब कहल जाइत छैक। आगि मिझयलाक बाद जारनिक अवशेषकें राख/छाउर/छाइ कहल जाइत छैक।

खापड़ि आदिक गर्म होयबाक क्रिया पीपब होइत अछि। धिपला उत्तर भुजबाक हेतु अन्नकें खापड़िमे देल जाइत छैक। एक खेपमे जतेक अन्न खापड़िमे देल जाइत छैक, ओ मात्रा घानी (प्रसिद्ध कहबी:- घानी जरि गेल, धार लय बाढल छै) कहल जाइत छैक। घानीक हेतु दूनु हाथक तरहथीक जोड़ल भागपर अँटल अन्नकें भरि आँजुर ओ एक हाथक तरहथीपर अँटल अन्नकें भरि लऽप कहल जाइत छैक।

अन्नकें लारनि द्वारा चलायमान करैत गर्म करबाक क्रिया झोरब/झोलब होइछ। झोरलासँ अन्नक आन्तरिक भागक प्रस्फुटित होयबाक क्रिया फूटब होइत अछि।

किछु अन्न सोझे झोरलासँ फुटि जाइत छैक। किछु अन्न बालुक संगे झोरल जाइत छैक। ओकर फुटबाक अवस्थाक ध्यान राखल जाइत छैक। एहि अवस्थाकें ताक कहल जाइत छैक। ताकपर सरबा-डंटाक सहायतासँ कूरक गर्म बालु झोरैत अन्नमे देने किछु अन्न अत्यन्त प्रस्फुटित भऽ जाइत छैक। ताकसँ पूर्व बालु भऽ देने अन्न स्फुटित नहि होइत अछि आ कठोर भऽ जाइत अछि। एहन कठोर अन्नकें रोड़ आ एकर कठोरता प्राप्त करबाक क्रिया रोड़ायब होइत अछि। पाथर जकाँ अत्यन्त कठोरता प्राप्त करबाक क्रिया पथरायब/पथरा जायब होइछ। भुजबाक क्रममे जे अन्न खापड़ि आदिसें उछटि कऽ पौरमे खसि पड़ैत छैक ओकरा पडुआ/अरिपडुआ/भरपडुआ कहल जाइत छैक।

भुजल अन्नकें नीचा दिस रखल चालनिमे खसयबाक क्रिया उझलब/उझिलब होइछ। उझिलल अन्न चालनिकें बामा-दहिना डोलाय बालूसँ पृथक् कऽ लेल जाइत छैक। एहि पृथक्करणक क्रिया चालब होइत अछि। चालला उत्तर बालु ढकनामे जमा भऽ जाइत छैक जकर पुनः-पुनः उपयोग कयल जाइत अछि।

अन्नके भुजबाक हेतु कानूके देय मजदूरी भुजाइ कहल जाइत छैक। अन्नक रूपमे देल मजदूरीकेँ भार कहल जाइत छैक।

मुरही बनयबाक विधि : मुरहीक हेतु चाउर विशेष विधिसेँ तैयार कयल जाइत अछि। एकटा विधिमे कोनो बासनमे पानिकेँ खोलबाक स्थिति धरि गर्म कयल जाइत छैक। पानिक ई अवस्था विशेष अदहन कहल जाइत छैक। अदहन भेल पानिमे धान दऽ किछु काल आँच देवाक क्रिया तारब होइत अछि। तारल धानकेँ उतारि कऽ दू-तीन दिन धरि ओही पानीमे फुलबाक हेतु छोड़ि देल जाइत छैक। पछाति पहिला पानि पसाकऽ अल्प पानि दऽ ओही पानिक भाफमे ओकरा सिद्ध कयल जाइत छैक। एहि तरहें सिद्ध करबाक क्रिया उसनब/उसिनब होइत अछि। एहि उसिनल धानकेँ रौदमे किञ्चित सुखाकऽ कुटलापर मुरहीक चाउर बनैत छैक।

दोसर विधिमे तारल धानकेँ पानिसँ छानि खापड़िमे पैघ-पैघ घानी दऽ ओकर जलीय अंशकेँ सुखाओल जाइत छैक। तारल धानकेँ एहि प्रकारेँ शुष्क करबाक क्रिया भारब होइत अछि। भारल धानकेँ दू-तीन दिन धरि झोंपिकऽ रखबाक क्रिया जमायब होइत अछि। जमाओल धानकेँ कुटलापर मुरहीक चाउर तैयार होइत छैक।

मुरहीक चाउरमे अल्प मात्रामे नोन ओ पानिकेँ सानि देवाक क्रिया मोब/मोअब होइछ। देव पानिकेँ मो कहल जाइत छैक। मोअल चाउरकेँ दोसर दिन भुजलापर पैघ-पैघ आकृतिक मुरही फुटैत छैक।

मुरहीकेँ जौखि ओ नापिकऽ बेचल जाइत छैक। नपबाक पात्रकेँ पैसी/पड़ली कहल जाइत छैक। विक्रीमे बेच सेहो ग्राह्य होइत छैक।

सतुआ बनयबाक विधि : सतुआक हेतु बूटकेँ पानिमे फुलाय, दोसर दिन रौदमे अधसुखू कऽ भुजल जाइत छैक। ओकरा तारि, भारि कऽ सेहो भुजल जयबाक परिपाटी अछि। भुजल-बूटकेँ चकरीक सहायतासेँ दरइल जाइत छैक। दरइल बूटक खोइचावला भागकेँ कोड़ाइ ओ गुद्दावला भागकेँ दालि कहल जाइत छैक। कोड़ाइ ओ दालिकेँ सुपक सहायतासेँ पृथक् करबाक क्रिया झटकब/फटकब होइत अछि। दालिकेँ जौतमे पिसलापर जे चिक्कस बनैत छैक, से सातु/सतुआ कहल जाइत छैक। पिसल सातुसेँ दानाक पैघ-पैघ टुकड़ीकेँ पृथक् करबाक क्रिया चालब होइत अछि। चालबाक काज वंशनिर्मित चालनि नामक औजारसेँ होइत छैक। चालला उत्तर चालनिक उपरका भागमे जे अवशेष बचि जाइत छैक, ओकरा चलीस/चलीसी/चलनीस कहल जाइत छैक।

मकई, जौ आदिकेँ सेहो भूजिकऽ सतु तैयार कयल जाइत अछि।

हलुआइ

आधार सामग्री : हलुआइ अनेक प्रकारक मधुर ओ नोनगर वस्तु सभक निर्माण करैत अछि। एहि वस्तु सभक निर्माणमे अनेक प्रकारक आधार सामग्री सबहक उपयोग होइत छैक।

मधुर सभमे मधुरता उत्पन्न करबाक हेतु गुड़ ओ ओकर विभिन्न परिष्कृत रूप सबहक व्यवहार होइत अछि। कुसियारक रसकेँ गर्म कऽ गाढ़ भेला पर जमओलासेँ गुड़/मीठा नामक पदार्थ बनैत अछि। बिनु जमल गुड़केँ राब कहल जाइत छैक। गुड़केँ परिशुद्ध कऽ जमओलापर दानासेँ युक्त गुड़क प्रभेदकेँ शक्कर कहल जाइत छैक। भुल्ल रंगक परिशुद्ध ओ शुष्क शक्कर जकर सभटा दाना पृथक् पृथक् रहैत छैक, से भुरा चीनी कहल जाइत छैक। रंगहीन रससेँ तैयार सूक्ष्म दानासेँ युक्त पदार्थकेँ चीनी कहल जाइत छैक।

हलुआइक दोसर प्रमुख आधार सामग्री दूध होइत अछि। ई प्रधानतः गाय आ महीससेँ प्राप्त होइत अछि। दूधकेँ गर्म करबाक क्रिया आँटब होइत अछि। आँटबाक क्रममे दूधक द्वारा बासनक ऊपरी विस्तृत क्षेत्रमे पसरि जयबाक क्रिया उधिआयब होइत छैक। आँटल दूधकेँ ठंडवलापर ओकर उपरका सतहपर जमल गाढ़ पपड़ीकेँ छाल्ही कहल जाइत छैक। छाल्हीक पातर परतकेँ ममुरी कहल जाइत छैक। दूधक सतहपरसेँ काछिकऽ निकालल छाल्हीकेँ मलाइ/मलीदा कहल जाइत छैक। दूधक सार तत्त्वक हेतु मावा शब्दक व्यवहार होइत अछि। छाल्ही सेहो दूधक सार तत्त्व थिक तेँ एकरो मावा कहल जाइत छैक। बिनु आँटल दूधकेँ रति भरि छोड़ि देलासेँ ओकर ऊपरी भागमे जमल गाढ़ पदार्थकेँ सेहो मावा/गाभ कहल जाइत छैक। गाभ निकालल दूधकेँ गभकछू कहल जाइत छैक। दूध जाहि बासनमे आँटल जाइत छैक ओकर पेनीमे दूधक किछु अंश जरि कऽ पकड़ि लैत छैक। एहि पदार्थकेँ डाढ़ी कहल जाइत छैक। दूध जरलापर ओकर स्वादक विकृतिकेँ डढ़ाइन कहल जाइत छैक।

सद्यःप्रसूता गाय-महीसिक दूधकेँ खिरसा कहल जाइत छैक। दूध अधिक काल धरि काँच रहलापर जयवा अन्य कारणसेँ दोषयुक्त भऽ गन्ध करऽ लगैत छैक। एहि स्थितिमे दूधमे अत्यन्त सूक्ष्म कण सभ दृष्टिगोचर होमऽ लगैत छैक। दूधक एहि तरहें दोषयुक्त होयबाक क्रिया मसकब होइछ। जखन दूधक जलीय अंशपर दोस कण सभ स्पष्टतः पृथक् बुझना जाइछ तेँ ओकर दोषयुक्त होयबाक क्रिया खुदिआयब होइछ। अधिक दोषयुक्त दूधक पानि पृथक् भऽ जाइत छैक आ ओकर सार तत्त्वक थक्का बनि जाइत छैक। एकरा दूधक फाटब कहल जाइत छैक। फाटल दूधक

धक्कावला अंशकें फटोन/फटोन/छन्ना/छेना कहल जाइत छैक। निर्दोष दूधकें अम्ल रस मिलाकऽ फाड़ल जाइत छैक।

दूधकें खूब औंटापर ओकर जलीय अंश वाष्पीकृत भऽ उड़ि जाइत छैक आ सार तत्व गोल पदार्थक रूपमे बचि जाइत छैक। एकरा खोआ कहल जाइत छैक। पातर खोआकें राबड़ी कहल जाइत छैक।

हलुआइक तेसर प्रमुख आधार सामग्री घी/घृत/घिउ होइत छैक। ई दूधक सार तत्वसँ निर्मित होइत अछि। दूधकें संचालित करवाक क्रिया मथव/महव होइत अछि। मथलासँ दूधक सार तत्व अलग जाइत छैक। एहि सार तत्वकें नेनु/ननू/मक्खन/माखन कहल जाइत छैक। मक्खन निकललाक बाद दूधक अवशिष्ट अंशकें दुग्दी कहल जाइत छैक। आइकाल्हि दूधकें मशीन द्वारा संचालित कऽ मक्खन निकालल जाइत छैक। एहि तरहें मक्खन निकालवाक क्रिया पेड़व होइत अछि। दूध ओ रही क छालहीकें मथलासँ सेहो मक्खन पृथक् होइत छैक। मक्खनमे पानि मिलाकऽ दोबारा मथलासँ ओ अधिक कठोर स्वरूप धारण कऽ लैत छैक। एहि गोल पदार्थकें अलग कऽ लेलापर बासनमे बचल पानि ओ मक्खनक मिश्रित अंशकें घोर/मट्ठा/माठा कहल जाइत छैक।

दूधसँ मक्खन निकालवाक कार्य वृहत् औद्योगिक रूपमे चलैत अछि। एहि उद्योगमे लागल व्यक्तिकें मखनिया कहल जाइत छैक। मक्खन तैयार करवाक स्थलकें मखनाहा/मखनाही कहल जाइत छैक।

मक्खनकें गर्म कवलापर द्रवीभूत होयवाक क्रिया बरकब होइत अछि। अधिक काल धरि गर्म कऽ ओकर जलीय अंशकें सर्वथा वाष्पीकृत कर देवाक क्रिया टाँसब होइत अछि। टाँसला उत्तर जे द्रव प्राप्त होइत छैक, तकरा घी/घिउ/घीव/घृत कहल जाइत छैक।

अनेक प्रकारक वस्तु बनयबामे हलुआइकें तेलक सेहो आवश्यकता होइत छैक। ओ मुख्यतः सरिसो आ तीसी तेलक व्यवहार करैत अछि। तेल तेलहनकें पेड़ि कऽ प्राप्त द्रव होइत अछि। सरिसोक तेलकें कड़ू/कड़ुआ तेल सेहो कहल जाइत छैक। आइकाल्हि अनेक प्रकारक वानस्पतिक तेलक सेहो व्यवहार होइत अछि।

एहि सभक अविरक्त हलुआइक प्रमुख आधार सामग्री मध्य विभिन्न अन्नक चिक्कस/चिकसा अवैत अछि। गहूम अथवा जई नामक अन्नकें अत्यन्त मेही कऽ पीसि कपड़ापर चाललासँ प्राप्त अत्यन्त पातर चिक्कसकें मैदा कहल जाइत छैक।

कपड़ापर चालवाक क्रिया झोलब/कपड़ाछान करब होइत अछि। गहूमक मोट दानेदार चिक्कसकें सुज्जी कहल जाइत छैक। चाउरक चिक्कसकें

चौरट्टा/चौरठ/चौरठा कहल जाइत छैक। अरवा चाउरक चौरट्टाकें अरबेठ कहल जाइत छैक। दलहनक चिक्कस घाटि/घाठि/बेसन कहल जाइत छैक। हलुआइक काजमे मुख्यतः उड़ीद, कंराओ, मूँग ओ बूटक बेसनक उपयोग होइत छैक। एकरा सभकें घटिहन/घठिहन कहल जाइत छैक।

अन्य आनुषंगिक आधार सामग्री मध्य विभिन्न प्रकारक रंग, खाद्य मसाला ओ अन्य वस्तु सभक उपयोग होइत अछि। खाद्य मसालामे गरी/नारिकेरि/नारियर/नारियल, साँफ, छुहारा/छुहारा, किसमिस, इलैची / इलायची, पोस्तादाना आदिक उपयोग होइत अछि। एहि मसाला सभकें कर-कट्टुक/पर-मसल्ला कहल जाइत छैक। चारानीकें साँफ करवाक हेतु हाइड्रो नामक रसायनक उपयोग होइत छैक। पूर्वमे हाइड्रो क स्थान पर रीठा/रीठी नामक फलक उपयोग होइत छल। मुरब्बा नामक मधुर बनयबामे कुम्हर/सजकुम्हर/भतुआ नामक लताफल विशेषक आवश्यकता होइत छैक। मिठाइकें सुगन्धित करवाक हेतु ओहिमे विभिन्न प्रकारक सुगन्धि-द्रव्य देल जाइत छैक। एहि द्रव्यकें फुलेल/अतर/सेंट कहल जाइत छैक। नोनगर वस्तु बनयबाक हेतु नोन, मरचाइ/मिरचाइ/मेरचाइ, प्याज/पेआज/पिआज/पियाजु/पेआजु, हरदि/हरदी, धनी/धनिया, जीर/जीरा, मंगरैल, मरीच, सोइठ, जमाइन आदि वस्तुक उपयोग होइत अछि।

औजार : हलुआइक अनेक उपकरण होइत छैक। ओकर आगि पजारवाक व्यवस्था चूल्ह कहल जाइत छैक। जमीनक सतहपर कोइल चूल्ह भोंगकुल्हा/भमकौला होइत छैक। ईटसँ निर्मित कोइलाक चूल्हकें भट्ठी कहल जाइत छैक।

लोहाक चदरासँ बनल गोलाइक आकृतिक गँहीर ओ पैघ बर्तन जकर उपरका भाग खुलल रहैत छैक से कड़ाह कहल जाइत अछि। एहिमे विभिन्न वस्तु छानल जाइत अछि। छोट कड़ाहकें कड़ाही कहल जाइत छैक। बूँदा लोहाक कड़ाहीकें लोहिया कहल जाइत छैक। कड़ाह, लोहिया आदिकें पकड़वाक हेतु ओकर पार्श्वमे आमने-सामने अर्द्धवृत्ताकार वलय लागल रहैत छैक। एकरा कान/कड़ा/काड़ा कहल जाइत छैक। जिलेबी छनवाक हेतु समतल आधार ओ करीब चारि आठुर ठाड़ घेरावला कड़ाहीक उँग होइत अछि। एकरा ताड़ (सं. तापिका) कहल जाइत छैक।

कड़ाहमे देल वस्तुकें तेल अथवा घीसँ पृथक् करवाक हेतु लोहाक एकटा छिद्रमय औजारक उपयोग होइत छैक। एकरा झौंझ/छनीटा/झरना कहल जाइत छैक। एहिमे लोहाक एकटा गोल चदरा रहैत छैक जाहिमे छोट-छोट छिद्र रहैत छैक। एकरा पकड़वाक हेतु लोहाक पैघ छड़ छिद्रमय चदरासँ सम्बद्ध रहैत छैक। छड़कें डंटी कहल जाइत छैक।

लोहक एकटा औजार जे कड़ाहमे देल वस्तुकेँ लारबाक हेतु प्रयुक्त होइत अछि से छोलनी कहल जाइत छैक। एकरासँ एकरा खुरपी/खुरचनी कहने अछि (बिहार पीपेट लाइफ-पृ-49)। एकर पैघ प्रभेद केओँचा होइत अछि (तत्रैव)। एहिमे लोहक एकटा छड़क निचला भागमे तरहत्वीक आकृतिक चाकर फलक लागल रहैत छैक।

विभिन्न पदार्थकेँ एकटा बासनसँ दोसर बासनमे स्थानान्तरित करबाक हेतु एकटा औजार करछु/करछुल/करछी कहल जाइत छैक। एहिमे लोहक छड़क निचला भागमे गोलाकार आकृतिक गँहीर बासन सम्बद्ध रहैत छैक। छोट करछुकेँ करछुल्ली आ पैघ करछुकेँ डब्बू/डब्बुक कहल जाइत छैक।

कड़ाहसँ जिलेबी निकालबाक हेतु लोहक एकटा पातर ओ नौखगर छड़क व्यवहार होइत अछि। एकरा गऽज कहल जाइत छैक। लोहक एकटा अन्य औजार जे वस्तुकेँ पकड़बाक हेतु व्यवहृत होइछ से चिमटा/चुट्टा/चिमटी कहल जाइत अछि। छोट चुट्टाकेँ चूटी/चुट्टी कहल जाइत छैक। एहिमे एकटा करीब दू आङुर चाकर लोहक मध्यसँ मोड़ल चदरा रहैत छैक जकर दूनु छोर अग्रभागमे निकलल रहैत छैक।

खोआ ओ अन्य पदार्थकेँ मिलयबाक क्रिया घाँटब/मरदब होइछ। मरदबाक हेतु काठक छोलनीक व्यवहार होइत अछि। एकरा दारु/दाब/दाइब/दाबि कहल जाइत छैक।

चिक्कसकेँ पानिक संगे सानि कऽ गोल-गोल टुकड़ा काटि ओहिपर दबाव दऽ पातर ओ गोल आकृतिक निर्माण करबाक क्रिया बेलब होइत अछि। बेलबाक हेतु काठक एकटा चिक्कन तकथा रहैत छैक जकर एकटा छोरपर गोड़ा लागल रहैत छैक। एकरा पाटा कहल जाइत छैक। जाहि औजारसँ दबाव देल जाइत छैक, से बेलना कहल जाइत अछि। एहिमे एकटा करीब डेढ़ चौतक लकड़ीक बेलनाकार टुकड़ा रहैत छैक जकर दूनु कात पकड़बाक हेतु मध्यभागसँ अपेक्षाकृत पातर मूठ बनल रहैत छैक। छोट बेलनाकेँ बेलनी कहल जाइत छैक। बेलल वस्तु बेलुआ होइत अछि।

खाना, निमकी आदिकेँ कतरबाक हेतु लोहक छुरी/चक्कूक व्यवहार होइत छैक।

जिलेबी बनयबाक हेतु कपड़ाक एकटा टुकड़ाक व्यवहार होइत छैक। एकर मध्य भागमे छेद रहैत छैक। कपड़ामे मैदानी भरि छेदसँ घीमे खसाओल जाइत छैक। कपड़ाक ई औजार लेटना कहल जाइत छैक। लेटनाक बदला आइकालिह नारिकेरक खपरोइया अथवा पेनीमे छेद कयल गिलासक उपयोग होइत अछि। नारिकेरक खपरोइयाकेँ नारियली कहल जाइत छैक। गिलासकेँ कोइया/कुत्तिया कहल जाइत छैक।

कड़ाहीकेँ चुल्हिपरसँ उतारबाक हेतु जाहि कपड़ाक टुकड़ाक व्यवहार होइत छैक ओकरा साफी कहल जाइत छैक।

सेवइ बनयबाक औजार साँचा/फर्मा/चटुआ कहल जाइत छैक। एहिमे लकड़ीक दूटा गोरापर छिद्रयुक्त लोहक चदरा टोकल रहैत छैक।

झिल्ली बनयबाक औजार सेहो साँचा कहल जाइत छैक। एहिमे दूटा भाग होइत छैक। दूनु भागमे दू-दूटा काठक पौख जकाँ निकलल रहैत छैक। उपरका भागक मध्यवर्ती भाग काठक बेलन होइत छैक। निचला भागमे बेलनाकार खोल रहैत छैक जाहिमे उपरका बेलन पूरा-पूरी अँटि जाइत छैक। निचला बेलनाकार खोलक आधार छिद्रमय रहैत छैक।

चिक्कस सनबाक हेतु काठक गोल ओ चारु कातसँ घेरावला औजारकेँ कठीत/कठीता/कठीती कहल जाइत छैक। मिठाइ रखबाक हेतु चारि आङुर ठाढ़ कानबला पित्तक गोल बासन परात होइत अछि। पित्तक गँहीर बासनकेँ अढ़िया कहल जाइत छैक। रोटी आदि सेकबाक लोहक समतल ओ गोल औजारकेँ तब/तबा/ताबा कहल जाइत छैक।

पकमान बनयबाक हेतु लकड़ीक विभिन्न खोचामासँ युक्त औजारकेँ साँच/साँचा/सचबा कहल जाइत छैक।

मिठाइकेँ बेचबाक हेतु हलुआइ चारुकात घेराबासँ युक्त काष्ठक बासनक उपयोग करैत अछि। एकरा खोन्चा/खोमचा/खोईचा कहल जाइत छैक। खोन्चाकेँ बाँसक डमरुक आकृतिक आधारपर रखि कऽ घूमि-फिरि कऽ मिठाइ बेचल जाइत अछि। एहि आधारकेँ तरीना/तरीनी कहल जाइत छैक। दहीक छाँछकेँ पुआर आदिक गोल कऽ बनाओल आधार पर राखल जाइत छैक। एकरा बीड़ा/बिड़वा कहल जाइत छैक।

मिठाइ जोखबाक हेतु तराजू ओ बटखाराक उपयोग होइत अछि।

उत्पादन : हलुआइक उत्पादनमे विभिन्न प्रकारक मिष्ठानक प्रधानता अछि। एहि मिष्ठान सभकेँ मधुर/मिठाइ कहल जाइत छैक। मिष्ठानक विशिष्ट स्वादकेँ मधुराइ कहल जाइत छैक। किञ्चिन्मात्र मधुरतासँ युक्त मिठाइकेँ मधुराँठ/मधुराह कहल जाइत छैक।

मिठाइक अतिरिक्त हलुआइ विभिन्न प्रकारक पकमान ओ नोनगर वस्तु सेहो बनबैत अछि। संगहि चूड़ा ओ दहीक विक्रय सेहो हलुआइ करितहि अछि। तेँ हलुआइक उत्पादनकेँ निम्नलिखित चारि वर्गमे बाँटल जा सकैत अछि—(क) मिठाइ (ख) नोनगर वस्तु (ग) पकमान एवं (घ) अन्य

मिठाई : दूध, चीनी, मैदा, बेसन आदिक योगसे बनल खाद्य सामग्रीकेँ मिठाई/मधुर कहल जाइत छैक। मिठाईमे चीनीक उपयोग बेसीकाल ओकर रस बनाकऽ कयल जाइत छैक। पानिमे चीनी दऽ गर्म कयलापर बनल पदार्थकेँ रस/चाशनी/सिरका/सीरा/खाँड़ कहल जाइत छैक। चीनीक अपेक्षा पानिक मात्रा अधिक रहलापर सीराकेँ पातर ओ कम रहलापर मोट कहल जाइत छैक। सीरा पातर अछि कि मोट से बुझबाक लेल ओकर अल्प मात्रा छोलनी पर लऽ नीचा दिस चुआओल जाइत छैक। चुबैत सीरा जँ वायुक प्रभावमे पातर तारक सदृश ठोस रूप धारण कऽ लेत छैक तँ मोट सीरा बूझल जाइत छैक। सीराकेँ अउँछ ओ तर्जनीक बीच लऽ पुनूक दूरी बढ़ाओल जाइत छैक। एहिसेँ जे सीराक तार बनैत छैक तकर आधारपर सीरा एकतार, दू तार अथवा तीन तारक बूझल जाइत छैक। सीराकेँ गर्म करवाक क्रममे ओहिसेँ निकलल फेनयुक्त मैलीकेँ काह/काही कहल जाइत छैक।

चाशनीक पाग कड़ा भऽ गेलापर मिठाई कठोर भऽ जाइत छैक। एहन मिठाईकेँ रोड़ाह कहल जाइत छैक।

सीराकेँ पाक/पाग सेहो कहल जाइत छैक। सीरामे वस्तुकेँ डुबाकऽ ओकरा मधुरतायुक्त करवाक क्रिया पागब होइछ। सीराकेँ गर्म कऽ जलीय अंश जरा देलाक बाद अवशिष्ट चीनीक अंशकेँ भूरा/भुरा चीनी कहल जाइत छैक। एकर पुनः सीरा बनयबामे उपयोग कयल जाइत छैक।

मिठाई बनयबाक क्रममे घी अथवा तेलकेँ गर्म करवाक क्रिया टहकायब/करकायब होइछ। घीमे बनाओल पदार्थकेँ धिबही ओ तेलमे बनाओल पदार्थकेँ तेलही/तेलपक कहल जाइत छैक।

गर्म घी अथवा तेलमे वस्तुकेँ सिद्ध करवाक क्रिया छानब होइत अछि। छनल उत्तर प्राप्त पदार्थकेँ छनुआ कहल जाइत छैक। घी-तेलक किञ्चित् स्पर्श द्वारा बनल वस्तुकेँ मयुआ/पोछुआ कहल जाइत छैक।

मिठाई बनयबाक हेतु विभिन्न प्रकारक चिक्कसकेँ पानिक योग दऽ मिलयबाक क्रिया सानब होइत अछि। गोल कऽ सानल वस्तुक निश्चित परिमाणक गोलीकेँ लोड़या कहल जाइत छैक। सानबाक क्रममे चिक्कसमे देल तेल अथवा घीकेँ मोम/मेन/मैन/मो कहल जाइत छैक। मेनसँ युक्त पदार्थकेँ मेनदार कहल जाइत छैक। बेसनकेँ अपेक्षाकृत पातर कऽ सानल जाइत छैक। एकरा सनबाक क्रममे हाथसँ घुमा-घुमाकऽ मिलयबाक क्रिया फेनब होइत अछि।

मिठाईकेँ एक-दोसरापर थकियाकऽ रखबाक क्रिया रहा लगायब होइत अछि। पाँच गोट मधुरक मिश्रणकेँ पचमेर कइल जाइत छैक। पचमेरमे सामान्यतः पेड़ा, लड्डू, सिरनी, बताशा ओ जिलेबी अवैत अछि।

वस्तुक प्रधानताक आधारपर हलुआइ द्वारा निर्मित मिठाई सभक निम्नलिखित श्रेणी विभाजन संभव अछि—1. गुड़ ओ चीनीसँ निर्मित मधुर 2. मैदासँ निर्मित मधुर 3. बेसनसँ निर्मित मधुर 4. खाँड़ासँ निर्मित मधुर एवं 5. छेनासँ निर्मित मधुर।

गुड़ ओ चीनीसँ निर्मित मधुर : ओनातँ मधुर मात्र बिना गुड़ अथवा चीनीक सहयोगे नहि बनि सकैत छैक, मुदा किछु मधुरमे ई विशिष्ट रूपेँ प्रयुक्त होइत अछि। गुड़केँ पानिक संगे गर्म कऽ उबयलापर ओकर नाम-नाम दण्डाकार मिठाई बनाओल जाइत छैक। एकरा गुड़लाठी कहल जाइत छैक। बरकल गुड़मे सोडा मिलाकऽ साँचापर रोटीक आकृतिक मिठाई बनाओल जाइछ। एकरा गुड़क मिठाई अथवा गुड़क रोटी कहल जाइत छैक। बरकल चाशनीमे रंग मिलाय गर्म कऽ शुष्क कयला पर गीलेमे पंखा, छिट्टा आदिक आकृतिक मिठाई बनाओल जाइछ। एकरा सभकेँ लालछड़ी/गुलाबछड़ी कहल जाइत छैक।

तीन तारक चाशनी बनओलाक बाद ओहिमे चीनीक दसमांश मैदा ओ थोड़ेक खाइवला सोडा दऽ खूब घँटल जाइत छैक। कने पतरे रहलापर एहि चाशनीकेँ चूल्हा परसँ उतारि ओकरा एकटा डब्बुकमे उठा लेल जाइत छैक। बामा हाथमे डब्बुक पकड़ि दहिना हाथे कोनो काटक टुकड़ीसँ थोड़े-थोड़े कऽ चाशनीकेँ ओछाओल कपड़ापर खसाओल जाइत छैक। सुखलापर एकटा अत्यन्त फाँक मिठाई बनैत छैक। एकरा बतासा कहल जाइत छैक। पैघ बतासाकेँ फेना कहल जाइत छैक। एकर उल्लेख वर्णरत्नाकरामे (पृ. 13) अछि।

तीन तारक चाशनी बनाकऽ उतारि लेल जाइछ आ एकटा दोसर कड़ाइमे चाशनीमे प्रयुक्त चीनीक दसमांशकेँ छोलनीसँ निरन्तर चलबैत गर्म कयल जाइत छैक। एहि गर्म चीनीपर ओहि चाशनीकेँ दारि तौत्र गतिसँ संचालित कयने गोल-गोल आकृतिक मिठाई तैयार होइत अछि। एकरा गोलदाना/इलायचीदाना/अड़ौ(णा)ची दाना कहल जाइत छैक।

चीनीक चाशनी बनाकऽ ओकरा निरन्तर औँटलासँ अत्यन्त गाढ़ भेलापर गोल-गोल मिठाई बनाओल जाइछ। एकरा चीनीक लड्डू (प्रसिद्ध कहबी 1. चीनीक लड्डू टेवो मीठ 2. दिल्लीक लड्डू जे खपलक सेहो पछतापल जे नहि सेहो 3. दूनु हाथ लड्डू 4. लड्डू लड्डू, झिल्ली झड्डू)/सिरनी कहल जाइत छैक। चाशनीमे बरकतक हेतु चौरट्टा सेहो अल्प मात्रामे मिलाओल जाइत छैक। तिलसँ युक्त चीनीक लड्डूकेँ गुलाब रेडड़ी कहल जाइत छैक। चिनियाबदामपर जमाओल गाढ़ चाशनीसँ बनल मधुरकेँ बदामपापड़ी कहल जाइत छैक। चाशनीमे सतुआ मिलाकऽ गर्ममे ओकर तार खिचलासँ बनल मधुरकेँ सनपापड़ी कहल जाइत छैक। चीनीक एकटा अत्यन्त फाँक मधुर हवामिठाई होइत अछि।

भूजल चाउरक चिक्कसकेँ पानि संगे औटल गुड़क रसमे दऽ गोल-गोल लड्डू बनाओल जाइत छैक। एकर कसार/भुसबा/शंकर लड्डू कहल जाइत छैक।

सजकुम्हरकेँ छोलिकऽ चूनक पानिसँ थोला उत्तर उसिनलाक बाद चाशनीमे सिद्ध कयल उत्तर **भुरब्बा/मोरब्बा** नामक मधुर बनैत छैक।

मैदासँ निर्मित मधुर : पानिमे घोरल मैदाकेँ मैदानी कहल जाइत छैक। नारियली द्वारा मैदानीक लत्तीकेँ गर्म घीमे खसाय अनेक अन्तर्वृत्तयुक्त मिठाइ बनाओल जाइत अछि। एकरा मधुर करवाक हेतु चाशनीमे डुबाओल जाइत छैक। एहि मिठाइकेँ जिलेबी कहल जाइत छैक। पैघ जिलेबीकेँ जिलेबा कहल जाइत छैक। किनारीसँ युक्त जिलेबीकेँ **अमिरती/इमरती/इमरिती/इमिरती** कहल जाइत छैक। जिलेबी बनयबाक हेतु दू-तीन दिनक चासि मैदानीक उपयोग होइत छैक। मैदानी टटका रहलापर कम चाशनी सोखैत छैक। टटका मैदानीसँ बनल जिलेबी कम मधुर होइत छैक। एकरा **छेनाह** कहल जाइत छैक।

मैदाक अनेक परतसँ युक्त आयताकार आकृतिक मिठाइकेँ **खाजा** कहल जाइत छैक। एकर परत सबकेँ बीट कहल जाइत छैक। बीट बनयबाक हेतु दूटा संलग्न भागक बीच कड़ू तेल ओ सुक्खल मैदाक परधन देल जाइत छैक। एहि परधनकेँ पोत कहल जाइत छैक। एहि मिठाइकेँ घीमे छानि चाशनीक पाग देल जाइत छैक। एकर पैघ आकृतिक प्रभेदकेँ **खजबा** ओ छोट आकृतिक प्रभेदकेँ **खजुली** कहल जाइत छैक। वर्गाकार खजुलीकेँ **खजबी** कहल जाइत छैक। कोषमे मिष्ठानक एकटा प्रभेदकेँ **गुलाबखाजा** कहल गेल अछि (मि. मा. को., पृ. 94)। तीन सेर मैदासँ निर्मित एक सय खाजामे प्रत्येक तिनसेरी खाजा आ पाँच सेर मैदासँ निर्मित एक सय खाजामे प्रत्येककेँ **पन्सेरी खाजा** कहल जाइत छैक।

मैदामे सोडा ओ मोम मिलाकऽ सानल जाइत अछि। पश्चात् करीब दू इंच मोट परतक रूपमे एकरा पाटापर बेलि वर्गाकार टुकड़ाक रूपमे काटि लेल जाइत अछि। टुकड़ा सबकेँ घीमे छानि चाशनीक पाग देला पर **गाजा/गौजा** नामक मिठाइ बनैत छैक। छोट आकृतिक गौजाकेँ **सकरपाला** कहल जाइत छैक।

गौजाक हेतु तैयार मैदाकेँ हाथसँ मथि छोट-छोट गोली काटि चौपकऽ गोल-गोल टिकिया बना लेल जाइत छैक। टिकियाक मध्यमे आइससँ खाधि कऽ देल जाइत छैक। एकरा घीमे सिद्ध कऽ चाशनीक पाग देलापर **बलुशाही/बालूशाही** नामक मिठाइ बनैत अछि। एकरा बेलनाकार आकृतिमे बनीला उत्तर **गुलाबजामुन/गुलाबजामु** कहल जाइत छैक।

मोम ओ रंग मिलाकऽ सानल मैदाक करीब दू इंच चाकर ओ पाँच इंच नाम आयताकार रोटी बेलल जाइत छैक। पोत दऽ ओकर दू-तीन परत बनाकऽ चौड़ाइवला

दुनु छोरकेँ सटा कऽ मोडि फाँक बेलनक स्वरूप देल जाइत छैक। घीमे एकरा छानि चीनीक पाग देला पर बनल मिठाइकेँ **लवङलता/लवङलती/लौंगलता/लौंगलती/लौंगलती** कहल जाइत छैक।

मैदाक दूटा गोल पूरीक मध्य खोआ भरिकऽ चारु कातसँ गूहिकऽ घीमे छानि चीनीक पाग देलापर **चन्द्रकला** नामक मिठाइ बनैत छैक।

अत्यन्त पातर कऽ घोरल मैदाकेँ गर्म घीमे खसा छानि कऽ चीनीक पाग देला पर **घेवर** नामक मिष्ठान्न बनैत अछि।

मैदाक बनल सूत सन-सन टुकड़ीकेँ **सेवइ** कहल जाइत छैक। एकरा घी मे छानि दूध ओ चीनीक संगे रन्डि कऽ उपयोग कयल जाइत छैक।

वर्णरत्नाकरमे **फिनी** नामक पक्वान्नक उल्लेख भेल अछि (वर्णरत्नाकर, पृ. 13)। डा. अम्बा प्रसाद सुमन मैदाक सेवइ जकाँ सूत सन टुकड़ीकेँ घीमे छानि कऽ चाशनीक पाग देल वस्तुकेँ **फैनी** कहलनि अछि (कृष्णक जीवन सम्बन्धी व्रजभाषा शब्दावली, भाग-1, पृ. 271)। ग्रियर्सन गहूमेक चिक्कस ओ चीनीक सहयोगसँ बनल पक्वान्नकेँ **फेनी/बतास फेनी** कहने छथि (बि. पी. लाइफ, पृ. 352)।

बेसनसँ निर्मित मधुर : बूटक बेसनकेँ फेनि पातर कऽ छनैट पर दऽ गर्म घीपर झारल जाइत छैक। एहिसँ पानिक बूँदक आकृतिक छोट-छोट दाना बनैत छैक। सिद्ध भेलापर चाशनीक पाग देला पर ई मधुर **बूँदी/बुंदिया/बुनिजा** कहल जाइत अछि। बुनियाकेँ गोल-गोल आकृतिमे बन्हालापर बुनियाकेँ **लड्डू/लड्डू/मेहीदाना लड्डू** बनैत छैक। पैघ-पैघ लड्डूकेँ **लाडु** आ छोट लड्डूकेँ **लडुबी** कहल जाइत छैक। वर्णरत्नाकरमे (पृ. 13) एहि हेतु **नूडिबी** ओ **लडिबी** (तबैव, पृ. 66) शब्द आयल अछि।

बुनिजाकेँ दूधक संगे बरकओला उत्तर **सकरीडी** नामक मधुर बनैत छैक। मूँगक बेसनक बुनिजासँ बनल लड्डूकेँ **मुँगबा/मुगबा** (वर्णरत्नाकर, पृ. 13) कहल जाइत छैक। मुदा आव ई शब्द बुनिजाक कोनो पैघ लड्डूक हेतु रूढ भऽ गेल अछि। मूँगक बेसनसँ अत्यन्त मेही बुनियाँ बनाकऽ बन्हालापर बनल लड्डूकेँ **मोतीचूरक लड्डू** कहल जाइत छैक। बेसनकेँ चीनीक संगे घीमे भूजि लड्डू बन्हालापर बेसनक लड्डू बनैत छैक।

बेसनक आइस भरि मोट लत्ती बनाव ओकर छोट-छोट टुकड़ी काटि घीमे छानि पाग देलापर **कटथी/झडुआ/कटुआ** नामक मधुर बनैत छैक। ओना काटि कऽ बनाओल मधुर मात्र हेतु कटथी शब्दक व्यवहार अछि।

खोआसँ निर्मित मधुर : खोआकेँ चीनीक संगे घाँटि शुष्क भेलापर गोल-गोल लोइया काटि चौपि कऽ वृत्ताकार मिठाइ बनाओल जाइत छैक। ई **पेड़ा/**

पेणा कहल जाइत छैक। बरक्कतिक हेतु खोआमे चौरट्टा सेहो मिला देल जाइत छैक। चौरट्टाक मात्रा अधिक भऽ गेलापर पैड़ाक नहि बन्दयबाक क्रिया **भखरब** होइत छैक।

शुष्क खोआकेँ पाटापर बेलि ओकर चौखूट टुकड़ी काटल जाइत छैक। ई मिठाई **बरफी/कटवी** कहल जाइत छैक।

छेनासँ निर्मित मधुर : छेनाकेँ मरदि कऽ छोट-छोट गोली बनाय चाशनीमे खोलैला पर रसगुल्ला/रसभरी नामक मिठाई बनैत छैक। वर्णरत्नाकरमे रसगुल्लाक हेतु **पिरओला** (तबैब, पृ. 13, सं. झीरगोलक) शब्द भेटैत अछि। दूधमे देल रसगुल्लाकेँ रसमलाई कहल जाइत छैक। बगेबाक आकृतिक दूनु कात नोंखगर ओ मध्यमे चाकर छेनाक मिठाईकेँ **चमचम** कहल जाइत छैक। गोल आकृतिक चपटा छेनाक मिठाईकेँ **छेनावाड़ा/छेनावाड़ा** कहल जाइत छैक।

वर्णरत्नाकरमे **खिरसा** (पृ. 13) नामक पक्वान्नक उल्लेख भेल अछि। इहो छेनेक मधुर रहल होयत। सम्प्रति सघःप्रसूता मालक दूध यावत् स्वतः फटैत रहैत छैक, तावत् **खिरसा** कहल जाइत छैक।

छेनाक गोलीकेँ घीमे सिद्ध कयला उत्तर ओकर रंग कथइ भऽ जाइत छैक। एकरा चाशनीमे डुबौलासँ **पनिताओ/पनिताओ/पैनोआ** नामक मधुर बनैत छैक। नाम-नाम पनिताओकेँ **लालजामुन** कहल जाइत छैक। छेनाकेँ सिद्ध करबाक क्रममे अधिक काल धरि आँच देने पनिताओक कवच कटोर आ रंग कारी भऽ जाइत छैक। एकरा **कालाजामुन** कहल जाइत छैक। छेनामे खोआ मिलाकऽ **लालजामुन**क आकृतिक मधुर बनैत छैक। एकरा **कलाकन्द** कहल जाइत छैक।

मरदल छेनाकेँ गोली बनाय तरहथीपर चौपि गोल आकृतिक बनाय मध्यमे आहुरसँ खाधि कऽ देल जाइत छैक। एकरा भीमे छानि चाशनीमे डुबौला उत्तर **खीरमोहन** नामक मधुर बनैत छैक।

छेनाकेँ अधिकऽ चीनीक संग कड़ाहमे दऽ राबिसँ खूब घँटल जाइत छैक। परचात् ओकर हाथपर टोकि-टोकि पातर-पातर टिकिया बना लेल जाइत छैक। दू-दूटा टिकियाकेँ परस्पर साटि कऽ सँदेश नामक मधुर बनैत अछि।

आइकालिह रंग, सेन्ट, आकृति ओ स्थान भेदसँ मिठाई सभक नव-नव नाम सभ भेटैत अछि, मुदा ई सभ पारिभाषिक नहि बनि सकल अछि।

वर्णरत्नाकरमे **खडनी, खण्डउति, मेतिआ, अमृतकुण्डी, सरूआरी, मधुकुपी** आदि मिष्ठान्नक उल्लेख अछि जकर अर्थलोप भऽ गेल अछि (वर्णरत्नाकर, पृ. 13 ओ 69)। मिथिला भाषा कोषमे **दलिभिस्त, मण्डा, मानसिंही, सारभाजा** आदि मिष्ठान्नक उल्लेख भेटैत अछि।

पकमान : हलुआइक जातीय नाम जाहि पकमान विशेषपर आधारित अछि से **हलुआ** कहल जाइत छैक। सुज्जीकेँ घीमे भूजि पानि ओ चीनीक योग दऽ खदकओला पर किञ्चित गोल ओ मोलायम खाद्य बनैत छैक। एकरा **हलुआ** कहल जाइत छैक। कर-कट्टुक देल उत्तम हलुआकेँ **महनभोग / मोहनभोग** कहल जाइत छैक। मैदा ओ आणे चिक्कससँ हलुआ बनाओल जाइत अछि। हलुआक हेतु प्राचीन शब्द **लपसी** (सं. लप्सिका) भेटैत अछि। गहूम, चाउर अथवा महुआक चिक्कसकेँ भुजि कऽ ओहिमे पानि ओ गुड़ मिलाकऽ खदकयलापर लसिगर ओ गोल पदार्थ बनैत छैक। एकरा **लपसी** कहल जाइत छैक।

मैनदार गहूमक चिक्कसकेँ चीनीक संगे सानि नाम-नाम ठोकल वस्तुकेँ भीमे छनला उत्तर **खजूर/टिकिया** नामक पकमान बनैत अछि। बिनु चीनी फेंटल गहूमक चिक्कसक टिकिया बनाय चाशनीक पाग देलापर **माठ** नामक पकमान बनैत अछि जकर वर्णरत्नाकरमे उल्लेख अछि (वर्णरत्नाकर, पृ. 13)।

चाशनीमे चौरट्टा दऽ कड़ाहमे खूब घँटैत गर्म कयलापर हलुआ जकाँ शुष्क भेला उत्तर ओकर छोट-छोट लोइया बनाय पाटापर देल पोस्तादानापर दबला सँ **अनरसा/अनारसा** नामक पकमान बनैत अछि।

भारदोरमे सँठबाक हेतु गुड़क संगे सानल गहूमक चिक्कसक लोइया काटि छोट-छोट गोल आकृतिक **पूरी** बेलल जाइत अछि आ तेलमे छानि कऽ एकरा सिद्ध कयल जाइत छैक। एहि पकमानकेँ **गुड़पूरी/बेलुआ पूरी** कहल जाइत छैक। साँचा पर ठोकल अग्रभागमे लोलीयुक्त पानक आकृतिक पकमानकेँ **साँच/ठकुआ/ठेकुआ/ठोकुआ/मुड़की/खवौनी** कहल जाइत छैक। गोल ठकुआकेँ **टिकरी** कहल जाइत छैक। गुड़पूरीक चिक्कसमे पोस्तादाना मिला डील कऽ सनला उत्तर तेलमे गोल-गोल पिंडक रूपमे खसाय छनलासँ **गुलगुल्ला** नामक पकमान बनैत अछि।

मैदाक गोल पूरी बेलि कऽ ओहिपर रइ दऽ आधापर मोड़ि कातवला भागकेँ **गुड़ि** देला उत्तर घीमे छनलासँ **पिड़किया/पिड़ुकिया/पिड़िकिया/पिड़ाकड़ी/पिड़ाकी/पिड़ौकी** नामक पकमान बनैत अछि। एहि पकमानमे भरल जायवला वस्तुक हेतु रइ शब्दक व्यवहार होइत छैक। रइक रूपमे खोआ, मलाई, भूजल चिक्कस ओ चीनीक मिश्रण, भुजल सुन्वी ओ चीनीक मिश्रण आदिक व्यवहार होइत छैक। पिड़कियाक किनारवला भागमे लहरदार मोड़ उत्पन्न कऽ ओकर निचला ओ उपरका भागकेँ सम्बद्ध करबाक क्रिया **गूहब** होइत अछि।

गहूमक चिक्कसकेँ गुड़क संग पातर कऽ घोरि गर्म तेलमे सिद्ध कयलासँ **पू/पूअ/पूआ** (सं. अपूप) नामक पकमान बनैत अछि। पूआ बनायब समाप्त भेला

पर चासनमे लागल चिक्कस सभकेँ घोरि कऽ लपसी बरकाओल जाइत छैक। एहि लपसीकेँ लूआ कहल जाइत छैक। दुध, केरा एवं कटुटुक मशाला दऽ कऽ बनाओल उत्तम पूजाकेँ मलपू/मलपूआ/मालपूआ कहल जाइत छैक।

तऽबपर सेदल गहूमक चिक्कससँ बनल गोल ओ पातर आकृतिक खाद्यकेँ सोहारी कहल जाइत छैक। सानल चिक्कसक एकटा सोहारीक हेतु परिमाणकेँ लोइया/गट्टा कहल जाइत छैक। बेलना द्वारा गट्टाकेँ वृत्ताकार रूप देबाक क्रिया बेलब होइत अछि। पाटापर गोल चिक्कस सट्बासँ बचयबाक हेतु गट्टामे लगाओल सुक्खल चिक्कसकेँ परथन कहल जाइत छैक। विभिन्न प्रकारक चिक्कससँ बनल मोट सोहारीकेँ रोटी कहल जाइत छैक। रोटीक स्थूल प्रभेद रोट कहल जाइत छैक।

पी लगाकऽ सेदल सोहारीकेँ पराठा/परोठा/परीठा/फराठा कहल जाइत छैक। छोट ओ पातर सोहारीकेँ पीमे छानि कऽ सिद्ध कयला उत्तर पूरी कहल जाइत छैक। लघु आकृतिक मुदा खूब फूलल पूरीकेँ फुलकी कहल जाइत छैक। गहूमक चिक्कसकेँ घी, मैगैरैल, नोन आदिक संगे सानि कऽ बनाओल छनुआँ पूरीकेँ कचौड़ी कहल जाइत छैक।

मूंग खेसारी, केराओ अथवा बूटक उमिनल दालिकेँ फुडट/फुटि कहल जाइत छैक। दालिक फुटि देल पूरीकेँ दलिपूरी/फुटिपूरी कहल जाइत छैक।

चौरट्टाकेँ सानि कऽ गोली बना हाथसँ ठोकि कऽ मध्यमे चाकर ओ दू कात नौखगर आकृति बना लेल जाइत छैक। एकरा खोलैत पानिमे सिद्ध कयलासँ पिट्टा/पिट्टी/पीठा/बगिया/बगेया नामक पकमान बनैत अछि। मधुरता अनचाक हेतु चौरट्टाकेँ गुड़क संगे सानल जाइत छैक। भाफमे सिद्ध कयल चौरट्टासँ बनल बेलनाकार पकमानकेँ भक्का कहल जाइत छैक।

नोनगर वस्तु : नोन फेंटल बेसनकेँ गाढ़ कऽ सानि ओकरा साँचामे भरि दबाव देलासँ बेसनक लच्छी निकलैत छैक। एहि लच्छीकेँ गर्म होइत तेलमे घुमा-घुमाकऽ खसाय छनला उत्तर अनेक अन्तर्वृत्युक्त पदार्थ तैयार होइत अछि। एकरा झिल्ली कहल जाइत छैक। अत्यन्त पातर छिद्रयुक्त साँचा द्वारा गाढ़ ओ नोनगर बेसनक पातर-पातर लच्छी बना तेलमे छनला उत्तर सेओ/झिलिआ (वर्णरत्नाकर, पृ. 13) बनैत छैक। नोनगर बेसनक तेलमे छनल गोल-गोल खाद्यकेँ बड़ी कहल जाइत छैक। चाकर बड़ी बड़ कहल जाइत छैक।

बेसन अथवा फुलाकऽ घीसल दालिमे कतरल प्याज, नोन, मरचाइ दऽ सानि कऽ तेलमे छनला उत्तर कचुड़ी/पेयजुआ बनैत छैक। ई आकृतिमे चपता होइत छैक।

गोल कचुड़ीकेँ पकौड़ी कहल जाइत छैक। पैघ आकृतिक पकौड़ीकेँ पकौड़ा कहल जाइत छैक। कचुड़ीकेँ झोरओलापर कच (कृषक जीवन सम्बन्धी व्रजभाषा शब्दावली, भाग-1, पृ. 265) बनैत छैक। डा० सुनीति कुमार चटर्जी कच शब्दक अर्थ दालि कहलनि अछि। कच, कचुड़ी ओ कचौड़ी शब्दक मूलमे पैह कच शब्द बुझना जाइत अछि। कचक जलीय भागकेँ झोर/सिरुआ कहल जाइत छैक।

सँस प्याजपर घोरल नोनगर बेसन लपेसि कऽ तेलमे छनलापर पेयाजी/पेयाजु बनैत छैक। भाटाक कच्चीकेँ एही तरहें छनलापर भटवर/बैगनी बनैत छैक। मिरचाइक बनाओल एहने पदार्थ मिरचइया होइत अछि।

मेनदार मैदामे जमाइन, नोन आदि मिलाकऽ तेल अथवा घीमे छनला उत्तर विभिन्न आकारक निमकी बनैत छैक।

मैदाक सोहारी बेलिकऽ ओकरा बीचोबीच काटि दू वृत्ताकार आकृतिमे भुजल आलू आदि भरि कऽ छनला उत्तर सिंघाड़ा/समोसा नामक खाद्य बनैत अछि। बूटक दालिकेँ पानिमे फुलाव घीमे छानि नोन, मरचाइ आदिक चुकनी मिलाकऽ बनाओल खाद्यकेँ दालमोट कहल जाइत छैक।

फुलाओल बूटकें हरदि, धनिया, जीर, मरीच, सोंठ, नोन, आदिक संगे रन्हा उत्तर बनल खाद्यकेँ घुघनी कहल जाइत छैक। मटरक घुघनीकेँ छोला कहल जाइत छैक।

बेसनमे नोन मिलाकऽ सानि ओकर छोट-छोट टिकिया बनाय तेलमे छानल जाइछ। एहि टिकियाकेँ दहीक घोरक संगे मिलाकऽ बनाओल खाद्यकेँ बड़ा/बाड़ा/दहीबड़ा/दहिबाड़ा कहल जाइत छैक।

सँस आलूकेँ उसीनि कऽ सोहलाक बाद नून, हरदि, मिरचाइ, धनिया, जीर, मरीच आदिक संगे झोरओलापर बनल खाद्यकेँ दम/आलूदम कहल जाइत छैक। एकर अतिरिक्त अनेक प्रकारक तीमन, तरकारी, भुजिया सेहो हलुआइक व्यवसायमे बनाओल जाइत छैक।

नोनगर वस्तु सभ मुख्यतः तेलमे छानल जाइत अछि। एहि तेलपक सामान सभमे अघलाह तेलक प्रभावसँ उत्पन्न विक्त स्वादकेँ चिटाइन/तेलचिटाइन/चिटचिटाइन कहल जाइत छैक।

तत्काल तैयार खाद्य पदार्थकेँ टटका कहल जाइत छैक। एक दिन पूर्व तैयार खाद्य पदार्थकेँ बासि/बसिया कहल जाइत छैक। दू दिन पूर्व तैयार खाद्य पदार्थकेँ तेबासि कहल जाइत छैक। बासि खाद्यक विक्त स्वादकेँ बसियानि कहल जाइत छैक।

छनलाक बाद अवशिष्ट तेलकें पकतेल कहल जाइत छैक।

अन्य : हलुआइ अपन दोकानमे मिठाई, नोनगर वस्तु आदिक अतिरिक्त मिथिलाक प्रिय खाद्य चूड़ा-दही अवश्य रखैत अछि। चूड़ा धानकें तारि-भारि कऽ हल्का भूजल गेला उत्तर उक्छरिमे धऽ समाठक नइउ दिससँ आघात द्वारा बनाओल पौचल चपता अन्न थिक। सरिलष्ट चूड़ाक समूहकें लट्ठा कहल जाइत छैक। लट्ठासँ युक्त चूड़ाकें लट्ठा चूड़ा कहल जाइत छैक। मिथिलाक लट्ठा चूड़ा ओ खट्ठा दही नामी अछि। पातर, सुगन्धित ओ नीक चूड़ाक प्रभेद विशेषकें तमहा/कतारनी कहल जाइत छैक। आइकाल्हि चूड़ाक उत्पादनपर मौलिक प्रभाव भऽ गेने एकर लट्ठा ओ तमहा प्रभेद विलुप्त भेल जा रहल अछि।

दही दूधकें जमा कऽ बनैत अछि। ओटल दूधमे सुसुमने दहीक अल्प मात्रा मिलाओल जाइत छैक। एकरा जोड़न/लेसन कहल जाइत छैक। जोड़न देलापर दूधक मूल स्वरूप छोड़ि कोमल ठोस रूप धारण करबाक क्रिया जमब/जमव होइत अछि। दूधक शुद्धताक हेतु सुच्चा शब्दक व्यवहार होइत अछि। सुच्चा दूधक दहीकें सजवी/सरही दही कहल जाइत छैक। दहीकें जमयबाक क्रिया पौड़ब होइत अछि।

कऽलमे पेड़ल दुद्धीक दहीकें कलहा दही कहल जाइत छैक। मऽहल दुद्धीक दहीकें महुआ दही कहल जाइत छैक। महुआ ओ कलहा दहीकें गोपाल दही सेहो कहल जाइत छैक। जोड़न नहिओ देने जमल दहीकें कुमार दही कहल जाइत छैक।

दहीक उपरका सतहपर जमल पियरीछ पदार्थकें छाल्ही कहल जाइत छैक। मोट छलिहार दहीक छाल्हीपर भूर बनबाक क्रिया बरड़ी पड़ब होइत छैक आ भूर सभकें बरड़ी कहल जाइत छैक। वर्णरत्नाकरमे (पृ. 69) एगारह अंगुर बरली पललि दहीक वर्णन भेटैत अछि।

जमिकऽ अत्यन्त सरिलष्ट दहीकें कठम/कठगर कहल जाइत छैक। खूब कठगर दहीकें भैसाठ कहल जाइत छैक। ठंडक प्रभावसँ दहीक नहि जमबाक क्रिया ठरकब होइत अछि। पातर दहीकें तुरी कहल जाइत छैक।

दहीकें बासनसँ निकालबाक हेतु एक बेरमे जतेक दही काटल जाइत छैक तकरा छओ कहल जाइत छैक। छओक हेतु प्राचीन शब्द छेओव छल (वर्णरत्नाकर, पृ. 12)।

दहीक अम्लीय स्वादकें अम्मत/खट्टा कहल जाइत छैक। अधिक दिनक पौड़ल दहीक उपरका भागमे उत्पन्न विकारकें फुफड़ी/दहिया फुफड़ी कहल जाइछ आ फुफड़ी बनबाक क्रिया फुफड़ब/फुफड़ी पड़ब होइत अछि।

तेली

आधार सामग्री : विभिन्न प्रकारक अन्न ओ फलसँ प्राप्त द्रवकें तेल कहल जाइत छैक। मोज्य पदार्थकें सिद्ध ओ सुस्वादु करबामे एकर उपयोग होइत छैक। जाहि-जाहि अन्नसँ तेल निकालल जाइत छैक, ओकरा सभकें तेलहन कहल जाइत छैक। तेल पेड़बाक उद्योगमे लागल जाति विशेष तेल/तेली कहल जाइत छैक। तेल पेड़बाक स्थलकें तेलआरि कहल जाइत छैक।

तेलीक आधार सामग्री मध्य विभिन्न प्रकारक तेलहन अबैत अछि। पीत वर्णक अत्यन्त लघु आकृतिक एकटा तेलहन गोठ/सरसो/सरसों/सरिसो (सं. सर्पण) कहल जाइत छैक। काँचे काटि लेलापर एकर दाना चौकटि जाइत छैक। एहन दानाकें मुन्ही कहल जाइत छैक। अपुष्ट दानावला सरिसो सेहो मुन्ही कहल जाइत अछि।

सरिसोक जातिक कत्यङ रंगक तेलहन तोरी होइत अछि आ कारी रंगक तेलहनकें राइ/रैची कहल जाइत छैक।

तीसी/अलस/आलस/चिकना/अतिसी सेहो प्रसिद्ध तेलहन थिक । ई अत्यन्त सूक्ष्म आकृतिक, चपता ओ अग्रभागमे नोंखगर अन्न होइत अछि।

ठंडा तेलक हेतु तिल/तिल्ली नामक तेलहनक उपयोग होइत अछि। सजमनिक वीयाकें पेड़िकऽ सेहो तेल निकालल जाइत छैक। दीपमे जरयबाक हेतु अंडी/रेंडी नामक तेलहनक तेलक उपयोग होइत छैक।

एकर अतिरिक्त महुआ, नीम, नारियर, डिठबरना, पित्तुडिया आदिक फऽरसँ सेहो तेल निकालल जाइत छैक। महुआक फऽरकें महुआ आ नीमक फरकें निमौड़ी कहल जाइत छैक।

औजार : तेल पेड़बाक तेलीक औजार कोल्ह/कोल्हू (प्रसिद्ध कहबी:- देल गौर ने खाय बरदा कोल्हू चाटऽ जाब) /कोल्हू/केल्हू कहल जाइत अछि।

कोल्हू जाहि ठाम रहैत अछि ओकरा कोल्हूआर (घरमे कोल्हूअरबे अच्छा) कहल जाइत छैक। कोल्हूमे करीब डेढ़ हाथ व्यासवला शीशोक जड़ियाठ माटिक नीचा तीन हाथ गाड़ल रहैत छैक आ दू हाथ जमीनक सतहसँ ऊपर रहैत छैक। माटिक तरमे गड़ल भागकें जड़्या कहल जाइत छैक। ऊपरवला भागमे कटौत जकाँ खाँधि कयल रहैत छैक। एहि खाँधिकें पेट/हण्डा/कूँड़ कहल जाइत छैक। पेटक निचला भागसँ एकटा नाला कोल्हूक आधारक पार्श्वमे निकलैत छैक। एकरा नियारी कहल जाइत छैक।

पेटक निचला भागमे लोह अथवा लकड़ीक एकटा मजगूत टुकड़ा बेल रहैत छैक। ई टुकड़ा आकृतिमे गोल होइत छैक आ एकर व्यास पेटक भीतरी व्यासक

बराबर होत है। एहिमे अनेक छेद कवल रहैत है। लकड़ी वा लोहक ई टुकड़ा चनिआ कहल जाइत है।

चनिआक ऊपरी भागमे पेटक चारु काठ पेटकेँ घर्षणसेँ बचयबाक हेतु भीतरी भागमे लकड़ीक छोट-छोट टुकड़ी सटा-सटा कऽ बिछाओल जाइत है। एकरा सभकेँ पाचड़/पचड़ी/पाचड़ि कहल जाइत है।

चनिआपर एकटा लकड़ीक करीब एक बीत व्यासक चारि-पाँच हाथक दंड ठाढ़ रहैत है। एकरे दबावसेँ कोल्हुक पेटमे देल तेलहन पिसाइत है। एहि दंडकेँ मुहनि/महन/मोहन/मोहनि/मोहन/जाइठ (धोबिणसेँ की तेलिया घाटि) एकरा मुहरा ओकरा जइठा) /लाठि/लाइठ कहल जाइत है। एकर निचला भाग गोलाकार रहैत है। ओहि भागकेँ मूड़/मूड़ा/मूड़ी/मुड़वारी कहल जाइत है।

मोहनक उपरका भागमे समकोणपर मुड़ल एकटा लकड़ीक टुकड़ी ओकरा दबवैत है। एकरा डेकुआ/डकुआ/डेका/ठकुआ/ठेकुआ कहल जाइत है।

डेकुआक दोसर छोर एकटा बाँसक टोनमे बान्हल रहैत है। बाँसक एहि टोनक निचला भाग एकटा एक हाथ चाकर लकड़ीक मोट तकथारसेँ सम्बद्ध रहैत है। एहि तकथाक एकटा भागमे अर्द्धचन्द्राकार खत बनल रहैत है। ई खतलाहा भाग कोल्हुक पेटक बाहरी भागसेँ सटल रहैत है। एहि तकथाकेँ कतरी/कतली/कातल/कातर/कातरि कहल जाइत है।

बाँसक टोनसेँ एकटा फट्टी कोनिआकऽ कतरीमे लागल रहैत है। एकरा खरनाठी कहल जाइत है। एकटा अन्य फट्टी सेहो बाँसक टोनमे बान्हल रहैत है जकर दोसर छोर कोल्हुक पेटपर रहैत है आ तेलहनकेँ लारबाक काज करैत है। एहि फट्टीकेँ भरनाठी/रेवटी/उटकनी कहल जाइत है।

कतरी नीचा दिस दबल रहय तेँ ओहिपर नमहर पाथर आदिक ओजन देल रहैत है। एकरा भरसाहा कहल जाइत है।

मोहनमे एकटा पालो लागल रहैत है। पालोक एकटा छोरमे कनइल लागल रहैत है आ ई छोर बड़दक कान्हपर धवल रहैत है। दोसर छोर दू भागमे बँटल रहैत है। ओकरा टुकन्ना कहल जाइत है। टुकन्नाक बीच मोहन रहैत है आ बाहरसेँ दूनु कान एकटा रस्सी द्वारा सम्बद्ध रहैत है।

कतरीक दोसर छोरमे एकटा रस्सीसेँ एकटा बाँसक टोन जोड़ल रहैत है। एहि टोनकेँ सोंटा कहल जाइत है। सोंटाक दोसर छोरपर एकटा आर रस्सी लागल रहैत है। एकरा पगहा कहल जाइत है। पगहा बड़दक कान्ह लग पालोसेँ सम्बद्ध रहैत है।

कोल्हुक बड़द कोल्हुआ बड़द कहल जाइत है। एकर आँखपर पट्टी बान्हल रहैत है। पट्टीकेँ खोला/खोलसा/आँखमुन्ना/आँखमुनी/अनवट कहल जाइत है। जाहि वृत्ताकार परिपथमे ई बड़द चलैत अछि, ओकरा पौर/पौदर/पौरी कहल जाइत है।

बड़दक आगू बढ़ने कतरी सेहो धिचाइत है आ मोहन सेहो। डेकुआ मोहनकेँ दबने रहैत है तेँ मोहन कोल्हुक पेटमे देल तेलहनकेँ पीचैत नवैत रहैत है।

तेलहन पिचयलासेँ तेल चनिआक तर दऽ निचारी होइत बाहर निकलैत है। एहि तेलकेँ नियारीक समक्ष खूनल खाधिमे रखल माटिक बासनमे चुआओल जाइत है। एहि बासनकेँ छन्ना/छन्नी कहल जाइत है। निचारीसेँ चुबैत तेलकेँ छन्ना धरि पहुँचबाक हेतु दूनुक बीच एकटा काठक त्रिभुजाकार नालाक आकृतिक बासन लागल रहैत है। एकरा नरोह/निरोह/लिलोह कहल जाइत है।

उपयोग भेलासेँ कोल्हुक पाचड़ दोल भऽ जाइत है। तखन पाचर सभक बीचमे बत्ती ठोक देल जाइत है। एकरा खाप कहल जाइत है। पाचड़ अधिक पसा गेला पर ओकरा सभकेँ निकालि देल जाइत है आ नव पाचड़ बैसाओल जाइत है। ग्रियर्सन पुरान पाचड़क हेतु तरपचड़ा ओ नव पाचड़क हेतु पेटपचड़ा शब्द कहलनि अछि (बिहार पीप्लेट लाइफ, पृ.-47)। पाचड़ बदलबाक क्रिया कोल्हु पाचड़ब होइत अछि।

तेल पेड़बाक बाद कोल्हुमे तेलहनक अवशेषकेँ बाहर करबाक हेतु लोहक रुखाणी नामक औजारक उपयोग होइत है। काजक क्रममे तेली अपन हाथ पोछबाक हेतु जाहि मैल कपड़ाक व्यवहार करैत अछि से धिकाइत कहल जाइत है।

तेल रखबाक हेतु तेली माटिक बासनक व्यवहार करैत अछि। नीचा दिस एक आदुर झुकल कानवला लोटाक आकृतिक बासन टाड़ी कहल जाइत है। छोट टाड़ीकेँ टड़िया ओ पैघ टाड़ीकेँ टाड़ा कहल जाइत है। टाड़ाकेँ मुसलमान लोटका कहैत छथि। तेल रखबाक पैघ पात्रकेँ तेलहाँडा/तेलहाँडी/तेलहण्डा कहल जाइत है।

टाड़ीसेँ तेल निकालबाक हेतु लोहाक एकटा उपकरणक व्यवहार होइत अछि। एहिमे कनेक गोल आकृतिक एकटा चम्मच रहैत है जाहिमे लोहक डंटी ठाढ़ कऽ लागल रहैत है। एकरा कोइया कहल जाइत है। एहि कार्यक हेतु बेलक खोइयावला भागमे लकड़ी अथवा बाँसक टुकड़ा लागल करछलक सेहो व्यवहार होइत है। एकरा बेली कहल जाइत है।

तेल नपवाक हेतु बाँसक पोरसँ अनेक नपना बनाओल जाइत छैक। ई सभ परिमाणक अनुरूप सेर, असेरा, पौआ, अधपड़, कनमा कहल जाइत अछि। एहि नपना सभक हेतु चोड़न/पैली शब्दक सेहो व्यवहार होइत अछि। मिथिला भाषा कोषमे तेल रखवाक चोड़नकें तेलवासा कहल गेल अछि (पृ. 172)।

उत्पादन : तेलहनकें कोल्हमे देबासँ पूर्व ओकरा पानिक फुहार दऽ नम करवाक क्रिया मोहब होइछ। एक बेरमे कोल्हक पेटमे जतेक तेलहन पेड़वाक हेतु देल जाइत छैक, ओकरा घानी (प्रसिद्ध कहबी:- घानीसँ बहानीनी भारी) कहल जाइत छैक। कोल्हमे घानी देवाक क्रिया घानी लगायब होइत अछि। घानी लगौलाक किछु कालक बाद तेल तीव्र गतिसँ चूबऽ लगैत छैक। एहि स्थितिमे घानीकें धेनुआर घानी कहल जाइत छैक। तेलहन पेड़ा गेलाक बाद तेल चूब बन्द होयवाक क्रिया घानी निंघरब होइछ। तेल पेड़वाक मजदूरीक रूपमे तेलीकें देय अन्नकें बहताओन/बहतौनी कहल जाइत छैक।

तेलहनकें दबाव द्वारा पिसवाक क्रिया पेड़ब होइत अछि। एकरा पेड़िकऽ निकालल द्रवकें तेल/चिकनड़/चिकनै कहल जाइत छैक। सरिसोक तेलकें कड़ु तेल/कड़ुआ तेल कहल जाइत छैक। आन तेल सभ तेलहनक नामसँ अभिहित होइत अछि। कोल्हक शुद्ध तेलकें सुब्बा तेल कहल जाइत छैक। मोल द्वारा पेड़ल शुद्ध तेलकें खाँटी तेल कहल जाइत छैक।

तेलक मैलकें काइट/जमड़ी/गादि कहल जाइत छैक। तेल पेड़ला उत्तर तेलहनक अवशेषकें खल्ली/खड़/खरि/खरी कहल जाइत छैक।

तेल सम्पत्की वस्तुकें तेलाह कहल जाइत छैक। तेलाह वस्तुक सटवाक प्रवृत्ति चिटाइन/चिटचिटाइन/तेलचिटाइन कहल जाइत छैक। तेलचिटाइन वस्तुकें तेलचिट/चिटचिट कहल जाइत छैक। अधिक तेलसँ युक्त खाद्यकें तेलगर कहल जाइत छैक। तेलक कटु स्वादकें झँसिगर कहल जाइत छैक। तेलक गंधविशेष सोन्ह होइत अछि। सोन्ह गंधसँ युक्त तेलकें सोन्हगर कहल जाइत छैक।

नोनिया ओ बेलदार

नोनिया ओ बेलदार नामक दूटा जाति नोन ओ शोरा वन्यवाक व्यवसाय करैत छल। शोराक उपयोग युद्धमे बारूद वन्यवाक हेतु होइत छलैक आ एकर सह-उत्पादनक रूपमे नोन प्राप्त होइत छलैक। ई नोन सैन्धव ओ सामुद्रिक नोनक संगे फेटिकऽ बेचल जाइत छल।

ब्रिटिशकालमे बिहार शोराक उत्पादनक प्रमुख केन्द्र छल (इकोनॉमिक हिस्ट्री आफ् बंगाल, फ्रीम प्लासी दू पब्लिशन्ट सेट्लमेंट, पोल्क-1, एन. के. मिश्रा, गोसाई एण्ड कं. प्रिन्टर्स प्रा. लि., 7/1 ग्रान्ट लेन, कलकत्ता-12, पृ. 201)। हाजीपुर तिरहुत, सारण ओ पूर्णिया शोरा उत्पादनक प्रमुख क्षेत्र छल (तईव, पृ. 202)।

सम्प्रति गृह उद्योगक द्वारा शोरा ओ नोनक उत्पादन नहि होइत छैक। ई व्यवसाय समाप्त भऽ गेल अछि। एहि व्यवसायसँ सम्बद्ध नोनिया ओ बेलदार जाति अन्य व्यवसायमे लागल अछि।

व्यवसाय समाप्त भऽ जयवाक कारणे नोनक उत्पादनसँ सम्बद्ध शब्दावली सेहो लुप्त भऽ गेल अछि। जे किछु शब्द भेटैत अछि ताहि हेतु संदर्भ ग्रन्थ, जनश्रुति ओ नोनियालोकनिक स्मृतिशेष मात्र आधार अछि।

उनैसम शताब्दीक आरंभसँ सरकार द्वारा अवैध कऽ देल जयवाक कारणे नोन वन्यवाक व्यवसाय हासो-मुख भऽ गेल छल (एन एकाउण्ट आफ् दी डिस्ट्रिक्ट आफ् पूर्णिया, पृ. 555)।

आधार सामग्री : नोनिया सभक आधार सामग्री नोनी/नोनियाही/नोनछाही माटि होइत छल। ई माटिक घरक देवाल, मालजाल बन्हावाक स्थान, गाछी तथा कोनो-कोनो खेतमे वर्षाक बाद उज्जर रंगक पपड़ीक रूपमे भेटैत अछि। एकरा रेह सेहो कहल जाइत छैक।

नोन वन्यवाक स्थलकें नोनथरा अथवा कतहु-कतहु फर (ए स्टैटिस्टिकल एकाउन्ट ऑफ् बंगाल, इक्व्यू इक्व्यू इन्टर, पोल्क-13, तिरहुत एण्ड चम्पारण, कनेक्ट पब्लिशिंग कम्पनी, 65-एफ, आनन्दनगर, दिल्ली 35, 1976, पृ. 127) कहल जाइत छल।

औजार : नोनिया नोनी माटिकें जाहि उपकरणमे चुलबैत छल, से कोठी कहल जाइत छलैक। ई माटिक सतहपर ऊँच कऽ बनाओल गेल चबुतराक सदृश होइत छल। एकर चारु किता एक-डेढ़ बीत मोट माटिक देवालक भेरा रहैत छलैक। एकर आधार ढालू होइत छलैक आ एहिपर ईट ओछाओल रहैत छलैक। ईटपर बाँसक अनेक टोन सभ देल रहैत छलैक आ तकरा ऊपर खड़, पुआर, तारक छाजा आदि ओछाओल रहैत छलैक। बाँसक टोन सभकें पटवटन/पटोटन/कोरो/कोरड़ कहल जाइत छलैक। कोठीसँ पानि चूबाक हेतु बनाओल नालाकें पनार कहल जाइत छलैक। चुबैत पानि कोठीक निकट कवल खाधिमे राखल माटिक बासनमे जमा होइत छलैक। एहि बासन सभकें नाद/नादा/नदहा/गड़नी/परछा कहल जाइत छलैक।

उत्पादन : शोरा अथवा नोनक उत्पादनक हेतु डेप-चेप चूड़िकऽ कोठीमे राखल माटिकें चेलुआ कहल जाइत छलैक (एन एकाउण्ट आफ् द डिस्ट्रिक्ट आफ्

पूर्णियाँ, पृ. 552)। चेलुआपर पानि पटओलासँ पेनी पर दऽ होइत नादमे जमा होमऽवला ललीन रंगक भाटिक सार तत्वयुक्त घोलकेँ रस/कस कहल जाइत छलैक। कस खसलाक बाद अवशिष्ट भाटिकेँ सीठ/सिट्ठी कहल जाइत छलैक। सिट्ठीक ढेरीकेँ नोनकर कहल जाइत छलैक।

रसकेँ कड़ाहमे तीन खेप ओँटल जाइत छलैक। पहिल खेप ओँटि कऽ सैरयलापर बासनक पेनीमे शोराक दाना तथा दोसर आ तेसर खेप शोरा ओ नोनक दाना प्राप्त होइत छलैक।

ओँटबाकाल काछल फेनकेँ खारी कहल जाइत छलैक। खारीकेँ सुखाकऽ खरिआ/खारी/कारी नोन नामक रसायन भेटैत छलैक।

पहिल खेपक बाद अवशिष्ट रसकेँ पछाड़ी कहल जाइत छलैक। दोसर खेपमे प्राप्त शोराकेँ काही ओ नोनकेँ पकवा कहल जाइत छलैक (ए स्टैटिस्टिकल एकाउण्ट आफ बंगाल-पृ. 127)। तेसर खेपमे अवक्षेपित शोराकेँ तेलहा ओ नोनकेँ नीमक कहल जाइत छलैक। तेसर बेर अवक्षेपणक बाद अवशिष्ट रसकेँ जराठी कहल जाइत छलैक। पुनः उपयोगमे अनबाक हेतु जराठी ओ सिट्ठीक मिश्रणकेँ बेचुआ कहल जाइत छलैक (एन एकाउण्ट आफ द डिस्ट्रिक्ट आफ पूर्णियाँ, पृ. 551)।

उपर्युक्त विधिसेँ प्राप्त शोराकेँ कच्चा/जरुआ शोरा (बिहार पीपैन्ट लाइक, पृ. 77) कहल जाइत छलैक। रौदमे रसक वाष्पीकरणसेँ प्राप्त शोराकेँ आबी शोरा कहल जाइत छलैक (तैब)। कच्चा शोराकेँ परिशुद्ध कवलापर कलमी शोरा कहल जाइत छलैक।

नोनकेँ नून/नोन/बेलदारी नीमक/नीमक/रामरस कहल जाइत छैक। नोनसँ सम्बद्ध अनेक शब्द प्रचलित अछि। नोनसँ युक्त खाद्यकेँ नोनगर/नोनछाह, अधिक नोनगर खाद्यकेँ नोनछराह, नोन रहित खाद्यकेँ अनोन, कम नोनगर खाद्यकेँ मधनोन आ नोनरहित खाद्य खयबाक त्रतकेँ अनोना कहल जाइत छैक।

कुरेड़ी

आधार सामग्री : माछीक आकारक कीट विशेष द्वारा विभिन्न फूलक परागसेँ निर्मित एकटा अत्यन्त पोष्टिक द्रवकेँ मधु कहल जाइत छैक। मधु निर्माण करऽवला कीटकेँ मधुमाछी/मक्खी/मधुमक्खी कहल जाइत छैक। मधुमाछीक खोँताकेँ छत्ता कहल जाइत छैक। छत्तासँ मधु बाहर करबाक व्यापार मधु छोड़ावब होइत अछि। मधु छोड़्यबाक व्यवसायमे कुरेड़ी जाति लागल छथि। मधु छोड़्यबाक

व्यवसायमे सह-उत्पादनक रूपमे मोम सेहो प्राप्त होइत छैक। मधु ओ मोमक उत्पादनक अतिरिक्त विभिन्न पक्षीक शिकार कुरेड़ीक आनुषंगिक वृत्ति होइत अछि।

मिथिलामे मधुमाछीक तीन गोट प्रभेद भेटैत अछि। पीताभ पौखिसँ युक्त मधुमाछीक सबसँ पैघ आकृतिवला प्रभेद भीरा कहल जाइत छैक। चितकाबर पौखिवला मध्यम आकृतिक मधुमाछीकेँ खोखवला मक्खी कहल जाइत छैक। कारी रंगक पौखिवला अत्यन्त छोट आकृतिक मधुमाछीकेँ गोइठी/कनौजिया कहल जाइत छैक।

मधुमाछी घरक देवाल, गाछ आदिपर छत्ता लगबैत अछि। घरक देवालमे दीवार नामक कीट ओ गाछपर घोरन नामक कीटक आक्रमणसेँ मधुमाछी छत्ता छोड़ि कऽ भागि जाइत छैक। मधुपी/मधुपीया नामक एकटा पक्षी मधुमाछीक छत्ता तोड़ि कऽ उड़ि जाइत छैक आ मधु तथा अंडा-बच्चा समेट खा जाइत छैक।

औजार : मधु छोड़ैबामे छत्ताकेँ कटबाक हेतु कचिया हाँसुक व्यवहार होइत छैक। छत्तासँ मधुमाछीकेँ भगयबाक हेतु खढ़क चारुकात भांगक गाछ दऽ रस्सीसँ बान्हि कऽ दण्डाकार उपकरण बनाओल जाइत छैक। एकरा उक्का/लुक्का कहल जाइत छैक। मधु रखबाक पैलाकेँ कटिया कहल जाइत छैक। मधुमाछीक छत्ताकेँ लोहक डोल/बाल्टीमे राखल जाइत छैक। छत्ताकेँ सड़्यबाक हेतु कपड़ाक बान्हल मोटरीकेँ झोड़ा/धोकड़ा कहल जाइत छैक। छोट धोकड़ाकेँ धोकड़ी कहल जाइत छैक। मधुमाछीक सड़ल छत्ताकेँ ओँटबाक हेतु टिनक उपयोग होइत अछि।

पक्षी मारबाक हेतु कुरेड़ीक वंशनिर्मित औजार नर-सर कहल जाइत अछि। ई आदुर सन पातर करीब पाँच फुटक पहाड़ी बाँसक दण्ड रहैछ। लोहाक नोंखर शूल लागल दंडकेँ सर कहल जाइत छैक। शूलसँ रहित दंड सभकेँ नर कहल जाइत छैक। नर ओ सरक निचला भागमे करीब तीन इंचक खोथर रहैत छैक, जाहिमे दोसर सरक उपरका भाग घोंसिया कऽ दूनुकेँ सम्बद्ध कयल जा सकैत छैक। एहि खोथरकेँ नाला कहल जाइत छैक। नरक उपरका भाग जकरा नालामे पेंसल जाइत छैक, से गुआ कहल जाइत छैक। सर ओ क्रमवर्ती नरकेँ परस्पर सम्बद्ध कऽ बहुत पैघ दंड बनाओल जा सकैत छैक। नरमे ऊपरवला दंडकेँ सिर ओ नीचावला दंडकेँ भारू कहल जाइत छैक। नर-सरकेँ परस्पर सम्बद्ध कयला उत्तर ओकर दोलनक क्रिया दोमब होइत अछि।

पक्षीकेँ फँसयबाक अन्य व्यवस्थामे सरमे अनेक कमची बान्हि देल जाइत छैक। एहि कमची सभकेँ कम्पा कहल जाइत छैक। कम्पामे पक्षीकेँ सटयबाक हेतु ओहिपर लगाओल पदार्थकेँ लस्सा/लासा कहल जाइत छैक। ई पीपरक रससँ बनाओल जाइत अछि।

पीपरक गाछमें अनेक ठाम छौ मारि कऽ क्षत करवाक क्रिया पाचव होइत अछि। पाचल स्थानसँ निकलल लसिगर पदार्थकेँ माटिक बासनमें कड़ू तेलक संगे खदकाय लस्सा तैयार कयल जाइत छैक। एहिमें सटल पक्षी चेष्टा कयनहुँ उड़ि नहि पवैत अछि।

लस्साकेँ एक पोरे बाँसक खोलमें रखल जाइत छैक। एहि खोलकेँ चोडा/घोंगा कहल जाइत छैक।

उत्पादन : कुरेडीक प्रमुख उत्पादन मधु थिक। मधुक उत्पादन मुख्यतः चैतसँ आषाढ़ मास धरि होइत अछि। चैत मासमें आमक मज्जरसँ मधुमाछी मधु बनवैत अछि। ई मधु स्वच्छ, गाढ़ ओ सुगन्धित होइत अछि। एकरा चैती मधु कहल जाइत छैक। बैसाख मासक मधु बैसक्खा कहल जाइत अछि। ई गाढ़ दानेदार आ हल्का लाल रंगक होइत छैक। जेठ मासक मधु जेठीमधु कहल जाइत छैक। ई पातर ओ गाढ़ लाल होइत छैक। आषाढ़ मासक मधु कारी रंगक, पातर ओ कम मधुर होइत अछि।

मधुमाछीक पछिला भागमें पातर ओ नोंखर अंग होइत छैक। एकरा सूड़/सुंघ कहल जाइत छैक। एहिसँ मधुमाछी दंश मारैत छैक। दंश मारलापर पीड़ा होयबाक क्रिया बिसबिसाचव होइत अछि। मधुमाछी मधु छोड़ैनिहारकेँ खेहारिकऽ दंश मारि दैत छैक। खेहारबाक क्रिया चहेटव होइत अछि।

छत्ता लग जयबासँ पूर्व कुरेडी एकटा मन्त्र पढ़ैत अछि जकरा मन्तुर (अष्ट बान्दू साँठ बान्दू बान्दू अपन काया-सत्त गुरुके बान्दू काया, सुर महामाया॥) कहल जाइत छैक। कुरेडी सभक मान्यता छैक जे मन्तुर पढ़ि लेने मधुमाछी ओकरा नहि कटैत छैक।

मधुमाछीक छत्ता अर्द्ध अंडाकार होइत छैक। एकर उपरका भागमें मधु भरल रहैत छैक जकरा कोड़ा/कोरहा कहल जाइत छैक। अंडा-बच्चासँ भरल निचला भागकेँ खखरा कहल जाइत छैक। दबाव द्वारा मधु गाढ़ल मुट्ठी भरि कोड़ाकेँ मुठरा/मुठला कहल जाइत छैक। मुठरा ओ खखरा मोमक उत्पादनक हेतु आधार सामग्री होइत अछि।

मोमक उत्पादन : मधुमाछीक छत्ताकेँ दस-पन्द्रह दिन धरि कपड़ाक धोकड़ीमें छोड़ि सड़लापर पानिक संगे टीनमें ओँटल जाइत छैक। ओँटलापर द्रवीभूत भेल खखराकेँ पानि सहित माटिमें खुनल खाधिपर कपड़छान कयल जाइत छैक। खाधिमें तरल द्रव दोसर दिन जमि कऽ ठोस पिंडक रूपमें प्राप्त होइत छैक। एकरा मोम कहल जाइत छैक। पिंडक हेतु थक्की/थक्का शब्दक व्यवहार होइत अछि।

एहि मोमकेँ परिशुद्ध करवाक हेतु थक्काक संगे ओही प्रक्रियाकेँ दोहराओल जाइत छैक। एहि बेर चरकावय काल थोड़ेक मात्रामे घी सेहो टीनमें थऽ देल जाइत छैक।

मोमक उपयोग लकड़ीमें पालिसक हेतु आ प्रकाशक साधनक रूपमें होइत छैक। मोमक बेलनाकार दण्डक मध्य भागमें सूत लगाकऽ जे प्रकाशक साधन बनाओल जाइत अछि से मोमबत्ती कहल जाइत छैक।

कुरेडीक अन्य उत्पादन : मधु ओ मोमक उत्पादनक अतिरिक्त शिकारी प्रवृत्तिक कुरेडी जाति विभिन्न प्रकारक जलीय पक्षीक शिकार भोजन अथवा विक्रयक हेतु करैत अछि।

पक्षीकेँ पंछी/चिड़ई/चिड़ियाँ सेहो कहल जाइत छैक। कुरेडी द्वारा शिकार कयल गेल प्रमुख खाद्य चिड़ई सभ बनमुर्गी, परवा/कवूतर, बनपर्वा, पौरकी, हरियल, मुरैना, महाफूफा/महौखा, सिल्ली/अधनी, मैना, दाबिल, खुर्पावान, धनेस, डकहर/डोकहर, करंकुल, गागन, खयरा बगुला, जलमुर्गी, बगुला, नकटा, दिघौंच/दिघौंच, सदूल, लालशर, बगेरी, मसरैची, पिल्लक, सेंगर आदि अछि। रन्हवासँ पूर्व पंछीक पीछि ओदारबाक क्रिया चोथव होइत अछि।

बेचबाक हेतु कुरेडी मुख्यतः सुगा/सुगा/सूआ/तोता नामक पंछीकेँ पकड़ैत अछि। मधुर स्वरसँ युक्त सुगाक सबसँ पैघ प्रभेदकेँ करार कहल जाइत छैक। कंठ लग लाल दमगीसँ युक्त सुगाकेँ अमृतभेला कहल जाइत छैक। कर्कश स्वरवला सुगाक सबसँ छोट आकृतिवला प्रभेदकेँ टेटिया/बजरी कहल जाइत छैक। दन्तकथा सभमें हीरामन सुगाक वर्णन भेटैत अछि जे अत्यन्त चतुर प्रकृतिक वर्णित भेल अछि। मादा सुगाकेँ सुग्गी कहल जाइत छैक।

चाम बेचबाक हेतु कुरेडी बिन्जी/सपनौर नामक जानवरक शिकार करैत अछि। एकरा आकृष्ट करवाक हेतु कुरेडीक मुँहसँ निकालल ध्वनि विशेषकेँ तुनकारी कहल जाइत छैक।

मधु छोड़ैयबाक धंधा ऋतुसापेक्ष रहबाक कारणेँ वर्षक अनेक मासमें कुरेडी पिशाटन कऽ अथवा हींग, जाफर, काफर, विषमा, शंखलाभी, टटैनी, अधकपारी आदि औषधि बेचि कऽ गुजर करैत अछि।

बरइ

नागबल्ली/नागबेल नामक लताविशेषक पातकेँ पान (सं. पर्ण) कहल जाइत छैक। पान ठपजयबाक व्यवसायमें बरइ ओ तमोली जाति लागल छथि। पानकेँ काटि-मोड़ि कऽ खाद्यक रूपमें प्रस्तुत करऽवला जाति पनेरी होइत अछि। सम्प्रति पनेरीक काज जातिनिरपेक्ष थऽ गेल छैक।

आधार सामग्री ओ औजार : पान उपजयबाक हेतु जलाशयक निकटक भीठ जमीन उपयुक्त होइत छैक। पान रोपबाक लेल जमीनमे चारु कातसँ टाट आ ऊपरमे छोड़ी देल जाइत छैक। जमीनक एहि भागकेँ **बरेब/बरेठा** कहल जाइत छैक।

बरेठामे जोत-कोड़क हेतु खेतीक सामान्य औजारक उपयोग होइत छैक। खेत तैयार भेलपर साओन-भादवमे पानक लतीक एकटा गौरहसँ युक्त टुकड़ी रोपल जाइत छैक। एकरा **बेल/कलम/बीज** कहल जाइत छैक।

बरेठामे पानकेँ पतियानीमे रोपल जाइत छैक। एहि पौती समकेँ **सपुरा/सोपुरा/सोपरा/सोफरा** कहल जाइत छैक। दूटा सोपराक बीचवला अपेक्षाकृत गँहोर स्थलकेँ **आँतर/अँतरा/पह/पाह/पाहे** कहल जाइत छैक।

पानमे निरन्तर पानि पटबऽ पड़ैत छैक। पानि पटबबाक हेतु कानरहित पैघ बेलकेँ **लोइट/लोटि/लोटी/मोइट** कहल जाइत छैक। पानिक बहाओक कारणेँ सपुराक माटि बहिकऽ अँतरामे चल जाइत छैक। सपुरामे पानक जड़ि लग माटि देवाक हेतु व्यवहृत छोट सन छिट्टाकेँ **मटोर/मटोइर/मटोरि** कहल जाइत छैक। उपजामे वृद्धिक हेतु माटिमे मिलाओल चाउर, जौ, केराव आदिक चिक्कस, सरिसोक खइर आदि पदार्थकेँ **खाद/खाध** कहल जाइत छैक।

पानक लतीकेँ ओकर जड़ि लग उदग्र गाड़ल खरहोपर अवलम्बित करओल जाइत छैक। एकरा **इकरी** कहल जाइत छैक। लतीकेँ इकरीमे बन्दबाक हेतु राड़ी नामक भासक टुकड़ीकेँ **काइस** कहल जाइत छैक। काइसकेँ मटकुरीमे राखल पानिमे भिजा कऽ राखल जाइत छैक।

पानक दोली बन्दबाक हेतु सरपत नामक घासक टुकड़ीसँ बनाओल बन्दनकेँ **बन्हका** कहल जाइत छैक।

पानक सड़लाहा भागकेँ कतरबाक हेतु बाँसक दूटा पातर ओ चाकर कमचीसँ बनल औजारकेँ **कतरनी/कमची** कहल जाइत छैक।

पनेरी द्वारा पानक पातकेँ कतरबाक हेतु लोहाक गुनचिहक आकृतिक औजारकेँ **कँची** ओ सुपारी कटबाक लौह औजारकेँ **सरीता** कहल जाइत छैक। कँची ओ सरीताक प्राचीन नाम **कौंति** अछि (कोसे गीत, पृ. 39)।

मोड़ल पानकेँ गँथबाक हेतु बाँसक अत्यन्त पातर शलाकाकेँ **सीकी/सिक्की** कहल जाइत छैक।

उत्पादन : बेलसँ निकलल शाखाकेँ **अँकुरा/कनार** कहल जाइत छैक। अँकुराक लतीक रूप धारण कयला उत्तर ओकरा इकरीसँ सम्बद्ध करबाक व्यापारकेँ **गछउठीनी** कहल जाइत छैक।

बरेबमे उगल अनावश्यक घास-पातकेँ नष्ट करब तथा पत्रविहीन लतीकेँ माटिक सम्पर्कमे आनि पुनः अंकुरण द्वारा उत्पादन योग्य बनयबाक व्यापारकेँ **कमठओन** कहल जाइत छैक।

पानक भाग : पानक सम्पूर्ण लतीकेँ **छराँ** कहल जाइत छैक। लतीमे जाहि स्थानसँ शाखा अथवा पात निकलैत छैक ओकरा **गौरह** कहल जाइत छैक। एकटा गौरहसँ युक्त छराँक भागकेँ **बेल** कहल जाइत छैक।

पानक लतीक छीपकेँ काटि देवाक क्रिया **छपटा करब** होइत अछि। छपटा कयला उत्तर ओकर प्रत्येक गौरहपरसँ अंकुर निकलैत छैक, जे स्वतंत्र लती भऽ जाइत छैक।

पानक लतीक जड़िवला भागसँ निकलल अंकुरकेँ **कऽन/झऽइ** कहल जाइत छैक। त्रिवर्सन (बिहार पीपेन्ट लाइफ, पृ. 249) जेठ मासमे होमऽवला कऽनकेँ **भूर/भूरा** कहने छथि।

पानक लतीसँ पात तोड़बाक क्रिया **पान खोंटब** होइत अछि। लतीक जड़ि दिसुक क्रमिक पातकेँ क्रमशः उत्कृष्टतर मानल जाइत छैक। जड़ि लगक चारि पाँचटा पातकेँ **घासन** कहल जाइत छैक। घासनसँ उपरका चारि-पाँचटा पातकेँ **कूट/खूट** कहल जाइत छैक। खूटसँ ऊपरवला चारि-पाँचटा पातकेँ **कचलेवारि** कहल जाइत छैक। छीप परक पातकेँ **मुड़वारि** कहल जाइत छैक।

पात तोड़ैत काल कूटवला एक-दूटा पात गाछमे किछु समयक हेतु छोड़ि देल जाइत छैक। एकरा **दुपना** कहल जाइत छैक। जड़िसँ छीप धरिक समटा पातक अवर्गीकृत समूहकेँ **लेवार/लेवारि** कहल जाइत छैक।

पानक पातक अगिला नौखर भागकेँ **मुहरा/दुरनी/सूड़/सूर** कहल जाइत छैक। पातक पृष्ठ भागकेँ लतासँ सम्बद्ध राखऽवला शलाकाक आकृतिक भाग **डंटी** कहल जाइत अछि।

पानक पात हरियर होइत अछि। पकलापर एकर रंग पीयर भऽ जाइत छैक। पानक पातक कठोरताकेँ **तम्जी** कहल जाइत छैक। तम्जीविहीन पानकेँ **मरल** कहल जाइत छैक। मौलल पानकेँ **सियाह** कहल जाइत छैक।

पानक प्रभेद : पानक अनेक प्रभेद होइत अछि। स्थानीय पानकेँ **देशी** कहल जाइत छैक। एहि ठामक देशी पानक पात छोट, मोट ओ कड़ा होइत अछि।

आयातित बेलकेँ रोपलापर ओहिमे पहिल वर्ष जे पात निकलैत छैक ताहिमे मौलिक बेल जकाँ पात उगैत छैक मुदा बादक वर्षमे निकलल पातमे स्थानीयताक प्रभाव दृष्टिगोचर होमऽ लगैत छैक। एहन पानकेँ **दोगला** कहल जाइत छैक।

मिथिलाक देशी पानक एकटा प्रभेद साँची कहल जाइत अछि। एकर पात पैघ ओ स्वादमे कड़ु होइत छैक। मध्यमे चाकर ओ अगिला-पछिला भागमे गोल पातवला पानक प्रभेद करजोड़ी/करजोड़िया/कलजोड़ी/कलजोड़िया होइत अछि। कपूरक सुगंधसँ युक्त पानक प्रभेद कपूरी/कपुरिया/कर्पुरिया/ककीर/ककेर/ककेरा होइत अछि।

मधुर स्वादवला पानक एकटा प्रभेद बेलहरी साँची कहल जाइत छैक (बिहार पीजैन्ट लाइफ, पृ. 248)। साँची पानसँ कम कटु स्वादवला छोट-छोट पातवला पानक प्रभेद बंगला होइत अछि।

आयातित पानमे कलकतिया, मद्रासी, बनारसी ओ मगही प्रभेद भेटैत अछि।

लोकगीतमे डाटरि पानक उल्लेख भेटैत अछि (कोसी गीत, पृ. 43)। लोककथा सभमे पाकल बीड़ा पानक उल्लेख भेटैत अछि। ई बीड़ा नामक पानक प्रभेद होइत छल (मि. भा. को.)। वस्तुतः ई पाकल साँस पानक खिल्ली होयत से मानल जा सकैछ।

पानक बिमारी : पानमे अनेक प्रकारक बिमारी पकड़ि लैत छैक। पातक चितिर-बितिर ओ कड़ु भऽ जयबाक लक्षणवला बिमारी झलमा कहल जाइत छैक। पातक कोनो भागक गलि जयबाक बीमारो फुट्टा होइत अछि। सम्पूर्ण पात गलिकऽ तुबि जयबाक बिमारी तेलगगरा कहल जाइत छैक। पातक सुखबाक क्रिया झरकब होइत अछि। पानक पातक अप्रभाग झरकि जयबाक बिमारी बड़ती कहल जाइत छैक।

तोड़ल पानक पातमे फेरफार नहि भेने ओकर विकारयुक्त भऽ सड़बाक बिमारी बड़ती होइत अछि।

पानक गनती : बीस संख्यक पानक पात एक कोरी कहल जाइत छैक। पचास पातक चौठी/चौठैया ओ एक सय पातक आधा ढोली होइत अछि। दू सय पानक पातक समूहकेँ एक ढोली कहल जाइत छैक। सात ढोलीक एक कनमा, अट्ठाइस ढोलीक एक पौआ, छप्पन ढोलीक आध सेर आ एक सय बारह ढोलीक एक लेसो होइत अछि।

एक ढोलीसँ कम पातक बान्हल समूहकेँ भीड़ा कहल जाइत छैक। छोट भीड़केँ भीड़ी ओ अत्यन्त छोट भीड़केँ भिरौड़ी कहल जाइत छैक। पातमे बान्हल भीड़ीकेँ पतीरा ओ भिरौड़ीकेँ पतीरी कहल जाइत छैक।

पानक उपयोग : डंटी सहित चिनु काटल पानक पातकेँ छुट्टा कहल जाइत छैक। पानक पातमे कऽथ ओ चूनक संयोग दऽ मोड़बाक क्रिया पान लगायब होइत अछि। काटल पानकेँ त्रिभुजाकार मोड़ला उत्तर खिल्ली बनैत छैक। साँस पानक

खिल्लीकेँ बीड़ा/बिड़वा/बिड़िया कहल जाइत छैक। छोट बीड़ाकेँ बीड़ी कहल जाइत छैक। गोल कऽ मोड़ल बीड़ाकेँ गिल्लीरी कहल जाइत छैक।

लोकगीतमे हसाना बीड़ा पानक उल्लेख भेटैत अछि (कोसी गीत, पृ. 2)। लोककथामे हँसता पान ओ बोलता सुपारीक उल्लेख भेटैत अछि (बिथला बिहिर, 14 जनवरी 1961, पृ. 13)। मिथिला भाषा कोषमे पानक बीड़ीक काड़ा, चम्पा, टिकुलिया ओ पछिआ प्रभेदक उल्लेख अछि (मि. भा. को.)। वर्णरत्नाकरमे पञ्चफल संयुक्त तेरह गुण संपूर्ण पानक वर्णन भेटैत अछि (वर्णरत्नाकर, पृ. 13)।

पानक संगे खाद्य विभिन्न पदार्थमे सुपारी नामक फल प्रमुख अछि। एकरा सोपारी/कसैली/गुआ/पूग/पुंगी/पुंगीफल/मुखसुद्धि कहल जाइत छैक। सुपारीक अत्यन्त छोट प्रभेद मनिचन/मानचन/मानचन्दी/मानिकचन/मानिकचन्दी होइत अछि। अपेक्षाकृत कठोर ओ पैघ सुपारीकेँ छलिया कहल जाइत छैक। चम्बइसँ आयातित छलियाकेँ बम्बइया कहल जाइत छैक। अमीनताज, गोटाकाँटा आदि छलियाक अन्य प्रभेद अछि। आसामसँ आयातित सुपारीक प्रभेद आसामी/असमिया कहल जाइत छैक। चम्पत आकृतिक कषाय स्वादसँ युक्त सुपारीक प्रभेद चित्ती कहल जाइत अछि। नेपालसँ आयातित सुपारीक सदृश एकटा अत्यन्त छोट ओ कठोर फल सेहो पानक संगे व्यवहार कहल जाइत छैक। एकरा निरमली/निरमलिषा कहल जाइत छैक।

दू भागमे काटल सुपारीकेँ कटुआ कहल जाइत छैक। कटुआक प्रत्येक खंड फाँक कहल जाइत छैक। फाँककेँ अनेकशः खण्डित कषला उत्तर प्राप्त टुकड़ी सभकेँ टुक कहल जाइत छैक। सुपारीक पातर-पातर कच्चीकेँ कतरा कहल जाइत छैक। भूजल सुपारीकेँ सेका/सकेली/भूजा कहल जाइत छैक।

पानक संगे लौंग/लबङ नामक कटु पुष्प, जाफर नामक कटु स्वादयुक्त फल, इलँची/अणा(डा)ची/दछिनी नामक सुगन्धित फल, कपूर, पिपरमिन्ट आदि सुगन्धिद्रव्य, आमक सुखायल आँठीक गुद्दा, हरीइ आदि पदार्थ व्यवहृत होइत अछि। विजाहमे चर-कनिजाकेँ एक दोसराक हाथसँ हरीइ पान खाँयबाक विधान छैक। आमक सुखायल आँठीक गुद्दाकेँ पाको/पकुहा/पकोहा कहल जाइत छैक।

आइकाल्हि पानक संगे सुगन्धित तमाकुल खयबाक प्रचलन अछि। एहन तमाकुलकेँ जर्दा (प्रसिद्ध कहबी :- पान बिना जर्दा की? माउंगि बिना पर्दा की ??) कहल जाइत छैक।

पानमे ऊपरसँ सटबाक पनी जकाँ अत्यन्त पातर सुगन्धित वस्तुकेँ तबक कहल जाइत छैक।

लोकगीतमे दशोनहा पानक उल्लेख भेटैत अछि (कोसी गीत, पृ. 7)। एहिमे दसटा पदार्थ मिलाओल रहैत छल होयतैक।

साधारण पानके सादा ओ मधुर स्वादयुक्त पदार्थ मिलाओल पानके मीठा कहल जाइत छैक। मीठा पान सम्प्रति पानक पातक एक गोद प्रभेदक रूपमे सेहो प्रचलित अछि जे बड़क पात सपुश मोट होइत अछि।

पान रखवाक बंशरचित छोट सन पथियाके पनबसना/पनपथिया कहल जाइत छैक। पान रखवाक धातुक छोट सन पात्रके पनबट्टा कहल जाइत छैक। एकर छोट प्रभेद पनबट्टी होइत अछि। पानक खिल्ली रखवाक धातु-पात्रके खिलबट्टा कहल जाइत छैक। एकर छोट प्रभेद खिलबट्टी होइत अछि। बंशरचित पनबट्टाके बेलहरा/बेलहारा/बिरहारा/बिरहारा कहल जाइत छैक। लगाओल पान प्रस्तुत करवाक समतल आधार ओ किञ्चित घेरायुक्त धातुक पात्रके सराइ/सराय/छीप कहल जाइत छैक।

मुँहमे पान लेला उत्तर लेर संयुक्त पानक रसके पिरकी/पीक/पीत कहल जाइत छैक। अधिक पान खयनिहार व्यक्तिके पनखीक/पनखीका कहल जाइत छैक।

पासी

आधार सामग्री : पासी जाति ताड़ ओ खजूरक गाछसँ नशायुक्त पेयक उत्पादन करैत छथि। ई पेय एहि दू गो गाछक रस होइत अछि। एहि रसके ताड़ी कहल जाइत छैक।

एक सालक खजूरक गाछ खील कहल जाइत छैक। खीलके गर्दिन लग खिलला उत्तर खिलकट्टी कहल जाइत छैक। तीन सालक रस चुअयवा योग्य खिलकट्टी गाछके पौ कहल जाइत छैक।

एक सालक ताड़क गाछके खगड़ा/खगड़ी/खंगड़ा/खंगड़ी/खंघड़ी कहल जाइत छैक। तीन सालक ताड़ी चुआयवा योग्य ताड़क ओहन गाछ जाहिसँ ताड़ी चुआओल जाइत छैक, से जोता कहल जाइत छैक। ताड़ ओ खजूरक डंटी सहित पातके डल्ली कहल जाइत छैक। तारक डल्लीक डंटीवला भागके डमखोरा कहल जाइत छैक। एकर पत्तावला भाग छम्भा/छाजा कहल जाइत छैक।

ताड़ दू तरहक होइत छैक। मरदन्ना गाछमे करीब एक हाथ नाम पुष्पयुक्त डाँट निकलैत छैक। एहन गाछके फुलदो/फुलताड़/बलतार (फि.) कहल जाइत छैक। पुष्पयुक्त डाँटके डाँट/डंटी/नेड़ा कहल जाइत छैक। फुलदोमे आसिन ओ बैसाखमे नेड़ा फुटैत छैक।

जाहि ताड़क गाछमे फऽर निकलैत छैक, ओकरा घौरहा/फल्ला/फलतार कहल जाइत छैक। एहिमे बैसाख मासमे फऽर निकलैत छैक। एकरा मौगियाही ताड़ बूझल जाइत छैक। एकर फऽरके बजरबट्टू कहल जाइत छैक। बजरबट्टूक भीतरी

भागमे दू अथवा तीनटा चौखूट ओ मोलायम खाद्य फलके को/कोआ/तड़कुन/ताड़कुन कहल जाइत छैक।

फलतार अथवा फलदोमे फऽर अथवा नेड़ा निकलवाक क्रिया फूटब होइत अछि। मध्यवर्ती डाँट सहित फऽर अथवा नेड़ाक समूहके घौर कहल जाइत छैक।

ताड़ ओ खजूरक उपरका भाग जतऽसँ नव पातक अंकुर फुटैत छैक, से बीड़/कलगी कहल जाइत अछि। बीड़क लगवला गाछक मोलायम ओ स्वादिष्ट भागके गोभा/खोआ कहल जाइत छैक। बीड़ ओ ओकर परितः पातक समूहके मौड़ कहल जाइत छैक।

ताड़ ओ खजूरक गाछीके बगात कहल जाइत छैक। खजूरक वनके खजुरवनी कहल जाइत छैक। गाछपर चढ़िकऽ कान कयनिहार पासीके गछवाह कहल जाइत छैक। जाहि गाछसँ ताड़ी नहि निकलैत छैक ओकरा बाँझ/बहिरा/कोढ़ी/कोढ़िया/अनाटु (फि.)/बाँझी सिसवा (फि.) कहल जाइत छैक।

औजार : गाछके छेबवाक हेतु पासीक दाँतविहीन हाँसुके हाँसुआ/तरछेवा कहल जाइत छैक। तारक घौरके कटवाक हेतु तरछेवाक छोट आकृतिवला प्रभेदके घौरहा हाँसुआ/हाँसुली कहल जाइत छैक। तरछेवाक धारके तीक्ष्ण करवाक हेतु प्रयुक्त मुट्ठीमे अँटवा योग्य काठक दंडके लौठा/लेओठा/पिजौना/बलुअठ/बलेठा/सोटा कहल जाइत छैक।

गाछपर चढ़ैत काल पासी दू पैरके तारक पातसँ बनल एकटा वलय द्वारा सम्बद्ध रहैत अछि। एकरा मकरी/फँदिया (फि.) कहल जाइत छैक। खजूरक गाछके छिलवाक समय पासीक शरीर जाहि रस्सीपर ओठडल रहैत छैक से डड़कस/डड़मास/डड़बाँस/डड़बाँस कहल जाइत छैक।

खजूरसँ चुबैत तारीके एकत्र करवाक हेतु करीब एक फुट नाम, छोट मुँहवला गोलाकार माटिक पात्रके लवनी/नमनी/उढ़रा/ओढ़रा कहल जाइत छैक। तारमे पैघ मुँहवला लवनीक उपयोग होइत छैक। एकरा कटिया/चुक्कड़ कहल जाइत छैक। पैघ लवनीके तरकट्टी/हथओना/लवना/नमना कहल जाइत छैक। एहिमे विभिन्न बासनमे जमा भेल तारीके ढारि फऽ नीचा उतारल जाइत छैक। बासन सभक गर्दिनमे नारियरक रस्सी बान्हल रहैत छैक। रस्सी ऊपर दिस अर्द्धवलयक रूपमे लागल रहैत छैक। एकरा फनी/फनकी फनुकी/रौना (फि.) कहल जाइत छैक।

खाली पात्र गाछपर लऽ जयवाक हेतु एवं भरल पात्रके नीचाँ अनवाक हेतु पासीक डाँड़क पृष्ठभागमे लटकैत लोहाक टेढ़ काँटाके अँकुरा (डा)/अँकोरा (डा)/अँकुसी कहल जाइत छैक। अँकुरा पासीक डाँड़मे बान्हल कपड़ाक

किञ्चित् चाकर पट्टीमें लटकैत रहैत छैक। एकरा फीता/डॉड़ा/डंडकस/लेवार/पेटार कहल जाइत छैक।

बेचबाक हेतु ताड़ीकेँ माटिक जाहि पैघ पैलमे एकत्र कयल जाइत छैक से महाली कहल जाइत छैक। महालीसँ ताड़ी छनबाक हेतु ओकर मुँहपर लागल कपड़ाकेँ छनान कहल जाइत छैक। ग्रियर्सन मुँहपर कपड़ा लागल महालीकेँ छनान कहने छथि (बिहार पौजैन्ट लाइफ, पृ. 137)।

ताड़ी रखबाक हेतु माटिक सामान्य पात्र तौला/कुण्डा/कूड़ा आदिक सेहो व्यवहार होइत अछि। ग्राहककेँ ताड़ी लोटक आकृतिक माटिक बासनमे देल जाइत छनि। एहि बासनकेँ कटिया/जोरवा (घि.)/वररिया (घि.)/गोलवाँ (घि.) कहल जाइत छैक। कटियासँ बारि-डारि कऽ ताड़ी माटि अथवा शोशाक नाम ओ गँहीर छोट पात्रमे राखि पीठल जाइछ, जकरा गिलास कहल जाइत छैक।

ताड़ी नपबाक हेतु माटिक पात्र 'सभकेँ' नप्पा/नापा/नपना कहल जाइत छैक। सबसँ छोट नपनाकेँ गुड़की/गोलकी (सं. गोल्लकः, गल्लकः) कहल जाइत छैक। गोलकीसँ दुन्ना ताड़ी अँटऽवला नपनाकेँ अधचौठी, अधचौठीक दुन्ना ताड़ी अँटऽवला नपनाकेँ घचक्का/घचक्की/चौठी, चारि चौठी ताड़ी अँटऽवला अत्यन्त लघु आकृतिक पैलक सदृश नपनाकेँ पैला/पैली/बेचाही कहल जाइत छैक। नाम आकृतिक पैलीकेँ दोकानी/बम्मा कहल जाइत छैक।

उत्पादन : खजूरक ताड़ीकेँ खजुरिया सेहो कहल जाइत छैक। ताड़ीक हेतु आकाश जल शब्दक सेहो प्रचलन अछि।

ताड़ ओ खजूरक गाछसँ रस बहार करबाक क्रिया ताड़ी चुआयब होइत अछि। निशाक अर्वाधमे चूल निशाँवहोन ताड़ीकेँ नीरा/मिट्ठी ताड़ी कहल जाइत छैक। रौंद लगलासँ ताड़ीमे फेन आबऽ लगैत छैक आ ओ निशाँकारक भऽ जाइत छैक। एहि ताड़ीकेँ खट्टी ताड़ी कहल जाइत छैक। बैसाख मासक फुलदोक ताड़ीकेँ बैसक्खा ओ आसिन मासक फुलदोक ताड़ीकेँ वसन्ती कहल जाइत छैक।

ताड़ी चुआयबाक विधि : खजूरक गाछसँ ताड़ी चुआयबाक हेतु ओकर गर्दिन लगक भागकेँ गँहीर कटोरीक रूपमे छिलबाक क्रिया छेयब होइत अछि। तेसर दिनपर ओहि भागकेँ छीलल पातर-पातर परत पृथक् करबाक क्रिया पढटब होइत अछि। दु-तीन दिन पढटला उत्तर छीलल भागसँ खजूरक रस चूबऽ लगैत छैक। सभटा रस नीचा दिस एक ठामसँ चूबव तेँ छीलल भागक निचला भागमे जीहक आकृतिक बनावट बना देल जाइत छैक जकरा जिभिया कहल जाइत छैक।

ताड़क गाछसँ ताड़ी प्राप्त करबाक हेतु ओहिपर चढ़िकऽ पासोक धोंगधुंग करबाक क्रिया कर्मनी-खट्टनी होइत अछि। कर्मनी-खट्टनीक फलस्वरूप ताड़मे घौर निकलब आरम्भ भऽ जाइत छैक। घौर निकललाक बाद ओकर अग्रभागक तीनटा फल काटि कऽ फेंकि देबाक क्रिया छोपब होइत अछि। छोपलाक बाद कटलाहा भागसँ ताड़क रस चूबऽ लगैत छैक। फुलदोक नेदाक अग्रभागकेँ दूटा फट्टीक सहायतासँ दाबिकऽ मोलाचम कयल जाइत छैक तथा दुरनीपर कनेक छओ लगा देल जाइत छैक। सप्ताह भरि ई प्रयत्न कयला उत्तर नेदाक अग्रभागमे द्रव दृष्टिगोचर होयबाक क्रिया घमब होइत अछि। घमलाक बाद नेदासँ चूबैत ताड़ीकेँ माटिक बासनमे एकत्र कऽ लेल जाइत छैक।

ताड़सँ तीन-चारि मास धरि निरन्तर ताड़ी चूबैत रहैत छैक, मुदा खजूर सप्ताह भरि बाद ताड़ी देब बन्द कऽ दैत छैक। ताड़ी देब बन्द करबाक क्रिया गाछक विमुखब होइत अछि।

ताड़ीक मैलीकेँ गादि/गदरी कहल जाइत छैक। नीराकेँ खट्टी ताड़ीमे बदलबाक हेतु ओहिमे गादिक जोड़न देल जाइत छैक। जोड़न देलासँ ताड़ीक निशाँकारक होयबाक क्रिया पाकब होइत अछि।

ताड़ी बेचबाक स्थान पसीखाना/तड़ीखाना/ताड़ीखाना होइत अछि। आइकल्लि एहि हेतु पीआफिस/पी.एन. कालेज शब्द सेहो प्रचलित अछि। ताड़ीक संगे खाद्य चटकार पदार्थकेँ चखना/चिखना कहल जाइत छैक।

ताड़ीक उत्पादनमे सह-उत्पादनक रूपमे ताड़ ओ खजूरक डल्ली भेटैत अछि। डल्लीक जड़वला भागकेँ चूड़ि कऽ कूच/कूची/कुच्ची बनैत अछि। एहिसँ जौताक चिक्कस आदि झाड़ल जाइत छैक। ताड़क डल्ली ओ पातसँ बनल हवा करबाक साधनकेँ पंखा कहल जाइत छैक। ताड़क पातकेँ चीड़िकऽ बिनला पर ओछयबाक साधन बनाओल जाइत छैक। एकर तराय कहल जाइत छैक। ताड़क पात केँ चीनि कऽ हवा करबाक साधन बीअ(य)नि सेहो बनाओल जाइत अछि। खजूरक पातकेँ चीनिकऽ बनाओल ओछयबाक साधनकेँ चटाइ/पटिया कहल जाइत छैक।

ताड़क पातकेँ तड़िपत कहल जाइत छैक। प्राचीन कालमे ई कागज, जकाँ व्यवहृत होइत छल।

पासी जाति यद्यपि ताड़ीक व्यवसाय करैत अछि मुदा एकर जातीय नामक मूल पाशिक शब्द एकर शिकारी प्रवृत्तिक चोतक अछि। पासीमे ई प्रवृत्ति एखनहुँ पाओल जाइत अछि। ई पंछीक शिकारक हेतु जाल(पाश)क उपयोग करैत अछि आ गाछपर ओकर लगाकऽ पंछी सभकेँ फसबैत अछि। एकर जालकेँ हसेल कहल

जाइत छैक। इमेस जालक सहायतासँ पासो बादुर, पलंका, खोपैल, हरियल, बगेरी, परबा/कवतार, सिल्ली, बटेर आदि पंछीकेँ बझाय खाद्य सामग्रीक रूपमें उपयोग करैत अछि।

सूडी ओ कलवार

सूडी ओ कलवार जाति मद्य/मदिरा नामक उत्तेजक पेयक उत्पादन करैत अछि। एहि पेयक उत्पादन भारतमें अवैध अछि तँ पारम्परिक विधिसेँ एकर उत्पादन चोर-नुका कऽ होइत अछि। नेपालक मैथिली भाषी क्षेत्रमें एहि पेयक उत्पादन पारम्परिक विधिसेँ होइत अछि। आइकाल्हि आधुनिक यंत्रक सहायतासँ सेहो एहि पेयक निर्माण कयल जाइत रहल अछि। एकर विक्रीमें सेहो सूडी ओ कलवार जातिक वर्चस्व देखल जाइत अछि। मुदा क्रमहि ई व्यवसाय जातिनिरपेक्ष भेल जा रहल अछि।

आधार सामग्री : मदिरा बनबाक हेतु मुख्य आधार सामग्री अछि गुड़ ओ महुआ। गुड़/मीठा/मिट्ठा कुसियारक रससँ बनाओल जाइत अछि। महु/महुआ प्रसिद्ध वृक्ष विशेषक फूल धिक।

चाउर, गहूम, मकई, जनेर, महुआ आदि अन्नक चिककस तथा भातकेँ सड़ाकऽ सेहो मदिरा बनैत अछि। सुगन्धित ओ सुस्वादु मदिरा बनयबाक हेतु केरा, बेल, समतोला, नारंगी, आम, कटहर आदि फलक गुद्दाकेँ सेहो मधिकऽ महुआक संगे फौटि देल जाइत छैक। सौंफ आदि सुगन्धित मशाला एवं जंगली जड़ी-बूटी सेहो मदिरा बनयबाक क्रममें व्यवहृत होइत छैक।

औजार : देसो मदिराकेँ दारू ओ आयातित मदिराकेँ शराब कहल जाइत छैक। एकर प्राचीन नाम मधु अछि। एकर निर्माणक क्रिया दारू चुआयब होइत अछि। दारू चुआयबाक ओ बेचबाक स्थानकेँ भट्ठी/दारूभट्ठी/गद्दी/कलाली कहल जाइत छैक।

गुड़केँ पानिमें घोरि महुआ अथवा अन्य पदार्थक संग सड़यबाक हेतु माटिक पैघ तौलाकेँ माट कहल जाइत छैक। सम्प्रति एकर स्थानपर व्यवहृत लोहक चदराक पैघ बेलनाकार बासनकेँ ड्राम कहल जाइत छैक। ड्राममें देल पदार्थकेँ लारबाक हेतु बाँसक पैघ दंडक अग्रभागमें ठोकल चाकर तकथायुक्त औजारकेँ खड्डुआ कहल जाइत छैक।

ड्राममें तैयार पदार्थकेँ तामक पैघ तौलामे राखि गर्म कयल जाइत छैक। एकरा देग/डेग कहल जाइत छैक। डेगक ऊपर माटि अथवा तामक छोट सन पेनीविहीन कोठा रखल रहैत छैक। एकरा डिमनी/डिबनी कहल जाइत छैक। डिमनीक ऊपर माटि अथवा तामक कटियाक आकृतिक बासन औन्हकऽ रखल रहैत

छैक। एकरा औन्ह कहल जाइत छैक। तामक रहने एकरा तामी/तमियाँ कहल जाइत छैक। औन्हक पार्श्वमें एकटा छेद रहैत छैक। छेदमें एकटा तामक पैघ ओ फोंक दंड लागल रहैत छैक। एकरा नऽर/नऽरी/नल्ली/पौनल्ली/पनाली/पाइप कहल जाइत छैक।

पौनल्लीक दोसर छोर चूल्हासँ दूरपर रखल एकटा औन्हमें सम्बद्ध रहैत छैक। एहि औन्हकेँ चिमनी/चोंगर कहल जाइत छैक। चोंगर एकटा छोट सन तामक तौलापर औन्हल रहैत छैक। एहि तौलाकेँ डिंगरी कहल जाइत छैक। डिंगरीक निचला भागमें एकटा नली लागल रहैत छैक। एकरा मधनरी कहल जाइछ। मधनरीक दोसर छोर माटिमें खुनल खाधिमें रखल एकटा बासनक मुँहपर खुलैत छैक। एहि बासनकेँ छनान/टाँक/मटुका कहल जाइत छैक।

डिंगरी नादिक आकृतिक लोहक पैघ बासनमें रखल रहैत छैक। एहि बासनमें उँदा पानि भरल रहैत छैक। नरी ओ औन्हक मिलनबिन्दुपर दूनूकेँ परस्पर कसिकऽ सम्बद्ध करबाक हेतु व्यवहृत लताक टुकड़ीकेँ नेट कहल जाइत छैक।

डेगकेँ गर्म करबाक हेतु व्यवहृत चूल्हकेँ भट्ठी कहल जाइत छैक। एहिसेँ राख निकालबाक हेतु लोहक पैघ करऽछुकेँ सऽरी कहल जाइत छैक।

बेचबाक हेतु दारू काठक ढोलक आकृतिक बासनमें रखल जाइत छैक। एहिमें दारू भरबाक हेतु उपरका भागमें एकटा छेद रहैत छैक आ दारू निकालबाक हेतु निचला भागमें एकटा नली लागल रहैत छैक। एहि बासनकेँ पौषा/टिप्पा कहल जाइत छैक। एकर निचला नलीकेँ टौटी कहल जाइत छैक।

दारू रखबाक हेतु सुराहीक आकृतिक चीनी मिट्टीक बासनकेँ करबा/कराबा/करेबा कहल जाइत छैक। आइकाल्हि लोहक चदरा ओ प्लास्टिकसँ बनल टिन सेहो दारू रखबाक हेतु व्यवहृत होइत अछि।

दारू नपबाक पात्रकेँ नप्पा/नपना कहल जाइत छैक। ई सभ लोहक पातर चदरासँ बनल रहैत छैक आ गिलासक आकृतिक होइत छैक। एकर उपरका भागमें दारू ढारबामे सुविधाक हेतु लोल जकाँ बनल रहैत छैक तथा पार्श्वमें एकरा पकड़बाक हेतु चदरेक मूठ बनल रहैत छैक। एक सेर दारू अँटऽबला नपना सेरही, आधा सेरबला असेरा ओ पाओ भरिबला पौआ कहल जाइत छैक।

दारू पीबाक हेतु माटिक छोट पात्र सभ कुल्फी/कुल्फी, चुक्कड़, चुकड़ी, कपटी, गुड़की, कुल्हिया आदि होइत अछि। शीशाक नाम आकृतिक छोट मुँहबला बासन सभ सेहो दारू पीबाक हेतु व्यवहृत होइत अछि। एकरा बोतल कहल जाइत छैक।

उत्पादन : दारु बनयबाक हेतु दाममे पानि ओ गुड़ राखि संचालित कऽ घोरि देल जाइत छैक। गुड़क घोरमे गुड़क बराबर तौलमे महुआ धऽ देल जाइछ। गुड़ ओ महुआक एहि मिश्रणकेँ कसौजी/कसौझी/कसौनी कहल जाइत छैक।

कसौझीकेँ चौबीस घंटाक बाद पुनः लारल जाइत छैक आ आवश्यकतानुसार अधिक पातर करबाक हेतु एहिमे पानि मिला देल जाइत छैक। एहि प्रक्रियाकेँ भरती करब कहल जाइत छैक।

दु-तीन दिन धरि भरती करैत रहलापर कसौझीमे फेन आवऽ लगैत छैक आ एहिसेँ सड़ाइन गंध आवऽ लगैत छैक। एहि स्थितिमे कसौझीकेँ पाकल बूझल जाइत छैक आ ई रास कहबैत अछि।

रासकेँ डेगमे देवाक क्रिया बोझाइ करब होइत अछि। रासक सार तत्व जाहिसँ दारुक उत्पादन होइछ, से अरक/अर्क कहल जाइत अछि। डेगमे देल रासकेँ गर्म कयलासँ ओकर अर्क भागक रूपमे पौनल्ली होइत घोरमे जा कऽ ठंढाइत छैक आ द्रव रूपमे मधनरी होइत छनानमे चुबैत छैक। एही द्रवकेँ दारू कहल जाइत छैक। अर्क समाप्त भऽ गेलापर दारू चूब बन्न भऽ जाइत छैक। तखन नव रासक बोझाइ कयल जाइत छैक।

डेगमे बचल अर्कविहीन अवशिष्ट तरल पदार्थकेँ डाढ़ा/नेडरा/गोरा (घ्रि) कहल जाइत छैक। एहिमे पुनः महुआ दऽ रस तैयार कयल जाइत छैक। डेगमे बचल महुआ आदिक ठोस अवशेषकेँ सीठ/सीठी/सिद्धी कहल जाइत छैक। एकर उपयोग मल-जालक खाद्यक रूपमे होइत छैक।

महु ओ गुड़क श्रवणसेँ बनल दारूकेँ कस/ठरा कहल जाइत छैक। अन्न अथवा फलकेँ सड़ाकऽ बनाओल दारू ओही अन्न अथवा फलक दारूक नामे अभिहित होइछ-जेना केराक दारू, महुआक दारू आदि।

दारूकेँ पातर करबाक हेतु ओहिमे मिलाओल पानिकेँ साजन/छावन कहल जाइत छैक। पानिक प्रतिशत मात्राक आधारपर दारूकेँ सत्तर, पचास आदि कहल जाइत छैक।

अत्यधिक पातर कयल दारूकेँ दोकानी कहल जाइत छैक। दोकानीसेँ कम पातर दारूकेँ दुधिया कहल जाइत छैक। दुधियासेँ मोट दारूकेँ दोबारा कहल जाइत छैक। दोबारासेँ मोट दारूकेँ सौफी/सेवारा कहल जाइत छैक। सौफीसेँ कड़ा दारूकेँ कसमौर कहल जाइत छैक। कसमौरसेँ कड़ा दारूकेँ महरदार कहल जाइत छैक।

दारूकेँ ताड़ीक संगे फेंटिकऽ पीबाक सेहो प्रचलन अछि। ताड़ी ओ दारूक मिश्रणकेँ झक्का/झग्गा कहल जाइत छैक।

भट्ठी चलौनिहारकेँ भट्ठीदार/भट्ठीमान/भटबाह कहल जाइत छैक। भटबाहक मजदूरकेँ गद्दीवान कहल जाइत छैक। दारूक सरकारी गोदामकेँ अपकारी/आवकारी कहल जाइत छैक। दारू पिठनिहारकेँ पिथक्कर/पियाक/शराबी/दरूपीबा कहल जाइत छैक। दारू पीला उत्तर शारीरिक ओ मानसिक विकृतिकेँ निशा कहल जाइत छैक। दारू पीबाक क्रममे व्यवहृत चटकार खाद्यकेँ चिखना/चखना कहल जाइत छैक।

लहेरी

स्वौगणलोकनि पहुँचोपर एकटा बलयाकार सामग्री सोहाग(सौभाग्य)क प्रतीकक रूपमे धारण करैत छथि। एकरा चूरि (डि)/चूड़ी/चुरिया/चुड़िला/चुलि (बल) कहल जाइत अछि। ई प्रसाधन सामग्री काच, रबर, लाह ओ अन्य कृत्रिम रसायनसेँ बनैत अछि। लाहक चूड़ीकेँ लहटी कहल जाइत छैक। लहटी बनयबाक ओ बेचबाक व्यवसाय लहेरी जातिक पारम्परिक व्यवसाय थिक।

आधार सामग्री : लाहक चूड़ी बनयबाक मुख्य आधार सामग्री कौटविशेष द्वारा उत्पन्न पदार्थ लाह/लाख होइत अछि। मिथिलामे सेहो एहि कौटक पालन आ लाहक उत्पादन होइत छल (एन एकाइण्ट आफ द डिस्ट्रिक्ट आफ पूर्णिया, पृ-399-400)।

आइकालिह लहेरी चपड़ा ओ चौड़ी नामक आयातित पदार्थसेँ लाहक चूड़ी बनबैत छथि। चपड़ा बदामी रंगक पारभासी गोल टिकियाक रूपमे भेटैत छैक या चौड़ी बालु जकाँ पातर-पातर दानाक रूपमे।

चपड़ा ओ चौड़ीमे अनेक प्रकारक वस्तु फेंटल जाइत छैक। मिसरीक ढेला जकाँ एकटा पदार्थ रंजक/रंजन होइत अछि। ई हल्का बदामी रंगक होइत छैक आ गर्म कवने सुगमतापूर्वक पपील जाइत छैक। चपड़ामे बरक्कतिक हेतु उज्जर रंगक एकटा पाउडर फेंटल जाइत छैक। चौड़ीमे बरक्कतिक हेतु खेतक पातर कबल साटि फेंटल जाइत छैक। चपड़ा ओ चौड़ीमे पीयर रंगक एकटा पाउडर सेहो फेंटल जाइत छैक। एकरा पेयर कहल जाइत छैक। चपड़ाकेँ रंगीन करबाक हेतु ओहिमे सफेद, गुलाबी, बदामी, फिरोजी, आसमानी, हरियर, बैंगनी, नारंगी, चम्पई आदि विविध रंगक पूर्ण सेहो फेंटल जाइत छैक। रंगमिश्रित गलल चपड़ाक पिंडकेँ ठंढाकऽ एकटा खरहीक अग्रभागमे साटि आगिपर गर्म कऽ चूड़ीपर ओकर पातर परतक लेप चढ़ाय चूड़ीकेँ रंगीन कयल जाइत छैक।

लाहक चूड़ीमे सुन्दरताक हेतु बाह्य भागमे शीशा ओ प्लास्टिकक विभिन्न आकृतिक टुकड़ी सभ साटल जाइत छैक। एहि टुकड़ी सभकेँ नग/नगीना/पीना

/हीरा/काज कहल जाइत छैक। जौक आकृतिक नगकेँ जी, चीरल जौक आकृतिक नगकेँ जी केँ दाइल, चौखूट नगकेँ चरैकी, बेलनाकार नगकेँ हाड़ी/पोत/हरबा, छिद्रयुक्त नाम नगकेँ नलिया/ललिया/पाइप ओ मोतीक आकृतिक नगकेँ मोती कहल जाइत छैक।

चौड़ीसँ बनाओल चूड़ीमे अनेक रंगक चमकसँ युक्त कागज साटल जाइत छैक जकरा पन्नी कहल जाइत छैक। धातुक अत्यन्त पातर पन्नीकेँ डाक कहल जाइत छैक।

औजार : चपड़ा ओ चौड़ीकेँ गर्म करवाक हेतु लोहियाक एवं चौड़ीकेँ कृटिकऽ पातर करवाक हेतु हथौड़ीक प्रयोजन होइत छैक। पधिलला उत्तर गील चपड़ा ओ चौड़ीकेँ सुसुमेमे दण्डाकार स्वरूप देवाक हेतु एवं ओहि दण्डसँ पातर-पातर छद्द निकालबाक हेतु व्यवहृत बेलबाक काष्ठाधार पिढ़िया होइत अछि। बेलबाक हेतु काठक नौखर मुडरीकेँ हत्था कहल जाइत छैक।

चपड़ा ओ चौड़ीक बेलनाकार दण्डकेँ सिम्हा/सुम्हा/टिकिया कहल जाइछ। सुम्हाकेँ पधिलाकऽ नमनशील करवाक हेतु लकड़ीक कोइलाक आगि देखाओल जाइत छैक। आगि रखबाक माटिक बासनकेँ ढाकन/ढकना/अँगठा/अँगठी कहल जाइछ। आगिकेँ फुकबाक हेतु प्रयुक्त बाँस अथवा लोहक फोंफीकेँ मुकाठी/फुखाठी/नरी/नारी/लारी कहल जाइत छैक।

सुम्हासँ निकालल पातर दंडकेँ वृत्ताकार मोड़ि कऽ जोड़लापर बनल चूड़ीक आरंभिक स्वरूपकेँ डऽर कहल जाइत छैक। डऽरकेँ गोल करवाक हेतु काठक जाहि बेलनाकार औजारपर कसल जाइत छैक, से कून/कुन्द कहल जाइत छैक।

पन्नी कटबाक हेतु व्यवहृत रन्दाक फल्लीकेँ पनिकट्टा कहल जाइत छैक। पन्नीकेँ सिमेन्टक जाहि चाकर आधारपर राखि काटल जाइत छैक से पनीपोतना कहल जाइत छैक। डऽरपर पन्नी बैसबाक क्रिया भँजैया होइत अछि।

कूनपर चढ़ाओल डऽरपर रंगकेँ सर्वत्र समान मोटाइक करवाक हेतु जाहि खरहीक टुकड़ीसँ डऽरपर दबाव दैत कूनकेँ नचाओल जाइत छैक, से सुरड़ा कहल जाइत छैक।

रंग अथवा पन्नी लगओलाक बाद परस्पर सम्बद्ध डऽर सभकेँ पृथक्-पृथक् करवाक हेतु जाहि लोहक पत्रक व्यवहार होइत छैक, से चिड़नी कहल जाइत छैक। गर्म डऽर सभ परस्पर सटि गेलापर ओकरा सभकेँ पृथक् करवाक हेतु व्यवहृत पत्रकेँ खोलनी कहल जाइत छैक। खोलनी द्वारा डऽर सभकेँ पृथक् करवाक क्रिया कटैया होइत अछि।

गोल डऽरकेँ चपटा करवाक हेतु गर्मेमे ओकरा लोहाक जाहि मोट पत्रक सहायतासँ दबाओल जाइत छैक से खूरा कहल जाइत छैक। खूरासँ डऽरकेँ चपटा करवाक क्रिया पलसब होइत अछि।

पन्नीवला चूड़ीपर फूल काढ़बाक हेतु विभिन्न आकृतिक खोथामायुक्त लोहक औजार सभकेँ साँचा/फर्मा/गोबना कहल जाइत छैक। साँचाक दबावसँ चूड़ीपर फूल काढ़बाक क्रिया गोबब होइत अछि।

नगकेँ गर्म करवाक हेतु आधाररूप लोहक अत्यन्त पातर चदएकेँ तऽब/तबा/ताबा कहल जाइत छैक। चूड़ीपर नगकेँ बैसबाक हेतु गर्म नगकेँ एकड़बाक हेतु व्यवहृत लोहक छोट चुट्टाकेँ चुट्टी/सोहनी कहल जाइत छैक।

लाहक चूड़ी बनयबाक व्यवसायकेँ लहकम कहल जाइत छैक। चूड़ीक भीतरी व्यासक हेतु फान शब्दक व्यवहार होइत अछि। नेनाकेँ पहिरयबा योग्य कम फानक चूड़ीकेँ बचकानी कहल जाइत छैक। बचकानी चूड़ीक नाप आनामे होइत अछि। दू आङुर व्यासक सबसँ छोट चूड़ीक फान चारि आना कहल जाइत छैक। दू आङुरसँ चारि आङुर फान बीच कनेक-कनेक अन्तरपर क्रमशः अधिक फानक बचकानी चूड़ी सभ बनैत अछि। एकरा सभक फानकेँ क्रमशः छओ आना, आठ आना, दस आना, बारह आना ओ चौदह आना कहल जाइत छैक। वयस्कक पहिरबा योग्य चूड़ीकेँ सयानी कहल जाइत छैक। सयानी चूड़ीमे सबसँ छोट चूड़ीक फान चारि आङुर होइत छैक। एकर फानकेँ दू इंच कहल जाइत छैक। दू इंचसँ क्रमशः अधिक फानवला चूड़ी सभक फानकेँ दू आना दू, सवा दू, दू छओ ओ अढ़ाई कहल जाइत छैक।

दूनु हाथमे पहिरबा योग्य चूड़ीक समूहकेँ जोड़ कहल जाइत छैक। सामान्यतः एक दर्जन चूड़ीक एक जोड़ होइत छैक। जोड़ लगयबाक क्रिया खऽल लगायब होइत छैक। जोड़ लागल चूड़ीक समूहकेँ खऽल आ जोड़सँ कम चूड़ीक समूहकेँ बेखऽल कहल जाइत छैक।

जाहि चूड़ीपर नग बैसाओल रहैत छैक ओकरा नगवला चूड़ी कहल जाइत छैक। खोथामासँ युक्त चूड़ीकेँ गोगुआ कहल जाइत छैक।

सोनाक रंगक पीताम्ब चूड़ीकेँ सिनहली/सोनहली/सोनीली कहल जाइत छैक। हरिहर रंगक चूड़ीकेँ सुगर्पखी आ नीलवर्णक चूड़ीकेँ तीसीफूल कहल जाइत छैक।

अत्यन्त मेंहो ओ चप्पट चूड़ीकेँ कतरी/बाँही कहल जाइत छैक। तीन चारिटा कतरीकेँ सम्बद्ध कऽ बनाओल चूड़ीकेँ चैती कहल जाइत छैक। चारू कात

एक रंगक पनीस युक्त चूड़ीके दरोबी कहल जाइत छैक। मोट दरोबीके लंगौरी कहल जाइत छैक। जालक आकृतिक खोधाभास युक्त गोगुआ चूड़ीके जालबन्दी कहल जाइत छैक। उच्चल खोधाभावला चूड़ीके छन/छन्न कहल जाइत छैक। बड़हरक फडरक सपुश उच्चल ओ अवतल खोधाभास युक्त चूड़ीके बड़हरी/बलेबर कहल जाइत छैक। दूर-दूरपर एकटा कऽ नग बैसाओल चूड़ीके बसन्ती कहल जाइत छैक। कनेक-कनेक अन्तरपर तीनटा कऽ नग बैसाओल चूड़ीके तिननगिया कहल जाइत छैक।

एक हाथमे पहिरबा योग्य चूड़ीक समूहमे अग्रभाग ओ पृष्ठ भागक हेतु अपेक्षाकृत मोट चूड़ीके क्रमशः अगुआ/अगेली आ पछुआ/पछेली/पिछेली कहल जाइत छैक। मध्यवर्ती अपेक्षाकृत पातर चूड़ी समके सुरकी/सुखी/पहटा (त्रि.) कहल जाइत छैक। अगुआक स्थानपर खूब मोट आकृतिक कामदार चूड़ी सेहो धारण कयल जाइत छैक। एकरा बाला/बलिया/बलया कहल जाइत छैक।

एक हाथमे पहिरबा योग्य छोट चूड़ीक समूहके छगोटिया आ आठ गोट चूड़ीक समूहके अठगोटिया कहल जाइत छैक। दू-तीन सुरकीक अन्तरपर देल कामदार चूड़ीके साज कहल जाइत छैक। भिन्न-भिन्न रंगक दू-दू टा सुरकीसँ बनल चूड़ीक समूहके बन/बन्द कहल जाइत छैक। लाल रंगक अगुआ-पछुआ ओ पीयर रंगक सुरकीसँ युक्त चूड़ीक जोड़के सुखपुरिया कहल जाइत छैक।

धियापुताके पहिरबाक हेतु मोट ओ गोल चूड़ीके कड़ा (सं. कटक)/मट्ठा/माठा/मठवा/मठिया कहल जाइत छैक। सयानक हेतु कामदार कड़ाके कंगन/कगन/कंगना/कगना/कंगनी/कगनी/बीखा कहल जाइत छैक। खुलल मुँहवाला कड़ाक प्रभेद जकर दूनु छोर अँकुस जकाँ मोड़ल रहैत छैक, से अँकुसी कहल जाइत छैक। बाघक मुखाकृति बनाओल अँकुसके बघनहा/बडलहा/बडलाहा कहल जाइत छैक। धियापुताक हेतु लाहक एकटा खेलओना लटटोपट्टो होइत अछि (मि. भा. को., पृ. 311)। विआहमे लाहक डमरुक आकृतिक एकटा गहना चर-कनिबाक गरामे पहिरबाक परम्परा अछि। एहि गहनाके गूआमाला कहल जाइत छैक।

हाथमे चूड़ी पहिरबाक क्रिया चूड़ी चढ़ाव होइत अछि। हाथसँ चूड़ी बहार करब चूड़ी उतारब होइछ। चूड़ी फूटब ओ चूड़ी फोड़ब अशुभ अर्थमे प्रयुक्त होइछ लहेरी द्वारा विनु मूल्यक जे चूड़ी शुभकामनाक रूपमे देल जाइत छैक। ओकरा जुग/सोहाग/ सोहाग-भाग कहल जाइत छैक। अनेक जोड़ चूड़ीके एक टाम बान्हि कऽ बनाओल समूहके तोरा कहल जाइत छैक। फूटल लहरीक टुकड़ीके कटैल कहल जाइत छैक। कटैल द्वारा माटि, लोह आदिक बासनक छेदके रेसबाक क्रिया लाहब/लहाठब होइत अछि।

चमार

चमार जाति गाय-बड़द, महींस, बकरी ओ भेड़ीक त्वचासँ पैरमे पहिरबाक प्रसाधन सामग्री बनयबाक एवं विभिन्न प्रकारक वाद्य यंत्रके छारबाक व्यवसाय करैत छथि।

आधार सामग्री : चमारक उपयोगी पशु सभकेँ माल/माल-जाल/मवेशी/माल-मवेशी कहल जाइत छैक। प्राणी मात्रक त्वचाकेँ चाम/चमड़ी/चरसा कहल जाइत छैक। सधः ओदारल चामकेँ खाल/खल्ला/खाला/खलड़ा कहल जाइत छैक। सुकडल खालकेँ छाल कहल जाइत छैक। भेड़ी, बकरी आदि पशुक अपेक्षाकृत छोट चामकेँ छलरी/खलरी कहल जाइत छैक। व्यावसायिक चामकेँ चमड़ा कहल जाइत छैक।

परम्परासँ चमार स्वतः मुइल मालक चामक उपयोग करैत छथि। मृतप्राय एवं मुइल मालकेँ डाइर कहल जाइत छैक। मालक मुइल छोट बच्चाकेँ गैना कहल जाइत छैक आ अपेर धऽ मुइल मालकेँ लाटि/लाइट कहल जाइत छैक।

मुइल मालक चामकेँ मुरदार/मुरदारी कहल जाइत छैक। मुइल गायक चामकेँ गीखा/गोइटा एवं मुइल महींसक चामकेँ भेंसोटा/भैंसीटा/भैंसोठा/भैंसीठा कहल जाइत छैक।

जीवित गाय-महींस आदिकेँ मशीन द्वारा कटबाक व्यापारकेँ गौकस्सी कहल जाइत छैक। गौकस्सीसँ प्राप्त चामकेँ मशीन द्वारा परिशुद्ध कयला उत्तर लेदर कहल जाइत छैक। आइकाल्हि मशीन द्वारा निर्मित विभिन्न रंग ओ मोटाइक लेदर सभक व्यवहार चमारक व्यवसायमे होइत अछि। उज्जर रंग कयल लेदरकेँ चरकी आ पीयर रंगसँ युक्तकेँ साम्बर कहल जाइत छैक। आयातित चमड़ाक सबसँ मोट प्रभेद लेदर बोर्ड कहल जाइत अछि। मोलायम चमड़ाक प्रभेद सॉफ लेदर होइत अछि। बड़दक चमड़ाकेँ काफ लेदर, महींसक चमड़ाकेँ फाइबर एवं मोलायम फाइबरकेँ फोम फाइबर कहल जाइत छैक।

मुइल मालक चाम छोड़बाक क्रिया खलब होइत अछि। खलबाक स्थलकेँ चमरखल्ला/चमड़ाही कहल जाइत छैक। चमरखल्ला धरि पशुकेँ लऽ जपबाक हेतु प्रयुक्त वंशदंडकेँ संगिहाट/संगिहाँठ/साइंग/संगैरठा/सडैरठा/डाठ कहल जाइत छैक।

चमड़ा खलबाक हेतु व्यवहृत खाँड़क आकृतिक लौह औजारकेँ छूरी कहल जाइत छैक। छूरीसँ चामकेँ उपयुक्त स्थान सभपर कटबाक क्रिया बनछोलब/बनछोल करब होइछ।

मालक मूड़ीकला भागक चामकेँ मुरेमा/मुरेना/सिरमा/मथानी/मथामी/गलारी कहल जाइछ । नाइरि दिसुक चामकेँ नडरेठ कहल जाइत छैक। गोदीवला भागक चामकेँ चेहुआ कहल जाइत छैक। मालक शरीर पर घाव, ठेला आदि रहने चामक अकाजक भागकेँ फिरता/निकाल/मडराजी कहल जाइत छैक।

मालक रीढ़ लग उज्जर रंगक एकटा पदार्थ पाढ़ी होइत छैक। एहिसेँ तौत/तौति बनैत छैक जकर उपयोग धुनिजाक धनुषमे होइत छैक। ओकर आमाशयवला भागकेँ बरकाकऽ चर्वी नामक पदार्थ प्राप्त होइत छैक। कोनो-कोनो गाइक नाभि लग एकटा उज्जर रंगक दानेदार पदार्थ भेटैत छैक। एकरा गोरोचन/गोलोचन कहल जाइत छैक। मालक माथपर उगल दूटा ठोस दंदाकार अंगकेँ सीध कहल जाइत छैक एवं ओकर शरीर जाहि ठोस वस्तुक उद्वरपर टाढ़ रहैत छैक से हड्डी/हाड़ कहल जाइत छैक।

रोआँ ओ मांसक किछु भाग सहित सघः खलल चरसाकेँ कच्चा खाल कहल जाइत छैक। खालक शुद्धीकरणकेँ पकड़िया/पकोड़िया/पकपकड़िया कहल जाइत छैक।

कच्चा खालकेँ चूनाक पानिमे हफ्ता धरि फुला देलाक बाद ओकर मांसवला भाग गलल जाइत छैक आ रोआँ सेहो अलगि जाइत छैक। रोआँकेँ खुपीक सवुरा औजारक सहायतासँ खखोरि चामकेँ साफसँ धो लेल जाइत छैक।

पश्चात् चामकेँ मूजक डोरीक सहायतासँ धोकड़ीक आकृतिमे सोबि ऊँच पर राखल दंडमे टाँडि देल जाइत छैक। धोकड़ीकेँ आम, माहु, बबूर ओ रोज़ीक छालकेँ फूटि पानिमे घोरल रससँ भरि देल जाइत छैक। एहि रसकेँ कस कहल जाइत छैक। कस सीयनिपरसँ होइत टोपे-टोपे नीचामे राखल नादिमे चुबैत छैक। सबटा रस चुबि गेलापर ओही रससँ फेर धोकड़ीकेँ भरि देल जाइत छैक। एक सप्ताह धरि ई प्रक्रिया चलैला उत्तर चाममे लाली आवि जाइत छैक आ ई पाकि जाइत छैक। एहि पाकल चामपर खारी नीमकक लेप लगा एकर व्यावसायिक उपयोग कयल जाइत छैक।

आनुवंशिक आधार सामग्री : चमारक व्यवसायमे चामक अतिरिक्त अनेक अन्य वस्तु सभक प्रयोजन होइत छैक। एहिमे सर्वप्रमुख अछि लोहक कौल। एकरा कौटी कहल जाइत छैक। ई चाम सभकेँ परस्पर सम्बद्ध करबाक हेतु व्यवहृत होइत अछि। साधारण कौटीकेँ तारकौटी कहल जाइत छैक। चाकर माथवला कौटीकेँ कोकड़/बोमा कहल जाइत छैक। गोल माथवला कौटीकेँ गुलमेख कहल जाइत छैक। अत्यन्त छोट आकृतिक कौटीकेँ टिंगल/पिन/धनी कहल जाइत छैक। अर्द्धचन्द्राकार कौटीक प्रभेदकेँ लमनचूसिया कहल जाइत छैक।

चामकेँ सटबाक हेतु गहुँमक चिक्कसकेँ बरकाकऽ बनाओल लसिगर पदार्थकेँ लड़/लेड़/खरी (फि.) कहल जाइत छलैक। ई पूर्वमे प्रयुक्त होइत छल। भातक लइकेँ लसम (फि.) कहल जाइत छलैक। आइकाल्हि एकरा सभक स्थान पर सुलेशनक व्यवहार होइत छैक।

चामकेँ सोबाक हेतु कच्चा सूतक व्यवहार होइत छैक। एहिपर मोमक लेप लगाओल जाइत छैक।

जूताकेँ चमचम ओ मोलथयम बनयबाक हेतु अंडी-तेलक उपयोग होइत छल। आब पॉलिमरक प्रयोग होइत अछि।

औजार : चामकेँ कटबाक हेतु चाकर फलवला लोहक औजारकेँ रापी/रांपी/खुरपी कहल जाइत छैक। पैघ रांपीकेँ रांपा/खुरपा कहल जाइत छैक। खुपीसँ चामक सतहकेँ छिलवाक क्रिया कतरब/खरेटब होइत अछि। चामक कोरवला भागमे डालू सतह बनयबाक क्रिया झील झारब/झील उड़ावब होइत अछि। काटि कऽ फेकल चामक बेकार भागकेँ कतरन कहल जाइत छैक।

बबूर अथवा शीशेक सारिल भागक टुकड़ा जकर उपयोग चाम कटबाक हेतु टेहाक रूपमे होइत छैक से पिड़िया/पर(ड़) ही/पिर(ड़)ही/खरपा/पाटा/पहटा/फर(ड़)ही/परिकठ/सिल्ला कहल जाइत छैक। गोल परहीकेँ चक्का कहल जाइत छैक।

चाममे छेद करबाक हेतु लोहक नाँखगर छड़सँ युक्त औजारकेँ सूआ/सुतारी/आर (फि.) कहल जाइत छैक।

चामकेँ सोबाक हेतु अग्रभागमे नकुसीसँ युक्त लोहाक औजारकेँ कटरनी/टकना (फि.) कहल जाइत छैक। चाकर धारवला कटरनीकेँ तिजकरनी (अं. स्टिच+करनी) कहल जाइत छैक। मध्यम आकृतिक कटरनीकेँ मँझोला/मँझोली कहल जाइत छैक। अत्यन्त पातर कटरनीक प्रभेदकेँ कलौसिया/कौलेसिया कहल जाइत छैक। मोट तागसँ सिलाइ करबाक हेतु कटरनीक पैघ प्रभेदकेँ वाल्टी कहल जाइत छैक। कटरनी द्वारा दू प्रकारक सिलाइ कयल जाइत छैक। साधारण सिलाइमे चामकेँ सोबैत क्रमशः आगू बढ़ल जाइत छैक आ ई सिलाइ एकदम होइत छैक। जंजीरा सिलाइ अपेक्षाकृत चाकर भागकेँ सम्बद्ध करैत छैक आ एहिसेँ सूतक शृंखला जकाँ देखाइत छैक।

कौटीकेँ चाममे ठेकबाक हेतु लोहक बेलनाकार औजारकेँ लोहडा/लोहंगा/लेहंगा/लेहोडा/लहोंगा/रचना/मुडरी/हथौड़ी/पिटना/टिपना कहल जाइत छैक। एहिसेँ चामकेँ सेहो पीटि कऽ चौरस कयल जाइत छैक। चामकेँ पिटबाक हेतु व्यवहृत काठक हथौड़ी केँ हामर कहल जाइत छैक। परस्पर समकोणपर स्थित

तीनटा लौहदंडसे युक्त औजार जहिर रखि चाममे काँटी ठोकल जाइत छैक, से लोहालास कहल जाइत छैक। काँटी उखाड़बाक हेतु गाइक खुर सदृश अग्रभागवला औजारकेँ जमूड़/जमूड़ा/जम्बूरा/जम्बूर कहल जाइत छैक। चामकेँ पकड़ि कऽ तनबाक हेतु लोहाक लोलयुक्त औजारकेँ सरसी कहल जाइत छैक। टेढ़ लोलवला सरसीक प्रभेदकेँ पिन्चिस/पैन्चिस कहल जाइत छैक। रूखाणीक आकृतिक काठक औजारसे चामक रोआँ उखारल जाइत छैक तथा ओकर सतहकेँ मोलायम कयल जाइत छैक। एहि औजारकेँ बेँगा/बेओडा/वेऊँगा/ बेओगी/बेओडी/पेलन (घि.) कहल जाइत छैक। मोम रखबाक हेतु प्रयुक्त बकरीक सिंधकेँ तिजमन कहल जाइत छैक।

जूता छनबाक हेतु काठक आधारकेँ साँचा/फरमा कहल जाइत छैक। फरमासेँ जूता निकालबाक हेतु प्रयुक्त नकुसीवला औजारकेँ हुक/हुकबन कहल जाइत छैक। जूताक रिंगक हेतु छेद करबाक हेतु व्यवहृत औजारकेँ रिंगकटनी आ रिंग पैसयबाक औजारकेँ रिंगबैठीनी कहल जाइत छैक। जूतामे पैरकेँ सुगमतापूर्वक पैसयबाक हेतु व्यवहृत औजारकेँ पाँकर कहल जाइत छैक। जूतापर रंग चढ़यबाक औजार कूची होइत अछि। पालिस लगैबाक चाकर कुच्चीकेँ ब्रश/बुरुस कहल जाइत छैक। रूँपी आदि लौह औजारक फऽलकेँ रगड़िकऽ पिजयबाक हेतु प्रयुक्त पाथरकेँ लगौना कहल जाइत छैक। कटरनी आदिकेँ रगड़िकऽ पिजयबाक हेतु चामक छोट सन टुकड़ीकेँ चमौटी कहल जाइत छैक। चामक सतहकेँ चिक्कन करबाक हेतु प्रयुक्त बालु साटल कागतकेँ सरेस कहल जाइत छैक।

उत्पादन : चमार चामसेँ पैरमे पहिरबाक हेतु प्रयुक्त एकटा उपादान बनबैत अछि। एकरा पनही/जूता/जूता कहल जाइत छैक। मृत मालक चामसेँ बनल देशी जूताकेँ चमरउ कहल जाइत छैक। जूताक अतिरिक्त ओ अनेक वाद्ययंत्रक चामवला भाग बनबैत अछि एवं चामसेँ विविध उपयोगक सामग्री सभ सेहो बनबैत अछि।

जूताक अंग आ प्रकार : जूताक नौचावला भागकेँ तल्ला/तल्ली/तऽरी कहल जाइत छैक। तल्लीक अग्रभागकेँ ठोकर कहल जाइत छैक। जूताक ऊपरवला भाग जे पन्जाकेँ झुपने रहैत छैक से अपर कहल जाइत छैक। अपरक चामक निचला भागमे लगल कपड़ा अथवा पातर चामक परतकेँ अस्तर कहल जाइत छैक। अपरमे फीताक नौचावला जीहक आकृतिक भागकेँ जिम्भी/जिभिया कहल जाइत छैक। जूताक तल्लीक सम्पूर्ण भाग पर ओछओल पातर चामकेँ शूतल्ला/शुपतल्ला/सुखतल्ला कहल जाइत छैक। तल्ली ओ सुखतल्लाक बीचवला भागकेँ बनबर कहल जाइत छैक।

जूताक तल्लीमे एँडी दिस चामक मोट तऽह देल रहैत छैक। एकरा सोल/एँडा/एँडी कहल जाइत छैक। बेसी ऊँच सोलकेँ हील/हाइहील कहल जाइत छैक। अपरक जे भाग एँडी दिस रहैत छैक ओकरा अड्डी/पूरा कहल जाइत छैक। अड्डीक मध्य भागक जोड़केँ झुपैत चामक टुकड़ीकेँ मगजी कहल जाइत छैक।

बाम ओ दहिना पैरमे पहिरबाक दूटा जूताक समूहकेँ जोड़ कहल जाइत छैक। जोड़क प्रत्येक पवाइ कहल जाइत छैक।

अत्यन्त ऊँच अड्डीसे युक्त जूताक पैघ प्रभेदकेँ बूट कहल जाइत छैक। स्त्रीगणक हेतु उपयोगी जूताकेँ जुती कहल जाइत छैक। अड्डीविहीन एवं अग्रभागमे खुलल अपरसेँ युक्त जूताक प्रभेदकेँ चट्टी/चप्पल कहल जाइत छैक।

चमरउ जूताक एकटा पारम्परिक प्रभेदमे अग्रभागमे कलात्मक नौखी बनल रहैत छैक। एकरा सलमशाही/सलीमशाही/सलेमशाही कहल जाइत छैक। एहि आकारक जूताकेँ आइकालिह नागरा कहल जाइत छैक। नागराक अपरवला भागकेँ टपिया कहल जाइत छैक। कलात्मक नौखीसेँ विहीन जूताक प्रभेदकेँ ठिकरी कहल जाइत छैक। जाहि जूतामे नौखी आगू दिस जाकऽ फेर पाछू दिस मोड़ल रहैत छैक से पिलकीआँ कहल जाइत छैक। मिथिलामे प्रचलित विभिन्न प्रकारक जूताक प्रभेद सभ डैरबी, हाल्टीन, वुलन्दशहर, ग्रीसम, जलसा, खेलीना, अल्बट, चाइनीज, गोगो आदि छल। आधुनिक जूताक प्रचलनसेँ ई प्रभेद सभ लुप्त भऽ गेल अछि आ चमार सभ मौलिक अनुकृतिमे विभिन्न प्रकारक जूता सभ बनबैत अछि। उपरोक्त सभमे डैरबी ओ ग्रीसन प्रभेद दरभंगा राजक प्रबन्धक डैनबी एवं प्रसिद्ध भाषाविद् ग्रियर्सनक नाम पर प्रचलित जूताक प्रभेद छल होयत जे हिनका दूनु गोटे द्वारा व्यवहृत जूताक अनुकृतिमे बनाओल जाइत होयत। अन्य प्रभेद सभक को विशिष्टता छलैक से स्पष्ट नहि होइत अछि। वुलन्दशहर, चाइनीज आदि प्रभेद स्थान विशेषक नामकेँ सूचित करैत अछि। तेँ ई सभ ओहि प्रदेश विशेषमे व्यवहृत जूताक अनुकृतिमे चलल प्रभेद छल होयत।

जूता पहिरि कऽ चललासेँ उत्पन्न ध्वनिकेँ मचमच कहल जाइत छैक। जूता पहिरि कऽ ओहिसँ ध्वनि उत्पन्न करबाक क्रिया मचमचायब होइत अछि। मचमच आवाज करऽवला जूताकेँ मचमचीआ कहल जाइत छैक। जूतासेँ नामधातु जुतिआवब होइछ। परस्पर जूता मारबाक व्यापारकेँ जूता-जूती/जूताजूतीअलि कहल जाइत छैक।

वाद्य यंत्र : चमार अनेक वाद्य यंत्रपर चाम चढ़बैत अछि। चाम चढ़यबाक क्रिया छारब होइत अछि। एहि वाद्य यंत्र सभक आधार काठ अथवा माटिक होइत

छैक। काठक आधारके कठरा तथा माटिक आधारके वाद्य यंत्रक खोल/खोला कहल जाइत छैक ।

मध्य भागमे अधिक व्यासवला तथा दूनु काठ दिस क्रमशः कम व्यासवला कठरासँ युक्त एकटा वाद्ययंत्रके डोलक/डोल कहल जाइत छैक । एकर दूनु दिसुक खुलल मुँहके चामसँ छारल जाइत छैक। दूनु मुँहके पूरा कहल जाइत छैक । पूरा मे चामक परितः लागल बाँसक कमधीके चपनी/पत्ती कहल जाइत छैक । पूराक एक दिस खाली चामक छारन रहैत छैक। एहि भागक चामके सुर कहल जाइत छैक । दोसर दिसुक चामक मध्यवर्ती भागमे भीतरसँ गोल फड मशाला साटल रहैत छैक। एहि भागक चामके गद/गद्द/बम कहल जाइत छैक । एकर कठराक दूनु मुँह गोल आ खुलल रहैत छैक तथा सुरवला पूरा गदवलासँ कनेक कम व्यासक रहैत छैक । पूर पूरा पर चढ़ल चाम सूतक रस्सीसँ परस्पर सम्बद्ध रहैछ ।

डोलके आकृतिक अन्य वाद्ययंत्र मृदंग/मृदङ्ग/मृदङ्ग/मिरदंग/मिर्दङ्ग/मिरदङ्ग होइत अछि। एहिमे दूनु पूरा गद्दे होइत छैक। एहिमे सूतक डोरीक स्थानपर चामक डोरीक उपयोग होइत अछि। एहि डोरीके बद्धी कहल जाइत छैक। बद्धीक नीचाँ काठक छोट-छोट बेलनाकार टुकड़ी सभ देल रहैत छैक। एकरा सभके गुल्ली कहल जाइत छैक । छोट पूरावला मृदङ्गक प्रभेदके मानर/मानरि कहल जाइत छैक । मानरियेक आकृतिक अन्य वाद्ययंत्रके पखावज/पखाओज कहल जाइत छैक । आइकाल्ह मानरियेक आकृतिक मुदा किञ्चित् परिवर्तित प्रकारक मानरिक उपयोग देखल जाइछ । एकरा नाल कहल जाइत छैक। खूब चाकर एवं गोलाकार कठरा पर दूनु दिस समान व्यासक चामसँ छारल वाद्ययंत्रके डांगर/डाङर कहल जाइत छैक ।

चारि आङ्गुर चाकर वृत्ताकार कठरापर चामसँ छारल वाद्ययंत्रके डफ/डफली/डम्फ/डम्फा/डफरा/डफ कहल जाइत छैक । एकर पैघ प्रभेदके डाक/डक्का कहल जाइत छैक । सनगोहिक चामसँ छारल छोट डफके खजुरी कहल जाइत छैक। डोल-डाक युग्म शब्दक रूपमे अनेक प्रकारक वाद्य यंत्रक हेतु व्यवहृत होइत अछि।

मध्यमे पातर ओ दूनु दिस दूटा शंकुक आकृतिक हाथसँ बजयबाक हेतु उपयुक्त वाद्य यंत्र विशेषके डमरू/डामरू कहल जाइत छैक । पृष्ठभागमे चामसँ छारल एकटा वाद्य यंत्रमे चामसँ सम्बद्ध डोरीक कम्पन द्वारा आवाज निकालल जाइत छैक। एहि वाद्य यंत्रके गुमकौ कहल जाइत छैक । गोलाक आधा भागक आकृतिक काठ पर छारल गद्युक्त वाद्ययंत्रके तबला कहल जाइत छैक । एकरा संगे अत्यन्त

छोट पूरासँ युक्त एकटा अन्य वाद्य सेहो बजाओल जाइत अछि। एकरा डुग्गी/दुग्गी/ठेका कहल जाइत छैक ।

अधगोलाक आकृतिक माटिक खोलापर चामसँ छारल सबसँ छोट वाद्य यंत्रके डिगरी/डिगडिगिया कहल जाइत छैक । डिगरीसँ पैघ वाद्यके जिल, जिलसँ पैघके भठिया, भठियासँ पैघके मादल आ मादलसँ पैघके बम/डाक कहल जाइत छैक । जिल, भठिया, मादल ओ बमक हेतु सामान्य शब्द डोल अछि। एहि जातिक सबसँ पैघ वाद्य यंत्रके नडरा/नडारा/नगारा/नगेरा/नङ्गारा कहल जाइछ। नगाराक अत्यन्त पैघ प्रभेद डंका कहल जाइत अछि । छोटक आकृतिक माटिक खोलापर छारल वाद्य यंत्रके तासा कहल जाइत छैक। पिपही ओ डोलक सम्मिश्रित वाद्य समूहके खुरदक कहल जाइत छैक। शहनाइक संगे व्यवहृत छोट-छोट नगाड़ाके नौबत/नौबति कहल जाइत छैक ।

छोट पूरासँ युक्त डोलकक कठराक आकृतिक माटिक खोलापर छारल वाद्यविशेषके चानखोल/चान्दखोल कहल जाइत छैक । धियापुताक हेतु माटिक खजुरी सन वाद्यके डोलकी कहल जाइत छैक।

डोल बजौनिहार चमारके डोलिया कहल जाइत छैक । प्रचारक हेतु डोल बजयबाक क्रिया डोलहो/डोलहो पीटव/डोलहो देव कहल जाइत छैक । अन्य : जुता ओ वाद्ययंत्रक अतिरिक्त चमार विभिन्न उपयोगक चामक वस्तु सभ बनबैत अछि। लोहारक भाथीपर चाम चढ़ाओल जाइत छैक। एकरा भाथी सालव कहल जाइछ। हजाम अपन लौह ओजार सभके पिजयबाक हेतु चामक एकटा आयताकार टुकड़ाक व्यवहार करैत अछि। एकरा चमौटा कहल जाइत छैक। छोट चमौटाके चमौटी/कहल/जाइत/छैक । बड़दके हँकबाक हेतु व्यवहृत औजार विशेष सदटा/साटा/साँटा/चाभुक कहल जाइत छैक । एहिमे काठ अथवा बाँसक दंडक अग्रभागमे चामक अनेक बद्धी चान्कल रहैत छैक। डाँइमे पहिरबाक हेतु प्रयुक्त एवं विभिन्न पशुक गर्दनिमे पहिरयबाक हेतु प्रचलित चामक चाकर फाँताके चमौटी/डङ्कस/डँडकस/बेल्ट कहल जाइत छैक । पानिके पीठपर लादिकऽ स्थानांतरित करबाक बासनके मशक कहल जाइत छैक। घी रखबाक हेतु व्यवहृत चामक पात्रके कुप्पा कहल जाइत छैक। छोट कुप्पाके कुप्पी कहल जाइत छैक।

मालि

पूजा-अर्चा ओ मांगलिक अवसरपर पत्र-पुष्प, मालादिक आपूर्ति करब माइल/मालि/माली जातिक जातीय व्यवसाय रहल छनि।

आधार सामग्री : मालिक प्रमुख आधार सामग्री थिक फूल । किछ फूल तँ ओ स्वयं लगवैत छथि एवं किछु फूल विभिन्न स्थानसँ एकत्र करैत छथि। तँ फूल ओकर आधार सामग्री ओ उत्पादन दू अछि।

पर लगक छोट छीन भू-क्षेत्रकेँ बाड़ी कहल जाइत छैक। फूल लगयबाक हेतु प्रयुक्त बाड़ीकेँ फुलवाड़ी/फुलबन/फुलहर कहल जाइत छैक। फुलवाड़ीक विभाग सभकेँ क्यारी/किआ (या)री/केआ (या)री/पट्टी कहल जाइत छैक।

बिनु कोइल खेतकेँ तामल अथवा जोतल जाइत छैक। जोतल-कोइल खेतकेँ सरियाम करवाक क्रिया चउकिआयब होइछ। कोदारि द्वारा माटिकेँ कने-कने मात्रामे कचि पातर करवाक क्रिया झिलिआयब होइत अछि। माटिकेँ कोइकऽ पुनः सरियाम करवाक क्रिया धलिआयब होइत अछि।

गाछक बीजकेँ माटिक सम्पर्कमे देवाक क्रिया बाओग करब बूनब होइत अछि। गाछकेँ जमीनमे गाड़बाक क्रिया रोपब होइत अछि। अनपेक्षित घासकेँ हटयबाक क्रिया कमायब होइत अछि।

फूलक गाछक फऽइकेँ बीज/बीया/बीहन कहल जाइत छैक। नमोक प्रभावमे बीयाक प्रस्फुटनसँ निकलल गाछक प्रारंभिक रूपकेँ अंकुर/अंकुड़ा/सूत/डिब्बी/डेफ/डेफा कहल जाइत छैक। दू पातसँ युक्त गाछकेँ दुपतिया आ चारि पातक भऽ गेने ओकरा चरिपतिया कहल जाइत छैक। दुपतिया ओ चरिपतियाकेँ बिच्ची सेहो कहल जाइत छैक। बिच्चीकेँ उखाड़ि कऽ पृथक्-पृथक् स्थानपर लगाओल जाइत छैक।

गाछादिक माटिसँ अलग होयबाक क्रिया उपड़ब/उखड़ब होइछ। अलग करवाक क्रिया उपाड़ब/उखाड़ब होइत अछि। जदिक समीपस्थ माटि सहित उखाड़ल गाछकेँ धत्ता/धाला कहल जाइत छैक।

किछु गाछक बीया नहि लगैत छैक प्रत्युत ओकर ठाढ़िये लगैत छैक। एहन गाछक ठाढ़िकेँ ऊपरसँ छील ओहि भागपर खइर, माछक सुकठा ओ सड़ल गोबर फेंटल माटिक पिंड लेपि देने ठाढ़िसँ जड़ि फंकि दैत छैक । बान्हल पिण्डकेँ अण्डा/अण्डा/कलम कहल जाइत छैक। जड़ि भऽ गेलापर अण्डाक नीचाँ ठाढ़िकेँ काटि पृथक् गाछक रूपमे लगाओल जाइत छैक।

छोट गाछकेँ गछुली/गछीनी/गछीन्ही कहल जाइत छैक। गाछक छाहरिसँ युक्त भूमिकेँ सेहो गछीनी/गछीन्ही कहल जाइत छैक। लतरऽवला गाछकेँ लत्ती कहल जाइत छैक। लत्तीक बढ़बाक क्रिया लतरब होइत अछि। चारु दिशामे लतरबाक क्रिया चतरब होइत अछि। गाछक चारुकात पसरबाक क्रिया ओलरब/पलरब

होइत अछि। परस्पर सम्बद्ध गाछ,लत्ती आदिक समूहकेँ झाड़/झाड़ी कहल जाइत छैक। नीरोग पत्र-पुष्पादिसँ युक्त होयबाक क्रिया लुहलुहायब होइछ । लुहलुहायल गाछकेँ लुहलुहार कहल जाइत छैक। गाछक शाखा सभक जमीनकेँ स्पर्श करवाक क्रिया लोटब होइत अछि। लोटैत गाछकेँ भुइयाँलोटान कहल जाइत छैक।

जाहि गाछमे सालो भरि फूल फुलाइत छैक अथवा जे गाछ अनेक साल धरि फूल देवाक योग्य होइछ, ओकरा बरहमसिया/सबदिना/सदाबहार कहल जाइत छैक। जदि गाछमे खास मौसमे भरि फूल फुलाइत छैक अथवा एक मौसम धरि फूल देलाक बाद गाछो गलि जाइत छैक, से समइया/मौसमी कहल जाइत अछि।

फूलक प्रस्फुटित होयबाक क्रिया फूलब/फुलायब होइत अछि। बिनु फूलल फूलकेँ कोड़ी/कोड़ही कहल जाइत छैक। कोड़ी निकलबाक क्रिया कोड़िआयब होइत छैक। कोड़ीक प्रारंभिक रूपकेँ दुस्सा कहल जाइत छैक। आवरण मे बन्द कोड़ीकेँ कली/कल्ली कहल जाइत छैक। कलीक हेतु प्राचीन शब्द कर अछि (वर्णरत्नाकर, पृ. ९, कनिअराक कर अइसन नाक)। कड़ह-बाती युग्म शब्दक रूपमे कली तथा फऽइक प्रारंभिक रूपक हेतु व्यवहृत अछि।

फूलक जे भाग ओकरा शाखासँ सम्बद्ध रखैत छैक से डंटी कहल जाइत छैक। फूलक दलकेँ पत्ती कहल जाइत छैक। फूलक मध्यभागमे लागल सूत सन पातर आकृतिकेँ सूत कहल जाइत छैक। सूतपर लागल दाना जकाँ अंग जदी/पराग कहल जाइत छैक।

जाहि फूलमे चारु कात एकेटा दल रहैत छैक, से एकहरा/एकहारा कहल जाइत छैक। तराउपरी एकाधिक दलसँ युक्त फूलकेँ दोहरा/दोहारा कहल जाइत छैक। अत्यधिक प्रस्फुटित फूलक समूहकेँ थोका/थौका (सं. स्तवक) कहल जाइत छैक। फूलक गुच्छाकेँ झब्बा/झाबा कहल जाइत छैक। पूर्ण फूलल फूलकेँ गुलजार/भरार कहल जाइत छैक।

फूलक दल लाल, कारी, उज्जर, केसरिया,नील, नारंगी आदि रंगक होइत छैक। जाहि दलपर अनेक रंगक छिटका रहैत छैक ओकर रंगकेँ चित्तिर-बित्तिर कहल जाइत छैक। पातपर कारी-कारी रंगीकेँ चित्ती कहल जाइत छैक आ चित्ती होयबाक क्रिया चित्ती मारब होइत अछि।

गाछक पात सभक ऐंठि जयबाक क्रिया ककुरियायब होइत अछि। गाछक वृद्धयोन्मुख होयबाक क्रिया समहरब आ हासोन्मुख भऽ सूखि जयबाक क्रिया परब होइत अछि। गाछक फूलपातक मूर्च्छित होयबाक क्रिया कुम्हायब होइत अछि।

फूलक पत्तीक कड़ापन समाप्त होयबाक क्रिया मौलब/मौलायब/मरब होइत छैक। मौलल फूलक स्वतः खसबाक क्रिया झड़ब/तूब/तुड़ब/तुअब होइत अछि। फूलक रंग मलिन होयबाक क्रिया सुखी उतरब होइत अछि।

फूलक उत्कृष्ट गंधकेँ गमक/सुगंध कहल जाइत छैक। फूलक गंध करबाक क्रिया गमगम/गम-गम करब/गमागम करब/गमगमायब/महमह करब/महमहायब होइत अछि। अनपेक्षित गंध करबाक क्रिया महकब/गेन्हायब होइत अछि।

फूलक गाछपर काय रंगक एकटा कीट रहैत छैक। एकरा भीरा कहल जाइत छैक। एही जातिक अन्य कीट भैम होइत अछि।

गाछसँ फूल तोड़बाक क्रिया लोड़ब/उतारब आ स्वतः खसल फूलकेँ एक-एक कऽ उठयबाक क्रिया बीछब होइत अछि।

मालिक व्यवसायसँ सम्बन्धित फूलक गाछमे अनेक वर्ष धरि जीवित रहऽवला गाछकेँ स्थायी आ वर्षाभ्यन्तर स्वतः नष्ट भऽ जायवला गाछकेँ अस्थायी कहल जा सकैत छैक। फूलक नामक अकारादिक्रममे ओकर पर्याय, गाछक प्रकृति, फूलक प्रकृति, रंग ओ फुलबाक समय एवं विभिन्न प्रभेदक क्रमबद्ध विवरण निम्न रूपक अछि-

1. अकओन/अकवन/अकोन/अकौन - स्थायी गछुली; एकहरा; गाढ़लाल ओ उज्जर; बारहो मास।
2. अगस्त/अगस्ति- स्थायी पैघ गाछ; एकहरा; फिकका लाल; कातिकसँ माघ।
3. अदूल/अड़हुल/ओदूल/ओड़हुल - साहित्यिक नाम जवाकुसुम/जवाकुसुम; स्थायी गछुली; एकहरा एवं दोहरा; लाल, पीयर, उज्जर, नील ओ गैरिक वर्ण; बारहो मास, दोहरा प्रभेद-पचमुखी/पञ्चमुखी; एकहरा गाढ़ लाल रंगक प्रभेद-देसी, संकुचित दलवला प्रभेद-मिरचइया; झुमका सदृश-झुमका; गैरिक वर्णवला प्रभेद-जोगिया।
4. अनपी/अनुपी/कटहरिया/कटहरिया चम्पा/कटहरी- स्थायी गछुली, एकहरा, पीताम, पाकल कटहरक को जकाँ सुगन्ध; चैतसँ भादो।
5. अपराजित/अपराजिता/खुरचनिया - स्थायी लती; सितुहाक आकृतिक एकहरा; उज्जर एवं नील; जेठसँ अगहन।
6. इन्द्रकमल - अस्थायी गछुली; दोहरा; उज्जर एवं हल्का नील; चैतसँ अषाढ़।

7. कगजिया/वैगनवरिया - स्थायी लती; कागतक पात जकाँ दलयुक्त सुगन्ध विहीन फूल; लाल, उज्जर; बारहो मास।
8. कचनार/कचनारि/कचनारी - प्राचीन शब्द काञ्चनाल (वर्ण), स्थायी गाछ, एकहरा एवं दोहरा; विविध रंग; कातिक-अगहन।
9. कनवडोला- अस्थायी छोट गछुली; दोहरा, समतोला; आसिनसँ चैत।
10. कनैल/जहरकनैल- स्थायी पैघ गाछ; एकहरा; पीयर, उज्जर, श्याम ओ चम्पड़; बारहो मास; प्राचीन शब्द कनिअरा (वर्ण), चम्पड़ रंगवला प्रभेद कन्ताकनैल।
11. कमल-अस्थायी; जलोद्भव; अनेक दल संयुत; लाल, नील, उज्जर ओ पीयर; आसिनसँ पूस; फुलबाक समय दिन; धड़वला डंटी-नाल/मुणाल; पात-पुरीन, फऽड़-गट्टा/ कमलगट्टा; कन्द-बिसौड़; रक्ताप लाल रंगक प्रभेद-कोका।
12. कयना/सर्वजाया/वैजन्ती/वैजवन्ती-कंदोद्भव; अस्थायी गछौनी; एकहरा; विविध रंग; बारहो मास।
13. करबीर - स्थायी दंडाकार गछौनी; एकहरा एवं दोहरा; लाल; बारहो मास।
14. कामनी/कामिनी- स्थायी, एकहरा, सूक्ष्म धौका, उज्जर, चैतसँ अषाढ़।
15. कुमुद/कुमुदनी/कुमुदिनी - जलोद्भव, भेंटक प्रभेद, फूल गाढ़ लाल, पात ललौन, फुलबाक समय-रात्रि काल।
16. केओड़ा/केओला/क्योला/क्योला/केवला (सं. केतकी) - कुसियारक डोट सपरा स्थायी गाछ, अत्यधिक परागयुक्त बाइल जकाँ फूल, फिकका पीताम, आसिनसँ कातिक एवं चैतसँ जेठ।
17. गन्धराज/अन्नराज/अनराज- स्थायी मण्डपाकृति गाछ; एकहरा एवं दोहरा; उज्जर, चैतसँ आषाढ़।
18. गुलदावरी- अस्थायी गछौनी, अनेकदल संयुत पैघ फूल; विभिन्न रंग; पूससँ चैत।
19. गुलफनूस - स्थायी गछौनी; दोहरा, अत्यन्त मोलायम दल; उज्जर, जेठसँ स्रओन।
20. गुलमखमल - स्थायी; कटोर दल संयुत; मखमली; जेठसँ कातिक।
21. गुलराँवची/गुलेंच/गुलाँवची- स्थायी, एकहरा, लाल, भरि साल।

22. गुलाब - काँटयुक्त स्थायी गछुली; एकहरा एवं दोहरा; विविध रंग, बारहो मास; गाढ़ लाल रंगक प्रभेद-सुरहिया, फिकका लाल-चाइना; उज्जर प्रभेद-पालगुलाब, पीयर प्रभेद-मासली; शतपत्री प्रभेद-सेउती; अन्य प्रभेद-बासरा (वि. भा. को.)।
23. मेन्दा/मेना- अस्थायी, एकहरा ओ दोहरा; पीयर आ लाल, आसिनसँ फागुन; पैष फूलवला प्रभेद-हजारा/गुलहजारा/हजारीगेना; छोट प्रभेद-गेनी/गुलदावरी।
24. चन्द्रकला/चन्द्रकाला- अस्थायी गछुली; एकहरा ओ दोहरा; गहूमक चाइल सदृश, अपादसँ कातिक।
25. चम्पा- स्थायी पैष गछुनी; तीव्र गंधयुक्त; एकहरा; उज्जर, जेठसँ भादो; सोनाक रंगक प्रभेद-सोना चम्पा।
26. चमेली- स्थायी लत्ती; एकहरा; उज्जर; जेठसँ भादो।
27. चितठर- अस्थायी; एकहरा; उज्जर; कातिकसँ फागुन।
28. जटाधारी - अस्थायी; ठडिया साग सदृश; जटिल फणाकृति; लाल ओ पीयर; कातिकसँ बैसाख।
29. जाफरी/गुलजाफरी/अंग्रेजी गेना- अस्थायी; गेनाक आकृतिक मुदा अत्यन्त छोट; दोहरा, पीयर ओ गाढ़ लाल; आसिनसँ चैत।
30. जूही (सं. युधिका)-लत्ती, नाम डंटीयुक्त, एकहरा; उज्जर; बारहोमास; मधुश्रावणीमे विवाहित कन्यालोकनि द्वारा लोदल पत्र-पुष्पादि विशेषक समूह-जाही-जूही।
31. तगर/तगर- स्थायी गाछ; एकहरा ओ दोहरा; उज्जर; बारहो मास; एकहरा प्रभेद-तगरी/चिड़ियाँ तगर।
32. तीरा/तिठरा/बालसम- समझा छोट गाछ, एकहरा एवं दोहरा, विविध रंग; अपादसँ कातिक।
33. थलकमल/ढङ्कमल/भूकमल - स्थायी पैष गछुली; एकहरा एवं दोहरा; आसिनसँ अगहन भोरमे; फुटबाक समय रंग उज्जर; प्रकाशमे क्रमहि लाल।
34. दनूफ/दोना/दओना/दोना कदम्ब/गुम्पा- अस्थायी; छोट गाछ; धनखेतीमे; देदीमे प्रसूति, मालभोग चाउरक भात सदृश; फुलपत्राक समय-चैत-बैसाख; पितृकर्मक हेतु प्रयुक्त।

35. दुपहरिया/दिनदुपहरिया/सजीवनबूटी/लक्ष्मणबूटी- अस्थायी लत्ती; एकहरा; लाल, उज्जर ओ पीयर; साओनसँ बैसाख।
36. धशर/धधूरा/धुधुर/धुतहर/धतूरा - अस्थायी; पिपही जकाँ नाम, एकहरा; उज्जर; बारहोमास; दोहरा प्रभेद, श्यामवर्ण।
37. नककेसर/नागकेसर/नागेसर/नागेश्वर- अस्थायी गछुली; एकहरा; लाल, पीयर ओ उज्जर; पूस-माघ।
38. नेवार/नेवारि/नेवारी- (सं. नवमल्लिका), प्राचीन शब्द लेवारि (वर्ण.); स्थायी; एकहरा; पियरौछ; चैत।
39. पनसुतिया - स्थायी गाछ; एकहरा; लाल, पीयर; कातिकसँ पूस।
40. बकायन- स्थायी विशाल गाछ; एकहरा; उज्जर; आसिनसँ अगहन।
41. बसन्त/बसन्ती/कुन्द- स्थायी गछुनी; झाड़ी सदृश; नाम डंटीयुक्त; एकहरा; उज्जर; अगहन-पूस।
42. बंसीप्रेम/बंसीवट - काँटयुक्त गछुली; एकहरा; मध्यमे सुंघ; दल कटोरी सदृश; लाल, पीयर।
43. बेला (सं. विचकिल)- स्थायी छोट लत्ती सदृश गाछ; एकहरा एवं दोहरा; उज्जर; बैसाखसँ भादो; गोल ओ पैष फूलवला प्रभेद-मोतिया बेला; नाम डंटीवला प्रभेद-हृदयदाता/हाथीदाँत बेला; छोट फूलवला प्रभेद-बेली/कठबेली/टकबेल।
44. भालसरी- (सं. वकुल), स्थायी पैष गाछ; दोहरा; डंटीविहीन पुष्प; मैलछोन; भादो।
45. भेंट/मलकोका - जलोद्भव; कुमुद सदृश मुदा छोट; उज्जर; आसिन-कातिकक रात्रि।
46. मधुरी- (सं. बन्धूक) छोट गछुली; एकहरा; उनटल कटोरी सदृश; आलरंग; धनखेतीमे; कातिक-अगहनक रात्रि काल।
47. मालती- स्थायी लत्ती; छोट एकहरा; हल्का; उज्जर; फागुन-चैत।
48. माधवी - स्थायी लत्ती; झब्बादार, एकहरा; उज्जर, फागुन-चैत।
49. मोती झाबा/मोतीझब्बा- स्थायी लत्ती; एकहरा; नाम डंटीयुक्त; लाल दल ओ उज्जर डंटीसँ युक्त; भरि साल।
50. लवङलता/लवङलती - अस्थायी अत्यन्त पातर पातवला लत्ती; अत्यन्त सूक्ष्म, लौंग सदृश लाल रंगक फूल; फागुन-चैत।

51. सिङ्हार/सिङ्हारा/सिङ्गरहार/सिङ्गरहारा - स्थायी पैघ गच्छुली; पीयर डंटीयुक्त, उज्जर, छोट, एकहरा फूल; अगहनक रात्रि काल।
52. सुदर्शन- स्थायी गच्छुली; नाम; तोत्र सुगन्धयुक्त फूल; एकहरा; उज्जर; भादोसँ माघ।
53. सूर्यमुखी - अस्थायी; सूर्यक गोला सदृश चारू काठ पीयर दल; बारहो मास।
54. सोनीली/सनहुल/सोनहुल/सोनहुली - स्थायी गछौनी; एकहरा; दुइयाँ सदृश; सोनाक रंग; जेठसँ भादो।
55. संझा/लंकेश्वर - अस्थायी; एकहरा; लाल; पीयर, उज्जर; चैतसँ आसिन।
56. हुसैना/हेना/हुस्नहेना/रात के रानी/रजनीगंधा - स्थायी गछौनी; सूत सन पातर डंटी; एकहरा; गुच्छामे फुलाववला; श्वेतवर्ण; क्रमशः चैत, अपाढ़ ओ कार्तिकक रात्रिकाल।

एकर अतिरिक्त साहित्य ओ कोषमे अनेक फूलक नाम भेटैत अछि जेना-चौघड़िया, तारा, पाँड़िरि, लीला, कठपीरी, कसिया, कुआ, धुसरी, रुकमिनी/रुकमिजनी/रूपमज्जरी आदि। एहि सभक व्यावसायिक उपयोग नहि होयबाक कारणेँ अथवा स्थानीय नाम रहबाक कारणेँ हमर सूचनादाता विशिष्ट विवरण नहि दऽ सकलाह।

पत्ती एवं अन्य वस्तु : फूलक अतिरिक्त मालि अनेक प्रकारक पात सेहो लोदैत अछि। शंकर भगवानक पूजामे विशेष रूपेँ व्यवहृत बेल नामक फलवृक्षक पातकेँ बेलपत्र/बेलपात कहल जाइत छैक। विष्णुक पूजाक हेतु तुलसी पत्रक व्यवहार होइत अछि। हरियर पातवला तुलसीक प्रभेद रामतुलसी/चननतुलसी, कारी पातवला प्रभेद श्यामतुलसी ओ जंगल-झाड़मे उत्पन्न होमऽवला प्रभेद बनतुलसी कहल जाइत अछि। लोकाचार ओ गणेश पूजनमे दुभि/दुभ्मी/दुभिया नामक घासक व्यवहार होइत छैक। स्त्रीगण हाथमे शृंगार हेतु मेहदी वृक्षक पातकेँ पीसिकऽ लेपैत छथि।

अपन फुलबाड़ीक चेरक हेतु मालि जैत, नागफेनी/बगेयाक काँट, पसीझ, फरहद, सिनुआरि, बालछड़ी आदि रोपैत अछि। पसीझक दुइटा प्रभेद क्रमशः दुधिया ओ मुठिया होइत छैक।

मालिक फुलबाड़ीमे औषधीय गुणसँ युक्त किछु गाछ सेहो लगाओल रहैत छैक जेना गनियारि, गेठवन, गेठिया, धीकुमारि, पथलघुड़, पुदीना, मन्तरा आदि।

सिन्दूर ओ पिठारक दागसँ युक्त अरिक्छ सदृश मुदा अत्यन्त पैघ पातवला

एकटा कंदोद्भव गाछ मधुश्रावणीमे प्रयोजनीय होइत छैक। एकरा मएन/मएना कहल जाइत छैक। दगौविहीन पातवला एही प्रकारक अन्य वृक्षकेँ ढाक कहल जाइत छैक।

आनुवंशिक आधार सामग्री : मालीक आनुवंशिक आधार सामग्री अछि केराक गाछ। केराक छोट गाछकेँ पीछ कहल जाइत छैक। केराक गाछक धड़केँ धम्भ/धम्भ कहल जाइत छैक। धम्भक अनेक फरतवार छालकेँ बखोड़/बखोड़ा/बखोड़ैया कहल जाइत छैक। बखोड़ाक प्रत्येककेँ डपौ/डपठ/डपोर(ड)/डपीर (ड) कहल जाइत छैक। डपोर सुखलापर छीलिकऽ ओकर उपरका भागसँ बनल तागक सदृश वस्तुकेँ पटेर कहल जाइत छैक। पटेरक स्थान आव ताग लेने जा रहल अछि। मुदा तागमे गाँधल माला शुद्ध नहि बूझल जाइत अछि।

मालिक जातीय व्यवसायमे देवस्थानमे चढ़यबाक एकटा वस्तु-विशेष कोदिला नामक जलोय घाससँ तैयार कयल जाइत छैक। ई घास घनछेती, चओर आदिमे उत्पन्न होइत अछि। एकर डाँट मोट, बेलनाकार, अत्यन्त हल्लुक ओ कांमल होइत छैक तथा भीतरी भाग शुष्क एवं अत्यधिक उज्जर रहैत छैक। रोगाह काँदिलाक भीतरी भागमे ललौन दगौकेँ रकसी कहल जाइत छैक।

काँदिलाकेँ सटबाक हेतु लइक व्यवहार होइत छैक।

औजार : फूलक खेती करवाक हेतु माली खेतीक सामान्य औजारक व्यवहार करैत अछि। गँहीर धरि माटि काँड़बाक हेतु नाम फल आ बेँटसँ युक्त खुपीकेँ खुपी/रम्भा खुपी/सुम्हा खुपी कहल जाइत छैक।

फूलक गाछक अतिरिक्त भागकेँ छँटबाक हेतु लोहक कैंचीक व्यवहार होइत छैक। छोट कैंचीकेँ गुलकैंची कहल जाइत छैक। फुलवारीमे पानि पटयबाक हेतु लोहक बाल्टीक प्रभेद जाहिमे अग्रभागमे अनेक छिद्रसँ युक्त एकटा टोंटी लागल रहैत छैक, से झाँझ कहल जाइत छैक। फूल लगयबाक हेतु माटिक गँहीर बासनकेँ गमला/घमला कहल जाइत छैक।

तोड़ल फूलकेँ बाँस अथवा धातुक डंटी लागल पात्रमे रखल जाइत छैक। एकरा फुलडाली/फुलबसना कहल जाइत छैक। कपडाकेँ मोड़ि कऽ बनाओल फूल रखबाक धोकड़ीकेँ फुलझोड़ा कहल जाइत छैक।

माला गँथबाक हेतु खऽइक पातर भागकेँ मोड़ि कऽ बनाओल औजारकेँ सीकी कहल जाइत छैक। एही कार्यक हेतु लोहक अत्यन्त पातर पासयुक्त छड़केँ सुइ/सुइया कहल जाइत छैक।

काँदिलाकेँ पानिसँ कटबाक हेतु मालीक लोहक यंत्रयुक्त औजार हाँसू/कथिया हाँसू होइत छैक। काँदिलाकेँ छिलबाक हेतु नाम कता सदृश औजारकेँ छूरी/चक्कू

कहल जाइत छैक । उपर-उपर छोलिकऽ पातर परत कटबाक क्रिया कतरब होइत छैक। कोदिलाकें कागतक रूपमे बेलबाक हेतु चकुला ओ बेलनाक व्यवहार होइत छैक।

उत्पादन : लोडल फूलकें परस्पर सम्बद्ध कऽ छड़क आकृति प्रदान करबाक क्रिया गँथब होइत अछि। गँथल फूलक छड़कें लड़/लड़ी कहल जाइत छैक। लड़क दूनु छोरकें जोड़ि देलापर माला/हार बनैत छैक। मुसलमानलोकनि मालाक हेतु कुसी शब्दक व्यवहार करैत छथि।

फूल ओ मालाकें बैजन्ती, केरा अथवा अंडीक पातमे लपेटि पटेरसँ बान्हल जाइत छैक। एहिसेँ बनल पुड़ियाकें पतौड़ा कहल जाइत छैक । छोट पतौड़ाकें पतौड़ी कहल जाइत छैक । पतौड़ा बन्हाबाक हेतु प्रयुक्त खजूराक पातकें चीरि कऽ बनाओल ताग सदृश वस्तुकें बन्हा कहल जाइत छैक ।

ताग अथवा पटेरमे फूलसँ निर्मित मालाकें ठराँ माला कहल जाइत छैक । ठराँ मालाक मध्यवर्ती भागमे कयल मोट गँथाइकें कंठा कहल जाइत छैक । कंठा लग लटकैत फूलक समूहकें फुदना कहल जाइत छैक।

पटेरमे दूर-दूरपर बान्हल फूलक मालाकें हथफनुआँ कहल जाइत छैक। हथफनुआँक दूटा फूलक बीचक दूरीकें फान/फानी कहल जाइत छैक । फूलक डंडोकें गँथलासँ गिरौआ माला बनैत छैक। चारि फूल गिरौआ आ एकटा फूल ठराँ गँथलापर बनल मालाकें पचफुल्ली कहल जाइत छैक । पचफुल्लीक प्रत्येक पाँच फूलक समूहकें छस्ला/छल्ली कहल जाइत छैक ।

घन कऽ गँथल मालाकें गजरा कहल जाइत छैक । हाथमे पहिरबाक गजराकें करगन, बाँहक गजराकें बाजू, सिउंथपरक गजराकें मछ्ठीका, गर्दनमे पहिरबाक हेतु प्रयुक्त गजराकें हँसुली ओ कानमे पहिरबाक हेतु प्रयुक्त छोट सन मालाकें कनडोला/कननडोला कहल जाइत छैक । मुसलमानलोकनिक विआहमे प्रयुक्त विशेष प्रकारक मालाकें सेहला कहल जाइत छैक। एहिमे माथपर तीनटा लड़, मुँहक आगू लटकैत चारि-पाँचटा लड़ आ दूनु हाथ ओ पीठकें सम्बद्ध करैत एकटा माला रहैत छैक। आगू दिस लटकैत लड़कें घुंघरू कहल जाइत छैक।

कोदिलाक वस्तु : कोदिला चओरसँ कातिकसँ लऽ कऽ माघ धरि काटल जाइत छैक। ओकर धड़क मोट भागकें सुखाकऽ एकत्र कऽ लेल जाइत छैक। सुखलाक बाद ओकर उपरका भागक कोरा सदृश वस्तुकें साफ कऽ देल जाइत छैक। एहि वस्तुकें रोआँ कहल जाइत छैक । धड़कें अनेकशः खण्डित कयलासँ बनल

टुकड़ी सभ टोनी/गुल्ली कहल जाइत छैक। गुल्लीकें परितः खण्डित कयलासँ उपरका मैलछौन परतकें खोइया/आकठ आ गुद्दावाला भागक पातर परतकें पत्ता/बीड़/कागज कहल जाइत छैक । कतरलाक बाद गुल्लीक पातर अवशेषकें हरैया/हट्टी कहल जाइत छैक।

कोदिलाक कागतकें चकुला-बेलनाक सहायतासँ समतल कऽ मांगलिक अवसरपर उपयोगी बीअनि/कोनिया आदिकें छाड़ि रंग-टीप कऽ कऽ सुन्दर बनाओल जाइत छैक। कोदिलाक कागजकें बेलनाकार मोड़ि अनेकशः खण्डित कयल अत्यन्त कम चाकर टुकड़ीक समूहसँ बनल गोलाकार वस्तुकें थोपा/गेन्द/गेन कहल जाइत छैक। कोदिलाक कागतसँ बनल देवस्थानमे चढ़पबाक छतरीक आकृतिक वस्तुकें मौड़ कहल जाइत छैक । छोट मौड़कें गेउर/गेरुआ/गेरुली कहल जाइत छैक । मौड़मे लगयबाक कोदिलाक कागतक दू आङुर चाकर ओ छओ आङुर नाम युगल खंडकें परस्पर मध्यभागमे समकोण पर सम्बद्ध कयलासँ बनल वस्तुकें कचनार/कचनारि/कचनारी कहल जाइत छैक । मौड़मे लागल कोदिलाक पंछीक आकृतिकें सूगा कहल जाइत छैक। सूगाकें मौड़मे गँथबाक हेतु व्यवहृत बाँसक पातर कमचीकें फुरफुरी कहल जाइत छैक।

निष्कर्ष :

अन्य पारम्परिक जातीय व्यवसाय सम्बन्धी शब्दावलीक अध्ययनसँ ई स्पष्ट होइत अछि जे प्रत्येक व्यवसायमे आधार सामग्री, औजार ओ उत्पादनक प्रत्येक स्तरमे किमपि भिन्नतापर नव शब्दावलीक उपयोग होइत छैक।

एहिमे नोनिकाक व्यवसायक संगहि ओकर कतेको शब्दक लोप भऽ गेल छैक। सूड़ी ओ कलचारक व्यावसायिक शब्दावली कानूनी प्रतिबन्ध एवं मशीनीकरणक कारणेँ अत्यधिक प्रभावित भेल अछि। चमार ओ तेलीक शब्दावली सेहो मशीनीकरणक कारणेँ लुप्त भेल जा रहल अछि।

शब्द सामर्थ्यक दृष्टिसे कानू, कुरेड़ी ओ मालिक व्यवसाय कमजोर अछि। एहि व्यवसाय सभमे शब्दक विस्थापनक गति सेहो नहिने जकाँ अछि। शब्द विस्थापनक स्थिति बरइक व्यवसायमे सेहो न्यूने अछि। नव शब्द ग्रहण करबाक स्थितिसँ सर्वाधिक प्रभावित चमारक व्यवसाय अछि। हलुआइ आ मालिक व्यवसायमे सेहो शब्दग्रहणक प्रक्रिया तीव्र अछि।

एहि समस्त व्यवसायमे आधार सामग्रीसँ सम्बद्ध शब्दावली अपन पारम्परिक स्वरूपमे सुरक्षित देखल जाइत अछि। औजारक शब्दावलीमे शब्द-परिवर्तनक गति मन्द ओ उत्पादनक शब्दावलीमे तीव्र छैक।

तेलिक व्यवसायक मशीनीकरणसे कोल्हूक अनेक अङ्गसे सम्बद्ध शब्द लुप्त भेल जा रहल अछि। तेलकेँ जोखिकऽ बेचबाक पद्धतिसे नपना सभक नामावली सेहो बिसरल जा रहल अछि। सूडी-कलधारक व्यवसायमे धातु-पात्रक व्यवहारसे माटिक पारम्परिक औजार सभक नामावली समाप्त भऽ रहल अछि।

उत्पादन सम्बन्धी शब्दावलीमे हलुआइ, बरह, सूडी, लहेरी ओ चमारक शब्दावली बेसी प्रभावित भऽ रहल अछि। रंग, सुगन्धमे परिवर्तनक आधार पर मिठाइ सभक नव एवं स्थानीय नाम सभ प्रचलित भेल जा रहल अछि। मुदा एकर सभक स्वरूप पारिभाषिक नहि भऽ सकल अछि। दोसर दिस जनरुचिक आलोकमे पारम्परिक मिठाइ ओ पकमान सभक शब्दावलीमे अर्थलोपक प्रक्रिया विराजमान भऽ रहल अछि। आयातित पानक व्यावसायिक दृष्टिजे लाभप्रद होयबाक कारणेँ मिथिलाक पारम्परिक पान सभक नाम सभ आब अप्रचलित भेल जा रहल अछि। मद्य व्यवसायमे जलक प्रतिशत मात्राक आधारपर देल नामक कारणेँ मद्य सभक पारम्परिक नामावली समाप्त भेल जा रहल अछि। लहेरी सभ चूडी सभक पारम्परिक नाम बिसरि गेल अछि आ सिनेमासँ प्रभावित स्थानीय नाम सभकेँ ग्रहण कयने जा रहल अछि जकर कोनो पारिभाषिक स्वरूप नहि छैक। काच, रबर ओ अन्य रसायनक संगे लहेरीक व्यावसायिक प्रतियोगितासँ सेहो लहेरीक शब्दावली प्रभावित भऽ रहल छैक। चमार सभ पकैयासँ सम्बद्ध शब्दावली बिसरि गेल अछि आ मिथिलाक पारम्परिक जुता सभक प्रभेदकेँ सेहो बिसरने जा रहल अछि। एहि व्यवसायमे मशीनकृत जुताक अन्धानुकरण देखल जाइत अछि। तेँ एकर शब्दावली सभ स्तरमे संक्रमणशील अछि।

□

सप्तम अध्याय

मैथिलीक पारम्परिक जातीय व्यवसायक शब्दावलीक भाषातात्त्विक विचार

व्युत्पत्तिक दृष्टिजे शब्द विचार

व्युत्पत्तिक दृष्टिजे व्या. श. मे रूढ़, यौगिक ओ योगरूढ़ एहि तीन प्रकारक शब्द भेटैत अछि।

रूढ़

रूढ़ शब्द ओ थिक जकर समुदायक अर्थ हो मुदा अवयवक नहि। (मिथिला भाषा प्रकाश, रमानाथझा, ग्रन्थालय प्रकाशन, दक्षिणझा, चतुर्थ संस्करण, 1964, पृ. 17) जेना-कुन्नी, कोहा, पैल, भुस्सी इत्यादि।

व्या.श.मे एहन शब्द सर्वाधिक संख्यामे उपलब्ध अछि। ई शब्द सभ व्यवसाय विशेषक विशिष्ट आधार सामग्री, औजार, उत्पादन प्रक्रिया, उत्पादित वस्तु ओ तकर गुण-दोषक हेतु रूढ़ अछि।

यौगिक

यौगिक शब्द ओ थिक जकर अवयवक अर्थबोधक संगहि समुदायक सेहो अर्थबोध हो (तत्रैव, पृ. 17)। व्या.श.मे एहन शब्द प्रचुर संख्यामे उपलब्ध अछि जेना-

कपड़ा+बिन्नी - कपड़बिन्नी धूरा+किल्ली - धुरकिल्ली

टाल+बटाम - टाल बटाम पेट+लरदी - पेटलरदी

दू+कस्सी - दुकस्सी बन्हन+चच्छा - बन्हनचच्छा

मुदा एहि प्रकारक शब्दक संख्या रूढ़ शब्द जकाँ व्यापक नहि अछि।

योगरूढ़

योगरूढ़ ओहन शब्द थिक जकर अवयवक अर्थबोध हो संगहि समुदायक अर्थ विलक्षण हो (तत्रैव, पृ. 18)। व्या. श.मे एहन अनेक शब्द भेटैत अछि, जेना-लोहकट, एकर अवयवक अर्थ अछि लोहासँ काटब अथवा लोहा जकाँ काटब-मुदा समुदायक विलक्षण अर्थ अछि-गाछ आदिकेँ कटबाक प्रक्रिया विशेष, जाहिमे कुड़हरिसँ सोझ छओ मात्र लगाओल जाइत छैक। गोड़धारी, एकर अवयवक

अर्थ अछि-पैर रखबाक स्थल मुदा समुदायक विलक्षण अर्थ अछि खाट, पलङ्ग आदिमे पैर दिसुक भाग इत्यादि ।

भारतीय न्यायशास्त्रमे शब्दक एकटा अन्य प्रभेद यौगिक रूढ़ कहल गेल अछि। ई ओहन यौगिक शब्द थिक जकर अर्थ अवयवक अर्थसँ सर्वथा निरपेक्ष अर्थमे रूढ़ रहैक (देन्ड्स ऑफ लिंग्विस्टिक एनालिसिस इन इण्डियन फिलॉसफी, प्रो. हरिमोहन झा, चौखम्बा ओरियन्टलिस, वाराणसी-1, 1981, पृ. 61)। व्या. श. मे अल्पसंख्यक यौगिक रूढ़ शब्द सेहो भेटैत अछि। जेना-बिसकर्मा, लौंगलती, इत्यादि। बिसकर्मा यौगिक शब्द थिक जकर अवयवानुसारी अर्थ अछि-विश्वक निर्माण करऽवला तथा योगरूढ़ शब्दक रूपमे ई देवता विशेषक अर्थ दैत अछि। मुदा व्या. श. मे ई शब्द पटवाक कथाक आधारभूत दुइ गोट खुटाक हेतु रूढ़ अछि जे अर्थ एकर अवयवक अर्थसँ सर्वथा निरपेक्ष अछि। एही तरहें लौंगलती (मधुरक प्रकार विशेष) शब्द सेहो अवयवक अर्थसँ सर्वथा निरपेक्ष अर्थमे रूढ़ अछि।

उद्गमक दृष्टिसे शब्द विचार

उद्गमक दृष्टिसँ व्या. श.मे दुइ कोटिक शब्द भेटैत अछि-

(क) परम्परागत शब्द, (ख) गृहीत शब्द

परम्परागत शब्दसँ तात्पर्य प्राचीन ओ मध्यकालीन भारतीय आर्यभाषाक निर्माण करऽवला शब्द-समूहसँ अछि जे क्रमशः नव्य भारतीय आर्यभाषाकेँ रिक्थक रूपमे प्राप्त भेलैक।

परम्परागत शब्दक कोटि विभाजनक प्रक्रिया प्राक्ते कालमे आरंभ भऽ चुकल छल। भरतक नाट्यशास्त्रमे प्राक्ते शब्द - समूहक तीन गोट कोटि कहल गेल अछि-(क) समान शब्द, (ख) विभ्रष्ट शब्द आ (ग) देशीमत शब्द ।

(नाट्यशास्त्र, 17/3 'त्रिविधं तच्च विज्ञेयं नाट्ययोग समासतः । समान शब्द विभ्रष्ट देशीमतमपि च ।')

आधुनिक कालमे नव्य भारतीय आर्यभाषाक शब्दावलीकेँ पूर्वाचार्यलोकनिक कोटि विभाजनक अनुसरण करैत तथा एहिमे किछु परिवर्द्धन करैत आचार्य सुनीति कुमार चटर्जीक कालक्रमानुसार विभाजन अछि-

1. परम्परागत शब्द ओ अछि जाहिमे (क) तद्भव (ख) प्राचीन तत्सम ओ अर्द्धतत्सम (ग) प्राचीनतम गृहीत तथा आर्य मूलसँ अव्याख्यात शब्द : देशी एवं (घ) फारसी ओ ग्रीक भाषाक किछु विदेशी शब्द जे संस्कृत वा प्राक् संस्कृत कालमे गृहीत भऽ चुकल छल, अवैत अछि।
2. गृहीत शब्द ओ थिक जाहिमे (क) प्राचीन ओ मध्यकालीन भारतीय आर्यभाषा (ख) नव्य भारतीय भगिनी आर्यभाषा (ग) भारतक आर्यश्रलोकनिक

भाग (द्रविड, कॉल, तिब्बत-बर्मन भाषाभाषीक भाषा) ओ (घ) धरतेतर देशक भाषाक शब्द अवैत अछि (द्रष्टव्य, घटर्जी, पृ. 195-197)।

मुदा हिनक एहि अवधारणामे अर्द्धतत्सम ओ संस्कृत वा प्राक्संस्कृत काल मे गृहीत विदेशी शब्दकेँ तद्भवेक आलोकमे देखब बेसी सुविधाजनक अछि।

संस्कृतसँ उपगत भऽ ओही रूपमे प्रचलित शब्दकेँ तत्सम, संस्कृतसम वा संस्कृतानुरूप कहल जाइछ। व्या. श.मे एहन शब्दक प्रयोग होइत अछि, मुदा एकर संख्या अत्यल्प अछि। जेना-अर्क, अनन्त, आभरण, काञ्चनपुरुष, निरञ्जनी, पञ्चपात्र, मृदङ्ग, शलाका, शृंगी, सार, इत्यादि।

तद्भव

ओहन शब्द-समूह जे प्राचीन भारतीय आर्यभाषासँ व्युत्पन्न भऽ ध्वनि-परिवर्तनक विभिन्न प्रक्रियाकेँ आत्मसात् करैत साम्प्रतिक नव्य भारतीय आर्यभाषाक ध्वनिक अनुकूल उच्चरित होइत अछि, तद्भव वा संस्कृतभव कहल जाइत अछि, जेना-चक्रयष्टि>चक्रयष्टि>चक्रइठ। पार्श्विका>पर्सिआ>पासि। मद्गु>मग्गु>माङ्गुर। व्यञ्जिका>विअनिआ/बीअनि। वक्रगलिका>वकनरिआ>वाकनर ।

देशी शब्द

तत्सम, तद्भव ओ गृहीत शब्दसँ भिन्न शब्द-सम्पदाक हेतु देश्य, देशी, देशज, देशीमत आदि अभिधानक प्रयोग होइत रहल अछि। वस्तुतः देशी शब्दसँ तात्पर्य अज्ञात व्युत्पत्तिक शब्द अछि जकर स्रोत अथवा मूल निश्चित रूपमे ज्ञात नहि छैक।

देशी शब्दक अध्ययनक दृष्टिसे आचार्य हेमचन्द्र देशीनाममाला अत्यन्त महत्वपूर्ण मानल जाइत अछि । आचार्य हेमचन्द्र एहन शब्दकेँ देशी कहलनि अछि जकर संस्कृतसँ व्युत्पत्ति नहि देखाओल जा सकैत छैक। यदि संस्कृतसँ व्युत्पत्ति देखाइयो दैल जाय तँ ओ ओहि अर्थमे संस्कृत कोषमे स्वीकृत नहि अछि। तँ एहनो शब्द देशी अछि जकर अर्थपरिवर्तन भऽ गेल छैक तथा जे प्राक्तेमे बहुत दिनसँ चल आबि रहल अछि। मुदा अर्थ-परिवर्तनक हेतु ई आवश्यक अछि जे ओ शब्दक लाक्षणिक अथवा गौणप्रयोगक आधार पर नहि भेल हो।

(द्रष्टव्य, देशीनाममाला- हेमचन्द्र, सं. आर. पिसेल, पार्ट-1, बम्बई, 1880, 1/3-4

जे लक्षणे ण सिद्धा ण पसिद्धा सक्कचाहिहाणोसु ।

ण घ गउण लक्षणासत्त संभवा ते इह णिवद्धा ॥

देसवितेत पसिद्धाई भण्णमाणा अणत्तया हुत्ति ।

तम्हा ओणाइ पाइअ पघट्ट भासा विसेसओ देशी ॥)

बौद्ध महादयक विचार देशी ओ शब्द थिक जकर व्युत्पत्ति संस्कृतसँ नहि भेल अछि आ तँ देशी प्राचीनतम निवासीलोकनिसँ गृहीत अथवा प्राक् संस्कृत कालमे आर्यलोकनि द्वारा अनुसंधित बूझल जाइत अछि।

(See, A Comparative Grammar of the Modern Aryan Languages of India, John, Beames, 1970, Introduction, page 12)

Deshjas are those words which cannot be derived from sanskrit words and are therefore considered to have been borrowed from the aborigines of the country invented by the Aryans in post sanskrit times.)

जी. ए. ग्रियर्सन देशी शब्दक परिकल्पनाके भाषा सम्बन्धी संकुचित ज्ञानक परिणाम मानलिन अछि अर्थात् तथाकथित देशी शब्द कोनो ने कोनो मूल शब्दहिक विकसित रूप धिक।

पिशाल, डा. सुनीति कुमार चटर्जी आदि विद्वान सेहो देशी शब्दक सम्बन्धमे गियर्सनक मतक अनुयायी छथि। डा. चन्द्र प्रकाश त्यागी हेमचन्द्रक परिभाषाके किञ्चित परिवर्तनक संग प्रस्तुत करवाक आग्रही छथि। डा. शिवमूर्ति शर्मा, डा. डबास आदिक देशी शब्दक विवेचन सेहो द्रष्टव्य अछि। श्रीगोविन्दशा देशी शब्दके अज्ञात व्युत्पत्तिके मानलिन अछि। आचार्य रमानाथशा मैथिलीक देशी शब्दके परिभाषित करैत कहने छथि जे ई ने तँ संस्कृतसँ आयल अछि ने भाषान्तरेसँ किन्तु स्वतंत्र मिथिला देशक शब्द धिक।

एतावता देशी शब्दपर प्राचीन कालसँ बड़ बेसी मन्थन होइत रहल अछि आ निष्कर्ष रूपेँ कहल जा सकैछ जे देसीक अवधारणा अत्यन्त अनिश्चित अछि। ई अवधारणा भाषा ज्ञानक सीमा-सापेक्ष अछि आ कोनो शब्द अपन उद्गमक मूल स्रोतक अन्वेषणसँ पूर्व धरि देशीए अछि। एहन देशी शब्द व्याख्यामे प्रचुर परिमाणमे विद्यमान अछि, जेना इच्चा, गैना, गोइटी (मधुमाछीक प्रभेद विशेष), घन्नी, टड्डुका, भौकी, मौनी, लूही, हड़ी इत्यादि।

1. लिचिभिरक सर्वे ऑफ इंडियन, धाल्युप' पार्ट 1, जी. ए. ग्रियर्सन, 1967, इन्ट्रोडक्टरी पृ. 127
2. प्रकृत भाषाओं का व्यवहार, रिचार्ड पिशाल, अनु. डा. हेमचन्द्र जोशी, पटना, 1958, पृ. 199-208
3. चटर्जी, पृ. 199-208
4. देशी शब्दों का भाषावैज्ञानिक अध्ययन, डा. चन्द्र प्रकाश त्यागी, दिल्ली-51-1972, पृ. 31
5. आचार्य हेमचन्द्र रचित देशीनाममाला का भाषा वैज्ञानिक अध्ययन, डा. शिवमूर्ति शर्मा, जयपुर, 1980, अध्याय-5
6. हिन्दी में देशी शब्द-डा. सुनीति चटर्जी, नई दिल्ली, 1989, पृ. 79
7. उच्चतर मैथिली व्याकरण, पं. गोविन्द झा, मैथिली अकादमी, पटना, 1979, पृ. 24-25
8. मिथिला भाषा प्रकाश, पृ. 15

किछु एहनो शब्द व्या. श. मे उपलब्ध अछि जे सामान्य रूपेँ अनेक आधुनिक भारतीय आर्यभाषा (बङला, उडिया, असमी, मगही, अवधी, ब्रजभाषा, उर्दू, हिन्दी, भोजपुरी, नेपाली, आदि) ओ अनेक आर्यतर भारतीयभाषा (सिन्धुती, बर्मन, तमिल, तेलुगु, कन्नड़, मराठी, संथाली आदि)मे प्रयुक्त होइछ। एहन शब्द सभक मूलक सम्बन्धमे किछु कहब असम्भव प्रतीत होइत अछि कारण जे एहन शब्द सभ कोनो एके स्रोतसँ विभिन्न भाषामे गृहीत बुझना जाइत अछि आ ओहि स्रोतक सम्बन्धमे किछु निश्चयात्मक तथ्यक स्थापना नहि भऽ सकल अछि, आ ने निश्चयपूर्वक यह कहल जा सकैत अछि जे कोन शब्द मैथिलीसँ आन भाषामे गेल अछि अथवा आन-आन भाषासँ मैथिलीमे आयल अछि।

तेँ एहनो शब्द समूहकेँ देशीए शब्दक आलाोकमे देखब उपयुक्त अछि। डा० चटर्जी लुडोकेँ बर्मी भाषासँ सम्बन्ध कहने छथि (चटर्जी, पृ. 197) मुदा एकर स्रोत फारसीमे सेहो भेटैत अछि (बडू हिन्दी शब्दकोष, हिन्दी समिति, हिन्दी, भवन, द्वितीय संस्करण, 1972)। श्रीगोविन्दशा नूआकेँ नेपाली लुगासँ सम्बन्ध कहने छथि (मैथिली भाषा का विकास, गोविन्द झा, बिहार हिन्दी ग्रन्थ अकादमी, पटना 1974 पृ. 134)। भगवा, धारी, बाटी, लोटा, हुरका, हथौड़ी आदि शब्द मैथिलीक संगहि संथालीमे प्रयुक्त अछि (मैथिली ओ संथाली, सम्पर्क आ सामीप्य, डा. विद्यानाथ झा 'विदित', मैथिली अकादमी, पटना, 1977, पृ. 72-82)। एहिना बहुतो तथाकथित देशी शब्द समान रूपेँ हिन्दी, भोजपुरी, अवधी, ब्रजभाषा, तमिल तेलुगु, कन्नड़, ब्रजभाषा, मलयालम, नेपाली आदि भाषामे मैथिलीक समानहि प्रयुक्त देखल जाइत अछि। तेँ एहन शब्दक आगत स्रोतक स्थापनासँ पूर्व एकरा सभकेँ देशीयेक आलाोक देखब युक्तियुक्त अछि।

श्रीगोविन्दशा देशी शब्दपर विचार करैत कहने छथि जे हेमचन्द्रक देसीनाममालामे मैथिलीक देशी शब्दक संख्या शून्य जकाँ अछि (मैथिली भाषा का विकास, पृ. 134)। मुदा एकर तथ्यपूर्ण नहि कहल जा सकैत छैक। देसीनाममालामे मैथिलीक व्या०श०क अनेक शब्द किञ्चित ध्वनि ओ अर्थ-परिवर्तनक संग संगृहीत अछि जेना-कडछु 2/7 (अयोदसी मै. कडछु), कोसय 2/47 (लघुशरावः, मै. फोसिया); कोइला 2/49 (काष्ठाङ्गारः मै. कोइला); खडकी 2/71 (लघुद्वारम्, मै. खिड़की); खल्ला 2/66 (चर्म मै. खाल, खलड़ा); घप्पर 2/107 (जघनवस्त्रभेदः, मै. चपरा); चट्टो 2/111 (नदीतीर्थ, मै. घाट); चट्टु 3/1 (बारुहस्तः, मै. चटुआ); चिल्ला 3/9 (शकुनिकाख्यः पक्षी, मै. चील्ह, चिल्ला, चिल्लोड़ि); छल्ली 3/24 (त्वक्, मै. छाल, छलरी, छलही); डंकणी 4/14 (पिधानिका, मै. डकनी); तग 5/1 (सूत्रम्, मै. ताग); बेड़ो 6/5 (नौः, मै. बेड़) इत्यादि।

व्या. शब्दावलिमें जहाँ मैथिलीक अनेक सामान्यो शब्द देसीनाममालामे संगृहीत अछि, जेना-अम्षाण 1/19 (तुप्प्याथ, मै. अचायल); उड्डसो 1/96 (मत्कुण, मै. उड्डीस); खरिहो 2/72 (पौत्र; मै. खड्ड); गौधो 2/83 (दुर्गन्ध; मै. गन्ध, गन्ध); चासो 3/1 (हलस्फाटित भूमिरेखा, मै. चास); चिल्लो 3/101 (बाल; मै. चिलका); हुलियं 8/59 (शीघ्रम्, मै. हाली-हुली) इत्यादि।

गृहीत शब्द : गृहीत शब्दक हेतु भाषावैज्ञानिकलोकनि विदेशी अथवा विदेशज शब्दक प्रयोग कयने छथि। संस्कृतसँ भिन्न भाषासँ जे शब्द आबि मिथिलाभाषामे मिश्रित भऽ गेल अछि, से विदेशी शब्द थिक (मिथिलाभाषा प्रकाश, पृ. 15)।

मैथिलीमे गृहीत शब्दक दुइ गोट कोटि भेटैत अछि-

(क) मध्य भारतीय आर्यभाषाक निर्माणसँ पूर्व गृहीत विदेशी शब्द

(ख) आधुनिक भारतीय आर्यभाषामे गृहीत विदेशी शब्द ।

मध्य भारतीय आर्यभाषासँ पूर्व गृहीत विदेशी शब्द

विभिन्न भाषाक तुलनात्मक अध्ययनसँ ई तथ्य स्पष्ट भेल अछि जे किछु शब्द मध्य भारतीय आर्यभाषाक निर्माणसँ पूर्वहि संस्कृतमे गृहीत भऽ गेल छल ओ परम्परा द्वारा नव्य भारतीय आर्यभाषाकेँ उत्तराधिकारमे प्राप्त भेल। व्या. श.मे प्राप्त मन (सं. मन, चंचिलोन्मियन मीना), लोह (सं. लौह, सुमेरी रौध-द्रष्टव्य, जर्नल ऑफ द गंगायात्र इन्सिचर्च इन्स्टीच्यूट इलाहाबाद, 1969, बाल्यून 24 पार्ट - 1-4, पृ. 568); दाम, दमड़ी (सं. दाम्य, ग्रीक द्रख्मै-चटर्जी, पृ. 135) आदि किछु एहने गृहीत शब्द थिक। डा. सुनीति कुमार चटर्जी कम्मरि, पुष्प, कम्बल, तिल, वल्लो आदि शब्दकेँ द्रविड़ मूलसँ संस्कृतमे गृहीत भेल होयबाक अनुमान कयने छथि (चटर्जी, पृ. 42)। एही आधारपर अंकुश, पातिल, शकर, शाखा, हार आदि फारसीमूलक शब्दकेँ सेहो संस्कृतमे गृहीत कहल जा सकैत अछि (उर्दू हिन्दी शब्द कोष)। मुदा व्या. श.मे प्राप्त एहन शब्द अथवा ओकर विभ्रष्ट स्वरूपकेँ संस्कृतक माध्यमे आगत होयबाक कारणे तद्भवक आलोकमे देखब बेसी युक्तियुक्त अछि।

आधुनिक भारतीय आर्यभाषामे गृहीत विदेशी शब्द

ऐतिहासिक ओ राजनैतिक कारणसँ तुर्की, अरबी, फारसी, पुर्तगाली ओ अंग्रेजीक शब्दकेँ मैथिली भाषा ग्रहण करैत रहल अछि।

व्या. श.मे गृहीत एहन विदेशज शब्दावलीकेँ दुइ कोटिमे बाँटल जा सकैछ-

(क) तुर्की, अरबी ओ फारसीसँ गृहीत शब्द

(ख) यूरोपीय भाषासँ गृहीत शब्द ।

तुर्की, अरबी ओ फारसीसँ गृहीत शब्द

संक्रमणक प्रथम चरणमे मैथिलीमे तुर्की, अरबी ओ फारसीक शब्द गृहीत भेल। व्या. श. मे अनेक शब्दक अरबी-फारसी मूलक तथा संस्कृत मूलक वा देशी पद्यांय समानान्तर भेटैत अछि, जेना-तकथा-पटरा, ओस्ताद-महादेव, सौबर्ना-बधना, कटोरा-पेआला, धारी-तशतरी, छिपली-रिक्बी आदि । बहुते ठाम विदेशज पद्यांय प्रबल भऽ कऽ परम्परागत पद्यांयक लोप कऽ देलक वा लोपक स्थितिमे आनि देलक अछि। फारसी खड्गमक तुलनामे परम्परागत शब्द पदुक्का (सं. पादुका) अप्रयुक्त भऽ लुप्त भऽ गेल अछि। उर्दू हिन्दी शब्दकोशमे खिराम शब्द गत्यर्थक अछि मुदा व्या. श. मे ई पदुक्काक पर्यायक रूपमे व्यवहृत अछि।

व्या. श. मे औजार, गुमुज, शराब, सिक्का, सुराही, सेंदुक, हुक्का आदि अरबी; कुर्ता, फैंची, जाजिम, तकिया, तोशक, बुलकी आदि तुर्की ओ कया, खासदान, गुलमेख, गुलाबपास, तकथा, दारू, दुरुखा, देग, बर्फी, मसाला, मैदा, रुमाल, लिबास, सिपहा, हलुआ, आदि फारसीमूलक शब्द प्रयुक्त अछि। एहि तीनूमे सर्वाधिक संख्या फारसी शब्दक अछि।

यूरोपीय भाषासँ गृहीत शब्द

नव्य भारतीय आर्यभाषा सभ संक्रमणक अन्तिम चरणमे यूरोपीय भाषा सभसँ प्रभावित भेल अछि। मैथिली भाषापर यूरोपीय भाषाक प्रभावक दृष्टिमे पुर्तगाली ओ अंग्रेजी भाषाक शब्द विचारणीय अछि। सोलहम शताब्दीमे पुर्तगालीलोकनि व्यापारीक रूपमे भारत अयलाह । अठारहम शताब्दीक अन्त धरि हिनकालोकनिक प्रभाव रहल। परिणामतः अनेक पुर्तगाली शब्द व्यापारीलोकनिक माध्यमे आयातित भेल। मुदा संख्याक दृष्टिमे एहन शब्द अल्प अछि, यद्यपि व्या.श.मे एकर अनेक उदाहरण भेटैत अछि जेना: आलापिन, आलमारी, इस्पात, कता (पुर्तगाली-कातान), कनस्तर, कोच, किरीच, जडला, तौनी, तौलिया, पतत, परेग, पीपा, पतलून, फीता, फर्मा, बाल्टी, बुइयाम, बुताम, बोतल, मस्तूल, मर्तौल, मार्का, लबादा, साया इत्यादि।

परवर्ती कालमे अंग्रेजी भाषाक व्यापक प्रभावक कारणे व्या.श.मे सेहो बहुसंख्यक अंग्रेजी शब्द गृहीत भेल। नव वैज्ञानिक अनुसन्धान द्वारा निर्मित नव चलानी औजार सभक हेतु अंग्रेजी शब्द-ग्रहण प्रचुर रूपेँ होइत रहल जकर स्पष्ट प्रभाव काठ, लोह, चाम आदि उद्योगक आधार सामग्री, औजार ओ उत्पादनसँ सम्बद्ध शब्दावलीमे देखल जा सकैत अछि। व्या.श.मे अंग्रेजीक प्रचुर शब्दावली दृष्टिगोचर होइत अछि, जेना-अपर, अलमुनिजा, आवरन, ऐरिंग, कल्टो, क्लिप, गिलास, गिरमिट, चेन, जैन, टप, टेप, टेबुल, ट्रंक, ड्राम, नट, पलेना, पाइनर, पालिस, पोर्टिंग, फाइल, वाबिन,

बुरुश, बेंच, बैस, रिपोर्ट, रोला, लुप्पी, शेटल, स्टाम, सलाइरिच, सुलेशन, सिलभर, सीट, हामर, हुक, हैंडिल इत्यादि।

काट, लोह, सूत, चाम आदिक व्यवसायमे विदेशी शब्दावली प्रचुर रूपेँ गृहीत भेटैत अछि, मुदा बाँस, माटि, पानि आदिक व्यवसायमे एहन शब्दावलीक संख्या नगण्ये जकाँ अछि।

व्या. श.मे किछु संकर सामासिक शब्दक उदाहरण सेहो भेटैत अछि, जेना-
मै.+फा. - राजाशाही, बालूशाही, बरहीखाना, सौरबचवा, पासोखाना, ताड़ीखाना
मै.+अं. - अगिनबोट, मोडुआ टेबुल
अ.+मै. - गीमगोल
अं.+मै. - पोरसपट्टी, हुकहसकल, लमनचुसिया, तिजकरनी, रिंगकटनी, शूतल्ला
अं.+फा. - फ्रीतकथी, रूलदार
फा.+अं. - दराजीटेबुल

अर्थक दृष्टिमे शब्द-विचार

अर्थक दृष्टिसे व्या. श.मे संज्ञा, विशेषण, क्रिया ओ अव्यय एहि चारि प्रकारक शब्द भेटैत अछि।

संज्ञा

प्रियर्सन स्वरूपक आधार पर मैथिलीक संज्ञाक तीन कोटि कहने छथि (मैथिली ग्रामर, जी. ए. प्रियर्सन, पृ. 20-23)-लघु, गुरु ओ गुरुतम। व्या. श. मे अनेक संज्ञा शब्दक तीन कोटि भेटैत अछि जेना -

लघु	गुरु	गुरुतम
बामुल	बसुला	बसुलबा
भाकुर	भकुर	भकुरबा
लाहु	लडू	लहुबा

मुदा अनेक संज्ञा शब्दक दुइये कोटिक रूप प्रचलित देखल जाइत अछि। एहि प्रकारक संज्ञा शब्दमे लघु-गुरु, लघु-गुरुतम आ गुरु-गुरुतम स्वरूप मात्र देखल जाइत अछि, जेना-

लघु-गुरु - बडौर-बडौरा, रोहू-रोहुआ, थारी-थरिवा, इत्यादि
लघु-गुरुतम - चल्हा-चल्हवा, मारा-मरबा इत्यादि।
गुरु-गुरुतम - बट्टा-बटवा, कटोला-कटोलबा इत्यादि।

किछु संज्ञा शब्दमे ओकर कोनो एकटा कोटिक रूप साम्प्रतिक मैथिलीमे प्रयुक्त भेटैत अछि जेना पथिया। सम्भव जे एकर लघु ओ गुरु रूप क्रमशः पाथि आ

पाथी हो जे कालक्रममे लुप्त भऽ गेल हो। पाथी शब्द एखनहु नेपाली भाषामे नपनाक अर्थमे प्रयुक्त अछि।

एहिना विभिन्न संज्ञा शब्दक आकारान्त अथवा ईकारान्त वैकल्पिक रूपकेँ सेहो एकर लघु-गुरु कोटिक स्वरूप कहल जा सकैत छैक, जेना भाँधि-भाथी, डोरि-डोरी, बैसक-बैसकी, छेनि-छेनी, घैल-घैला, लोह-लोहा इत्यादि।

संज्ञाक सामान्य ओ वर्ण द्वित्वसेँ युक्त भिन्न रूप सेहो एकर लघु ओ गुरु कोटिक छोटक थिक, जेना, खूटा-खुट्टा, जूता-जुता, लुट्ट-लिट्टिया, बूटा-बुट्टा, टूट-टुट्टा, इत्यादि। एहन शब्द-युगल समानार्थी ओ वैकल्पिक स्वरूपक होइत अछि।

सामान्यतः संज्ञाक तीन कोटि द्वारा समाने अर्थक छोटतन होइत अछि, मुदा कोनो-कोनो शब्दमे कोटि-परिवर्तनसेँ अर्थमे अल्प-परिवर्तन सेहो देखल जाइत अछि (द्रष्टव्य, फा. मै. ले., पृ. 275)। जेना- कुलहरबा शब्द कुलहरिक गुरुतम कोटि थिक मुदा ई कुलहरिसेँ जीविका चलबऽवला मजूर ओ आमक प्रकार-विशेष अर्थ मे रूढ़ भऽ गेल अछि। किछु गुरुतम कोटिमे पैपत्वकसूचकता सेहो देखल जाइत अछि, जेना- बसुलबा, बटवा इत्यादि।

विशेषण

व्या. श.मे प्रयुक्त विशेषण शब्द भाषाक सामान्ये विशेषण अछि। किछु विशेषण अवश्य पारिभाषिक स्वरूपक देखल जाइत अछि, जेना-कैंच, गैंच, पोलखाइ, तनुक, लप्पच, लचलच, सेव, तरख, मोंध, चोख इत्यादि।

क्रिया

व्या. श.मे प्रयुक्त अकर्मक, सकर्मक ओ प्रेरणार्थक क्रिया सामान्ये प्रकृतिक अछि मुदा एहिमे प्राप्त नामधातुमे अनेक विशिष्ट अर्थमे रूढ़ भऽ पारिभाषिक प्रकृतिक भऽ गेल अछि, जेना-चपरायब, मसुआयब, पथरायब, गदिआयब इत्यादि।

किछु संयुक्त क्रियापद सेहो प्रयुक्त भेटैत अछि, जेना-पोसाइ खायब, कुनाइ करब, छिलाइ करब, छोड़ाइ करब, छपटा करब इत्यादि।

अव्यय

व्या. श.मे सामान्ये अव्ययक प्रयोग देखल जाइत अछि।

अनेकार्थक शब्द

व्या. श.मे एहनो शब्द भेटैत अछि जकर अनेकार्थक प्रयोग छैक, जेना-

1. काँटी- (क) कील (ख) मत्स्यविशेष
2. गगरा - (क) धातुपात्र विशेष (ख) मत्स्यविशेष
3. दोआली- (क) दू आहुर फानवला जाल (ख) बरहीक औजार विशेष।

4. पाटा - (क) राजक औजार विशेष (ख) हलुआइक पूड़ी बेलबाक पीड़ी
5. फूल - (क) पुष्प (ख) धातु-विशेष
6. बफा - (क) मिष्टान्तविशेष (ख) तगाइक प्रभेद
7. लादी - (क) मौंटिक गँहीर बासन विशेष
(ख) गदहापर लादल कपड़ाक मोटा
8. अड़ानी - (क) टंकी चलबयकाल आसक हेतु दूटा खुट्टापर अवलम्बित दण्ड जकरा पकड़ि चलौनिहार स्थिर रहैछ (ख) कोरोकेँ पाड़ि दिस ससरबासँ रोकबाक हेतु दूनुक बीच ठोकल काष्ठखंड (ग) कंबाइक लतमाराक कोनमे ठोकल लकड़ी जे कंबाइकेँ स्वतः बन्द होयबासँ रोकेँछ।
9. कुच्चा - (क) रन्दा आदि द्वारा काठक छीलल अंश
(ख) आम निर्मित तीमन विशेष
(ग) लोहाक टुकड़ीकेँ काटि देला उत्तर बचल अकार्यक खंड
10. मुहला - (क) भाथीक तीनु तकयाकेँ सम्बद्ध करऽवला घनाकार वस्तु
(ख) डिबियाक मुन्ना (ग) आबाक मुखभाग
11. खुट्टी - (क) खड़ामक अवयवविशेष (ख) छोट खुट्टा
(ग) जनउ खेहबाक उपकरण विशेष (घ) कपड़ा टँगबाक उपपदान विशेष।

एहि तरहें व्या.श.मे द्वयर्थक, त्रयर्थक ओ चतुरर्थक शब्द सेहो भेटैत अछि। एहिमे सर्वाधिक अनेकार्थक शब्द द्वयर्थक अछि मुदा किछु संख्यामे त्रयर्थक ओ चतुरर्थक शब्द सेहो भेटैत अछि।

विभिन्न शब्दमे निहित अर्थकेँ देखलासँ पता लगैत अछि जे अनेकार्थक शब्दक भिन्न-भिन्न अर्थमे सामान्यतः किञ्चितो साम्य रहितहि छैक, जेना पाटाक दूनु अर्थमे काष्ठ-निर्मित औजार विशेष, अड़ानीक तीनु अर्थमे अड़यबाक वस्तु तथा खुट्टीक चारु अर्थमे काठक लम्बवत् टाढ़ वस्तु विशेषमे मूल अर्थक साम्य भेटैत अछि। मुदा कोनो-कोनो अनेकार्थक शब्दक विभिन्न अर्थमे मूल अर्थसँ अल्पांशो सम्बन्ध नहि देखल जाइत अछि जेना लादी, फूल, दोआली आदि शब्दक दूनु अर्थमे ववचितो साम्य नहि अछि।

स्वार्थक शब्द

स्वार्थक शब्दावलीसँ तात्पर्य एहन शब्द-समूहसँ अछि जकर विशिष्ट अर्थ विभिन्न शब्दमे यथावत् प्रधान बनल रहैत छैक मुदा ओहि विशिष्ट अर्थसँ सम्बद्ध सूक्ष्म वा अल्प परिवर्तित अर्थक द्योतन स्वार्थिक प्रत्ययक संयोगसँ होइत छैक।

1. एहन शब्द-समूहमे किछु तँ संज्ञाक लघु, गुरु आ गुरुतम स्वरूप धिक जकर विवेचन पूर्वहि कयल जा चुकल अछि।

2. किछु स्वार्थिक शब्द-समूहमे प्रभेदार्थक भिन्नता देखल जाइत अछि जेना- नाम-नमका, ठाढ़-ठढ़का, चाकर-चकरका आदि।

3. किछु स्वार्थिक शब्द समूहमे क्रमशः पैघत्व ओ लघुत्वक भिन्नता देखल जाइत अछि जेना- धार-धारी, आर-आरी, बोआर-बोआरी, कटैया-कटौती आदि।

4.- किछु स्वार्थिक शब्द-समूहमे सम्बद्ध अर्थमे विशिष्ट परिवर्तनक संग ओही जातिक भिन्न वस्तुक अर्थक द्योतन होइत अछि जेना- चरखा-चरखी, जौक-जौकी-आदि। एहिमे चरखा शब्द सूत कटबाक यन्त्र विशेष अर्थक द्योतन करैत अछि आ चरखी सूते व्यवसायसँ सम्बद्ध बाढसँ बडौर निकालबाक यन्त्र विशेषक; जौक जलमे रहऽवला जन्तु विशेष अछि जे सम्पर्कमे आवऽवला जन्तुकेँ चिह्नुटि कऽ पकड़ि लैत छैक आ जौकी तदाकार कौटीक प्रभेद अछि जे दूटा अवयवकेँ परस्पर सम्बद्ध कऽ रखबाक हेतु संयोजकक रूपमे प्रयुक्त होइत अछि।

पर्यायवाची शब्द

एकहि अर्थक द्योतक भिन्न-भिन्न शब्दकेँ परस्पर पर्यायवाची शब्द कहल जाइत छैक। मुदा समस्त भाषामे क्षेत्र, अभिधाता आदिक प्रभावसँ एकै शब्द किञ्चित ध्वन्यन्तरक संग उच्चारित ओ लिखित होइत रहैत अछि। एहन अल्प ध्वन्यन्तरसँ युक्त शब्दकेँ मानकीकरणसँ पूर्व स्वतंत्र शब्दक कोटिमे राखल जायब संभव नहि होइत छैक। तेँ एहन शब्द-समूह परस्पर पर्यायवाची नहि कहल जा सकैत अछि आ ई सभ भाषामे समानान्तर चलऽवला अपभ्रष्ट शब्द स्वरूप होइत अछि। एहन शब्दमे ध्वनिक भिन्नता अत्यल्प होइत छैक। मुदा क्रमहि ध्वनिमे विशिष्ट अन्तर भऽ गेला उत्तर एहना शब्द भाषाक स्वतंत्र शब्दक रूपमे कोप ओ साहित्यमे प्रयुक्त होमऽ लगैत छैक आ समानार्थी शब्दक रूपमे व्यवहृत होमऽ लगैत छैक। तेँ भिन्न ध्वनिसँ युक्त एहन शब्द-समूह जकर अर्थ समान हो, पर्यायवाची कहल जा सकैत छैक। यद्यपि दूटा समानार्थक शब्द सामान्यतः समान अर्थक द्योतन करैतो सर्वथा समरूप नहि कहल जा सकैत छैक। सरतः समानार्थी होइतहुँ स्वतंत्र सत्तासँ युक्त प्रत्येक भाषिक एकाइ प्रयोगादिक आधारपर किञ्चित भिन्न स्वरूपक होइतहि अछि। तेँ सामान्यतः एकै शब्दभेदवला ओ दू अथवा दू सँ अधिक शब्द जकर सामान्य अर्थ कमसँ कम एकटा मुख्य विवक्षासँ युक्त हो, पर्याय कहल जाइत अछि (हिन्दी पर्यायों का भाषागत अध्ययन, डा. अब्दुल्लाह कपूर, प्रयाग, 1965, पृ. 10)।

अंग्रेजीमें पर्यायक हेतु *Synonym* शब्द भेटैत अछि। चैम्बरक कोशमे एकर व्याख्या दोसर शब्दक समानार्थी शब्द (सामान्यतः समान अर्थक अल्पतः निकट) कयल गेल अछि।

बेक्स्टर डिक्शनरीक अनुसार समान भाषा ओ व्याकरणिक कोटिक एक अथवा अधिक सामान्य विवक्षा तथा तत्त्वतः अभिन्न परिभाषासँ युक्त ओ दू अथवा दूसँ अधिक शब्द पर्याय कहल जाइत अछि, जकर सारभूत अथवा व्युत्पत्तिक अर्थ समान अथवा समानक निकट होइत अछि तथा जे अर्थसूचकता अथवा उपलक्षणीक प्रयोगहि मात्रमे वैभिन्न रखैत अछि (बेक्स्टर थर्ड न्यू इन्टरनेशनल डिक्शनरी, अमेरिकन, मसाचुसेट्स, यू. एस. ए., 1967 पृ. 2320)।

एतावता कोनो भाषामे प्रयुक्त पर्यायक दुई गोटा कोटि भऽ सकैत छैक-पर्याय ओ पर्यायवत् । पर्यायसँ तात्पर्य एहन शब्दसँ अछि जे दोसर शब्दक हेतु स्थानापन्न भेने विवक्षित अर्थ अथवा व्याकरणिक, उपलक्षणीक व्युत्पत्तिक असामंजस्यक सृष्टि नहि करैत अछि। पर्यायवत् शब्द ओ धिक जे एकटा समान विवक्षासँ युक्त रहैतो दोसर शब्दक सर्वांशतः स्थानापन्न नहि भऽ सकैत छैक।

व्या. श.मे एहि दूनु कोटिक शब्द देखल गेल अछि। एके अर्थक हेतु विभिन्न क्षेत्रमे प्रचलित शब्द परस्पर विशुद्ध पर्याय धिक जेना-कोदा-सुरसा, दीप-पैल, नट-दिवरी, रन्दा-पलेन, कुम्हर-भतुआ, घाँटि-बेसन, आबा-चोइना, बण्डी-सदरी इत्यादि ।

एकटा मुख्य विवक्षासँ युक्त सारभूत अर्थक निकट अर्थवला पर्यायवत् शब्द सेहो देखल गेल अछि मुदा एहन शब्द व्याकरणिक कोटि, पारिभाषिक स्वरूप, व्युत्पत्तिक अर्थ ओ उपलक्षणीक प्रयोगमे किञ्चित् वैभिन्नसँ युक्त अछि, जेना-कुन्नी-भुम्सी, छँट-कुटका, पटरी-तकशी, साया-तहबन, एकवर्णा-सुकार, फटौन-छेना, पाडब-छकडब, मुडरा-पिटना इत्यादि।

एहि समस्त पर्यायवत् शब्दमे अर्थक समरूपता नहि कहल जा सकैछ किएक तँ फटौन आ छेना यद्यपि पर्यायक रूपमे व्यवहृत अछि आ दूनुक समान अर्थ दूधक फटला उत्तर प्राप्त सार अंश छैक, मुदा फटौन स्वतः फाटल दूधक सारअंश मात्रक हेतु रुढ अछि। एहिना अर्थ, प्रयोग आदिमे किञ्चित् वैभिन्न विभिन्न पर्यायवत् शब्दमे बोद्धव्य अछि।

व्या. श.मे प्रयुक्त पर्यायवाची शब्द समूहमे ई प्रवृत्ति देखल जाइत अछि जे कालक्रमे जे पर्याय जनमुखसँ दूर हटि जाइत छैक ओ प्रबल पर्याय द्वारा स्थानापन्न कऽ देल जाइत छैक। प्रायः एही कारणे अनेको विदेशी शब्द व्या. श.मे प्रयुक्त भेटैत

अछि, मुदा ओकर समानार्थी परम्परागत शब्द लुप्त सन बुझल जाइत छैक। हुक-सुरसा, नट-दिवरी, पैल-दीप आदि पर्यायवाची शब्द-समूहमे क्रमशः प्रथम पर्यायक प्राधान्य होइत गेल अछि आ दोसर पर्याय लोपक स्थिति दिस उन्मुख अछि।

शब्द निर्माणक प्रक्रिया

व्या. श.मे शब्द निर्माणक प्रक्रियापर विचार कयला सन्तों ई पाओल गेल अछि जे अनेक शब्द सामान्य जनजीवनसँ गृहीत भेल अछि आ आकृति-प्रकृतिक आधारपर एहन शब्दकेँ विशिष्ट व्यवसायक विशिष्ट शब्दावलीक स्थानपर आरुढ़ करा देल गेलैक अछि। एहि आधारपर चिरतन (तासक रंगक आकृति विशेष), लौंग (लौंगक फूलक आकृतिक गहना विशेष), बँसपतिया (बाँसक पातक आकृतिक माछविशेष), कपूरिया (कपूरक सुगंधसँ युक्त पान विशेष), मुट्ठी (मुट्ठीसँ आवद्ध करवाक समाठक मध्यवर्ती भाग), डँडकस (खिड़कीक मध्यवर्ती काष्ठदंड);, पात (पात सन पातर ओ चाकर बाँसक वस्तु विशेष), दाँत (जारीक दाँत, पट्टाक खिरिहरी); पघरीटी (पाथर सदृश कठोर माटि), गिलासी (गिलासक आकृतिक नक्कासी), गडमुखी (गाइक मुखाकृतिक वस्त्र विशेष), लहसुनिजा (लहसुनक पोरक आकृतिक गहना विशेष), सौतिनिजा (सौतिनक आकृतिसँ युक्त गहना विशेष), पोखरिया (पोखरिआकृतिक तगाइ विशेष), चाउर (चाउरक आकृतिक धोबीक चेन्दासी विशेष), मखानी (मखान सदृश फूटल अन्न), मसुआयब (मांस जकाँ चिम्पर होयब), लालजामुन (लाल रंगसँ युक्त जामुनक आकृतिक मिष्ठान विशेष), बैसक्खा (बैशाख मासमे चुअऽवला ताड़ी, बैशाख मासमे प्राप्त मधु) आदि शब्द बनल अछि।

विभिन्न प्रकारक रंगक नाम सेहो सामान्य जीवनसँ गृहीत अछि जेना-बदामी, कथी, कटहरिया, सोनौली, रूपौली, कंसरिया, बैगनी इत्यादि।

किछु शब्द ध्वनि-अनुकरण ओ अनुरणन सिद्धान्तक आधारपर बनल जेना-टेँटिया, रुनुझुनु, झमकायब, कलकल, छलछल, छप्पर-छप्पर, ठकठकिया, खपखप, खचखच इत्यादि।

किछु शब्दक निर्माणमे समासक योग देखल जाइत अछि जेना कटखुपी, गछठौनी, कटअथरी, रोटपक्का अदि।

सादृश्य सेहो शब्द निर्माणमे सहायक भेल अछि जेना अंगुरतान, जौकी आदि।

नव तकनीकक फलस्वरूप आगत शब्दक ग्रहण ओ ओकर ध्वनि अनुकूलनक प्रवृत्ति द्वारा सेहो शब्दक निर्माण होइत रहल अछि जेना-बएस (Vice), कैटलक (Catalogue) इत्यादि।

मुदा शब्द निर्माणमे सर्वाधिक महत्वपूर्ण योगदान अछि मैथिली प्रत्यय विधानक। अपरिमित संख्यक मैथिली प्रत्यय सम्बद्ध अर्थक प्रतिपादक शब्दक निर्माणमे सहयोगी रहल अछि, जे स्वतंत्र रूपेँ विवेच्य अछि।

वैकल्पिक शब्द ओ मानकीकरणक समस्या

एके शब्दक बहुरूप उच्चारण कोनो भाषाक शाश्वत प्रवृत्ति थिक। एहीपर विचार करैत महाभाष्यकार पतञ्जलि कहने छलाह जे 'भूषांसोऽपशब्दाः अल्पीयांशः शब्दाः । एकैकस्यहि शब्दस्य बहवोऽपभ्रंशाः । तद्यथा गौरित्यस्य शब्दस्य गावी गोणी गोता गोपोतलिकेत्येवमादयोऽपभ्रंशाः, (द व्याकरण महाभाष्य ऑफ पतञ्जलि, भाष्य १, एफ. कोलहार्न, पूना, तृतीय संस्करण, १९६२, पृ. २)। एहिमे शब्दसँ महाभाष्यकारक तात्पर्य पाणिनीय व्याकरणसँ सिद्ध शब्द छल आ अपशब्दसँ तात्पर्य लोकोच्चारित अपाणिनीय असाधु शब्द छल।

पतञ्जलि भाषामे उच्चरित एहन वैकल्पिक शब्द-स्वरूपकेँ देखने छलाह। एहन शब्द-स्वरूपक संख्या बहुत होइत छैक आ पतञ्जलि एहि समस्याक जाहि स्वरूपक चित्रण कयलनि ताही रूपमे ई समस्या एखनहु वर्तमान अछि आ भविष्यमे भाषाक शब्दमे रहत।

साधारणतः एकहि अर्थक द्योतक एकटा सामान्य शब्दक अल्प ध्वन्यन्तरसँ युक्त विभिन्न प्रकारक उच्चारण देखल जाइत अछि। एहन उच्चारण वैभिन्नसँ प्रभावित शब्द-समूहकेँ वैकल्पिक शब्द कहब उचित। एके शब्द वर्तनी भेदसँ सेहो लिखित भाषामे वैकल्पिक स्वरूपक दृष्टिगोचर होइत अछि।

व्या. श.मे शब्दक वैकल्पिक रूपक बाहुल्य अछि। ई वैकल्पिक रूप सभ वक्ता, श्रोता ओ लेखकक आधारपर दुइ कोटिमे विभाजित कयल जा सकैत अछि-

(क) वर्तनी भेदसँ प्रभावित

(ख) उच्चारण भेदसँ प्रभावित

वर्तनी भेदसँ प्रभावित

१. अइ-ऐ तथा अउ-औ क विकल्प: - गरइ-गरै । बनउआ - बनौआ।
२. अए - ऐ, आए-आय, अओ-औ, आओ-आव क विकल्प - बघए-बघै। नेहाए-नेहाय। अओजार - औजार । पनिझाओ- पनिझाव ।
३. ई ध्वनिक अनुवर्ती सानुनासिक आ ध्वनिक विकल्प-कोनिआँ-कोनियाँ -कोनिआ । बहिआँ-बहियाँ-बहिया ।
४. पंचम वर्ण संयोग तथा अनुस्वारक विकल्प-पङ्खा-पंखा । पञ्चू-पंचू । डम्फा-डंफा।

५. डूँ-ण- मैथिली ध्वनि-समूहमे ण ध्वनिक स्वतंत्र अस्तित्व नहि देखल जाइछ तथापि डूँ तथा ण वैकल्पिक रूपेँ लिखित होइछ, जेना भेंडू-भेण, पेडू-पेण, अडाँची-अणाची इत्यादि । ण द्वारा डूँ क अभिव्यक्तिमे उचित वर्तनीक प्रयोग नहि होइत अछि।

६. इस्वर 'अ' क अवधारणा तथा विवर्गीय व्यञ्जन संयोग वा रेफ क विकल्प असतूरा-अस्तूरा, चरखा-चर्खा, मरड़ा-मर्रा।

उच्चारण भेदसँ प्रभावित

१. एकाधिक स्वरक आगम, लोप ओ वर्ण-परिवर्तन जन्य विविध उच्चरित रूप:कनहेर-किनहेर-किनहरी-कनहेरी, पनकब-पनुकब-पुनकब इत्यादि।
२. अपनिहिति जन्य विकल्प:कामि-काश्मि, सौंसि-सोइंस इत्यादि।
३. वर्ण व्यत्यय जन्य विकल्प:कचब-चाकब इत्यादि।
४. अशोष-सघोषक विकल्प:गमला-भमला, घाटि-घाठि इत्यादि ।
५. अल्पप्राण-महाप्राणक विकल्प:ठेकुआ-ढेकुआ, सऽहत-सऽहद इत्यादि।
६. सानुनासिक- निरनुनासिकक विकल्प:कसकुट-कसकुट, भौथी-भाथी इत्यादि।
७. वर्गक चतुर्थ वर्ण तथा अहपरक तद्वर्गीय तृतीय वर्णक विकल्प-अधा - अदहा, इत्यादि (द्रष्टव्य, मिथिला भाषा कोष, भूमिका, पृ.-३३)।
८. इ तथा स्वरभक्ति युक्त इह ध्वनिक विकल्प:कोड़ा-कोड़हा, पीढ़ी-पिड़ही इत्यादि।
९. तवर्ग-टवर्गक विकल्प:थलकमल-ठढकमल, दासा-डासा इत्यादि ।
१०. न्द-न्न-न ध्वनिक विकल्प:चान्दखाँल-चानखाँल, भुजबन्द-भुजबन्न-भुजबन इत्यादि।
११. न तथा ल ध्वनिक विकल्प:नाह-लाह, नेहाय-लेहाय इत्यादि।
१२. म ध्वनिक अल्पप्राण ओ महाप्राणक विकल्प:खाम-खाम्ह।
१३. र तथा ङ ध्वनिक विकल्प:चिलहोरि-चिलहोड़ि, मकोर-मकोड़ इत्यादि।
१४. र तथा ङ उभयवर्णयुक्त शब्दक विकल्प:करड़ा-कड़रा-करा, खरड़ा-खड़रा-खर्रा, गोरड़ा-गोड़रा-गोरा, मरड़ा-मड़रा-मरा इत्यादि।
१५. ल ओ र ध्वनिक विकल्प:कलजोरिया-करजोरिया, कुलहरि-कुरहरि इत्यादि।

16. ल ध्वनिक अल्पप्राण ओ महाप्राणक विकल्पःमाल-मालह इत्यादि।
17. पूर्व सानुनासिक ग, पूर्व सानुस्वार ग, ङ, तथा ङ्ङ, ध्वनिक विकल्प जेना-अङ्गा-अंगा मुदा उचित श्रुति अछि अङ्गा। इत्यादि।
18. घ ध्वनिक संग पंचम वर्ण 'ङ'क संयोगयुक्त शब्दक लेखनमे भिन्नता देखल जाइछ, यथा- सिङ्घी-सिंघी-। मुदा-वास्तवमे एहन ठाम 'घ' उच्चारण श्रुतिगोचर नहि होइछ, अपितु ङ केर महाप्राण उच्चारण श्रुत होइछ तथा-सिङ्घी। एहिना घोंघा-घोङ्घा-घोङ्हा वैकल्पिक शब्दमे अन्तिमेके उच्चारणक अनुरूप कहल जा सकैत छैक।

एहिसँ ई स्पष्ट होइत अछि जे व्या. श.मे एकै शब्द अनेक वैकल्पिक रूपमे उच्चारित ओ लिखित होइत अछि। शब्दक एहि विविध उच्चारण तथा वर्तनीमे विविध भेदक चावन्तो उदाहरण देल गेल अछि तदतिरिक्तो बहुत रास नमूना अछि जकरा सभकेँ नियमबद्ध करब संभव नहि भेल अछि।

शब्दक विभिन्न वैकल्पिक रूपमे ध्वन्यन्तरक विविध रूप देखल जाइत अछि जेना एकै शब्दमे अल्पप्राण-महाप्राण, अघोष-सघोषक वैकल्पिक स्वरूप-सऽहत्/सऽहध/सऽहद शब्दमे; उच्चारण ओ वर्तनी भेदजन्य विविध वैकल्पिक रूप अंगा/अङ्गा/अङा/अङ्हा आदि शब्दमे; अल्पप्राण-महाप्राण, अघोष-सघोष तथा स्वरक स्थान परिवर्तनवला वैकल्पिक रूप पनका/पनकी/पनगा/पनगी/पनघा/पनघी/पनुकी/पनुगी/पनुघी/पुनका/पुनगा/पुनघा/पुनगी/पुनकी/पुनघी आदि शब्दमे द्रष्टव्य अछि। पतञ्जलि भाषामे प्राप्त विविध वैकल्पिक शब्दक हेतु अपशब्दक प्रयोग कयलनि, कारण हुनका लग पाणिनिक व्याकरण छल आ ओ शब्दक साधुत्व ओ असंभुत्वक जाच कऽ सकैत छलाह। मुदा जनभाषामे प्राप्त शब्दक वैकल्पिक रूपवैविध्यकेँ अपशब्द नहि कहल जा सकैत छैक। तखन एतबा तँ अवश्ये विचारणीय भऽ जाइत छैक जे कोनो सामान्य शब्दक कोन वैकल्पिक रूपकेँ मानक मानल जाय अर्थात् कोन उच्चारणकेँ स्तरीय श्रुति ओकर अनुरूप वर्तनीवला शब्दकेँ कोष, व्याकरण ओ साहित्यमे स्थान देल जाय। व्या. श.मे शब्दक मानकीकरणक ई समस्या अछि। वर्तनी भेदजन्य विविध वैकल्पिक रूपक मानकीकरणक सम्बन्धमे श्रीदीनबन्धु झा, रमानाथ झा, गोविन्द झा आदिक विवेचन द्रष्टव्य अछि (मिथिला भाषा कोष, भूमिका, पृ. 20-35; मिथिला भाषा प्रकाश, पृ. 11-13; लघुविद्योत्तम, श्रीगोविन्दझा, दरभंगा, 1963, पृ. 57-59; उच्चतर मैथिली व्याकरण, पृ. 20)। उच्चारण जन्य विकल्प कोषकार ओ वैयाकरणलोकनिक मौमांसाक क्षेत्र अछि।

साधित शब्द

व्या. श.मे शब्द साधनक दृष्टिजे उपसर्ग ओ प्रत्यय-विधान विचारणीय अछि। एहि शब्दावलीमे अल्पसंख्यक उपसर्ग तथा बहुशः प्रत्ययक प्रयोग द्वारा साधित शब्द निम्न देखल जाइत अछि।

उपसर्ग

व्या. श.मे जे उपसर्ग पाओल जाइत अछि ताहिमे किछु संस्कृतक प्रभावसँ गृहीत अछि। संस्कृतक ओ स्वतंत्र शब्द अथवा विशेषण जे शब्दमे अपन मौलिक अर्थसँ हीन भऽ विराजमान अछि सेहो उपसर्गक रूपमे भेटैत अछि। भाषिक संक्रमणक कारणेँ फारसी ओ अंग्रेजीक किछु उपसर्ग सेहो गृहीत रूपमे भेटैत अछि। एहन उपसर्ग मात्र फारसी ओ अंग्रेजीएटाक गृहीत शब्दमे उपस्थित नहि भेटैत अछि, अपितु अनेक विशुद्ध मैथिली शब्दावलीमे सेहो पाओल जाइत अछि (फा. मै. ले., पृ. 267)।

व्या. श.मे प्राप्त किछु उपसर्गकेँ अकारादि क्रममे सोदाहरण देखाओल जाइछ।

अ- अमच्छ (माछविहीन), अगम, अथाह, अदरस, अकाठ, असार (काठक सारतत्त्वविहीन भाग), अकामिल आदि।

अका/अकाय-अकाबान/अकायबान (भीषण दुपेछ जंगल, मिलाउ-अकादारुण द्रष्टव्य, फा. मै. ले. पृ. 268)

कु - कुबान्ह, कुडओल, कुकाठ, कुघट आदि।

खर- खरबसुली (टेढ़का बसुला), खरचून (पानिमे घोरलाक बाद सुखल चून), खरबहिआँ (आधा बाहुँसँ युक्त), खरचाल (वंशनिर्मित आधार विशेष), खरबती (बौसक छठम अंशसँ निर्मित बत्ती) आदि।

नीम- नीमास्तीन (अधबहुआँ कुर्ती), नीलगोल (उत्तल काटसँ युक्त डीप)।

ब - बजाल (महाजाल)।

भत- भतलोह (मृदुलोह), मिलाउ-भतरोइयाँ, भतोल।

सु- सुडओल, सुबान्ह, सुरेब।

प्रत्यय

मैथिली भाषामे बहुविध प्रत्ययक प्रयोग होइत अछि। वैयाकरणलोकनि चारि प्रकारक प्रत्यय मानैत छथि।

(क) कृन् (ख) तद्धित (ग) सुप् ओ (घ) तिङ्। सुप् (कारक विभक्ति) ओ तिङ् (विविध कालद्योतक क्रियार्थक प्रत्यय) भाषाक सामान्य प्रकृति थिक।

व्या.श.में एकर कोनो विशिष्ट रूप नहि छैक। शब्द-साधनक दृष्टिसे तद्धित ओ कृत प्रत्ययक व्या.श.में महत्वपूर्ण भूमिका छैक।

व्या.श.में प्राप्त कृत ओ तद्धित प्रत्ययक प्रयोग आ ताहिसँ साधित शब्दक अवलोकनसँ ई स्पष्ट होइत अछि जे एहि शब्दावलीमें स्वाधिक प्रत्यय-योजनाक बाहुल्य जकाँ छैक। साधित शब्दकेँ अल्पाधिक्यक सूचक शब्दक निर्माणक हेतु अनेक स्तरमें भिन्न-भिन्न प्रत्यय-योजनाक आवश्यकता होइत छैक जेना, खोर + अना-खोरना+ई-खोरनो, खोरना+आठ-खोरनाठ+ई-खोरनाठी। एहि तरहें धातुसँ नामक निर्माण प्रक्रिया चलैत अछि आ पुनश्च खोरनाठमें अब् प्रत्ययक योगसँ खोरनाठब नामधातु साधित होइछ। एहि तरहें शब्द अपन निर्माणक क्रममें एकाधिक प्रत्ययसँ युक्त भेल करैत अछि। किछु प्रत्ययक संयोजन अकारण भेल करैत छैक जे शब्दक अर्थमें क्वचितो परिवर्तन नहि करैत छैक, जेना बडोर-बडौरा, धारी-धरिया; धार-धारा; परिकठ-परिकट्यो आदि।

तहिना अनेक ठाम प्रत्यय-योजनामें विभिन्न प्रकारक व्याख्याक सम्भावना उपस्थित होइत अछि, जेना-

करछु + लली (मिथिला भाषा विद्योतन, दीनबन्धुझा, मैथिली साहित्य परिषद्, दड़िभंगा, 1353 साल, पृ. 85) - करछुल्ली

करछु + उल्ली (फा. मै. ले. पृ. 230) - करछुल्ली

करछु + ल - करछुल + ली - करछुल्ली

करछुल + ई (ई बलाधातयुक्त) - करछुल्ली

एहि सन्दर्भमें इहो तथ्य विचारणीय अछि जे अनेक शब्दक निर्माण में दू अथवा अधिक प्रत्ययक संयुक्त स्वरूप प्रत्ययक रूपमें व्यवहृत रहैत अछि। एकरा संयुक्त प्रत्यय कहल जा सकैत छैक। शब्द-साधनमें कखनो तँ ई प्रत्यय समूह अपन संयुक्ते स्वरूपमें साधित शब्दक निष्पत्ति करैत अछि तँ कखनो शब्दक विकास क्रममें पृथक्-पृथक् प्रत्यय योजना सँह शब्द साधनक कारण होइत छैक। उदाहरण हेतु ही प्रत्यय पर विचार कयल जा सकैत अछि। एहि प्रत्ययसँ कठही, बँसही, तेलही, फुलही, कँसही, चिवही, दुधही, गँजही, सेरही, जटही आदि शब्द निष्पन्न होइत अछि। दुधसँ-आह प्रत्ययक योजनासँ दुधाह आ ताहि मे-ई प्रत्ययक योजनासँ दुधही शब्द निष्पन्न भऽ सकैछ-दुध+आह+ई-दुधही। तहिना तेल+आह+ई-तेलही। तँ एहन शब्दमें ही प्रत्ययक कल्पना अनावश्यक प्रतीत भऽ सकैत छैक। मुदा-आह आ-ई संयुक्त प्रत्ययसँ कठही, बँसही, फुलही, कँसही, गँजही, सेरही, जटही आदि शब्दक निष्पत्तिक व्याख्या नहि भऽ पवैत अछि कारण एहि सभसँ प्रथम प्रत्यय-आहक

संयोजन साधित शब्द निष्पन्न नहि होइत अछि। तँ परचात्वर्ती-ई क योजनाक प्रश्न नहि उठैत छैक। पुनश्च कँस में-हा प्रत्ययक योजनासँ कँसहा आ ताहिमें ई प्रत्ययक योजनासँ कँसही आ तदनुसारं सेर + हा + ई-सेरही, बँस+हा+ई-बँसही शब्दक साधन कयल जा सकैत छैक। मुदा एह दुहु प्रत्ययक संयोजनसँ कठही, फुलही, गँजही, जटही आदि शब्दक साधन संभव नहि। तँ-ही प्रत्ययक स्वतंत्र सत्ता मानव आवश्यक भऽ जाइत छैक आ एकरा (आह+इ) सँ पृथक् अस्तित्वक संग स्वीकारव्य आवश्यक भऽ जाइत छैक।

मैथिली प्रत्यय विधानपर आरंभिक कार्य डा. ग्रियर्सनक (मैथिली ग्रामर, ग्रियर्सन, पार्ट-2, अध्याय-1, पृ. 20-42) छनि। दीनबन्धुझा (मिथिला भाषा विद्योतन, तद्धित ओ कृत प्रकरण) समस्त कृत प्रत्ययकेँ स्वरदि मानने छथि। डा. सुभद्रझा (फा. मै. ले., पृ. 195-266); रमानाथझा (मिथिला भाषा प्रकाश, पृ. 24-26) एवं श्रीगोविन्दझा (मैथिली भाषा का विकास, पृ. 141-157) सेहो एहि विषयक विवेचन कयने छथि मुदा एहि विषय पर सर्वाधिक वैज्ञानिक अनुशीलनक प्रयास डा. सुभद्रझाक भेलनि जे मैथिली प्रत्यय-विधानक अध्ययनक हेतु मानक मानल जा सकैत अछि।

कृदन्त, तद्धितान्त, क्रियावाची विशेषण ओ नामक कोटिक निर्माण करऽवला सब मिलाकऽ डा. सुभद्रझा साढ़े चारि सयसँ अधिक प्रत्ययपर विचार कयने छथि। ओहिमें अधिकांश प्रत्यय व्या. श.में प्रयुक्त भेटैत अछि जाहिपर पुनर्विचार पिष्टपेशन मात्र होयत। मुदा व्या. श.में किछु और नवीन प्रत्यय भेटैत अछि। संगहि एहनो प्रत्यय अछि जे उक्त प्रत्यय सूचीमें विवेचित प्रत्ययसँ साम्य रखैतो भिन्न प्रकृतिक अछि। अतएव आगाँ व्या. श.में प्राप्त किछु एहन प्रत्यय समपर विचार करब अपेक्षित बुझना जाइत अछि जे पूर्वमें विवेचित नहि भेल किंवा पूर्व विवेचित रूपसँ किछु भिन्न प्रकृतिक दृष्टिगोचर होइत अछि। एहन प्रत्यय व्या. श.में दू प्रकारक भेटैत अछि। एक प्रकारक प्रत्यय एहन अछि जाहिसँ अनेक शब्दक साधन होइत अछि आ दोसर प्रकारक प्रत्यय एहन अछि जकर एकल प्रयोग मात्र दृष्टिगोचर भेल अछि।

एकल प्रयोज्य तद्धित प्रत्यय

- | | |
|---------|--|
| - अङ्गर | - लोहसँ लोहङ्गर (लोहाक पैघ छड़) |
| - अठ | - अठा/अठ्ठा/एठा-चाठरसँ चौठ-चौरठा-चौरठ्ठा-चौरैठा (चाठरक चिक्कस) तुलनीय-मुरैठा (फा. मै. ले., पृ. 231)। |
| - अनी | - गोड़हासँ गोड़हानी (छोट गोड़हा)। |
| - आली | - दूसँ दोआली (दू आङ्कुर फानवला जाल)। |
| - आय | - तेलसँ तेलाय (तेल रखबाक मृत्पात्र विशेष)। |

- आंय
- उनी
- गोडसँ गोड़ांय (नेनाक पैरक भूषण विशेष)।
- नाथसँ नधुनी (नाकक गहना विशेष, ओना प्राचीन ओ लाक्षणिक प्रयोगमे जन शब्द न्यून अर्थ मे जीवित भेटैत अछि जेना 'जनसँ दून होयब' मे। तदनुसार जनसँ-ई प्रत्ययक योगसँ ऊनी शब्द आ तकरा संग नाथक सामासिक शब्द नधुनीकेँ मानला उत्तर उनी प्रत्ययक स्थिति सँदिग्ध भऽ जाइत अछि।
- एठ
- एमा/-एना
- ऐला
- ओठा-औठा
- ओल
- ओली
- अंडी
- कानी
- कुचाइ/-कुचाहि
- कुन
- कूह/-कुआह
- डा
- चट/चट्टा-चट्टी
- चन्ना
- चुन्नी
- छन-छाह
- छर/छराइन/छराह/छराही
- झाओ-
- हुर
- अरवा (बिना ठसिनल अथवा बिना उलाओल अन्न)सँ अरबेट।
- मूडीसँ मुरेमा/मुरेना (मृत मालक मूडीपरक चाम)।
- खोइही (मलाहक वंशनिर्मित माछ रखवाक पात्र विशेष) सँ खोइहेला (छोट खोइही)।
- बैससँ बैसाठा/भैसाँठा (महीसक व्यावसायिक चाम)।
- सातसँ सतोल (सात आहुँर फानवला जाल)।
- खज्वा (बाँसक बासन विशेष)सँ खचोली (छोट खज्वा)।
- जोलहासँ जोलइंडी (जोलहा द्वारा निर्मित)।
- बच्चासँ बचकानी।
- बालूसँ बलुकुचाह/बलुकुचाहि।
- ताड़सँ तड़कुन/ताड़कुन (ताड़क फऽइ)।
- काँचसँ कचकूह/कचकुआह, कचकूह + आह-कचकुआह, पश्चात् ह मे व्यञ्जन लोपसँ कचकुआह निष्पत्ति संभावित।
- लोइसँ लोहडा (जुता निर्माण करवाक हेतु चमारक लौहनिर्मित त्रिकोण औजार विशेष)।
- मुन्ना (मत्स्यविशेष) सँ मुनघट / मुनघट्टा/मुनचट्टी/भुइँचट्टी (छोट मुन्ना माछ)।
- भकुर (मत्स्यविशेष)सँ भकुरचना (मत्स्यविशेष)।
- गरइ (मत्स्यविशेष)सँ गरचुन्नी (छोट गरइ)।
- मैलसँ मैलछन, मैलछाह (किञ्चित मैल)।
- नोनसँ नोनछर/नोनछराइन/नोनछराह/नोनछराही।
- पानिसँ पनिझाओ (जलयुक्त प्रदेश)।
- पीर (कुम्हारक बासन अतारवाक हेतु व्यवहृत औजार विशेष) सँ पिरहुर (छोट पीर)।

- हुल-हुला-हुली - सोनसँ सोनहुल/सोनहुला। विचारणीय-हिन्दी-सुनहल, रूपहला।
बहुल प्रयोन्य तद्विप्र प्रत्यय

- अइ
- अओन-
- आउनी
- आँठ
- ओनहा
- औनी
- औला-औली
- कम
- खा
- श्री गोविन्दज्ञा एहि प्रत्ययसँ मात्र दुइयेंटा शब्द चतुरइ आ अठनइक निष्पत्ति कहने छथि (मैथिली भाषा का विकास, पृ. 149), परन्तु व्या. श. मे एहि प्रत्ययसँ निष्पन्न आन अनेक शब्द बाइ+अइ-बरइ, खड़ा+अइ-खरइ, चम्पा+अइ-चम्पइ आदि भेटैत अछि। बहुतांश शब्द व्या. श.सँ बाहरो देखल जाइत अछि (फा. पै. ले., पृ. 232)।
- संख्यावाची शब्दसँ डेढ़ओन (डेढ़ आहुँर फानवला जाल), अठओन (आठ आहुँर फानवला जाल), सतओन, दसओन, बरओन, आदि।
- संख्यावाची शब्दसँ एकाउनी (डोमक बिनाइक प्रकार विशेष), दोआउनी, तेआउनी, पचाउनी आदि।
- विद्योतनमे एहि प्रत्ययसँ मधुरांत शब्दक निष्पत्ति देखलओल गेल अछि (मिथिला भाषा विद्योतन, पृ. 55)। सिद्धही (मत्स्यविशेष) सँ स्वार्थिक शब्द सिद्धाठ (पैष सिद्धी)मे सेहो ई प्रत्यय प्रयोन्य होइत अछि।
- संख्यावाची विशेषणसँ दसोनहा (पानक विशेष प्रकारक गिलौरी, दस आहुँर फानवला जाल), सतोनहा (सात आहुँर फानवला जाल), अठोनहा आदि।
- पोखरिसँ पोखरौनी (पोखरिमे पोसवाक योग्य माछ), पाँचसँ पचीनी (पाँच आहुँर फानवला जाल), चौनी (चारि आहुँर फानवला जाल)।
- सोनसँ सोनौला (सोनाक रंगक), रूपसँ रूपौला (रूपाक रंगक)।
- मूल कर्म, व्यवसायवाची शब्दक निष्पत्तिमे जेना कठकम, लहकम, बसकम, मटिकम आदिमे लगैछ।
- डा. सुभद्रज्ञा करिखा शब्द मात्रमे एहि प्रत्ययक योजना कहने छथि। मुदा करिखाक निष्पत्तिक हेतु कारी+ख-कारिख+आ-करिखा। अर्थात् दू स्तरमे शब्दक विकासकेँ मानल जा सकैत छैक। खा-प्रत्ययसँ निष्पन्न व्या. श. सँ सम्बद्ध शब्द

- अछि चैला+खा-चैलखा (इधनयोग्य छोट काष्ठखंड),
कान+खा-कनखा (चैला आदिक कान)।
- खी - डा. सुभद्रा-खी प्रत्ययपर स्वतंत्र विचार नहि कवने छथि मुदा
गनतीक हेतु व्यवहृत शब्दक क्रममे एकर उल्लेख कवने छथि।
(इष्टव्य, का. म. ले.)। ई प्रत्यय संख्यावाची शब्दसँ संज्ञा बनवैत
अछि जेना पाँचसँ पचकौ/पचखी (पाँच गोट शूलसँ युक्त
बछी), सतखी (सात गोट शूलसँ युक्त बछी)
- नही - संख्यावाची विशेषण दूसँ दोन्ही (दू आठुर फानवला जाल),
तेन्ही, चौन्ही आदि।
- ला - कोहासँ कोहला (आँखार आदिक हेतु पैघ कोहाक प्रभेद),
मुँहसँ मुहला (कुम्हारक आवाक मुखभाग) आदि।
- सारि/-सारी - कमारसँ कमरसारि (कमारक कार्यस्थल), लोहारसँ लोहरसारि
(लोहारक कार्यस्थल)। मूल-शाला।
- साही - साधुसँ साधुसाही (लोटाक प्रभेद विशेष), बालूसँ बालूसाही
(मिष्टान्न विशेष)
- संकर - हाथसँ हथसंकर (हाथक गहना विशेष), पयरसँ पयरसंकर
(पैरक गहना विशेष)। मूल-सं. मृंखला।
- ही - काठसँ कठही (काष्ठनिर्मित), गौजासँ गौजही (गौजाक हेतु)
बाँससँ बैसही (बाँससँ निर्मित), सेरसँ सेरही (सेर भरिक) आदि।

एकल प्रयोज्य कृत् प्रत्यय

- अइल - ✓फँकसँ फँकैल (फँक कऽ माछ बझयवाक हेतु प्रयुक्त
जाल)।
- अकोर/अकोरा - हिलसँ/हिलकोर-हिलकोरा।
- अठान - अठाउन-अठाउनि-अठाउनी-✓कमायबसँ कमठान/कमठाउनि
-कमठाउन/कमठाउनी।
- अइ - ✓चर सँ चरइ (चरवा योग्य)
- अबा - ✓उल सँ उलबा।
- अबी - ✓कट सँ कटबी (मिष्टान्न विशेष)।
- अहा- - ✓फुटसँ फुटहा।

- ओर/-ओर - ✓हिल सँ हिलोर - हिलोरा।
- औत - ✓सुख सँ सुखौत।
- औस - औसी-अनौस-✓चालूसँ चलोस - चलोसी-चलनौस (चालला
उत्तर बचल अवशिष्ट)।

व्या. श.मे प्राप्ता तद्धितान्त ओ कृदन्त दुहू प्रकारक शब्दक निर्माणसँ सम्बद्ध
किछु विशिष्ट प्रत्यय अछि-

- आम/आमा/अम्मा - छोप्सँ छोघामा (फा. म. ले., पृ. 213), गोलसँ गोलामा।
- इ - हाथसँ हाथइ (जाँतक उपरीटमे लागल काष्ठखंड)।
- थरि-थारी-थरिया- गोरसँ गोरथरि/गोरथारी/गोरथरिया (सेजमे पैर रखवाक स्थान)।
मूल-सं. स्थली, ओना थरि स्थानक अर्थमे प्रयुक्त होइछ जेना
माछक थरि, मालजालक थरि आदि, मुदा थारी एहि अर्थमे
प्रयुक्त नहि होइछ तेँ-थारी मात्रकेँ स्वतंत्र प्रत्ययक रूपमे
स्वीकारल जा सकैत छैक।
- दो - फूलसँ फुलदो (डंटीवला तारक गाछ ओ ओकर पुष्पयुक्त
नेदा)।
- बाँस/भास - डाँडसँ डडबाँस/डडभास (गाछपर चढ़ैत काल पासीक डाँडमे
काटिया लटकयवाक हेतु बान्हल फीता जाहिमे एकटा अँकुर
पृष्ठ भागमे लागल रहैत छैक। मिलाड-ढेलभास।
- लास - लोहासँ लोहालास (चमारक लौह औजार विशेष)।
- सुम/सुन/सुम्मी/सुँही/सुमनी/सुन्दर/सुन्दरी-बालूसँ बलसुम (बालुमिश्रित), बलसुन,
बलसुँही, बलसुमनी, बलसुन्दर, बलसुन्दरी।
- सौर - पौर (सूत कटवाक हेतु तुरक दंड)सँ पिरसौर (पिउर बँटवाक
खरहोक दंड)।
- हम - माटिसँ मटिहम (लोहारक भाथीक अग्रभागक माटिक नली,
पूर्वमे लौह नलीक स्थानमे प्रयुक्त)
- हन्ना/हान/हाना - सिरसँ सिरहन्ना, सिरहान, सिरहाना (सेजमे माथ दिसुक
भाग)। ओना हन्ना शब्द भाग, खंड, अंशक अर्थक द्योतकक
रूपमे व्यवहृत अछि। तदनुसार हन्नाकेँ प्रत्यय नहिबो मानल
जा सकैत छैक, मुदा-हान, हानक संगे से गण्य नहि। मूल-स्थान।

- हला - संख्यावाची शब्द तीनसे तेहला (नानो माटिक रससे दू बेर नोन ओ शौरक अवक्षेपणक बाद बचल अवशिष्ट द्रव), (फा. मै. ले., पृ. 38) पर डा. सुभद्रा एकर क्रमवाची शब्दक रूपमे ग्रहण कयने छथि। तुलनीय-पहिला, नहला, दहला, तेहल्ला। हिन्दी-पहला।
- उत - आगासँ अगाउत । ताक सँ ताकुत । (तबैव, पृ. 229)
- औट - तीसोसँ तिसिऔट, ऊपरसँ उपरीट, तरसँ तरैट, काजरसँ कजरीट, छानसँ छनौट (झाँझ, तेलदिमे पक्व वस्तुकेँ छनबाक लौह उपकरण)।
- औना - (फा. मै. ले., पृ. 245 मे एकर कृत् प्रत्ययक रूपमे करिलगौना, पुरौना आदि शब्दमे देखाओल गेल अछि।) सीसोसँ सिसौना (सीसोक वन), तरसँ तरौना (खोन्वा अथवा मिठाइक परतकेँ रखबाक हेतु तरमे देल बाँस अथवा धातुक डमरुक आकृतिक उपादान।

ध्वनि-विचार

मैथिली ध्वनि-समूहपर डा. ग्रियर्सन (मैथिली ग्रामर, पृ. 2-17), दीनबन्धुशा (मिथिला भाषा विद्योतन, वर्ण प्रकरण), डा. सुभद्रा (फा. मै. ले., अध्याय 2 एवं 3 एवं मैथिली व्याकरण मीमांसा, दरभंगा, 1963, पृ. 7-18), रमानाथशा (मिथिला भाषा प्रकाश, पृ. 1-13) ओ श्रीगोविन्दशा (मैथिली भाषा का विकास, अध्याय-4) विचार कयने छथि। व्या. श.क ध्वनि समूहमे स्वर ओ व्यञ्जन ध्वनि यथावत् देखल गेल अछि।

स्वर ध्वनि

व्या. श.मे अ, आ, इ, ई, उ, ऊ, ए, ऐ, (अए), ऐ (अइ), ओ, ओ (अओ), औ (अउ) स्वर ध्वनि श्रुतगोचर होइत छैक जाहिमे प्रत्येक सानुनासिक ओ निरनुनासिक भेल करैत छैक।

समस्त स्वर ध्वनि शब्दक आदिमे स्वतंत्र रूपेँ, शब्दक मध्य ओ अन्तमे स्वरक अनुवर्ती अथवा व्यञ्जनक संगे श्रुतगोचर होइत अछि। मुदा अ, ई तथा ऊ ध्वनि एकर अपवाद अछि। अ ध्वनि शब्दक अन्तमे व्यञ्जनक संगे श्रुतगोचर होइत अछि। ई ध्वनि शब्दमे कतहु स्वतंत्र रूपेँ श्रुतगोचर नहि होइत छैक मुदा मध्य ओ अन्तमे

व्यञ्जनक संगे श्रुतगोचर होइत छैक। ऊ ध्वनि शब्दक आदिमे तँ स्वतंत्र रूपेँ श्रुतगोचर होइत छैक मुदा मध्य ओ अन्तमे व्यञ्जन-ध्वनिक संगहि श्रुतगोचर होइत छैक।

ह्रस्वतर-स्वर

उच्चारणक दृष्टिसँ मैथिलीक समस्त एकल स्वर अ, इ, उ, ए, ऐ (अए), ओ, ओ (अओ) ह्रस्व तथा ह्रस्वतर स्वरूपमे श्रुतगोचर होइछ तथा आ, ई ऊ दीर्घ स्वर एवं ऐ, ओ संयुक्त स्वर सेहो ह्रस्व आ दीर्घ स्वरूपक श्रुतगोचर होइत छैक।

ओना डा. सुभद्रा ऐ(अइ) तथा औ (अउ) ध्वनिक ह्रस्व स्वरूपकेँ नहि मानैत छथि (मैथिली व्याकरण मीमांसा, पृ. 13), मुदा भिन्न-भिन्न शब्दमे एहि दू ध्वनिक भिन्न-भिन्न उच्चारण एहि विषयक सूक्ष्मतासँ अध्ययनक अपेक्षा रखैत अछि। उच्चारण भेदसँ युक्त किछु ऐ तथा औ ध्वनियुक्त शब्दकेँ देखल जा सकैत अछि।

ऐंटी	- ऐंठलाह	कौड़ी	- कौड़िया
घैल	- घैलची, घैलसिरी	चौरस	- चौरसा
अगरैल	- अगरैलही	पौआ	- पौआही
पैघ	- पैघका	चौठ	- चौठिया
मैल	- मैलछन	कठौत	- कठौतिया
चमैन	- चमैनबा	सौतिन	- सौतिनबा
गैच	- गैचाह	औंटा	- औंटास

व्यञ्जन-ध्वनि

व्या. श.मे निम्नलिखित व्यञ्जन ध्वनि देखि पड़ैत अछि।

क्	ख	ग	घ	ङ	ङ्ह
च	छ	ज	झ	ञ	
ट	ठ	ड	ढ	ढ	ण
त	थ	द	ध	न	न्ह
प	फ	ब	भ	म	म्ह
य	र	ल	ल्ह	व	स्

1. ङ, ङ्ह, च, न्ह, म् तथा ल्ह ध्वनि शब्दक आदिमे नहि भेटैत अछि मुदा मध्य ओ अन्तमे प्रयुक्त होइत अछि।
2. ङ ध्वनि र ध्वनिक किञ्चित् परिवर्तित रूपमे उच्चरित होइत अछि। ई ध्वनि शब्दक आदिमे नहि भेटैत अछि। एहि ध्वनिक 'र' ध्वनिक संगे वैकल्पिक स्वरूप शब्दक मानकीकरणक समस्या धिक (मैथिली ग्रामर, पृ. 9 एवं फा. मै. ले., पृ. 161)।

3. व ध्वनिक उच्चारण ड ध्वनिक महाप्राण स्वरूपक (डूह) होइत छैक (मैथिली ग्रामर, पृ. 13)। ई ध्वनि शब्दक आदिमे नहि पाओल जाइत अछि।
4. ड तथा ढ ध्वनि शब्दक मध्य ओ अन्तमे शब्द-युग्म अथवा संयुक्ते परमे श्रुतगोचर होइत अछि, स्वतंत्र रूपेँ एकल अथवा असंयुक्त परमे नहि, जेना गड्ढा, ढकढोल, अड्डा, पण्डा आदि।
5. ग् ध्वनिक अस्तित्वक सम्बन्धमे विभिन्न भाषा वैज्ञानिकलोकनिक मध्य विवाद अछि। डा. ग्रियर्सन (तंत्र पृ. 13) तथा दीनबन्धुशा (मिथिला भाषा कोष, पेण/पेंड, भेणी/भेंडी, भोंडा/भोणा आदि शब्दमे यथास्थान) पूर्वसानुनासिक ड ध्वनिक हेतु 'ण' ध्वनिक अस्तित्व मानैत छथि। मुदा डा. सुभद्रशा (फा. वै. ले, पृ. 177) ओ श्री गोविन्दशा (मैथिली भाषा का विकास, पृ. 80) एहि ध्वनिक अस्तित्वकेँ नहि स्वीकारैत छथि। एहिमे परवर्ती मत विशेष समीचीन बुझना जाइछ। वर्तनीमे ई ध्वनि सवर्गीय स्पर्श ओ नासिक्य संयोगमे सानुनासिक ध्वनिक प्रतिनिधित्व करैत अछि।
6. य तथा व ध्वनि शब्दमे अपश्रुतिक रूपमे श्रुतगोचर होइत अछि। इ, ए ध्वनिक पश्चात्त्वर्ती अ, आ ध्वनिक अपश्रुति य तथा उ एवं ओ ध्वनिक अनुवर्ती अ, आ ध्वनिक अपश्रुति व श्रुतगोचर होइत अछि जेना- घटवरिआ (या), नदिआ (या), अपिआरी-अपियारी, दीअठि-दीयठि, खोआ (वा), गूआ (वा), सिसुआ(वा)।

स्वर गुच्छ

मैथिली स्वर-गुच्छपर विस्तृत विवेचन श्रीगोविन्दशा कयने छथि (मैथिली भाषा का विकास, पृ. 86-88)। ऐ(अइ), औ(अउ), अए/आए तथा अओ/आओ ध्वनि मैथिलीमे मौलिक वा संयुक्त स्वर थिक, तेँ एकर सभकेँ स्वरगुच्छक मध्य परिगणित नहि कयल गेल अछि। ताहिसेँ इतर निम्नलिखित स्वर-गुच्छ व्या०श० मध्य भेटैत अछि।

आइ-लाइठ (कोलहुक दंड)। आउ-देसाउर (देशोद्भव)। इअ-हरिअर (हरितवर्ण)। इआ-पोठिआ (माछ-विशेष)। इअ-दीअर (नदीक मध्यमे उगल जमीन)। उआ- आ उआँ-सिसुआ (चर्छाँ ओ भट्ठीकेँ सम्बद्ध करऽवला लौहनली, नेअरियाक भट्ठीक अङ्ग विशेष), बहुआँ। उइ-कुइठ (सोनारक फूल नामक द्रव्यसँ रचित सौँचा)। ऊआ-चूआ (फेकौआ जालक केन्द्र भाग)। एआ-नेआर(सोनारक

अगैठक राख)। एओ देओदा। ओआ- रोआति (माँसपात्र)। ओइ वा ओइ-गोइठौ (छोट गोइठा, मधुमाछीक जाति विशेष), चौइठा (माछक त्वचा)। अइआ अथवा ऐआ-कइआ (कसेराक औजार विशेष)। अउआ अथवा औआ-कलपौआ (कलप कयल नूआ)। इअउ अथवा इऔ-खिऔटी (अत्यन्त खिआपल)। इआए-पलिआएच (छपड़ाक डओलकेँ गोलिआएच)। उइआ- रुइआ(तूर)। ओइआ-बखरोइआ (गाछक वल्कल)।

व्यञ्जन-गुच्छ

श्रीगोविन्दशा मैथिली व्यञ्जन गुच्छपर विचार कऽ ई निष्कर्ष निकालने छथि जे विशुद्ध मैथिलीमे कोनहुटा व्यञ्जन गुच्छ अथवा अनुस्वार नहि अछि (मैथिली भाषा का विकास, पृ. 89-90)। मुदा हिनक ई कथ्य चिन्तनीय होइतहुँ एहिठाम एकर विशद विवेचनक अवकाश नहि। व्या. श.मे निम्नलिखित व्यञ्जन-गुच्छ भेटैत अछि-

क्क- झिक्का (पटवाक करपाक पेटलरदीकेँ नचयबाक हेतु फट्ठीक नौखगर टुकड़ी), च्च- कच्चक(बरहीक औजार विशेष), च्छ-छुच्छी (सूतविहीन नदी), ट्ट-फुट्ट (फुटल बासन), ट्ठ-मिट्ठ (गुड़), त्त-पित्त(धातु विशेष), त्थ-हत्था(औजारकेँ हाथसँ पकड़बाक अवयव), प्प-चप्पत (चाकर ओ पातर), फ्फ- रप्फू(कपड़ामे तानी-भरनीक बुनाइ द्वारा मरम्मतक प्रक्रिया), र्ग्-तग्गर (पुष्पविशेष), घ्घ-घग्घर(जघनवस्त्रविशेष), ज्ज-ज्ज्जी (लरदीपर लपेटल सूतकेँ दूनु कात छिड़िअयबासँ बचयबाक हेतु कातमे लपेटल कपड़ाक जौड़), ज्झ-मज्झा (देवीक मध्यवर्ती कोल), ड्ड- लड्ड (मिष्टाई विशेष), ड्ढ-गड्डा (गड्ढा, खाधि), द्द- कसिद्दा (कपड़ापर उखारल फूल-पात), द्ध-दुद्धी (पेड़ल दूधक द्रवभाग), व्व-डव्वुक (पैघ करछु), व्व-उव्वी (टाट आदिमे देवाक छिद्रयुक्त बाँस), र्र-तिरी (करपाक माकूक भीतरी भाममे भरनीक नदी लगयबाक हेतु लोहक कोल), ल्ल-कडहुल्ली (छोट कड़ाही), स्स-दस्सी (करपापर चढ़ाओल तानीकेँ बीन सेलाक बाद बचल ओ अंश जे बीनल नहि जा सकैछ), ड्ग-लोहङगर (लोहाक पैघ छड़), ड्ड-झिङ्का (माछविशेष), ज्ज-पिज्जिस (चमारक औजार विशेष), ज्ज-पज्जा (रिक्शाक हुडमे लागल लोहक वस्तु विशेष), प्ठ-कण्ठील (माटिक बासन विशेष), न्त-अन्ती (कानक भूषण विशेष), न्ध-रन्ध (रथ), न्द-रन्दा (बरहीक औजार विशेष), न्न-पनिख (जोलहाक करपामे बीनल कपड़ाकेँ तानि कऽ रखबाक उपकरण), म्म-कलम्पू(अ. कलैम्प, देवाल ओ चौकठिकेँ परस्पर

सम्बद्ध करवाक हेतु लोहक उपादान विशेष), म्फ-डम्फा (वाद्यविशेष), म्ब-बम्बइया (खालिस सोनाक प्रपेद), म्म-मुम्मा (लोहामे छेद करवाक औजार-विशेष), म्म-बम्मा (ताड़ीक नपना विशेष)।

एहि सूचीके देखलासँ ई स्पष्ट होइत अछि जे ई समस्त गुच्छ सवर्गीय अछि। इन्द्रकमल, जन्त्र, जन्त्री, त्रिशूल, विग्रह आदि किछु भाषान्तरसँ गृहीत शब्दमे अवश्य विवर्गीय व्यञ्जन-गुच्छ देखल जाइत अछि। चाल्दी, जिस्ता, इस्तिरी, अगस्त, अस्तूरा, गुप्ती, सिल्भर, गुलदस्ता, कनस्तर, अंगुस्ताना, बस्तर, आस्तीन, अस्तर, आस्कोट, पोस्तमान आदि शब्दमे उपस्थित विवर्गीय व्यञ्जन गुच्छमे व्यञ्जन संयोगक मध्य इस्वतर स्वरक परिकल्पनाक कारणेँ एकरा सभकेँ गुच्छ मध्य परिगणित नहि कयल जा सकैत छैक, यद्यपि प्रस्तुत ग्रन्थमे मान्य वर्तनीक आग्रहेँ विवर्गीय गुच्छेक रूपमे एहन शब्दकेँ लिखित भाषामे गृहीत कयल गेल अछि तथा आनो बहुतो शब्द मान्य वर्तनीक अनुरूपे लेल गेल अछि।

शब्दमे वर्ण संख्या

मैथिली शब्दक मात्रात्मक अभिरचना ओ शब्दक लम्बाइपर श्रीगोविन्दझाक अध्ययन द्रष्टव्य अछि (मैथिली भाषा का विकास, पृ. 97-100)। तदनुसार मैथिलीमे आठ अक्षर धरिक शब्द पाओल जाइत अछि। मुदा आठ अक्षरक शब्द क्रियापद मात्रमे देखल जाइत अछि जकर कारण क्रियापदमे प्रत्ययक नटिलता अछि। व्या. श.मे एकाक्षरसँ लऽ कऽ षडक्षर धरि शब्द भेटल अछि।

श्रीगोविन्दझाक विचारेँ एकाक्षर शब्दमे एकहुटा संज्ञा अथवा विशेषण नहि अछि (तत्रैव, पृ. 97)। मुदा व्या. श.मे एकाक्षर संज्ञा ओ विशेषण दुहु उपलब्ध अछि, जेना- को (तारक फलक एकक), चूँ (कुम्हारक माटि कोइबाक खाधि), जौ (यव-जोखबाक परिमाण), दू (दुइ संख्यायक), पू (पूआ), बे (चाल्नीक छेद), बै (करपाक अथयव विशेष), मो (चाउरकेँ अल्प सिक्त करवाक हेतु देव पानि), रु (तूर), सो (पृथ्वीतलसँ स्वतः छुटल पानि), ले (नीच तलसँ युक्त), लो (लौह रंगक) इत्यादि। समस्त एकाक्षर शब्द अव्युत्पन्न अछि। संख्याक दृष्टिने एहन शब्दक अल्पता देखल जाइत अछि।

द्व्यक्षर शब्द व्या. श.मे बहुलतासँ भेटैत अछि। इहो अव्युत्पन्न प्रकृतिक अछि जेना- आवा, ओधि, कून, खोला, गोनी, गोठि, घेर, चिक, चूड़, छारी, पास, फेंटी, फान, लारी इत्यादि।

त्र्यक्षर शब्द मौलिक ओ व्युत्पन्न दुहु प्रकारक भेटैत अछि। एहनो शब्द प्रचुरतया उपलब्ध अछि जेना-

मौलिक- ददरी, पेड़ार, बाइर, बेसर, बटुरी, लबनी, लिलोह इत्यादि।

व्युत्पन्न- असरा, छितनी, टरना, फुलिया, बजाल, लघना इत्यादि।

चतुरक्षर शब्द अपेक्षाकृत कम संख्यामे उपलब्ध अछि। एहन शब्दमे अधिकांश शब्द व्युत्पन्न ओ सामासिक अछि मुदा अल्पसंख्यामे मौलिक शब्द सेहो उपलब्ध अछि। जेना-

मौलिक- अपियारी, खपिआर इत्यादि

व्युत्पन्न- कनौजिया, टिकुलिया, परोड़िया, पोखरिया, बहतौनी, सोहगैली इत्यादि।

सामासिक- नोनफर, हरखंडा, चमरख आदि।

समस्त पंचाक्षर शब्द यौगिक अथवा व्युत्पन्न होइछ जेना-खुरचनिजा, गोबरझार, क्षिमझिनिजा, तिनपतिया, लोहरसारि इत्यादि।

षडक्षर शब्द सेहो मौलिक नहि देखल जाइत अछि। एहन शब्दक संख्या अत्यल्प अछि। उदाहरणार्थ- खिचाखिचौअल, चननतुलसी, बगलभरुआ, बपामपापदी इत्यादि।

ध्वनि-परिवर्तन

व्या. श.मे ध्वनि-परिवर्तनक विभिन्न दिशा क्रियाशील देखल जाइत अछि। ध्वनि-परिवर्तन संस्कृत, प्राकृत ओ विदेशज तीनू प्रकारक शब्दमे पाओल जाइत अछि। शब्दक आदि मध्य ओ अन्त तीनूठाम ध्वनिमे परिवर्तन लक्षित होइत अछि।

आगम- प्रा. कडच्छु- कडछुल। विदे. अकीक-हकीक। विदे. बैच-बिरिच।

लोप- सं. स्याली-थाली-थारी। सं. सराब:-सराअ-सराब-सराइ। विदे. स्लाइड रिच-सलाइरिच। फा. पारसंग-पासंग।

विपर्यय- सं.-करोटि-कटोरी। सं. सराब:-सरबा।

विकार- शब्दमे ध्वनि-विकारक प्रकार बहुआयामी अछि आ ई पृथक अनुसन्धानक विषय थिक। एहिठाम किछु प्रमुख विकारक संकेत कयल जाइत अछि।

क्षतिपूरक दीर्घीकरण- सं. पर्ण-पण्ण-पान। सं. चक्र-चक्क-चाक।

समीकरण- सं. प्रोष्ठी-पोट्टी-पोटी। सं. सूर्प-सुप्प-सूप। सं. दात्र-दात्त-दाँत

विषमीकरण- नुपुर-नेउर। सं. मुकुट-मउड-मौड़

अघोषीकरण-

घोषीकरण-

अकारण नासिक्यीकरण-

महाप्राणीकरण-

अल्प प्राणीकरण-

मिथ्या सादृश्य-

मूर्धन्यीकरण-

सं. लाभ-नफा। दे. अड्डा-अट्टा। फा. मेज-मेघ।

सं. आपाक-आबाअ-आवा, सं. कपाट-कवाड-केवाड़।

सं. अर्चि-औंच। सं. मुद्गरक-मुग्गरअ-मुद्गरा।

सं. परशु-फरसा। सं. शृंगी-सिङ्गी-सिङ्गी।

विदे. तख:-तकथा। विदे. ह्वाइस-भाइस।

विदे. अंगुस्तान-अंगुरतान। विदे. चिल्लौन-चिरौत।

सं. तर्कु-थकु। सं. स्थलकमल-उदकमल। सं. संदेशिका-

संदेशिआ -सैडसी।

सं. हस्तघट-हथहड़। सं. लाक्षा-लाख-लाह।

महाप्राण > ह-

अन्य विकार

ओ > औ - धौत-धौती।

ऐ > ए - शैवाल-सेमार।

ऋ > अ - मृत्तिका-मौट।

ऋ > ई - मृष्ट-मौठ।

ऋ > ए - वृक्ष-बेख।

घ्य > ज्ञ - मध्यक-मज्झा।

द्य > ज - वाद्यक-बाजा।

त्स > छ - मत्स्य-माछ।

स्त > थ - स्तम्भ-थम्ह।

स्क > ख - स्कम्भ-खाम्ह।

क्ष > ख - चर्मरक्षक-चमरख।

ष > ख - पार्श्व-पारखत।

ण > न - ऊर्ण-ऊन।

य > ज - युग-जूआ।

ड > ड - पिण्ड-पीड़ा।

श > स - कलश-कलस।

ब > म - बन्धूलिका-मधुरी।

ल > र - हलीष:-हरीस।

न > ल - नगपट-लंगोट।

इत्यादि।

अर्थ - परिवर्तन

व्या. श.मे परम्परागत शब्दक व्यवहार अद्वैत भऽ रहल अछि। स्वभावतः बहुतो शब्दमे मूल अर्थसँ सम्प्रति भिन्न अर्थ भऽ गेल अछि। एहिठाम अर्थ-परिवर्तनक विभिन्न प्रकारक कतिपय उदाहरण निदर्शनार्थ प्रस्तुत कयल जाइत अछि।

अर्थविस्तार

शब्दक अर्थमे होइत कालानुसारी परिवर्तनक कारणेँ व्या. श.मे अनेक शब्दक अर्थ सम्प्रति व्यापक भऽ गेल अछि। पूर्वमे तिलक स्नेहकेँ तेल कहल जाइत छलैक। सम्प्रति तेलहनमात्रक स्नेहकेँ तेल कहल जाइत अछि। काठ शब्दमे सेहो अर्थविस्तार देखल जाइत अछि। खदिरादि वृक्षसँ प्राप्त मुट्ठीमे अँटऽबला शुष्क ओ सारसहित वस्तुकेँ काठ कहल जाइत छलै, मुदा काठक साम्प्रतिक अर्थमे मात्र मुट्ठीमे अँटऽबला नहि प्रत्युत पौजेमे अँटऽबला आ ताहसँ मोट वृक्षक सारयुक्त वस्तु अवैत अछि। एही तरहें अर्थ विस्तारक बहुतो उदाहरण व्या. श.मे भेटैत अछि।

अर्थ संकोच

व्या. श.मे बहुतो ठाम अर्थसंकोच भऽ गेल अछि। सं. लाङ्गलसँ व्युत्पन्न लागनिक अर्थ छल हर। मुदा आब ई हरक एकटा अङ्गमात्रक अर्थमे प्रयुक्त अछि।

एहिना पर्ण (पात)सँ व्युत्पन्न पान शब्द सम्प्रति लताविशेष ओ ओकर पातक अर्थमे चलैत अछि। द्वार अर्थक प्रा. खडक्किआसँ व्युत्पन्न खिड्की शब्द अर्थ संकोचसँ वातायन अर्थक छोटक भऽ गेल अछि।

अर्थादेश

व्या. श.मे अर्थादेशक सेहो अनेक उदाहरण लक्षित होइत अछि। पारसीमे खिराम शब्द गतिक अर्थमे अछि। मैथिलीमे खराम पैरमे धारण करवाक उपादान विशेष भऽ गेल अछि। एहिना प्रा. उल्लोचो शब्दक अर्थ वितान छल। सम्प्रति उल्लेचक अर्थ ओछओनक वस्त्र अछि। पूरी (देशीयामाला, 6/23)क अर्थक छल तनुवायक उपकरण। सम्प्रति पूर्य क्रियाक रूपमे सुतकेँ पसारवाक अर्थमे प्रयुक्त अछि। एतावता विभिन्न शब्दमे अर्थादेशक कारणेँ अर्थान्तर देखल जाइत अछि।

व्या. श.मे किछु शब्द एहनो अछि जकर अर्थ कालक्रममे लुप्त भऽ गेल, मुदा उपलक्षण, लोकोक्ति वा साहित्यमे प्रयुक्त रहवाक कारणेँ एहन शब्द जीवित अछि। हैसता पान-बोलता सुपारी, हसीना बौड़ा, बुचकट कटिया आदिसँ पान, सुपारी, बौड़ा, कटिया आदिक विशिष्ट अर्थ स्पष्ट नहि होइत अछि। एहन शब्दक अर्थ सन्दर्भक आधारपर अनुमान्य अछि, मुदा एहन शब्द लोकगीत ओ लोकगाथामे प्रचुरतया प्रयुक्त भेटैत अछि।

निष्कर्ष

व्या. श.क भाषा-तात्त्विक विवेचनसँ ई स्पष्ट होइत अछि जे एहि शब्दावलीमे मूल ओ व्युत्पन्न, एकाक्षर ओ अनेकाक्षर, परम्परागत ओ गृहीत; रूढ़, यौगिक ओ यौगिकरूढ़; एकार्थक ओ अनेकार्थक, पर्याय ओ वैकल्पिक समस्त प्रकारक शब्दक प्रयोग होइत अछि। एहि शब्दावलीमे संज्ञा शब्दक बाहुल्य अछि आ अधिकांश संज्ञा शब्द पारिभाषिक कोटिक अछि। शब्द साधनक हेतु सहस्रशः प्रत्येक प्रयोग होइत छैक। शब्द-ग्रहणक दृष्टिमे किछु व्यवसाय पर विदेशी शब्दक प्रभाव तीव्र छैक तँ किछु व्यवसायक शब्दावली विदेशी शब्दसँ असंपृक्त छैक। वर्तनी ओ उच्चारण भेद जन्य वैकल्पिक शब्दक मानकीकरणक समस्या व्या. श.मे दृष्टिगोचर होइत अछि।

ध्वनिक दृष्टिमे व्या. श.मे मैथिलीक ध्वनिक अनुकूल स्थिति अछि। एहि शब्दावलीमे व्यंक्षर धरि स्वर-गुच्छ तथैव सवर्गीय व्यञ्जनगुच्छ दृष्टिगोचर भेल अछि। ध्वनि ओ अर्थ परिवर्तनक निरन्तरगामी प्रक्रिया व्या. श.मे सामान्य रूपेँ चलि रहल अछि।



उपसंहार

मैथिलीक प्रमुख परम्परामूलक जातीय व्यावसायिक शब्दावलीक पसार व्यापक अछि, से प्रस्तुत ग्रन्थसँ सिद्ध होइत अछि। एहि शब्दावलीक क्षेत्रमे बरही, डोम, कुम्हार, मलाह, जोलहा, ततमा-पटवा, दरजी, धुनिजा, धोबि, रङ्गरेज, गरेड़ी, लेहार, कसेरा, सोनार, कानू, हलुआइ, तेली, नौनिगा, कुरेड़ी, बरइ, पासी, सूडी-कलवार, लहेरी, चप्पार एवं मालि जातिक व्यावसायिक आधार सामग्री, औजार, उत्पादन, कार्य-व्यापार तथा उत्पादित वस्तुक गुण-दोषसँ सम्बद्ध शब्दावली अवैत अछि। किञ्चित् अर्थान्तरक हेतु स्वतन्त्र शब्दक प्रयोग व्यावसायिक शब्दावलीमे सर्वत्र दृष्टिगोचर होइत अछि। स्वभावतः एहिमे पारिभाषिक प्रकृति विशेष रूपमे विद्यमान अछि। एहि प्रकारक अत्र संकलित-विवेचित शब्दक संख्या दस हजारसँ उपरि भऽ गेल अछि।

सामाजिक जीवनमे परम्परामूलक जातीय व्यवसाय सबहिक महत्वपूर्ण भूमिका होयबाक कारणेँ एहिसँ सम्बद्ध शब्दावलीक प्रयोग तत्तत् व्यवसायमे विशिष्ट रूपमे, सामाजिक जीवनमे सामान्य रूपमे तथा साहित्यमे यत्किञ्चित् रूपमे होइत रहल अछि।

मैथिलीक व्यावसायिक शब्दावलीक संकलन ओ व्याख्याक क्षेत्रमे ग्रियर्सन कार्यकेँ सर्वप्रथम ओ एकमात्र मार्गदर्शक मानल जा सकैत अछि। पण्डित दीनबन्धुशा, डा. सुभद्रशा आदिक कार्यमे सेहो एहि विषयक सन्दर्भ भेटैत अछि। एहि ग्रन्थमे परम्परामूलक जातीय व्यवसायिक शब्दावलीकेँ समग्रतामे देखबा-परेखबाक प्रयास भेल अछि। ग्रन्थक अन्तर्गत विवेचित प्रत्येक व्यवसायक शब्दावलीमे पूर्वकृत कार्यक अपेक्षा नवीन तथ्य सभ संकलित-विवेचित भेल अछि, जाहिमे (क) नवीन शब्दक संकलन (ख) अर्थक संशोधन (ग) नवीन अर्थानुसन्धान ओ (घ) शब्दक उच्चारित ध्वन्यात्मक रूप प्रमुख अछि। ग्रियर्सन द्वारा अर्चयित पटवा, मालि, कुरेड़ी आदिक व्यवसायक शब्दावलीक संकलन ओ व्याख्यात्मक अध्ययनकेँ सर्वथा अभिनव

समग्री कहल जा सकैत अछि। निष्कर्षतः एहिदाम पूर्वज्ञात शब्दक अज्ञात अर्थ ओ सर्वथा अनभिज्ञात शब्द ओ ओकर अर्थक सन्निवेशक संगहि ज्ञात शब्दक भ्रान्त अर्थक संशोधन ओ वास्तविक अर्थक सन्धान भेल अछि।

अनेकानेक ऐतिहासिक ओ सामाजिक कारणसँ मैथिली परम्परामूलक जातीय व्यावसायिक शब्दावलीमे परिवर्तनक प्रक्रिया गतिमान रहल अछि।

एहि शब्दावलीक जीवन्तता व्यवसायक संगे आबद्ध रहलैक अछि। व्यवसाय समाप्त भेलापर ओकर शब्दावलीक समाप्त भऽ जायब स्वाभाविक अछि। तेँ नौनिगाक नोन-उत्पादन-व्यवसायक ह्रासक संगहि ओकर शब्दावली सेहो समाप्त भऽ गेल। तहिना कसेराक पिटुआ बासनसँ सम्बद्ध अनेक शब्दावली सेहो भ्रिबमाण भऽ गेल अछि।

कानूनी प्रतिबन्धक कारणेँ दारु-व्यवसायक शब्द मिथिलामे लुप्त होयबाक स्थितिमे अछि। यद्यपि नेपाल तराइक मैथिली भाषी क्षेत्रमे एखनहुँ एहि व्यवसायक पारम्परिक शब्द चलि रहल अछि, मुदा ओहो क्रमशः भ्रिबमाण भऽ रहल अछि। कसेराक धात्विक मिश्रण तैयार करबासँ सम्बद्ध शब्दावली तेँ कानूनी प्रतिबन्धक कारणेँ लुप्त भऽ गेल अछि।

पारम्परिक शब्द-लोप ओ नव शब्द-ग्रहणमे व्यवसायी जातिक ऐतिहासिक ओ सामाजिक परिवेशक भूमिका सेहो महत्वपूर्ण अछि। एके व्यवसायकेँ करऽवला जोलहा ओ पटवाक कपड़ा बिनबाक औजार, प्रक्रिया ओ सम्बद्ध शब्दावलीमे पर्वोपान्तर दृष्टिगोचर भेल अछि। हिन्दू धर्मक पटवा जातिक व्यवसायमे जतऽ पारम्परिक शब्द बेस सुरक्षित अछि, ततहि मुसलमान धर्मक जोलहा जातिक व्यवसायमे अरबी ओ फारसीक शब्द बाहुल्य भऽ गेल अछि। एकर ऐतिहासिक विवेचन अनुसन्धानक स्वतन्त्र विषय भऽ सकैत अछि। ओना बरही, कुम्हार, जोलहा, दरजी आदिक व्यवसाय पूर्व कालोमे तुर्की, अरबी, फारसी, पुर्तगाली शब्दावलीकेँ ग्रहण करबामे अग्रणी रहल अछि।

सम्प्रति परम्परामूलक जातीय व्यावसायिक शब्दावलीमे परम्परा ओ जातिक प्रति अनाग्रह तथा विभिन्न व्यवसायक आधुनिकीकरणक कारणेँ परम्परागत शब्दक लोप ओ नवीन शब्दक ग्रहण भऽ रहल अछि। शिक्षित समुदाय जातीय परम्पराक प्रतिकूलो व्यवसायकेँ पकड़ि रहल अछि। विभिन्न व्यवसायमे नव वैज्ञानिक औजार ओ परिशोधित आधार सामग्रीक प्रयोग भऽ रहल अछि। विज्ञान द्वारा अनुसन्धित

विभिन्न सामग्री जातीय व्यावसायिक उत्पादनकें स्थानापन्न कऽ रहल अछि। स्वभावतः किछु व्यवसायिक शब्दावली विशेष रूपेँ संवेदनशील अछि आ एहन व्यवसायमे नव शब्द-ग्रहण ओ पारम्परिक शब्द-लोपक प्रक्रिया अत्यन्त तीव्र देखल गेल अछि, जेना चरही, लोहार, सोनार, चमार, आदिक व्यवसायमे। परिवर्तनशील सभ्यता ओ जनसंचि कारणेँ पटवा, दरजी, रडरेज, सोनार ओ हलुआइक शब्दावलीमे सेहो नवीन शब्द-ग्रहण ओ पारम्परिक शब्द-लोपक प्रक्रिया अछि।

दोसर दिस डोम, कुम्हार, मलाह, धुनिया, धोबि, गरेडो, कानू, कुरेदी, बरइ, पासी, लहेरी, मालि आदिक व्यवसायमे शब्द-ग्रहण ओ लोपक प्रक्रिया मन्द अछि, परन्तु एहि व्यवसाय सभक शब्दावलीक पारम्परिक स्वरूप कतवा दिन धरि सुरक्षित रहि सकत, से कहब कठिन।

मैथिलीक परम्परामूलक जातीय व्यावसायिक शब्दावलीमे तत्सम शब्दक प्रयोग अल्प संख्यामे देखल गेल अछि। विशेष संख्या तद्भव ओ देशज शब्दक अछि। देशज शब्द सभ प्राकृते कालक परम्परासँ किञ्चित ध्वनि ओ अर्थ-परिवर्तनक संग प्रयुक्त भेटैत अछि। एहि शब्दावलीमे तुर्की, अरबी, फारसी, पुर्तगाली ओ अंग्रेजीक शब्द-ग्रहण होइत रहल अछि। विभिन्न मूलक भाषासँ गृहीत शब्द कतोक ठाम मूल शब्दक स्थानापन्न भऽ गेल अछि, कतहु मूल शब्दक समानान्तर चलि रहल अछि आ कतहु नवीन अर्थक द्योतनक हेतु प्रयुक्त भऽ रहल अछि। भाषिक संक्रमणक परिणामस्वरूप विवेच्य शब्दावलीमे तत्सम, तद्भव वा देशजक संग विदेशज भाषाक संकर-सामासिक शब्द सेहो बनैत रहल अछि।

मैथिलीक परम्परामूलक जातीय व्यावसायिक शब्दावलीमे प्रयुक्त अनेकार्थक शब्दमे किछु शब्दक विभिन्न अर्थमे कोनहु सामञ्जस्य नहि अछि, मुदा अनेक शब्दक विभिन्न अर्थमे एकटा सामान्य अर्थ चिह्नित देखल गेल अछि। एहि शब्दावलीमे स्वार्थक शब्द प्रचुरतया उपलब्ध अछि। पर्यायवाची शब्दक दुइ गोटा कोटि एहि शब्दावलीमे पाओल गेल अछि। एक कोटिक पर्यायवाची शब्द-समूह परिभाषा तथा व्याकरणिक ओ उपलाक्षणिक प्रयोगमे परस्पर समरूप होइत अछि ओ दोसर प्रकारक पर्यायवाची शब्द-समूहमे परस्पर एकटा समान विवक्षा होइतो समरूपता नहि कहल जा सकैत छैक। एहि शब्दावलीमे प्रयुक्त बहुतो शब्द सामान्य जनजीवनसँ लेल गेल अछि। बहुतो शब्दक उच्चरित वैकल्पिक रूपक प्राचुर्य अछि जकरा कोष ओ साहित्यमे लेबासँ पूर्व मानकीकरणक आवश्यकता छैक। एहि शब्दावलीमे उपसर्गक प्रयोग कम

अछि, जे अछि ताहिमे किछु तँ संस्कृतमूलक अछि आ किछु विदेशीमूलक। मुदा शब्द-साधनमे प्रत्येक प्रयोग अपरिमित अछि।

मैथिलीक परम्परामूलक व्यावसायिक शब्दावलीक संकलन ओ व्याख्या सम्बन्धी अनुसन्धान कार्य एहि ग्रन्थसँ पूर्ण ओ सम्पन्न नहि भऽ गेल अछि, अपितु एहिसँ आगाँ कार्य करबाक हेतु आरम्भिक सोपान प्रस्तुत भेल अछि। विषयक व्यापकताकेँ देखैत मिथिलामे प्रचलित व्यवसायिक एकटा अंशविशेष एतऽ विवेचित भेल अछि। एहि शोध-प्रबन्धक अध्ययन-सौमासँ इतर व्यवसायिक शब्दावली शोधक एकटा स्वतन्त्र विषय भऽ सकैत अछि। एहिना व्यावसायिक शब्दावलीक स्वतंत्र रूपसँ भाषावैज्ञानिक अध्ययन अपेक्षित अछि। व्यावसायिक शब्दावली ओ विशेषतः परम्परामूलक जातीय व्यवसाय सम्बन्धी शब्दावली भारतक विभिन्न भाषा क्षेत्रमे समान रूपसँ महत्वपूर्ण अछि। विभिन्न भाषाक एहन शब्दावलीक संग मैथिलीक एहि शब्दावलीक तुलनात्मक अध्ययनक आवश्यकता अछि, जाहि दिस अन्य अनुसन्धाता अग्रसर भऽ सकैत छथि।

एतावता मैथिलीक शब्दावलीक संकलन ओ अनुशीलनक दिशामे प्रस्तुत ग्रन्थ बहुत किछु योगदान देबामे समर्थ भऽ सकैत अछि तथा एहिसँ मैथिली कोषकार, वैयाकरण ओ भाषावैज्ञानिकलोकनिकेँ पुनश्चिन्तन करबाक हेतु अवश्य सामग्रीक सौलभ्य होयतनि।

□

परिशिष्ट 'क'

मिथिलाक पारम्परिक व्यवसायी जाति सम्बन्धी शब्द-सूची

(संकेत : स्त्री- स्त्रीलिंग, उप- उपजाति, उ.-उपाधि, मू.-मूल, वि.दे.-विशिष्ट देवता

कलवार : स्त्री. कलवारिन। उ.-चौधरी, जायसवाल, साहु। वि. दे.-काली, बन्दी, महामाया।

कसेरा : स्त्री.-कसेरिन/कसेरनी। उप.-अयोध्यावासी, ठठेरा, तमेरा, तिरहुतिया द्वारिकावासी, हैहयवंशी। मू.-कमार, खड़ा, चिलमार, टाँक, पछिमा, पुरबी, बडाली, बनपर, बागड़ा, क्षत्रिय। उ.-गुप्ता, प्रसाद, साव/साओ, साह। वि.दे.- विश्वकर्मा।

कानू : स्त्री.- कानुनि। उप.-तिनचुलिया/तिनभुज्जा, पनचुलिया/पनभुज्जा, सतचुलिया/सतभुज्जा। उ. साहु। वि.दे.-जलामुखी/ज्वालामुखी, हलुमान, सोखा।

कुम्हार : स्त्री.-कुम्हैनि। उप.-कनौजिया, छोलकदिया/छोलकदुआ/छोलगदिया/छोलगदुआ, तिरहुतिया, मगहिया। उ.-पंडित। वि.दे.-कालिदास, कुमार-विनोदी, सोखा-शंभुनाथ।

कुरेड़ी/करोड़ी : स्त्री.-कुरेड़िन। उप.-गिदरमारा/मगहिया, तरसुलिया, देसवारि, धोबि, नट, राजपूत, लठोर, सपेरा, ज्यौषा। उ.-धामि। वि.दे.-बेनीराम, बौधूराम।

गरेड़ी : स्त्री. गरेड़िन। उप.-गंगाजली, डेडर, मझरौठ, रोआँवंशी। उ.-गरेड़ी, पाल, मरड़, राउत, राधा। वि.दे.- बन्दी, गोरैया, जगदम्बा।

चमार : स्त्री.-चमैनि/दगरिन। उप.-कनगुजिया/कनौजिया, कपड़ी, गोरिया, गोहित, चमगोरिया, छपरिया, घुसिया, नाइक, पाँडे, बहिडारि, बोहित, मगहिया, महारा, मोची, राउत, सफरी, हाइट। उ.-दास, पाँडे, मोची, रविदास, राउत, राम। वि.दे.-केरल, जलपा, नरसिंह, मनसाराम, रक्तमाला, रैदास, लालवन बाबा (द्रष्टव्य, लोकगाथा : लालवन बाबा, रचना मासिक, दरभंगा, जून 84 अंक, पृ. 19, 32), लुकेशरि, हुलहुली देवी।

जोलहा : स्त्री.-जोलहिन। उ.-अंसारी (मुसलमान धर्मावलम्बी)।

डोम : स्त्री. डोमिन। उप.- तिरहुतिया, पछिमा। (विशिष्ट विवरण हेतु द्रष्टव्य, 'मिथिलाक डोम जाति एवं ओकर जातीय शब्दावली'-योगानन्द झा, स्मारिका, मिथिला सांस्कृतिक परिषद, बोकारो, 1982 एवं 'डोमराजा श्यामसिंह', माटि-पावि मासिक, पटना अप्रैल, 84, पृ. 4-5)।

परगना(डोमक क्षेत्रीय विभाजन):- कसमा, गयासपुर, धौरासी, दरभंगा, पचही, बछओर, बालागच्छ, बेसारा, भच्छी, भाला, मलकैता, राजबिसार, राजभरौरा, लोआम, सरैसा, हाटी। खूट/खुरहा (मू.)- अघलपुरिया, अघारपुर, अमलौर, अमारी, अर्रा, अरैता, अहौंस, कन्हौली, कल्याणपुर, कानू, कोठिया, कोठियैता, कोनलिआर, खोन्हलिआर, गोरैता, घटहो, भटैया, चचरबाड़, चनैली, चोन्हलिआर, जहुअति, जरुआबेसारा, जरुऐत, जरुआ बेलसंडी, जलालपुर, टभकैत, तिसकर, नागरबस्ती, पाँचमोहाल, पाँड, पुनहास, पूसा, पोनसीया, फूल सोनपरिया, चरबट्टा, बहेलबरिया, बेलसंडी, बेलसरैत, बेसारा, भतबरिया, भाइसिंधारा, भिड़हा, मगहिया, महुअति, मधपुरिया, मनकैता, मरैबाड़, मलकी, महुअति, रोसरैत, लरहनि, ललबाड़, लाथा, लाथाबरबट्टा, लालागच्छ, सिंधाड़ा, सोनपरिया, हैसेता, हायर, हाँसा। उ.-यल्लिक। वि.दे.- गोरैया, गहिल, मनुसदेवा, श्यामसिंह।

ततमा : स्त्री.-ततमीनी। उप.-कनौजिया, जोलहा, (मुसलमान), मगहिया। उ.-ताँती, दास, पटवा। वि.दे.-मधुकर बाबा, महामाया, सोखा।

तेलि/तेली : स्त्री.-तेलिन। उप.-कनौजिया, खसखेलिया, जनकपुरी, मगहिया। उ.-साहु। वि. दे.-अलखिया, कारिख, (द्रष्टव्य, स्वदेश दैनिक, 25 सितम्बर एवं 2 अक्टूबर 1983), गोविन्द, सोखा।

दर्जी : स्त्री.- दर्जिन (मुसलमान धर्मावलम्बी)।

धुनिजा : स्त्री.-धुनिजानि। उ.-धुनिजा, खादे मंसूर (मुसलमान धर्मावलम्बी)।

धोबि : स्त्री.- धोबिन। उप.-कनौजिया, तिलंगी, तूरक (मुसलमान); बेलवार, मगहिया, राजधोबि। उ.-बैठा, रजक, साफी। वि.दे.-गरीबन भुइजा (तत्रैव, 9, 11, 27 फरवरी एवं 2, 3 मार्च 1983), विसहरि।

नोनिजा : स्त्री.- नोनिजानि। उप.-अवाधिया, खरौट, चौहान, बिंद, बेलदारा। उ.- चौधरी, चौहान, जमादार, महतो, महथा, मंडल, राउत, सिंह। वि. दे.-कारिख, गोरैया, नरसिंह।

- पटवा** : स्त्री.-पटमोनी। उप.-कायस्थ, खड्गवाल/खण्डेलवाल, गोसाँइ/गोस्वामी, जोगी, ताँती, तुरूक/दफाली (मुसलमान)। उ.-खण्डेलवाल, गोसाँइ, जोगी, ताँती, पटवा, प्रसाद, साहु। वि. दे.-महादेओ।
- पासी** : स्त्री.-पासिन। उप.-कंभानी, तरसुरिया, व्याधा। उ.-चौधरी, महतो। वि. दे.-पीरबाबा, मनुसदेबा, महामाया, मोरा, रामठाकुर, सुरजाऊ, सोखा।
- वरड़** : स्त्री.-वरैनि। उप.-चौरसिया, तमोली, सेमरिया। उ.-चौरसिया, नागवंसी, प्रसाद, भगत, राउत। वि. दे.-बिसहरि (नाग), नागो बाबा।
- वरही** : (स्त्री. वरहिनि), कुमार (स्त्री. कमैनि)। उप.-मगजिया। मू. आँलियाचरबार काँटी परतान, कोइलख, गंगापुरैन, गढ़बड़िया, घोड़ाघाट, घोड़ाघाटबसन्त, घोड़ाघाट, जोरपुरा, टुट्टी पाकाड़ि, देवघर, धमुनिजा, धनरिवा, धनहरिया, नवादा, पैठला, बखरैत, बरुसेत, बरैत, बरीनी, बसन्त, भौठ, बनकट्टी, मखरौली, मानिकपुर, मोरवैत, राजपाकाड़ि, लखवति, शेरपुर, सर्वनसुपैतला, सहदेइ, सिरपुर, सोनेमुंगे, सोहरैत। उ.-कुमार, ठाकुर, मिस्त्री, विश्वकर्मा, शर्मा, सुतिहारा वि. दे.-कंगाली ठाकुर, कारिख, काली, गौरैया, धर्मराज, बन्दी, महामाया, विश्वकर्मा।
- मलाह** : स्त्री.-मलाहिन। उप.-कठौतिया, क्यौट/कंगोट/कंगट, कोल्ह, खरकौट, खुनैट, गोँद, चाप, जेठौतिया, तिअर, नोनफर, पछिमा, बनपर, बाँतर, चीन, सुरहिया। उ.-चौधरी, मंडल, मौझी, मुखिया, सहनी, सिंहा। वि. दे.-अमरसिंह, कमला, किरंची, कुसियारमल, केवल महाराज, कोइला, गाडोदेवी, जयसिंह, झम्भन मरड़, झलाराम, ठौठामल/बैहरुतिआ, दुलरादवाल, मातर, मीरसैयद, रइया-रनपाल, सुल्तान खाँव (द्रष्टव्य, मिथिलाक मलाह जातिक सामाजिक स्वरूप-योगनन्द झा, स्मारिका, अखिल भारतीय मिथिला संघ, 34 गुरुद्वारा रकावगंज, नई दिल्ली, जून-1984। लोकगाथा अमरसिंह, स्मारिका, मिथिला सांस्कृतिक परिषद्, बोकारो, 1983। गीतगाथा मे गाडगो देवी, स्वदेश दैनिक, 8 एवं 11 मार्च 1983। लोकगाथा जयसिंह, कोशी कुसुम, मैथिली दैनिक, सहरसा, जून 1984। दुलरादवाल, माटि-पानि मासिक, पटना, अक्टूबर 1983)।
- मालि/माली** : स्त्री.-मालिनि। उ.-भंडारी, माली। वि. दे.-भगवती।
- रडरेज** : स्त्री.-रडरेजिन (मुसलमान धर्मावलम्बी)।
- लहेरी** : स्त्री.-लहेरिन। उप.-तिरहुतिया, तुरूक, मगहिया, यदुवंशी, बिसहारा, उ.-साहु। वि. दे.-कारिख, काली, गोविन्द, बहराइनसाओ, बन्दी।

- लोहार** : स्त्री. लोहैन। उप.-अवधिया, कनतुतिया, कनौजिया। मू.-असेसर, उदमतिआ, कठौतिया, कंकड़ा, कौड़िया, झम्पाल, बिलोटिया, मसिहनिजा। उ.-ठाकुर, शर्मा, विश्वकर्मा। वि. दे.-विश्वकर्मा।
- सूँडी** : स्त्री.-सूँडिन। उप.-फ्रेसवार, व्याहृत, सगाहृत। उ.-कपडो, कारक, खर्गा, गराइ, गैड़ा, चौधरी, नायक, प्रधान, पुर्व, महासेठ, मौझी, मेहता, मंडल, राउत, साहा, सिंहा, सेठ, हाथी। वि. दे.-अलखिया, बरहम, ससिया, सहोदरा।
- सोनार** : स्त्री.-सोनारिन। उप.-अयोध्यावासी, कमरकला, कुमार, ठठेर, द्वारिकावासी। मू.-अठगैच, कठौतिया, कलैत, कुम्हारैत, खड्गियागर, चोरबारे, जखलपुरिया, भौरैत, सागी, सेमार, सोनपुरिया, सोखिचैत, हरसरिया, उ.-गुप्ता, ठाकुर, साहु। वि. दे.-विश्वकर्मा (द्रष्टव्य, विश्वकर्मा ब्राह्मण मूल गोत्र प्रकाश, भगवैरथ ठाकुर, भोगलबाजार, मुँगेर)।
- हलुआइ** : (स्त्री. हलुआइन), मोदी (मोदिआनि)। उप.-कनौजिया, मगहिया, मधेशिया। मू.-अँकुरी, कलशडीह, करनी, कहिनबारि, कन्हौकनबारि, करया, गेहुमी, परबहर, घरभितर, छतौना, छितनी, छौडीहा, जीरावस्तो, टारी, ठकाइत, तौनडीहा, दिघबारि, नरौना, पचडीहा, पँचपिड़िया, पचोतर, महुअन, महुआडीह, मनेमनारस, लटकौआ, सटकौआ, सिंघागढ़ (द्रष्टव्य, वैश्य जागृति ज्योति, 1983, बेहरामवेग, लालकुआँ, दिल्ली-6, फरवरी 81, अंक, पृ. 25-28)। उ.-चौधरी, प्रसाद, राय, साहु। वि. दे.-कारिख, कलहली, गणितथ-गोविन्द (द्रष्टव्य, लोकगाथा : गणितथ-गोविन्द, योगनन्द झा, स्मारिका, चेतना सभिति, पटना, 1983, पृ. 104-109। श्री श्री गणितथ गोविन्दजी जयन्ती का 27वाँ महोत्सव स्मारिका, गोविन्दघाट, पटना-6, 1972, पृ. 27। स्मारिका, अ. भा. मध्यदेशी वैश्य महासभा, समस्तीपुर, वर्ष 1975-76, पृ. 13-17)। डीहबाबा, दयाराम, पाँचोपीर, बहरिया बाबा, फेकूराम, मनसाराय, मीर सैयद, लखिया, लालखाँव, सोखा।



परिशिष्ट 'ख'

व्यवसायी जाति सम्बन्धी कतिपय लोकोक्ति

- कलवार** : कलवारबाके बेटा भुक्खे मरय, लोक कहय जे पीने छइ। कल-कलवार कल्ला ओदार ।
- कसेरी** : ठठेरी ठठेरी नहि बदलाय
- कानू** : तीन बेर बजौलासँ आवय नठनिजा ।
आधा भार लऽ कऽ भूजय कनूनिजा ॥
- कुम्हार** : 'उट्ठा के बैठा कहय, चलती के गाड़ी । मूख के पंडित कहय, पंडित के भिछाड़ी ॥' 'एक बरही दू लोहार बाले बच्चे लगय कुम्हार।' 'कुम्हारक कुकुर जकरे पोनमे मोटि लागल देखय, तकरे संगे चलि देअय।' 'कुम्हारक बेटा के ने नैहरे बास, ने सासुरे बास।' 'कोइरी कुम्हारके बास नइ। बाभन ताभन के पुछैए ?' 'खिसियैल कुम्हैन कथीएन सँ माटि खोधय।' 'ढाकन कुम्हार के, धौ रजमान के, स्वाहाय नमः स्वाहाय नमः।' 'तेली साती कुम्हैन सती', निचिंत सूतय कुम्हार मटिया ने लय जाय चोर।' 'पनिजा पड़लै नोनिया मरलै कुम्हार करय किलोला।'
- चमार** : अगाहन रजपुत अहिर अषाढ़, भादो भैंसा चैत चमार। आ गे दगरनि आ न दगरिन गोर तोर लगियौ, दरद मोर छूटि गेल लोल तोर दगियौ। कारो बाभन गोर चमार, एक संग ने उतरय पार। चमैनिसँ कतहु कोखि नुकयलैक अछि? चमारक कहने कतहु गाय मरय? बेटा चमार के नाम रमजनिजा। 'चन्नन पड़ल चमार घर नित उठि कतरय चाम। नित उठि चन्नन रोखत हैं, पड़ल राइ से काम॥'
- जोलहा** : अप्पन मामा मरि मरि गेल, जोलहा धुनिजा मामा भेल? आठटा जोलहाके नओटा हुक्का, ताहू पर उठय थुक्कमथुक्का। करिगह छाड़ि तमाशा जय, नाहक मारि जोलाहा खाय। कायथ-बाभन भेल मरचुनिजा, कारि करय जोलहा-धुनिजा। कोदो महुआ अन्न नहि, जोलहा धुनिजा जन नहि। कौआ चलल बास कऽ, जोलहा चलल घास कऽ। खेत खाय गदहा, मारि खाय जोलहा। जोलहाक चाकर पैठान। जोलहा जानय जौ काटय। जोलहा जोरिहँ नरिये-नरिये, खोदा ले जैहँ एक्के बेरिये। जोलहा भूतिऐल तीसी खेत। बहसल जोलहिन चापक दाढ़ी

नोचय। तौला भरि अनाज भेल, जोलहा के राज भेल। उसराही के अने की? जोलहा के धनने की??

- डोम** : ऊँचे बाभन नीचे डोम, की तारय बाभन की तारय डोम। डोम लेखे धोबी नीच। बाँसक बारि मे डोम कनाह। मुहला उत्तर डोम राजा। डोम हारय अपोरीसँ। डोमनि गावय ताल-बेताल।
- तेलि** : कहाँ राजा भोज कहाँ भोजबा तेली। तेलियासँ की धोविया पाटि, ओकरा मुडरा एकरा जाटि। तेलीक तेल जरय, मशालचीक फिएन फाटय। सड़लो तेली तँ नओ सय अधेली। मूड पलटय नाचय साहु। साहु बटेरथि कौड़ी-कौड़ी, साहुआइन बटेरथि कुप्पा। तेलिन रुसली, कुप्पा लऽ बैसली।
- दर्जी** : धोबी नाक दर्जी, ई तीनू अलगरजी। आकाश फाटल अछि तँ दर्जीक बापो ने सीबि सकत।
- धुनिजा** : अब्बल धुनिजा जिस्ता भारी। जनिहँ मीवाँ धुनै के बेरिया। इत्ता रुइया को धुनिहँ।
- धोबि** : जब धोबी पर धोबी बसे, तब खेन्हरा पर साबुन पड़े। जेहन धोबिगामा तेहन धाह नइ। तीन बेर चोरि भेने धोबिया सेठ। दिगम्बरक गाममे धोबिक बास। धोबिक कुकुर/गदहा ने घरक ने घाटक। धोबिक घर विआह गदहाक माथा मौड़। धोबिक चापक किछु नहि फाट। धोबिया के ने आन बहान, गदहा के ने आन किसान। नीन्द ने जानय टूटी खाट, प्यास ने मानय धोबीघाट। नूआ तँ धोबी धो देत मुदा मुँह के धो देत। नैहरा जो बेटा ससुरा जो, बहिया पुमा बेटा कतहु खो। राजाक ओढ़ना धोबिक बिछाओना। कोइरीक गाममे धोबि पटवारी।
- बरही** : बड़े बरही छोट लोहार, बीच तीर कऽ पुरयय चमार। ई बुढ़ि बरही गाम कमयता, जनिका बसिला ने रखान।
- मलाह** : गोआरक सराहल माछ आ मलाहक सराहल दही दूनु एके रड। जते माछ जाल देखैए तते जे मलाह देखय तँ छातिए फाड़ि कऽ मरि जाय। जलमे मलाह, वनमे गोआर आ नैहरमे स्त्री अपन नहि होइछ। मलाह ने मानय सलाह। मुसहर के चल-चल, मलाह के पैस-पैस। रहै छी सदियन पानिजे मे मुदा नहाइ छी कहियो ने। सब ठाम राम-राम, बाड़ी पर नइ राम-राम।
- लोहार** : सोनार के टुक टुक, लोहार के ठाँइ। सौ चोट सोनार के एक चोट लोहार के। लोहारक कुच्ची आगि-पानि दूनु मे।
- सोनार** : नहि गढ़ायब तँ कनो देखहुँ दिअऽ। तीन फूके चानी।



परिशिष्ट 'ग'
अधीत ग्रन्थक सूची
संस्कृत-प्राकृत

1. देशीनाममाला- हेमचन्द्र, सं. आर. पिरैल, भाग-1, गोवर्धनमेन्ट सेन्ट्रल बुक डिपो, बम्बई, 1880
2. नाट्यशास्त्र-भरत
3. व्याकरण महाभाष्य, पतञ्जलि, भाग-1, सं. एफ. कौलहार्न, भण्डारकर ओरियन्टल रिसर्च इन्स्टिट्यूट, पूना-4, तृतीय संस्करण, 1962
4. यजुर्वेद

हिन्दी

5. आचार्य हेमचन्द्र रचित देशीनाममाला का भाषावैज्ञानिक अध्ययन- डा० शिवमूर्ति शर्मा, देवनागर प्रकाशन, चौड़ा रास्ता, जयपुर, 1980
6. कृष्ण जीवन सम्बन्धी ब्रजभाषा शब्दावली, भाग-1 एवं 2, डा. अम्बा प्रसाद सुमन, हिन्दुस्तानी एकेडमी, इलाहाबाद, 1960, 1961
7. काष्ठकला परिचय- एम.के. ख, किताब महल, पटना
8. ग्रामोद्योग और उनकी शब्दावली- डा. हरिहर प्रसाद गुप्त, राजकमल पब्लिकेशन्स लि., बम्बई, 1956
9. देशी शब्दों का भाषावैज्ञानिक अध्ययन- डा. चन्द्र प्रकाश त्यागी, लिटिप्रि प्रकाशन, दिल्ली-51, 1972
10. प्राकृत भाषाओं का व्याकरण-रिचर्ड पिरैल, अनु-हेमचन्द्र जोशी, बिहार राष्ट्रभाषा परिषद्, पटना, 1958
11. माटी के लोग सोने की नैया- मायानन्दमिश्र, राजकमल प्रकाशन, दिल्ली-6, 1967
12. मैथिली लोकगीतों का अध्ययन-डा. तेजनाथगुप्त, विनोद पुस्तक मन्दिर, आगरा, 1962
13. वरुण के बेटे-नागार्जुन, राजपाल एण्ड सन्स, कश्मीरी गेट, दिल्ली, 1975
14. विद्यापति ठाकुर- म.म.डा. उमेशमिश्र, हिन्दुस्तानी एकेडमी, इलाहाबाद, 1960
15. हिन्दी की शब्द सम्पदा- डा. विद्यानिवासमिश्र, राजकमल प्रकाशन, दिल्ली- 6, 1970
16. हिन्दी पर्यायों का भाषागत अध्ययन- डा. बदरीनाथ कपूर, हिन्दी साहित्य सम्मेलन, प्रयाग, 1965
17. हिन्दी में देशज शब्द- डा. पूर्णसिंह डबास, नालन्दा प्रकाशन, नई दिल्ली-30, 1980

मैथिली

18. अर्चना - सुरेन्द्र झा 'सुमन', मैथिली मन्दिर, राजकुमारगंज, दरभंगा, 1981
19. अन्यांकितिका- सुरेन्द्र झा 'सुमन', मैथिली मन्दिर, दरभंगा, 1969
20. अष्टदल- डा. अमरनाथ झा, मिथिला सांस्कृतिक परिषद्, कलकत्ता-7
21. आरती-जगदीप नारायण 'दोष्क', भदहर, बिरोल, दरभंगा, 1959
22. उच्चतर मैथिली व्याकरण-पं. गोविन्द झा, मैथिली अकादमी, पटना, 1979
23. उमापति- डा. रामदेव झा, मैथिली अकादमी, पटना, 1980
24. ऋतुप्रिया- श्रीचन्द्रनाथ मिश्र 'अमर', नवरत्न गोष्ठी, लहेरियासराय, 1963
25. एकावली परिणय- कविशेखर बदरीनाथ झा, पाठक एण्ड सन्स, दड़िभङ्गा, सन् 1383
26. कृष्णचरित- तन्वनाथ झा, मैथिली अकादमी, पटना, 1981
27. कीर्तिलता-सं. बाबुराम सक्सेना, नागरी प्रचारिणी सभा, काशी सं. 2032
28. कोसी गीत-ब्रजेश्वर मल्लिक, मल्लिक सदन, बड़गाँव, मधेपुरा
29. छोट्टरककाक तरंग- हरिमोहन झा, भारती भवन, पटना-1967
30. गुदगुदी- श्रीचन्द्रनाथमिश्र 'अमर', नवरत्न गोष्ठी, दरभंगा, 1364 साल
31. चन्द्र रचनावली- डा. विश्वेश्वर मिश्र, मैथिली अकादमी, पटना, 1981
32. चाणक्य-दीनानाथ पाठक 'बन्धु', मैथिली ग्रन्थमाला प्रकाशन, दरभंगा, 1985
33. चित्रा- यात्री, ज. भा. मैथिली समिति, सर. पी.सी. बनर्जी रोड, प्रयाग, 1390 साल
34. झाड़कार-काशीकान्तमिश्र 'मधुप', मैथिली प्रकाशन, 6/1, बामन पाड़ा लेन, कलकत्ता-19, 1960
35. धातुपाठ- पं. दीनबन्धु झा, मैथिली साहित्य परिषद्, दड़िभङ्गा, 1949-50
36. नदीपति गीतिमाला- डा. रामदेव झा, मिथिला रिसर्च सोसाइटी, लहेरियासराय, दरभंगा, 1965
37. प्रतिपदा- सुरेन्द्र झा 'सुमन', मैथिली मन्दिर, दरभंगा, 1970
38. प्रेरणापुञ्ज- काशीकान्तमिश्र 'मधुप', मैथिली अकादमी, पटना, 1980
39. बौद्धगानमें तांत्रिक सिद्धान्त- डा. जयधारी सिंह, मधुबनी, 1969
40. भाषणत्रयी- सं. देवेन्द्र झा, मैथिली अकादमी, पटना, 1983
41. मधुश्रावणी पूजा कथा- डा. तेजनाथ झा, कन्हैयालाल कृष्णदास, लहेरियासराय, 1975
42. महेशवाणी- श्रीलोकनाथ पुस्तकालय, 173, महात्मा गांधी रोड, कलकत्ता-7
43. मिथिला भाषा प्रकाश - रमानाथ झा, ग्रन्थालय प्रकाशन, दड़िभङ्गा, चतुर्थ संस्करण-1964
44. मिथिला भाषामय इतिहास- म.म. सुकुन्द शर्मा, विद्या विलास प्रेस, बनारससिटी

45. मिथिला भाषा विद्योतन-दीनबन्धु झा, मैथिली साहित्य परिषद्, दरभंगा, 1353 साल
46. मिथिला संस्कार गीत-कामेश्वरी देवी, मैथिली अकादमी, पटना-1980
47. मैथिल डाक-जोबानन्द ठाकुर, मैथिली साहित्य परिषद्, दरभंगा, 1950
48. मैथिल संस्कृति ओ सभ्यता, द्वितीय भाग, म. म. डा. उमेशमिश्र, वैदेही समिति, दरभंगा
49. मैथिली ओ संज्ञाः सम्पर्क आ सामोप्य- डा. विद्यानाथ झा, 'विदित', मैथिली अकादमी, पटना, 1977
50. मैथिली भाषा का विकास-गोविन्द झा, बिहार हिन्दी ग्रन्थ अकादमी, पटना, 1974
51. मैथिली लोकगीत- डा. अण्णमा सिंह, लोक साहित्य परिषद्, कलकत्ता-45, 1969
52. मैथिली लोकगीत- रामइकबालसिंह राकेश', हिन्दी साहित्य सम्मेलन, प्रयाग सं. 2012
53. मैथिली व्याकरण मौलाना- डा. सुभद्रा, चन्द्रधारी मिथिला महाविद्यालय, दरभंगा, 1983
54. मैथिली शकुन्तला नाटक- अनु ईशानाथ झा
55. मैथिली साहित्यक आलोचनात्मक इतिहास- डा. दिनेशकुमार झा, मैथिली अकादमी, पटना, 1979
56. रसनिर्झरिणी, पं. आनन्द झा, दीक्षित बुक डिपो, दरभंगा, सं. 2006
57. राधा-बिरह-श्रीकाशीकान्तमिश्र मधुष', हरिनन्दनसिंह स्मारक निधि, राधोपुर, दरभंगा, 1969
58. रुक्मिणी परिचय- बबुआजीशं अज्ञात', मैथिली अकादमी, पटना, 1980
59. लघु विद्योतन- श्रीगोविन्द झा, दरभंगा प्रेस कम्पनी प्रा. लि., दरभंगा, 1963
60. विद्यापति-खगेन्द्र नाथ मिश्र एवं विमान विहारी मजुमदार
61. विद्यापति गीतावली-सं. गोविन्द झा, मैथिली अकादमी, पटना, 1981
62. वर्ण रत्नाकर-सं. सुनीतिकुमारचटर्जी एवं बबुआजीमिश्र, रोयल एसियाटिक सोसाइटी ऑफ बंगाल, कलकत्ता, 1940
63. सौताराम झा-भीमनाथ झा, साहित्य अकादमी, 35, फिरोजशाह रोड, नई दिल्ली-1

अंगरेजी

64. इकाॅनॉमिक्स ऑफ स्मॉल स्केल इन्डस्ट्रीज, एस.पी. माधुर, अशोक बिहार, दिल्ली-52
65. इकाॅनॉमिक हिस्ट्री ऑफ बंगाल, भाल्यूम-1, गोसाई एण्ड कं. प्रिन्टर्स प्रा. लि., कलकत्ता-12, 1956
66. ए कम्परेटिव ग्रामर ऑफ द मोडर्न आर्यन लैंग्वेज ऑफ इण्डिया, जॉन बोम्म, मुन्शीराम मनोहरलाल, पो. बा. 1165, नई दिल्ली-55, 1970
67. एन इन्ट्रोडक्सन टू द मैथिली लैंग्वेज ऑफ नौथ बिहार कन्ट्रेंसिंग ए ग्रामर, क्रैस्टोमैथी एण्ड भोकोबुलरी-ग्रियर्सन, एसियाटिक सोसाइटी ऑफ बंगाल, 1881

68. एलिमेन्टरी ग्रिन्सपुल्स ऑफ इकाॅनॉमिक्स-जायर एण्ड बेरी, आक्सफोर्ड यूनिवर्सिटी प्रेस
69. ए स्टैटिस्टिकल एकाउन्ट ऑफ द डिस्ट्रिक्ट ऑफ पूर्णिया इन् 1809-10-क्रॉसिस् बुकनन, बिहार एण्ड ओड़ीसा रिसर्च सोसाइटी, पटना, 1928
70. ए स्टैटिस्टिकल एकाउन्ट ऑफ बंगाल, (भाल्यूम 13, तिरहुत खण्ड चम्पारण)-डब्ल्यू. डब्ल्यू. हंटर, कन्सेन्ट पब्लिशिंग कम्पनी, दिल्ली-35-1976
71. ए हिस्ट्री ऑफ मैथिली लिटरेचर, भाल्यूम-1, जयकान्त मिश्र, तौरभुक्ति पब्लिकेशन्स, 1, सर पी.सी. बनर्जी रोड, इलाहाबाद, 1949 तथा साहित्य अकादमी-संस्करण, 1976
72. कचहरी टेक्निकलीटीज-पेट्रिक कारनेगो, इलाहाबाद मिशन प्रेस, 1877
73. ट्रेन्ड्स ऑफ लिङ्ग्विस्टिक एनालिसिस इन् इण्डियन फिलॉसोफी- प्रो. हरिमोहन झा, चौखम्बा ओरियन्टलिया, वाराणसी, 1981
74. द ऑरिजिन एण्ड डेभलपमेन्ट ऑफ द बंगाली लैंग्वेज-सुनीति कुमार चटर्जी, रूपा एण्ड कं., कलकत्ता-12, 1975
75. द फॉर्मेशन ऑफ द मैथिली लैंग्वेज-डा. सुभद्रा, लुजाक एण्ड कं. लि., लंदन, 1958
76. ग्रिन्सपुल्स ऑफ इकाॅनॉमिक्स (एन इन्ट्रोडक्टरी भाल्यूम)- ए. मार्शल, द मैकमिलन प्रेस लि., लंदन, 1977
77. बिहार पीजेंट लाइफ-सर जी.ए. ग्रियर्सन, कौसो पब्लिकेशन्स, 24 बी, अन्सारी रोड, दरियागंज, दिल्ली 6, 1975
78. मिथिला इन् द एज ऑफ विद्यापति-राधाकृष्ण चौधरी, चौखम्बा ओरियन्टलिया, वाराणसी, 1976
79. मैथिली ग्रामर-जी.ए.ग्रियर्सन, रॉयल एसियाटिक सोसायटी ऑफ बंगाल, कलकत्ता, द्वितीय संस्करण, 1906
80. रुरल एण्ड एग्रिकल्चरल ग्लॉसरी फॉर द नौथ वेस्टर्न प्रोविन्सेज एण्ड अवध-विलियम क्रुक, कलकत्ता, 1888
81. लिङ्ग्विस्टिक सर्वे ऑफ इण्डिया, भाल्यूम-1, पार्ट-1, -जी.ए. ग्रियर्सन, मोतीलाल बनारसीदास, दिल्ली, 1967
82. हिस्ट्री ऑफ बिहार-राधाकृष्ण चौधरी, चौखम्बा ओरियन्टलिया, वाराणसी, 1976

कोष-ग्रंथ

83. अमरकोष : अमरसिंह, सं. हरगोविन्द शास्त्री, चौखम्बा संस्कृत संस्थान, वाराणसी-1, 1970
84. उर्दू-हिन्दी शब्दकोष-हिन्दी समिति, लखनऊ, 1972
85. ए संस्कृत इंग्लिश डिक्सनरी-सर मोनियर विलियम्स, मोतीलाल बनारसीदास, दिल्ली, 7, 1981

86. कृषि कोष (खंड-1 एवं 2), बिहार राष्ट्रभाषा परिषद्, पटना-4, 1956, 1966
87. चैम्बर्स ट्वेन्टिअथ सेन्चुरी डिक्सनरी-एडिशन, 1964
88. चैम्बर्स टेक्निकल डिक्सनरी-एडिशन, 1958
89. द स्टूडेंट्स संस्कृत-इंग्लिश डिक्सनरी-पी.एस. आप्टे, मेतौलाल बनारसीधाम, पटना-1965
90. मिथिला भाषा कोष-पं. दीनबन्धुझा, इसहपुर, सरिसबपाही, शाकं 1872
91. ग्रहत् मैथिली शब्दकोश- डा. जयकान्तमिश्र, इण्डियन इन्स्टीट्यूट ऑफ एडवान्स्ड स्टडीज, शिमला-5, 1973
92. बेक्टर थर्ड न्यू इन्टरनेशनल डिक्सनरी-(क) जी.सी. मरिचन कं. पब्लिशर्स, 1967
(ख) विलियम कॉर्बेलिन्स पब्लिशर्स, 1979
93. शब्द कल्पद्रुम : द्वितीय भागः, चौखम्बा संस्कृत सीरीज आफिस, वाराणसी, 1967
94. हलायुध कोष : हलायुधभट्ट, हिन्दी समिति, लखनऊ, 1967
95. हिन्दुस्तानी इंग्लिश डिक्सनरी- एस. डब्ल्यू. फेलोन, मेडिकल हॉल प्रेस, बनारस, 1879

पत्र-पत्रिका एवं स्मारिका

96. कोसी कुसुम, सहरसा
97. जर्नल ऑफ द गंगान्धुझा रिसर्च इन्स्टीट्यूट, इलाहाबाद
98. जर्नल ऑफ बिहार रिसर्च सोसाइटी, पटना
99. माटि-पानि-सुरलीधर प्रेस, मुसल्लहपुर, पटना
100. मिथिला, पुस्तक भंडार, लहोरियासराय
101. मिथिला मिहिर, पटना
102. रचना- शुभकरपुर, दरभंगा
103. विश्वकर्मा ब्राह्मण मूल गोत्र प्रकाश, सं. श्रीभगौरधत्तकुर, मोगलबाजार, मुझेर
104. वैश्य जागृति ज्योति-फारवरी 1981 अंक, 1893-बेहरामबेग, लालकृष्ण, दिल्ली-61
105. स्मारिका-1976, अखिल भारतीय मध्यदेशीय वैश्य महासभा, समस्तीपुर
106. स्मारिका-1972, श्रीगणेशनाथ समिति, गोविन्दघाट, पटना-61
107. स्मारिका- 1984, अ. भा. मिथिला संघ, 34-गुरुद्वारा, रकाबगंजरोड, नई दिल्ली
108. स्मारिका- 1983, चेतना समिति, पटना
109. स्मारिका- 1982, 1983, मिथिला सांस्कृतिक परिषद्, बोकारो
110. स्वदेश दैनिक, मैथिली मन्दिर, दरभंगा



★ चिपर्सनक विहार पीजेण्ट लाइफको प्रेरक आदर्श रूपमे ग्रहण करितो प्रस्तुत ग्रन्थ अपन उद्देश्यक सीमाक कारणे एकत्री अछि, से सत्य। किन्तु अनेक अंशमे ई ग्रन्थ अभिनवत्व प्रदर्शित करैत अछि।

★ प्रस्तुत ग्रन्थमे कोषत नामक संग्रह नहि अपितु क्रिया, विशेषण ओ क्रियाविशेषणहुक संग्रह भेल अछि जकर प्रयोग विवेचित व्यवसाय सबमे होइछ। ग्रन्थक अन्तिम भागमे मैथिलीक पारम्परिक जातीय व्यवसाय सम्बन्धी शब्दावलीक भाषाशास्त्रिक विवेचन-विश्लेषण अत्यन्त विचक्षणताक संग कयल गेल अछि जे एहि ग्रन्थक महत्त्वकें बहुत बढ़ा देलक अछि।

★ अवश्ये एहन विशिष्ट ग्रन्थक प्रकाशनसँ मैथिलीक साहित्य-भण्डार समृद्ध भेल अछि। लोकवृत्त, समाजशास्त्र, शब्दशास्त्र ओ भाषाविज्ञानमे अभिरुचि रखनिहार पाठककें ई कृति रुचये नहि करतनि अपितु बहुतो अनुसन्धित्युक हेतु पद्य-प्रदर्शक ओ प्रेरक बनि सकैत छनि। मैथिली शब्दकोषकर्त्तलोकनिकें एहिसँ प्रभूत शब्दावली प्राप्त होवतनि। मैथिलीमे नहि अपितु भारतीय लोकवृत्तानुसन्धानक क्षेत्रमे सेहो ई ग्रन्थकारक अनुपम अवदान सिद्ध होयत, से विरासत कयल जा सकैछ।

(अध्यापक शब्द विज्ञानसभसँ)

मैथिलीक पारम्परिक जातीय व्यवसायक शब्दावली

मैथिलीक पारम्परिक जातीय व्यवसायक शब्दावलीक पसार व्यापक अछि से प्रस्तुत ग्रन्थसँ सिद्ध होइत अछि । एहि शब्दावलीक क्षेत्रमे भरती, डोग, कुमहार, मल्लाह, जौनता, ततमा, पटवा, दरजी, धुनिजा, धोबि, रहरेज, गेरेही, लोहार, कसेरा, सोनार, कानू, हतुआइ, तेली, नोनिजा, कुरेडी, बरछ, पासी, सूरी-कलकार, लठेरी, चम्हार एवं मालि जातिक व्यावसायिक आधार सामग्री, औजार, उत्पादन, कार्य-व्यापार तथा उत्पादित वस्तुक गुण-गोपसँ सम्बद्ध शब्दावली अबैत अछि । एहि प्रकारक अब सकलित-विवेचित शब्दाक संख्या दस हजारसँ उपरि भऽ गेल अछि । मैथिलीक पारम्परिक जातीय व्यावसायिक शब्दावली सम्बन्धी अनुसन्धान-कार्य एहि ग्रन्थसँ पूर्ण ओ सम्पन्न नहि भऽ गेल अछि, अपितु एहिसँ आनी कार्य करबाक हेतु आरम्भिक सोधान प्रस्तुत भेल अछि । एहि ग्रन्थसँ कोषकार, वैयाकरण ओ भाषावैज्ञानिकलोकनिकसँ पुनश्चिन्तन करबाक हेतु अवश्य सम्बन्धीक सौलभ होयतनि ।



एहि ग्रन्थक प्रणेता कबिलपुर, दरभंगा निवासी डा. योगानन्द झा (11.01.1955) मैथिली भाषा-साहित्यक हेतु प्रतिबद्ध सेवक ओ क्षेत्रानुसन्धानमे निपुणता प्राप्त छथि । लोकजीवन ओ लोकसाहित्य (1986), आलेख सञ्चयन (2002), सहकर गीत (2006), लोक, साहित्य ओ शब्द-सम्पदा (2007), स्नेहलता

(2007) आदि हिनक अन्य प्रकाशित कृति विवर्ति । कवीर मोहन सेनापति (2000) ओ बिहारक लोककथा (2003) हिनक अनुवित तथा मैथिली शास्त्र साहित्य (1996) सम्पादित कृति विवर्ति । पी. बी. रायचौधुरी कृत द पौक टैन्स ओर बिहारक मैथिली अनुवाद बिहारक लोककथा पर हिनका वर्ष 2005क साहित्य अकादेमी अनुवाद पुरस्कार प्रदान कयल गेलनि । अनेक साहित्यिक-सांस्कृतिक संस्था सभसँ सम्बद्ध ओ सम्मानित डा. डा. आधुनिक मैथिली भाषा-साहित्यमे सतन्त्र अवधानक हेतु निरन्तर साधना ओ सेवाक पर्याप्त दृष्टान्त छथि ।

(प्रकाशकीय उद्गार)